



نەشرگە تەييارلىغۇچى: تۈركىيە دىنىي ئىشلار مىنىستىرلىقى  
تەشكىللىگۈچى: دوكتور يۈكسەل سالمان  
ئورۇنلاشتۇرغۇچى: يۈنۈس ئاققايا  
ئاپتۇرى: سەيفەتتىن يازىچى  
تەرجىمە قىلغۇچى: ئاراپاتگۈل ئوسمان  
تەھرىرى: ئۆمەر جان توختى

ISBN: 978-975-19-0281-8

ئالاقىلىشىش ئادرېسى:

Dini Yayınlar Genel Müdürlüğü  
Üniversiteler Mah. Dumlupınar Bulvarı  
No:147/A Çankaya / Ankara TÜRKİYE  
تېلېفۇن: +90 312 295 72 94\_93  
فاكس: +90 312 88 72 284  
ئېلخەت: diniyayinlar@diyanet.gov.tr

# ئىسلام دىنىدىن ئاساسى بىلىملەر

ئىتىقاد • ئىبادەت • ئەخلاق • تەرجىمىھال

ئاپتۇرى: سەيفەتتىن يازىجى  
تۈركچىدىن تەرجىمە قىلغۇچى: ئاراپاتگۈل ئوسمان



دىنىي ئىشلار مىنىستىرلىقى نەشرىياتى



15..... كىرىش سۆز

بىرىنچى بۆلۈم: ئېتىقاد

بىرىنچى باب: ئىسلام ۋە ئۇنىڭ ئالاھىدىلىكى

- 19..... دىن دېگەن نېمە؟
- 19..... دىنلار ئىچىدە ئىسلامنىڭ ئورنى
- 21..... ئىسلامنىڭ غايىسى
- 21..... ئىسلامنىڭ ئالاھىدىلىكى
- 21..... ئىسلامنىڭ ئالەمشۇمۇل بولۇشىدىكى سەۋەپلەر

ئىككىنچى باب: ئىمان

- 24..... كەلىمە تەۋھىد
- 24..... كەلىمە شاھادەت
- 24..... ئىماننىڭ ئاساسلىرى
- 26..... ئېتىقاد جەھەتتىن ئىنسانلار
- 26..... ئىمان ئىنسانلارغا ئاتا قىلغان ھوزۇر-ھالاۋەت ۋە بەخت-سائادەت
- 27..... ئىمان بىلەن ئەمەل ئوتتۇرىسىدىكى مۇناسىۋەت
- 28..... ئىماننىڭ ھەقىقى ۋە چىن بولۇشىنىڭ شەرتلىرى

ئۈچىنچى باب: ئاللاھقا ئىشىنىش (ئىمان كەلتۈرۈش)

- 30..... ئاللاھنىڭ مەۋجۇتلۇقى ۋە بىر ئىكەنلىكى
- 30..... ئاللاھنىڭ سۈپەتلىرى
- 32..... ئاللاھ سۆيگۈسى

تۆتىنچى باب: پەرىشتىلەرگە ئىشىنىش

- 35..... پەرىشتىلەرنىڭ ماھىيىتى ۋە ئالاھىدىلىكلىرى
- 35..... چوڭ پەرىشتىلەرنىڭ ئىسىم ۋە ۋەزىپىلىرى
- 36..... پەرىشتىلەرگە ئىشىنىشنىڭ پايدىسى

بەشىنچى باب: كىتابلارغا ئىشىنىش

- 38..... ۋەھىينىڭ ماھىيىتى
- 38..... ۋەھىينىڭ تۈرلىرى
- 39..... ئىلاھىي كىتابلار ۋە ۋاراقلار (سۇھۇفلار)
- 40..... قۇرئان كەرىمنىڭ نازىل بولۇشى
- 41..... قۇرئان كەرىمنىڭ يېزىلىشى ۋە مۇسھاف ھالىتىگە كەلتۈرۈلۈشى
- 41..... قۇرئان كەرىمنىڭ ئالاھىدىلىكلىرى
- 42..... قۇرئانغا بولغان مەسئۇلىيىتىمىز

ئالتىنچى باب: پەيغەمبەرلەرگە ئىشىنىش

- 45..... پەيغەمبەرلىك ۋە پەيغەمبەرلەرگە بولغان ئېھتىياج
- 45..... پەيغەمبەرلەرنىڭ ۋەزىپىلىرى
- 46..... قۇرئان كەرىمدە ئىسمى تىلغا ئېلىنغان پەيغەمبەرلەر
- 47..... پەيغەمبەرلەر تەبلىغ قىلغان دىنلاردا ئوخشاش بولغان پىرىنسىپلار
- 47..... مۆجىزە ۋە كارامەت دېگەن نېمە؟
- 47..... پەيغەمبىرىمىزنىڭ مۆجىزىلىرى
- 48..... پەيغەمبىرىمىزنىڭ ئالاھىدىلىكلىرى
- 49..... مۇھەممەد ئەلەيھىسسالامنىڭ ئەڭ ئاخىرقى پەيغەمبەر بولۇشى

يەتتىنچى باب: ئاخىرەت كۈنىگە ئىشىنىش

- 52..... ئاخىرەت كۈنىگە ئىمان كەلتۈرۈش دېگەن نېمە؟
- 53..... ئاخىرەتكە ئىمان كەلتۈرۈشنىڭ پايدىلىرى
- 54..... ئۆلۈم
- 55..... قەبرە
- 55..... قىيامەت
- 55..... مۇكاپات، جازا، جەننەت ۋە جەھەننەم (دوزاخ)

سەككىزىنچى باب: قەدەر ۋە قازاغا ئىشىنىش

- 58..... قەدەر ۋە قازا دېگەن نېمە؟
- 58..... ئىنساننىڭ مەسئۇلىيىتى
- 59..... قەدەر ۋە قازاغا ئىشىنىشنىڭ پايدىلىرى
- 60..... رىزىق
- 60..... ئەجەل
- 61..... تەۋەككۈل قىلىش ۋە ئىشلەش
- 62..... ئىسلامدا ئىشلەشنىڭ مۇھىملىقى

ئىككىنچى بۆلۈم: ئىبادەت

بىرىنچى باب: ئىبادەت

- 69..... ئىبادەت دېگەن نېمە؟
- 69..... نېمە ئۈچۈن ئىبادەت قىلىمىز؟
- 70..... ئىبادەتنىڭ تۈرلىرى
- 70..... ئىبادەتنىڭ دەرىجىلىرى
- 70..... ئىبادەتنىڭ پايدىلىرى

ئىككىنچى باب: ئىسلام

- 72..... ئىسلام دېگەن نېمە؟
- 72..... ئىسلامنىڭ شەرتلىرى
- 74..... مۇكەللەپ دېگەن نېمە؟
- 74..... مۇكەللەپ بىلەن مۇناسىۋەتلىك ھۆكۈملەر

ئۈچىنچى باب: پاكىزلىق

- 77..... پاكىزلىق ۋە ئىسلامنىڭ پاكىزلىققا بەرگەن ئەھمىيىتى
- 78..... پاكىزلىق نوقتىسىدىن سۇلار
- 79..... تاھارەتنىڭ پەزىلىتى
- 79..... تاھارەتنىڭ پەرزلىرى
- 79..... تاھارەتنىڭ سۈننەتلىرى
- 80..... تاھارەت ئېلىشتىكى ئەدەپ
- 81..... تاھارەت قانداق ئېلىنىدۇ؟
- 81..... تاھارەتتىكى مەكرۇھلار
- 82..... تاھارەتنى سۇندۇرىدىغان ئىشلار
- 82..... تاھارەتسىز قىلىشقا بولمايدىغان ئىشلار
- 82..... مەسە (خۇرۇم پايپاق) ئۈستىدىن مەسە قىلىش
- 83..... تېڭىق ئۈستىدىن مەسە قىلىش
- 84..... غۇسۇل قىلىش
- 84..... غۇسۇلنىڭ پەرزلىرى
- 84..... غۇسۇلنىڭ سۈننەتلىرى
- 85..... غۇسۇل قانداق قىلىنىدۇ؟
- 86..... ئۆزۈرلۈك بولغانلارنىڭ ئەھۋالى
- 86..... خانىم - قىزلارنىڭ ئالاھىدە ئەھۋاللىرى
- 87..... تەيەممۇم
- 88..... تەيەممۇمنىڭ پەرزلىرى

- 88.....تەيەممۇمنىڭ سۈننەتلىرى
- 88.....تەيەممۇم قانداق قىلىنىدۇ؟
- 88.....تەيەممۇمنى بۇزىدىغان ئىشلار
- 88.....تەيەممۇم قانداق ئەھۋاللاردا قىلىنىدۇ؟

**تۆتىنچى باب: ناماز ئوقۇش (1)**

- 92.....نامازنىڭ مۇھىملىقى
- 94.....ناماز، كىملىرىگە پەرز قىلىنغان؟
- 94.....نامازنىڭ ۋاقتلىرى
- 95.....ناماز ئوقۇشقا بولمايدىغان ۋاقتلار
- 95.....نامازنىڭ تۈرلىرى
- 96.....نامازنىڭ پەرزلىرى
- 97.....نامازنىڭ ۋاجىبلىرى
- 98.....نامازنىڭ سۈننەتلىرى
- 100.....نامازنى بۇزىدىغان ئىشلار
- 101.....نامازدىكى مەكرۇھلار
- 103.....بەش ۋاقىت نامازنىڭ ئوقۇلۇشى
- 103.....بامدات نامىزى
- 106.....پىشىن نامىزى
- 110.....دىگەر نامىزى (نامازدىگەر)
- 113.....شام نامىزى (نامازشام)
- 114.....خۇپتەن نامىزى
- 115.....ۋىتىر نامىزىنىڭ ئوقۇلۇشى
- 117.....ناماز ئوقۇپ بولغاندىن كېيىن نېمىلەر ئوقۇلىدۇ؟

**بەشىنچى باب: ناماز ئوقۇش (2)**

- 121.....سەھۋى سەجدىسى
- 122.....جامائەت بىلەن ناماز ئوقۇشنىڭ پەزىلىتى
- 122.....مەسجىد ۋە جامائەت ئەدەپ-ئەخلاقى
- 124.....نامازنىڭ جامائەت بىلەن ئوقۇلۇشى
- 126.....جۈمە كۈنى ۋە جۈمە نامىزى
- 126.....جۈمە نامىزى كىملىرىگە پەرز قىلىنغان؟
- 127.....جۈمە نامىزىنىڭ ئوقۇلۇشى
- 127.....ھېيت-بايرام نامازلىرى
- 128.....ھېيت-بايرام نامازلىرىنىڭ ئوقۇلۇشى



- 129..... تەشرىق تەكبىرلىرى
- 130..... تەراۋھ نامىزى
- 132..... ئولتۇرۇپ ۋە ئىما-ئىشارەت بىلەن ناماز ئوقۇش
- 132..... سەپەردىكىلەرنىڭ نامىزى
- 133..... ۋاقتى ئۆتكەن نامازلارنىڭ قازاسى
- 133..... تىلاۋەت سەجدىسى
- 134..... مېيىت نامىزى
- 135..... مېيىت نامىزىنىڭ ئوقۇلۇشى

**ئالتىنچى باب: روزا تۇتۇش**

- 139..... روزا تۇتۇشنىڭ مۇھىملىقى
- 140..... روزا تۇتۇشنىڭ پايدىلىرى
- 141..... رامىزاندا روزا تۇتۇش كىملىرىگە پەرز قىلىنغان؟
- 141..... زولۇق ۋە ئىفتارنىڭ پەزىلىتى
- 142..... روزىغا قاچان ۋە قانداق نىيەت قىلىندۇ؟
- 143..... روزىنىڭ تۈرلىرى
- 143..... رامىزان روزىسىنى باشقا ۋاقىتتا تۇتۇشقا يول قويغان ئۆزۈرلەر
- 144..... فىدىيە
- 144..... رامىزاندا، ئۆزۈرسىز (سەۋەپسىز) روزا تۇتماسلىقنىڭ ھۆكۈمى
- 145..... روزىنى بۇزۇپ قازا قىلىدىغان ھەم كەففارەت تەلەپ قىلىدىغان ئىشلار
- 145..... روزىنى بۇزۇپ پەقەت قازا قىلىدىغان ئىشلار
- 146..... روزىنى سۇندۇرمايدىغان ئىشلار
- 146..... روزىدارغا مەكرۇھ بولغان ئىشلار
- 146..... روزىدارغا مەكرۇھ بولمىغان ئىشلار

**يەتتىنچى باب: زاكات بېرىش**

- 148..... زاكاتنىڭ مۇھىملىقى ۋە پايدىسى
- 149..... كىملىرى زاكات بېرىشى كېرەك؟
- 149..... نىساب
- 149..... زاكات كىملىرىگە بېرىلىدۇ؟
- 150..... زاكات كىملىرىگە بېرىلمەيدۇ؟
- 150..... زاكات بەرمىسىمۇ بولىدىغان مال-مۈلۈكلەر
- 150..... زاكات بېرىش كېرەك بولغان ماللار ۋە زاكاتنىڭ مىقدارى
- 151..... يېتىر سەدىقىسى (فىتىرە)

سەككىزىنچى باب: ھەج قىلىش

- 153..... ھەج قىلىشنىڭ مۇھىملىقى ۋە پايدىسى
- 154..... ھەج قىلىش كىملىرىگە ۋە قايسى ۋاقىتتا پەرز قىلىنغان؟
- 155..... ھەجنىڭ پەرزلىرى
- 155..... ھەجنىڭ تۈرلىرى
- 156..... ھەجنىڭ قىلىنىشى
- 158..... ئۆمرە

توققۇزىنچى باب: قۇربانلىق قىلىش

- 159..... قۇربانلىق قىلىشنىڭ مۇھىملىقى
- 159..... كىملىرى قۇربانلىق قىلىدۇ؟
- 160..... قۇربانلىق قايسى ۋاقىتتا، قانداق قىلىنىدۇ؟
- 160..... قۇربانلىقنىڭ گۆشى، تېرىسى ھەققىدە قىلىنىدىغان ئىشلار
- 160..... قۇربانلىق قىلىشقا بولىدىغان ۋە بولمايدىغان ھايۋانلار
- 161..... گۆشى ئىستېمال قىلىنىدىغان ھايۋانلار
- 161..... گۆشى ئىستېمال قىلىنمايدىغان ھايۋانلار
- 162..... ئاداق قۇربانلىقى
- 162..... قەسەمنىڭ تۈرلىرى ۋە ئۇنىڭ ھۆكۈمى

ئونىنچى باب: مۇبارەك كۈن ۋە كېچىلەر

- 164..... جۈمە كۈنى
- 164..... ھېيت - بايرام كۈنلىرى
- 165..... مەۋلۇت كېچىسى
- 166..... رەجەب كېچىسى
- 166..... مېراج كېچىسى
- 166..... بارائەت كېچىسى
- 167..... قەدىر كېچىسى

ئۈچىنچى بۆلۈم: ئەخلاق

بىرىنچى باب: ئىسلام ۋە ئەخلاق

- 171..... ئەخلاقنىڭ مەنىسى
- 171..... ئىسلامدا ئەخلاق
- 172..... گۈزەل ئەخلاقلىق بولۇشتا ئېتىقاد ۋە ئىبادەتنىڭ رولى
- 173..... ئەڭ گۈزەل ئەخلاقنىڭ نەمۇنىسى: مۇھەممەد ئەلەيھىسسالام

- 173..... شەخس ئۈچۈن ئەخلاقنىڭ مۇھىملىقى
- 174..... خىزمەت ۋە ئەخلاق
- 175..... ئەخلاق ئۆزگىرىمدۇ؟
- 176..... ئىسلامنىڭ ئەقىل ۋە ئىلىمگە بەرگەن ئەھمىيىتى

**ئىككىنچى باب: ئەخلاق مەسئۇلىيىتىمىز**

- 178..... ئەخلاق مەسئۇلىيىتىمىز
- 178..... 1 - ئاللاھتائالا، پەيغەمبەر ۋە قۇرئانغا بولغان مەسئۇلىيىتىمىز
- 179..... 2 - ئۆزىمىزگە بولغان مەسئۇلىيىتىمىز
- 182..... يېمەك-ئىچمەكتىكى قائىدە نىزاملار
- 183..... تىلنى باشقۇرۇش ۋە تۈزىتىش
- 184..... باشقا ئەزالىرىمىزنىڭ تەربىيىسى ۋە تۈزىتىلىشى

**ئۈچىنچى باب: ئائىلە - تاۋاباتىمىزغا بولغان مەسئۇلىيىتىمىز**

- 188..... ئىسلامدا ئائىلىنىڭ ئەھمىيىتى
- 188..... ئائىلە ئەزالىرىنىڭ بىر-بىرىگە بولغان مەسئۇلىيىتى
- 189..... ئەر-ئايالنىڭ بىر-بىرىگە بولغان مەسئۇلىيىتى
- 189..... ئاتا-ئانىنىڭ بالىلىرىغا بولغان مەسئۇلىيىتى
- 190..... پەرزەنتنىڭ ئاتا-ئانىسىغا بولغان مەسئۇلىيىتى
- 194..... قان-قېرىنداشلارنىڭ بىر-بىرىگە بولغان مەسئۇلىيىتى
- 194..... ئۇرۇق-تۇغقانلارغا بولغان مەسئۇلىيىتىمىز
- 195..... قولۇم-قوشنىلارغا بولغان مەسئۇلىيىتىمىز

**تۆتىنچى باب: پۈتكۈل ئىنسانلارغا بولغان مەسئۇلىيىتىمىز**

- 197..... ئىنسانلارغا بولغان مەسئۇلىيىتىمىز
- 200..... ھايۋانلارغا بولغان مەسئۇلىيىتىمىز
- 201..... ئىسلام ئەخلاقىغا رىئايە قىلىپ ياشىغان بىر مۇسۇلماننىڭ ئالاھىدىلىكى (خاسلىقى)
- 203..... ئىسلامدا چەكلەنگەن ئىشلار

**تۆتىنچى بۆلۈم: تەرجىمىھال (مۇھەممەد ئەلەيھىسسالامنىڭ ھاياتى)**

**بىرىنچى باب: مۇھەممەد ئەلەيھىسسالامنىڭ تۇغۇلۇشى ۋە بالىلىقى**

- 211..... ئىسلامدىن بۇرۇنقى ئەرەبىستاننىڭ ئەھۋالى
- 211..... مۇھەممەد ئەلەيھىسسالامنىڭ نەسەبى
- 213..... مۇھەممەد ئەلەيھىسسالامنىڭ تۇغۇلۇشى

213..... مۇھەممەد ئەلەيھىسسالامنىڭ بالىلىق ۋاقتى

**ئىككىنچى باب: مۇھەممەد ئەلەيھىسسالامنىڭ ياشلىقى ۋە ئۆيلىنىشى**

216..... مۇھەممەد ئەلەيھىسسالامنىڭ سەپەرلىرى

216..... مۇھەممەد ئەلەيھىسسالامنىڭ تىجارەت ھاياتى

216..... مۇھەممەد ئەلەيھىسسالامنىڭ خەدىچە بىلەن ئۆيلىنىشى ۋە بالىلىرى

217..... مۇھەممەد ئەلەيھىسسالامنىڭ كەبىنى ئەسلىگە كەلتۈرۈش جەريانىدىكى باشلامچىلىقى

**ئۈچىنچى باب: مۇھەممەد ئەلەيھىسسالامنىڭ پەيغەمبەر بولۇشى ۋە مەخپى دەۋەت**

219..... تۇنجى ۋەھىي (مىلادى 610-يىل)

220..... فەترەت دەۋرى

220..... ئىسلام دەۋىتىنىڭ باشلىنىشى

221..... تۇنجى مۇسۇلمانلار

221..... ھەبەشىستانغا قىلىنغان تۇنجى ھىجرەت

221..... ھەبەشىستان پادىشاھى نەجاشىنىڭ مۇسۇلمانلارغا قىلغان مۇئامىلىسى

**تۆتىنچى باب: دەۋەتنىڭ ئاشكارا قىلىنىشى**

223..... ئىسلامغا دەۋەتنىڭ ئوچۇق-ئاشكارا ئېلىپ بېرىلىشى

224..... مۇشرىكلارنىڭ مۇسۇلمانلارغا قىلغان زۇلۇملىرى

225..... مۇھەممەد ئەلەيھىسسالامغا ئەڭ كۆپ دۈشمەنلىك قىلغانلار

225..... قۇرەيشنىڭ ئىسلامغا دۈشمەن بولۇشنىڭ سەۋەبلىرى

226..... مۇشرىكلارنىڭ ئەبۇ تالىپقا قىلغان شىكايەتلىرى

227..... ھەمزىنىڭ مۇسۇلمان بولۇشى

227..... ئۆمەرنىڭ مۇسۇلمان بولۇشى

**بەشىنچى باب: بايقۇت ۋە ئازاپلىق يىللار**

229..... مۇشرىكلارنىڭ مۇسۇلمانلارغا قىلغان بايقۇتى

230..... ئەبۇ تالىپ ۋە خەدىچىنىڭ ۋاپاتى

230..... تائىققا سەپەر

230..... ئەقەبە كېلىشىمى

232..... مېراج مۆجىزىسى

232..... مېراجنىڭ ھەدىيەسى - ناماز

ئالتىنچى باب: ھىجرەت قىلىش ۋە مەدىنىدىكى دەسلەپكى يىللار

- 234..... پەيغەمبىرىمىزنىڭ مەككىدىن مەدىنىگە ھىجرەت قىلىشى (مىلادى 622-يىلى)
- 236..... پەيغەمبىرىمىزنىڭ مەدىنىدە قارشى ئېلىنىشى
- 236..... پەيغەمبەر مەسجىدى (مەسجىدى- نەبەۋىي) نىڭ بىنا قىلىنىشى
- 236..... ئەنسار ۋە مۇھاجىرلار ئوتتۇرىسىدىكى قېرىنداشلىق
- 237..... پەيغەمبەر ئەلەيھىسسالامنىڭ مەكتىپى ۋە ئەسھابى- سۇففە

يەتتىنچى باب: پەيغەمبەر ئەلەيھىسسالامنىڭ ئۇرۇشلىرى (1)

- 238..... بەدىر ئۇرۇشىنىڭ سەۋەبلىرى
- 239..... بەدىر ئۇرۇشى ۋە ئۇنىڭ نەتىجىسى (ھىجرىيە 2-يىلى / مىلادى 624-يىلى)
- 240..... ئۇھۇد ئۇرۇشىنىڭ سەۋەبلىرى
- 240..... ئۇھۇد ئۇرۇشى ۋە ئۇنىڭ نەتىجىسى (ھىجرىيە 3-يىلى / مىلادى 625-يىلى)
- 241..... ئۇھۇد ئۇرۇشىدا يەكۈنلەنگەن تەجرىبە- ساۋاقلار
- 242..... خەندەك ئۇرۇشىنىڭ سەۋەبلىرى
- 242..... خەندەك ئۇرۇشى ۋە ئۇنىڭ نەتىجىسى (ھىجرىيە 5-يىلى / مىلادى 626-يىلى)
- 243..... ھۇدەيبىيە كېلىشىمى (ھىجرىيە 6-يىلى / مىلادى 628-يىلى)
- 244..... ھۇدەيبىيە كېلىشىمىنىڭ نەتىجىسى
- 244..... قوشنا دۆلەت باشلىقلىرىغا ئەۋەتىلگەن ئىسلامغا دەۋەت مەكتۇپلىرى
- 245..... خەيبەرنىڭ فەتىھى قىلىنىشى (ھىجرىيە 6-يىلى / مىلادى 628-يىلى)
- 246..... كەبە زىيارىتى (ھىجرىيە 7-يىلى / مىلادى 629-يىلى)

سەككىزىنچى باب: پەيغەمبەر ئەلەيھىسسالامنىڭ ئۇرۇشلىرى (2)

- 247..... مەككىنىڭ فەتىھى قىلىنىشى (ھىجرىيە 8-يىلى / مىلادى 630-يىلى)
- 248..... ھۈنەين ئۇرۇشى (ھىجرىيە 8-يىلى / مىلادى 630-يىلى)
- ئەۋناس ئۇرۇشى ۋە تائىفىنى قورشاپ ھۇجۇم قىلىش (ھىجرىيە 8-يىلى / مىلادى 630-يىلى)
- 249.....
- 250..... تەبۇك سەپىرى (ھىجرىيە 9-يىلى / مىلادى 630-يىلى)
- 251..... پەيغەمبىرىمىزنىڭ ئۇرۇشلىرىنىڭ ئالاھىدىلىكى
- 252.. ئەبۇبەكرنىڭ ھەجگە قوماندانلىق قىلىشى (ھىجرىيە 9-يىلى / مىلادى 631-يىلى)
- 252..... ۋىداللىشىش ھەججى (ھىجرىيە 10-يىلى / مىلادى 632-يىلى)
- 252..... ۋىدا خۇتبىسى
- پەيغەمبىرىمىزنىڭ كېسەل بولۇشى ۋە ۋاپاتى (ھىجرىيە 10-يىلى / مىلادىيە 632-يىلى)
- 255.....
- 256..... پەيغەمبىرىمىزنىڭ ۋاپاتىدىن كېيىنكى ۋەقەلەر
- 257..... پەيغەمبىرىمىزنىڭ پەرزەنتلىرى

- 258.....ئەشەرە مۇبەششەرە
- 258.....پەيغەمبىرىمىزنىڭ ساھابىلىرى
- 258.....پەيغەمبەر ئەلەيھىسسالامنىڭ ئىنسانىيەت قەلبىنى يورۇتقان گۈزەل ئەخلاقى
- 262.....تاھارەت ئالغاندا ئوقۇلىدىغان دۇئالار
- 264.....نامازلاردا ئوقۇلىدىغان دۇئالار
- 268.....نامازلاردا ئوقۇلىدىغان بەزى سۈرىلەر
- 273.....تاھارەت ئېلىشنى رەسىملىك چۈشەندۈرۈش
- 278.....ناماز ئوقۇشنى رەسىملىك چۈشەندۈرۈش

## كەرىش سۆز

دەنپى ساۋاتلار ھەققىدە توغرا ۋە يېتەرلىك بىلىمگە ئىگە بولۇش، ھەر بىر مۇسۇلماننىڭ مۇھىم ۋەزىپىسىدۇر.

ئىنساننىڭ ئاللاھقا بولغان تۇنجى مەسئۇلىيىتى ئۇنىڭغا ئىمان كەلتۈرۈش، ئاندىن كېيىن ئىبادەتلىرىنى جايىدا ئورۇنلاشتۇرۇش.

ئىبادەت بىلەن يېتىشتۈرۈلگەن ئىمان دەرىخىنىڭ مېۋىسى بولسا، گۈزەل ئەخلاقىدۇر. يېتىشكەن بىر مۇسۇلمان، ئاللاھ بۇيرىغان ئىبادەت ۋەزىپىلىرىنى جايىدا ئورۇنلىغان، ئىنسانلارغا ياخشى مۇئامىلە قىلغان كىشىدۇر.

ئەخلاقىتىكى ئەڭ ياخشى ئۆلگىمىز، سۆيۈملۈك پەيغەمبىرىمىز مۇھەممەد سەللەللاھۇ ئەلەيھى ۋەسەللەمدۇر. شۇڭا ئىمان ۋە ئىبادەتكە دائىر مەلۇماتلار بىلەن بىللە ئەخلاقى مەسئۇلىيىتىمىز ۋە پەيغەمبىرىمىزنىڭ ئىنسانىيەتكە ئۆلگە بولغان ئەخلاقىنى ئۆگىنىشىمىز بىرگە نىسبەتەن ئىنتايىن مۇھىم.

مەدرىسىلەردە ئوقۇتۇلىۋاتقان دەرسلىك كىتابلارنىڭ ئىچىدە ئېتىقاد، ئىبادەت، ئەخلاق ۋە سىيەر (مۇھەممەد ئەلەيھىسسالامنىڭ ھاياتى) قاتارلىقلارنى ئۆز ئىچىگە ئالغان بۇ كىتاب، ياش-ئۆسمۈرلىرىمىزنىڭ چۈشىنىشى ئاسان بولغان ئاممىباب تىلدا يېزىلدى.

ئۇنىڭدىن باشقا يەنە كىتابنىڭ ئاخىرىدا نامازنى يېڭى ئۆگەنگۈچىلەرگە ئاسانلىق يارىتىپ بېرىش ئۈچۈن تاھارەت ئېلىش ۋە ناماز ئوقۇش ئۇسۇلى رەسىم بىلەن كۆرسىتىپ بېرىلدى.

ئوخشىمىغان ياشتىكى مۇسۇلمانلارغا كۆپ جەھەتتىن مەنپەئەت يەتكۈزىدىغان بۇ كىتابنىڭ قىممەتلىك ئوقۇرمەنلەرگە پايدىلىق بولۇشىنى جانابى ئاللاھتىن تەلەپمەن.

تىرىشچانلىق بىزدىن، ھىدايەت ئاللاھتىندۇر!

سەيفەتتىن يازدى





بىرىنچى بۆلۈم

ئىسقاد



## ئىسلام ۋە ئۇنىڭ ئالاھىدىلىكى

نوقتىلىق مەزمۇنلار:

- دىن دېگەن نېمە؟
- دىنلار ئىچىدە ئىسلامنىڭ ئورنى
- ئىسلامنىڭ غايىسى
- ئىسلامنىڭ ئالاھىدىلىكى
- ئىسلامنىڭ ئالەمشۇمۇل بولۇشىدىكى سەۋەپلەر

دىن دېگەن نېمە؟

دىن، ئەقلى-ھۇشى جايىدا بولغان كىشىلەرنى ئۆز ئىختىيارى بىلەن دۇنيا-ئاخىرەتتە ياخشىلىق ۋە بەختكە ئېرىشتۈرىدىغان ئىلاھىي قانۇندۇر.

دىنلار ئاساسەن ئۈچ قىسىمغا بۆلىنىدۇ:

**(1) ھەق دىن:**

ئاللاھ تەرىپىدىن پەيغەمبەر ۋاستىسى بىلەن ئىنسانلارغا بىلدۈرۈلگەن، ئۆزگەرتىلمەي ۋە بۇزۇلماي ھازىرغىچە يېتىپ كەلگەن دىن.

**(2) مۇھەررەق دىنلار:**

ئاللاھ تەرىپىدىن پەيغەمبەرلەر ۋاستىسى بىلەن بىلدۈرۈلگەن بولسىمۇ، كېيىن ئىنسانلار تەرىپىدىن ئۆزگەرتىلگەن ۋە ئەسلى بۇزۇلغان دىنلار.

**(3) باتىل دىنلار:**

ئىنسانلار تەرىپىدىن توقۇپ چىقىرىلغان دىنلار. بۇلارنىڭ پەيغەمبەرلەر تەبلىغ قىلغان دىنلار بىلەن ھېچقانداق مۇناسىۋىتى يوق.

دىنلار ئىچىدە ئىسلامنىڭ ئورنى

ئادەم ئەلەيھىسسالام بىرلا ۋاقىتتا تۇنجى ئىنسان ھەم تۇنجى پەيغەمبەردۇر. ئىنسانىيەتنىڭ دەسلەپكى دىنىمۇ ھەق دىن بولۇپ، ئادەم ئەلەيھىسسالامدىن تارتىپ ئىسا ئەلەيھىسسالامغىچە بولغان پۈتكۈل پەيغەمبەرلەر ئىنسانلارغا ئاللاھنىڭ بىر ئىكەنلىكى (تەۋھىد) ئېتىقادىنى تەبلىغ قىلىپ، ئاللاھقا قانداق ئىبادەت قىلىشنى ئۆگەتكەن. لېكىن، ئۇ پەيغەمبەرلەر تەبلىغ قىلغان ئىمان ئاساسلىرى ۋە دىنىي ھۆكۈملەر ۋاقىتنىڭ ئۆتۈشى بىلەن بۇزۇلۇپ، ئەسلى يوقالغان.

بۇ سەۋەبتىن ئاللاھتائالا ئەڭ ئاخىرقى پەيغەمبەر مۇھەممەد ئەلەيھىسسالامنىڭ ۋاستىسى بىلەن پۈتكۈل ئىنسانلارغا ئەڭ ئاخىرقى، ئەڭ مۇكەممەل بولغان ئىسلامنى ئەۋەتتى. بۈگۈن يەر يۈزىدە ھەقىقى دىن ئىسلام بولۇپ، باتىل دىنلارنىڭ ئاللاھ نەزىرىدە ھېچ بىر قىممىتى

يوق. ئاللاھنىڭ نەزىرىدە قوبۇل قىلىنىدىغان دىن پەقەتلا ئىسلام دىنىدۇر. بۇ ھەقىقەت، ئاللاھتا ئالا تەرىپىدىن قۇرئان كەرىمدە مۇنداق بايان قىلىنغان:

«ھەقىقەتەن ئاللاھنىڭ نەزىرىدە، مەقبۇل دىن ئىسلام (دىنى) دۇر.»<sup>1</sup>  
«كىمكى ئىسلام (دىنىدىن) غەيرىي دىننى تىلەيدىكەن، ھەرگىز ئۇ (يەنى ئۇنىڭ دىنى) قوبۇل قىلىنمايدۇ، ئۇ ئاخىرەتتە زىيان تارتقۇچىدۇر.»<sup>2</sup>

### مېنىڭ دىنىم

مېنىڭ دىنىم ئۇلۇغدۇر، مەن دىنىمنى سۆيىمەن،  
ئۇنى پۈتكۈل دىنلاردىن ئۈستۈن تۇتۇپ كۈيلەيمەن.

مېنىڭ دىنىم ئىسلامدۇر، دىنلارنىڭ ئەڭ گۈزىلى،  
«ئاللاھ بىردۇر» دېمەكلىك، دىنىمىزنىڭ ھەم ئۇلى.

«ئاللاھ بىردۇر» دەيمىز، «ئاللاھ» دەيمىز،  
«ئاللاھ بىردۇر» دېمەكتىن باشقىنى ھېچ بىلمەيمىز.

پەيغەمبىرىم «مۇھەممەد»، ئىككى جاھان قۇياشى،  
پەيغەمبەرلەر ئىچىدە، يوقتۇر ئۇنىڭ تەڭدىشى.

بۇ دىننى رەببىمىزدىن، يەتكۈزگەن ئۇدۇر بىرگە،  
بۇ دىن نۇرلار ياغدۇرار، كۆكلەردىن ئۈستىمىزگە.

بۇ دىن دەيدۇ: پاكىز بول! بۇ دىن دەيدۇ: توغرا بول،  
بۇ دىندىن تېخىمۇ گۈزەل، بارمىدۇ باشقا بىر يول.

كىتائۇمىز قۇرئاندۇر، ئوقۇيمىز بىز ھەر زامان،  
ئاللاھقا مىڭ رەھمەت، مۇسۇلمان بىز مۇسۇلمان.

- م.ش. يالىتقايا

1. «قۇرئان كەرىم»، مۇھەممەد سالىھ ئەرجىمىسى، 3-سۈرە ئال-ئىمراننىڭ 19-ئايىتى.  
2. «قۇرئان كەرىم»، مۇھەممەد سالىھ ئەرجىمىسى، 3-سۈرە ئال-ئىمراننىڭ 85-ئايىتى.

### ئىسلامنىڭ غايىسى

ئىسلام ئېلىپ كەلگەن ھۆكۈملەر، ئىنسانلارنىڭ بەختلىك بولۇشىنى مەقسەت قىلىدۇ. بۇ ھۆكۈملەرگە رىئايە قىلغانلار دۇنيا-ئاخىرەتتە بەختكە ئېرىشىدۇ.

### ئىسلامنىڭ ھۆكۈملىرى ئۈچ خىل بولۇپ:

1- ئىمان: ئىنسان ئىماننىڭ ئاساسلىرىغا ئىشىنىش بىلەن مەنئىي ئوزۇق ئېلىپ، قەلبىنى ساختا ئېتىقادلاردىن تازىلاپ، توغرا ئېتىقاد بىلەن ئۇزۇقلىنىپ، ھەقىقى مەنپەئەتكە ئېرىشىدۇ.

2- ئەمەل: ئەمەل ئىنسانلارنىڭ قىلغان ئىش-ھەرىكەتلىرى بولۇپ، ئەمەل ھەققىدىكى ھۆكۈملەر ئىككىگە بۆلىنىدۇ.

(1) ئاللاھقا بولغان ئىبادەت مەسئۇلىيىتى.

(2) ئىنسانلارنىڭ ئۆز ئىچىدىكى مۇناسىۋەتلەرنى رەت-تەرتىپكە سالدىغان ھۆكۈملەر.

3- ئەخلاق: ئىنسانلارغا قارىتا چۈشەنچە ۋە مۇئامىلىلىرىمىزنى رەت-تەرتىپكە سالدىغان ھۆكۈملەر.

### ئىسلامنىڭ ئالاھىدىلىكى

(1) ئىسلام ئەڭ ئاخىرقى بىر دىندۇر. ئىسلامدىن باشقا دىن نازىل بولمايدۇ. ئۇنىڭ ھۆكۈملىرى قىيامەتكىچە داۋاملىشىدۇ. ئىسلامنى ئىنسانلارغا تەبلىغ قىلغان مۇھەممەد ئەلەيھىسسالام بولسا ئەڭ ئاخىرقى پەيغەمبەردۇر. ئۇنىڭدىن باشقا پەيغەمبەر كەلمەيدۇ.

(2) ئىسلام مۇقەددەس بىر دىن بولۇپ، بۇرۇنقى پەيغەمبەرلەر تەبلىغ قىلغان دىنلار بەلگىلىك مىللەتلەرگە كەلگەن بولسا ئىسلام دىنى پۈتكۈل دۇنيا خەلقىگە ئەۋەتىلگەن.

(3) ئىسلامنىڭ ھۆكۈملىرى پۈتكۈل ئىنسانلارنىڭ ئېھتىياجىنى قاندۇرالىغۇدەك دەرىجىدە مۇكەممەل بولغانلىقى ئۈچۈن باشقا بىر دىنغا ئېھتىياج بولمايدۇ.

(4) ئىسلام ئىلگىرى ئاللاھ تەرىپىدىن ئەۋەتىلگەن پەيغەمبەرلەر ۋە ئىلاھىي كىتابلارنى ئېتىراپ قىلىدۇ. (تەستىقلايدۇ)

(5) ئىسلام بۇرۇنقى پەيغەمبەرلەر تەبلىغ قىلغان دىنلارنىڭ ھۆكۈملىرىنى ئىجرا قىلىشنى توختاتقان. چۈنكى ئۇلار بەلگىلىك مىللەتلەرگە، بەلگىلىك ۋاقىت چەكلىمىسى ئىچىدە نازىل قىلىنغان بولۇپ، پەقەت ئىسلام دىنلا پۈتكۈل مىللەتلەرگە ئەۋەتىلگەن ۋە قىيامەتكىچە ھېچ ئۆزگەرمەيدىغان بىر دىندۇر.

### ئىسلامنىڭ ئالەمشۇمۇل بولۇشىدىكى سەۋەپلەر

ئىسلامنى ئالەمشۇمۇل قىلغان نۇرغۇن ئالاھىدىلىكلەر بولۇپ، ئۇلارنىڭ بەزىلىرى تۆۋەندىكىچە:

**1. ئىسلام پۈتكۈل ئىنسانلارغا ئەۋەتىلگەن ئاخىرقى دىندۇر:**

ئىسلام پۈتكۈل ئىنسانلارغا ئەۋەتىلگەن ۋە قىيامەتكىچە داۋاملىشىدىغان ئىلاھىي بىر دىندۇر. شۇڭا، پەيغەمبىرىمىز ئىسلامنى پۈتكۈل دۇنيا مىللەتلىرىگە تەبلىغ قىلىش مەقسىتىدە ئۇ ۋاقىتلاردىكى دۆلەتلەرنىڭ باشلىقلىرىغا مەكتۇپ ئەۋەتىپ، ئۇلارنى ئىسلامنى قوبۇل قىلىشقا چاقىرىغان.

**2. ئىسلام ئەقىل ۋە ئىلىم دىندۇر:**

ئىسلام ئەقىلگە ئەھمىيەت بېرىپ، مۇكەللەپ (مەسئۇلىيەت ئىگىسى) بولۇش ئۈچۈن ئەقىللىق بولۇشنى شەرت قىلدۇ، ئىلىم ئۆگىنىشنى ئالاھىدە تەكىتلەيدۇ. دىنىمىز بىزنى دائىم ئوقۇشقا، ئۆگىنىشكە بۇيرۇپ، ئىلىم ئىگەللەشنىڭ ھەر بىر مۇسۇلمانغا پەرز قىلىنغانلىقى ھەققىدە مەلۇمات بېرىدۇ.

**3. ئىسلام دۇنيا ۋە ئاخىرەت دىندۇر:**

ئىسلامنىڭ مەقسىدى ئىنسانلارنى دۇنيا ھاياتى ۋە مەڭگۈلۈك بولغان ئاخىرەت ھاياتىدا بەختلىك قىلىشتۇر. دىنىمىز ئىنسانلارنىڭ ھەر ۋاقىت، مەڭگۈ بەختلىك بولۇشى ۋە يۈكسىلىشىگە كاپالەتلىك قىلىدىغان، شەخس، مىللەتنىڭ ئېھتىياجىنى ھەل قىلىدىغان پىرىنسىپلارنى بەلگىلەپ، دۇنيا-ئاخىرەتتە بەختلىك بولۇشنىڭ يوللىرىنى كۆرسەتكەن بىر دىندۇر.

بۇ ھەقتىكى ئىسلامنىڭ ئېلىپ كەلگەن پىرىنسىپلىرىنى يىغىنچاقلىساق بۇ مەنىگە كېلىدۇ: «ھېچ ئۆلمەيدىغاندەك دۇنيالىق ئۈچۈن ئىشلە، ئەتە ئۆلىدىغاندەك، ئاخىرەت ئۈچۈن ئىبادەت قىل.»

**4. ئىسلام ئاسانلىق دىندۇر:**

ئىسلامدا مۈشكۈللۈك يوق، ئاسانلىق بار. دىنىمىزنىڭ ئەمىر-پەرمانلىرى، بىزنى تەربىيەلەپ يېتىشتۈرۈپ، تېخىمۇ ياخشى بىر ھاياتقا تەييارلاش ئۈچۈن، ئىبادەتلەرنىڭ ئىجرا قىلىنىشىدا، كۈچ-قۇۋۋىتىمىزنى كۆزدە تۇتقان ھالدا، ناھايىتى كۆپ ئاسان يوللارنى كۆرسىتىپ بېرىدۇ.

مەسىلەن: سەپەردىكىلەر، تۆت رەكئەتلىك پەرز نامازنىڭ ئىككى رەكئىتىنى ئوقۇسا بولىدۇ. نامازنى ئۆرە تۇرۇپ ئوقۇيالمىدىغانلار ئولتۇرۇپ ئوقۇسا بولىدۇ. رامزاندا روزا تۇنۇشقا كۈچ-قۇۋۋىتى يەتمىگەن ئاغرىقلار ساقايغاندا تۇتسا بولىدۇ. ساقىيىشقا كۆزى يەتمىگەن كېسەللەر، روزا تۇنۇشقا ئىمكانىيىتى بولمىغان ياشانغانلار، تۇتالمىغان روزىلىرى ئۈچۈن فىدىيە بەرسە بولىدۇ. ئىنسانلارنىڭ كۈچ-قۇۋۋەت ۋە ئېھتىياجىنى كۆزدە تۇتۇپ، مۈشكۈل ئەھۋاللاردا دىنىمىزنىڭ يارىتىپ بەرگەن تېخىمۇ كۆپ قولايلىقلىرى بار. بۇ سەۋەبتىن ئىسلام ھۆكۈملىرى ھەر ۋاقىت، ھەر جايغا ماس كېلىشتەك ئالاھىدىلىككە ئىگە.

**5. ئىسلامدا ھەددىدىن ئاشۇرۇپ تېشى يوق:**

ئىسلامنىڭ ھۆكۈملىرى ئەقىل ۋە ئىنسان تەبىئىتىگە ئۇيغۇن بولغان ھۆكۈملەر بولۇپ، بىزنىڭ ۋەزىپىمىز ئۇلارغا رىئايە قىلىش.

قىلىشى بۇيرۇلمىغان ئەھۋال ئاستىدا، دىننىڭ نامىدا ئاشۇرۇپ ئورۇنلاپ ئۆزىگە زۇلۇم قىلىشى، ھالال قىلىنغان دۇنيا نېمەتلىرىدىن يىراقلىشىپ، مۈشكۈل بىر ھاياتتا جاپا تارتىپ ياشاش ئىسلامدا يوقتۇر.

### 6. ئىسلام تىنىچلىق ۋە سۆيگۈ دىندۇر:

ئىسلام دىننىڭ مەقسىدى ئىنسانلارغا بولغان سۆيگۈ-مۇھەببەت ۋە ئىنسانلارنىڭ ھەق-ھوقۇقلىرىغا بولغان ھۆرمەتنى قەلبىلەرگە سىڭدۈرۈپ، مىللەتتە داۋاملاشقان بىر ھوزۇر-ھالاۋەت ۋە تىنىچ-خاتىرجەملىك بەرپا قىلىشتۇر. دىنىمىز بۇ مەقسەتتە كۆپلىگەن قائىدە-پىرىنسىپلارنى بېكىتىپ، ئۆزئارا ياخشى كۆرۈش، باشقىلارنىڭ ھەققىگە ھۆرمەت قىلىشنى ھەقىقىي بىر مۆمىن بولۇشنىڭ شەرتى قىلىپ بەلگىلىگەن.

### سوئاللار:

- (1) دىن دېگەن نېمە؟
- (2) دىنلار قانچە قىسىمغا بۆلىنىدۇ؟
- (3) دىنلار ئىچىدە ئىسلامنىڭ ئورنى قانداق؟ چۈشەندۈرۈڭ.
- (4) ئىسلامنىڭ مەقسىدى نېمە؟ ئىسلامنىڭ ھۆكۈملىرى قانچە خىل؟
- (5) ئىسلامنىڭ ئالاھىدىلىگى قايىسىلار؟
- (6) ئىسلامنىڭ ئالەمشۇمۇل بولۇشىدىكى سەۋەپلەر قايىسىلار؟

نوقتىلىق مەزمۇنلار:

- كەلىمە - تەۋھىد ، كەلىمە - شاھادەت ۋە ئۇلارنىڭ مەنىسى
- ئىماننىڭ ئاساسلىرى
- ئىجمالى ئىمان
- تەپسىلى ئىمان
- ئېتىقاد جەھەتتىن ئىنسانلار
- ئىماننىڭ ئىنسانغا ئاتا قىلغان ھۇزۇر - ھالاۋەت ۋە بەخت - سائادىتى
- ئىمان بىلەن ئەمەل ئوتتۇرىسىدىكى مۇناسىۋەت
- ئىماننىڭ ھەقىقىي ۋە چىن بولۇشىنىڭ شەرتلىرى

كەلىمە تەۋھىد

لَا إِلَهَ إِلَّا اللَّهُ مُحَمَّدٌ رَسُولُ اللَّهِ

ئوقۇلۇشى: «لا ئىلاھە ئىللەللاھۇ مۇھەممەدۇن رەسۇلۇللاھ»  
«ئاللاھتىن باشقا ئىلاھ يوقتۇر، مۇھەممەد ئەلەيھىسسالام ئاللاھنىڭ ئەلچىسىدۇر.»

كەلىمە شاھادەت

أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا عَبْدُهُ وَ رَسُولُهُ

ئوقۇلۇشى: «ئەشھەدۇ ئەن لا ئىلاھە ئىللەللاھ ۋە ئەشھەدۇ ئەننە مۇھەممەدەن ئەبدۇھۇ ۋە رەسۇلۇھۇ»

مەنىسى: «گۇۋاھلىق بېرىمەنكى، ئاللاھتىن باشقا ئىلاھ يوقتۇر. يەنە گۇۋاھلىق بېرىمەنكى، مۇھەممەد ئەلەيھىسسالام ئاللاھنىڭ بەندىسى ۋە ئەلچىسىدۇر.»

ئىماننىڭ ئاساسلىرى

ئىماننىڭ لۇغەت مەنىسى ھەر قانداق بىر نەرسىگە ئىشىنىش دېگەنلىك بولىدۇ. دىنىي مەنىدىكى ئىمان: «پەيغەمبىرىمىز مۇھەممەد ئەلەيھىسسالامنىڭ ئاللاھتىن بىزگە ئېلىپ كەلگەنلىرىنىڭ ھەقىقەتلىكىگە چىن كۆڭۈلدىن ئىشىنىش ۋە ئۇنى تىل بىلەن ئىپادىلەش.»

ئىمان ئىككىگە بۆلۈنىدۇ:

- (1) ئىجمالى ئىمان
- (2) تەپسىلى ئىمان



1. ئىجمالى ئىمان: ئاللاھقا ۋە مۇھەممەد ئەلەيھىسسالامنىڭ ئاللاھنىڭ پەيغەمبىرى ئىكەنلىكىگە شەك-شۈبھىسىز ئىشىنىش.

دېنىمىزدا ئىشىنىش كېرەك بولغان نەرسىلەرنىڭ بىر تۈگۈنى بولغاچقا، ئۇ «ئىجمالى ئىمان» يەنى «توپلانما ئىمان» دېيىلىدۇ.

ئىماننىڭ ئاساسلىرى يىغىنچاقلىنىپ كەلمە تەۋھىد ۋە كەلىمە شاھادەتتە ئىپادىلىنىدۇ. بىر ئىنسان كەلىمە تەۋھىد بىلەن كەلىمە شاھادەتنىڭ بىرىنى تىلى بىلەن دەپ، چىن يۈرىكى بىلەن ئىشەنسە، ئىسلامغا كىرگەن بولىدۇ. لېكىن مۇسۇلماننىڭ ئىشى بۇنىڭ بىلەنلا تۈگەپ قالماي، يەنە ئىمان ئاساسلىرىنىڭ تەپسىلاتىنىمۇ ئۆگىنىشى ۋە ھەممىسىگە ئايرىم-ئايرىم ئىشىنىشى كېرەك.

2. تەپسىلى ئىمان: ئىمان ئاساسلىرىغا ئايرىم-ئايرىم ئىشىنىش «تەپسىلى ئىمان» يەنى «تەپسىلى بولغان ئىمان» دەپ ئاتىلىدۇ.

تەپسىلى چۈشەندۈرۈلگەن ئىماننىڭ ئاساسلىرى، ئىماننىڭ شەرتلىرى دەپمۇ ئاتىلىدۇ.

### ئىماننىڭ شەرتى ئالتە بولۇپ، ئۇلار:

- (1) ئاللاھقا ئىشىنىش،
- (2) ئاللاھنىڭ پەرىشتىلىرىگە ئىشىنىش،
- (3) ئاللاھنىڭ كىتابلىرىغا ئىشىنىش،
- (4) ئاللاھنىڭ پەيغەمبەرلىرىگە ئىشىنىش،
- (5) ئاخىرەت كۈنىگە ئىشىنىش،
- (6) تەقدىر-پىشانىگە يەنى ياخشىلىق ۋە يامانلىقنىڭ ئاللاھ تەرىپىدىن بولىدىغانلىقىغا ئىشىنىش.

ئىماننىڭ شەرتلىرى «ئامەنتۇ» دا توپلانغان. ھەر بىر مۇسۇلمان «ئامەنتۇ» نى ئۇنىڭ مەنىسى بىلەن ئۆگىنىشى كېرەك. «ئامەنتۇ» دېگەنلىك:

أَمِنْتُ بِاللَّهِ وَ مَلِئِكَتِهِ وَ رُسُلِهِ وَ الْيَوْمِ الْآخِرِ وَ بِالْقَدَرِ خَيْرِهِ وَ شَرِّهِ مِنَ اللَّهِ تَعَالَى  
وَ الْبَعْثِ بَعْدَ الْمَوْتِ حَقًّا أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا عَبْدُهُ وَ رَسُولُهُ

ئوقۇلۇشى: «ئامەنتۇ بىللاھى ۋە مەلائىكەتھى ۋە كۈتۈبھى ۋە رۇسۇلىھى ۋە لەيھى ۋە ئاخىرى ۋە بىل-قەدرى خەيرىھى ۋە شەرىھى مەنەللاھى تەئەلا ۋە لەبائىسۇ بەئدەل-مەۋتى ھەققۇن ئەشھەدۇ ئەنلا ئىلاھە ئىللەللاھ ۋە ئەشھەدۇ ئەننە مۇھەممەدەن ئەبدۇھۇ ۋە رەسۇلۇھۇ»

مەنىسى: «مەن ئاللاھقا، ئاللاھنىڭ پەرىشتىلىرىگە، ئاللاھنىڭ كىتابلىرىغا، ئاللاھنىڭ پەيغەمبەرلىرىگە، ئاخىرەت كۈنىگە، تەقدىرگە، ياخشىلىق ۋە يامانلىقنىڭ ئاللاھ تەرىپىدىن بولىدىغانلىقىغا ئىشەندىم. ئۆلگەندىن كېيىن تىرىلىش راستۇر. مەن گۇۋاھلىق بېرىمەنكى، ئاللاھتىن باشقا ئىلاھ يوقتۇر. يەنە گۇۋاھلىق بېرىمەنكى، مۇھەممەد ئەلەيھىسسالام ئاللاھنىڭ بەندىسى ۋە ئەلچىسىدۇر.»

### شېئىر

ماھىيەتتە ، سۆزدە ، تىلدا ۋە ئاھاڭدا ئاللاھ بىر ،  
 جان قەيەزدە قىيىنلىپ قالغاندا ئاللاھ بىر .  
 قانداق كەلسەك ، شۇنداق كېتىشنى تىلەيمىز ،  
 چۈنكى باشتىن - ئاخىر نەپىسىمىزدە ئاللاھ بىر .

- ئەمىن ئەلى سپاھى

### ئېتىقاد جەھەتتىن ئىنسانلار

#### ئىنسانلار ئېتىقاد جەھەتتىن ئۈچكە بۆلۈنىدۇ

1. مۆمىن: ئاللاھنىڭ بارلىقى ۋە بىرلىكىگە ، مۇھەممەد ئەلەيھىسسالامنىڭ ، ئاللاھنىڭ پەيغەمبىرى ئىكەنلىكىگە چىن كۆڭلىدىن ئىشىنىپ ، ئېتىقادىنى تىلى بىلەن بايان قىلغانلار «مۆمىن» دەپ ئاتىلىدۇ .
  2. مۇنافىق: ئاللاھنىڭ بارلىقى ۋە بىرلىكىگە ، مۇھەممەد ئەلەيھىسسالامنىڭ پەيغەمبەر ئىكەنلىكىگە چىن كۆڭلىدىن ئىشەنمىگەن ھالدا ، ئاغزىدىلا ئىشەندىم دېگەنلەر «مۇنافىق» دەپ ئاتىلىدۇ .
  3. كافر: ئاللاھنىڭ بارلىقى ۋە بىرلىكىگە ، مۇھەممەد ئەلەيھىسسالامنىڭ پەيغەمبەر ئىكەنلىكىگە چىن كۆڭلىدىن ئىشەنمىگەن ۋە ئىشەنمىگەنلىكىنى ئۆز ئاغزى بىلەن دېگەنلەر «كافر» دەپ ئاتىلىدۇ .
- مۆمىن بولغانلار جەننەتتە مەڭگۈلۈك بەخت بىلەن تولغان بىر ھاياتقا ئېرىشىدۇ؛ مۇنافىق ۋە كافرلار بولسا جەننەتكە كىرەلمەيدۇ ، ئېتىقادسىزلىقنىڭ جازاسىنى جەھەننەمدە (دوزاختا) تارتىدۇ .

#### ئىمان ئىنسانلارغا ئاتا قىلغان ھوزۇر - ھالاۋەت ۋە بەخت - سائادەت

ئىنسان بەدەن ۋە روھنىڭ بىرلىشىشىدىن تەشكىل تاپقان بىر جانلىقتۇر . تىنىمىزنىڭ يېمەك - ئىچمەككە ئېھتىياجى بولغىنىدەك ، روھىمىزنىڭمۇ ئوزۇقلۇققا ئېھتىياجى بار . روھنىڭ ئەڭ مۇھىم ئوزۇقى ساغلام ئېتىقاد بولۇپ ، ئاللاھقا ئېتىقاد قىلغان ۋە ئىشەنگەن بىر ئىنسان ، ئۆزىنىڭ مەنئى ئوزۇقىغا ۋە غايەت زور بىر كۈچ - قۇۋۋەتكە ئىگە بولغان بولىدۇ . چۈنكى ئىنسان ھەر ۋاقىت ئاللاھنىڭ ياردىمىگە موھتاج بولىدۇ . بىز موھتاج بولغان ئاللاھقا ئىشىنىپ ئىخلاس قىلىش بىزنىڭ ھوزۇر - ھالاۋەت ۋە ئىشەنچ مەنبەيىمىزدۇر .

ئاللاھتائالا مۇنداق دەيدۇ:

«بىلىڭلاركى ، دىللار ئاللاھنى ياد ئېتىش بىلەن ئارام تاپىدۇ.»<sup>3</sup> (13 - سۇرە رەئدنىڭ

28 - ئايىتى)

3. «قۇرئان كەرىم»، مۇھەممەد سالىھ تەرجىمىسى .

ئىمان ئىنسانلارنى يالغۇزلۇق ۋە بىكارچىلىقتىن قۇتۇلدۇرىدۇ. ئىمان روھىمىزنىڭ ئوزۇقى، قەلبىمىزنىڭ چىرىغىدۇر. ئىمانسىز بىر ئىنساننىڭ روھى ئاچ، قەلبى قاراڭغۇلۇقتا بولۇپ، ئەڭ مۇھىم تايانچتىن مەھرۇم ھالدا ياشايدۇ. ئىنسانلار ھاياتتا ھەر خىل قىيىنچىلىقلارغا ئۇچرايدۇ. مۇنداق ۋاقىتلاردا كۆڭلى ئاللاھقا باغلىق بولغان ئېتىقاد ئىگىلىرى قەتئىي ئۈمىدسىزلەنمەيدۇ. بەلكى ئاللاھقا سېغىنىپ سەۋرى-تاقەت بىلەن ئىبادىتىنىڭ نەتىجىسىنى كۈتىدۇ. بۇنداق كۈچلۈك بىر دوستقا سۆيگۈ ۋە ھۆرمەت بىلەن ئىخلاس قىلىش ئىنسانغا غايەت زور بەخت-سائادەت ئاتا قىلىدۇ. ئىماندا يوقسۇل بولغان ئىنسانلار ئۈمىدسىزلىنىدۇ، بىئاراملىق ئىچىدە ئازابلىنىدۇ. قىيىنچىلىقتىن قۇتۇلۇش ئۈچۈن ھوزۇر-ھالاۋەت ۋە تىنىچ-خاتىرجەملىكنى ھاراق-شاراب، ئاق تاماكا، زەھەرلىك چىكىملىك قاتارلىق نەرسىلەردىن ئىزدەپ، تېخىمۇ چوڭ پالاكەتلەرگە ئۇچرايدۇ. بۇ خىل خاتا يولدا مېڭىش بىلەن دۇنيا-ئاخىرەتنىڭ بەخت-سائادىتىدىن مەھرۇم قالىدۇ.

### ئىمان بىلەن ئەمەل ئۆتۈرىسىدىكى مۇناسىۋەت

بىر مۇسۇلمان دىنىي ھۆكۈملەرنى ئىنكار قىلماي، قەلبىدە ئىمان بولغان ئەھۋال ئاستىدا، ئىبادەتلىرىنى قىلمىسىمۇ دىندىن چىقىپ، كافر بولۇپ كەتمەيدۇ. ئۇ يەنە مۇسۇلمان پېتى قالىدۇ. لېكىن ئاللاھنىڭ بۇيرۇغان ئىبادەت قىلىش ۋەزىپىسىنى ئادا قىلمىغانلىقى ئۈچۈن گۇناھ قىلغان بولىدۇ ۋە جازاغا تارتىلىدۇ. ئائەت-ئىبادەت ئىماننىڭ ساغلاملىقى ۋە كۈچىيىشىنى ئىلگىرى سۈرۈپ، ئاخىرەتتە جازادىن قۇتۇلۇپ، جەننەت نېمەتلىرىدىن بەھرىمەن بولۇشىمىزغا سەۋەب بولىدۇ. لېكىن ئىماندىلا تۇرۇپ قېلىپ، ئىبادىتىمىزنى تاشلاپ قويساق، ئۇ ئىماننىڭ ئاجىزلىشىشى ۋە ئىمان نۇرىنىڭ ئۆچۈشىگە سەۋەب بولىدۇ. بۇنى مىسال بىلەن چۈشەندۈرسەك:

ئىمان ئوچۇقچىلىقتا يېنىپ تۇرغان بىر چىراغقا ئوخشايدۇ. چىراغنىڭ ئۆچۈپ قالماسلىقى ئۈچۈن، ئۇنى ئەينەك قاپ بىلەن قوغداش كېرەك. ئەگەر ئۇ بۇ شەكىلدە قوغدىلماي، ئوچۇق قالسا، ئاجىز بىر شامالنىڭ تەسىرى بىلەنلا ئۆچۈپ قېلىشى مۇمكىن. ئىمانمۇ قەلبىمىزدە يېنىپ تۇرغان بىر چىراغ بولۇپ، ئۇنىڭ قوغدىغۇچىسى ئىبادەتتۇر. ناماز، روزا ۋە باشقا ئىبادەتلەرنى ئادا قىلىش ئارقىلىق ئاللاھقا بولغان قەرزىمىزنى تولۇق ئورۇنلىغان، ھەم ئىمانىمىزنى قوغدىغان بولىمىز.

ئەگەر ئىبادەت قىلىنمىسا، ئىماننىڭ چىرىغى ئوچۇقچىلىقتىكى جىن چىراغقا ئوخشاش مۇداپىئەسىز قالىدۇ-دە، كۈنلەرنىڭ بىرىدە ئۆچۈپ قالىدۇ. ئىماننى يوقاتقانلىق مۇسۇلمانلارنىڭ ئەڭ قىممەتلىك مۈلكى بولغان جەننەتنىڭ ئاچقۇچىنى يوقاتقانلىق بولىدۇ. شۇڭا ئىبادەتنىڭ ئىمانىمىزنى قوغداش ۋە جەننەتنى مەڭگۈلۈك ھاياتقا ئېرىشىشىمىزدە مۇھىم رولى بار.

### ئىماننىڭ ھەقىقىي ۋە چىن بولۇشىنىڭ شەرتلىرى

ئىماننىڭ ھەقىقىي ۋە توغرا بولۇشى ئۈچۈن ئۈچ شەرتنى تەييارلاش كېرەك:

- 1- ئىمان ئۈمىدىسىزلىككە چاغدىلا بولماسلىقى كېرەك. بۇرۇن ئىمان ئېيتىمىغان بىر كىشىنىڭ ئۇلۇشتىن بۇرۇن ئازاپنى كۆرۈپ ئېتىقاد قىلىشىنىڭ ھېچ بىر پايدىسى يوق.
  - 2- مۇسۇلمان دىنىي ھۆكۈملەرنى ئىنكار قىلىدىغان گەپ-سۆز ۋە ئىش-ھەرىكەتلەردە بولماسلىقى كېرەك. مەسىلەن: دىننىڭ بارلىق ئەمىر-پەرمانلىرىغا ئىشەنگەن ھالدا، نامازنى ئىنكار قىلغان ھەر قانداق كىشى ئىماننى يوقاتقان بولىدۇ. چۈنكى دىنىمىزدا ئېتىقاد قىلىشقا تېگىشلىك بولغان ئىشلارنىڭ ھەممىسى بىر گەۋدە بولۇپ، بۇلارنىڭ بىرىنى ئىنكار قىلىش، ھەممىنى ئىنكار قىلىش دېگەنلىك بولىدۇ.
  - 3- دىنىي ھۆكۈملەرنىڭ ھەممىسىنى گۈزەل دەپ قوبۇل قىلىشى كېرەك.
- دىنىي ھۆكۈملەردىن ھەر قانداق بىرىنى ياقىتۇرماسلىق ئىماننىڭ يوقۇلۇشىغا سەۋەب بولىدۇ.

مۇسۇلماننىڭ ئەڭ قىممەتلىك بايلىقى ئىماندۇر. ئىنسان دۇنيادىكى ھوزۇر-ھالاۋەت، بەخت-سائادەت بىلەن ئاخىرەتتىكى مەڭگۈلۈك بەخت-سائادەتكە پەقەت ئىمان بىلەنلا ئېرىشەلەيدۇ. شۇڭا ئۇ ئەڭ ئاخىرقى نەپىسى قالغۇچە ئىماننى قوغداپ، ئاخىرەتكە شۇ ئىمان بىلەن كېتىشى كېرەك.

ئۆمرىنىڭ ئاخىرىغىچە ئىماننى قوغدىيالمىغان ۋە دۇنيادىن ئىمانسىز پېتى ئايرىلغان كىشىگە بۇرۇن ئىگە بولغان ئىماننىڭ ھېچقانداق پايدىسى بولمايدۇ. شۇڭا ئىمانىمىزنى قوغداشقا تىرىشچانلىق كۆرسىتىشىمىز، دىنىمىزغا زىيان-زەخمەت يەتكۈزۈپ بېرىدىغان گەپ-سۆز ۋە ئىش-ھەرىكەتلىرىمىز بولسا، دەرھال تەۋبە-ئىستىغفار ئېيتىپ، ئاللاھتىن ئەپۇ سورايمىز كېرەك.

سوئاللار:

- (1) كەلىمە تەۋھىد ۋە كەلىمە شاھادەتنى توغرا ئوقۇڭ ۋە مەنىسىنى بايان قىلىڭ.
- (2) ئىمان ئاساسلىرى قانچىگە بۆلۈنىدۇ؟
- (3) ئىجمالى ئىمان دېگەن نېمە؟
- (4) تەپسىلى ئىمان دېگەن نېمە؟
- (5) ئامەنتۇ ئايىتىنى ئوقۇڭ ۋە مەنىسىنى بايان قىلىڭ.
- (6) ئېتىقاد جەھەتتىن ئىنسانلار قانچىگە بۆلۈنىدۇ؟ چۈشەندۈرۈپ بېرىڭ.
- (7) ئىماننىڭ ئىنسانلارغا ئانا قىلغان ھوزۇر-ھالاۋىتى ۋە بەخت-سائادىتى قايسىلار؟ چۈشەندۈرۈپ بېرىڭ.
- (8) ئىمان ۋە ئىبادەت ئوتتۇرىسىدىكى مۇناسىۋەتنى چۈشەندۈرۈپ بېرىڭ.
- (9) ئىماننىڭ ھەقىقى ۋە توغرا بولۇشىنىڭ شەرتلىرى قايسىلار؟

## ئاللاھقا ئىشىنىش (ئىمان كەلتۈرۈش)

نوقتىلىق مەزمۇنلار:

- ئاللاھنىڭ مەۋجۇتلۇقى ۋە بىر ئىكەنلىكى
- ئاللاھنىڭ سۈپەتلىرى
- ئاللاھ سۆيگۈسى
- ھەقىقى ئىمان ئىگىسى بولغان بىر قىز (ئوقۇشلۇق)

### ئاللاھنىڭ مەۋجۇتلۇقى ۋە بىر ئىكەنلىكى

ئىماننىڭ ئالتە شەرتىدىن بىرىنچىسى ئاللاھقا ئىشىنىش. ئەقىل ئىگىسى (ئەقلى-ھۇشى جايىدا) بولغان ۋە بالاغەتكە يەتكەن ھەر قانداق ئىنساننىڭ بىرىنچى ۋە ئەڭ مۇھىم ۋەزىپىسى ئاللاھنىڭ مەۋجۇتلۇقىغا ۋە بىر ئىكەنلىكىگە ئىشىنىش. ئەتراپىمىزغا قارىساق، ھېچقانداق بىر نەرسىنىڭ ئۆزلىكىدىنلا پەيدا بولۇپ قالمىغانلىقىنى بايقايمىز. چىرايلىق بىر ھۈنەر-سەنئەت ئەسىرى، ئۇنى بارلىققا كەلتۈرگەن بىر ھۈنەرۋەننىڭ بارلىقىنى نامايەن قىلىدۇ. مەسىلەن: بىز ئىشلىتىۋاتقان سائەتنى ياسىغان بىر مېخانىك، ئۆيىمىزنىڭ ئىشىك-دېرىزىلىرىنى بويىپ، ئۇنىڭغا ھەر خىل نەقىش، رەسىملەرنى سىزغان بىر نەققاش، بىز تۇرىۋاتقان بىنانى ياسىغان بىر ئۇستام يوقمىدۇ؟ شەك-شۈبھىسىزكى، چوقۇم بار. ئۇنداق بولسا، ئىنتايىن ئىنچىكىلىك بىلەن پىلانلىنىپ بارلىققا كەلتۈرۈلگەن، مۇكەممەل بىر سىستېما ئىچىدە ھەرىكەت قىلىۋاتقان كائىناتنى ۋە دۇنيادىكى ئەڭ گۈزەل، ئەڭ مۇكەممەل بولغان ئەسەر، ئىنساننىمۇ ياراتقان بىرى چوقۇم بار. ئۇ بولسىمۇ تەڭداشسىز كۈچ-قۇدرەت ئىگىسى بولغان «ئاللاھ» تۇر. كائىنات ئاللاھنىڭ مەۋجۇتلۇقىنى كۆرسەتسە ئۇنىڭدىكى تەڭپۇڭلۇق ۋە مۇكەممەل تەرتىپ-ئىنتىزام، ئاللاھنىڭ بىر ئىكەنلىكىنى ئىسپاتلايدۇ. بىرىنچى ۋەزىپىمىز، بىزنى ياراتقان ۋە ياشاتقان ئاللاھقا ئىشىنىش ۋە ئۇنىڭغا چىن يۈرەكتىن سەمىمىي ئىخلاسلار قىلىش. ئاللاھقا ھەقىقىي ئىشىنىش، ئۇنىڭ مەۋجۇتلۇقىنى توغرا تونۇش ئۈچۈن ئاللاھنىڭ سۈپەتلىرىنى بىلىشىمىز كېرەك.

### ئاللاھنىڭ سۈپەتلىرى

ئاللاھنىڭ 14 سۈپىتى بار، بۇنىڭ ئىچىدە ئالتىسى «زاتى» سۈپەتلىرى، سەككىزى بولسا «سۈبۇتى» سۈپەتلىرى دەپ ئاتىلىدۇ.

### زاتى سۈپەتلىرى:

- 1) **ۋۇجۇد:** مەۋجۇت بولۇش. ئاللاھ بار، يوق بولۇشى ئەسلا مۇمكىن ئەمەس.
- 2) **قەدەم:** ئاللاھنىڭ مەۋجۇت بولۇپ تۇرۇشىنىڭ باشلىنىش نوقتىسى يوق. ئاللاھ كېيىن پەيدا بولغان بىر مەۋجۇدات ئەمەس، ھېچبىر نەرسە يوق چاغدىمۇ ئۇ بار ئىدى.

- (3) **بەقا:** ئاللاھنىڭ مەۋجۇت بولۇپ تۇرۇشىنىڭ ئاخىرى يوقتۇر. ھەممە نەرسە يوق بولغاندىن كېيىنمۇ ئاللاھنىڭ مەۋجۇتلىقى ئوخشاشلا داۋاملىشىدۇ.
- (4) **ۋەھدانىيەت:** ئاللاھنىڭ بىر ئىكەنلىكى بولۇپ، ئاللاھ بىر، تەڭدىشى، ئوخشىشى ۋە ھەمجنسى يوقتۇر.
- (5) **مۇخالەفەتۈن لىل - ھەۋادىس:** كېيىن بارلىققا كەلگەن نەرسىلەرگە ئوخشىماسلىق. ئاللاھ ئۆزى ياراتقان ھېچ قانداق نەرسىگە ئوخشىمايدۇ.
- (6) **قىيام بىنەفسىيى:** ئاللاھنىڭ مەۋجۇتلۇقى ئۆزىدىن. ئاللاھ ھېچ قانداق نەرسىگە موھتاج ئەمەس، ھەممە نەرسە ئۇنىڭغا موھتاجدۇر.

### سۈبۈتى سۈپەتلىرى:

- (1) **ھايات:** تىرىك بولۇش. ئاللاھ داۋاملىق تىرىك (ھايات) تۇرىدۇ.
- (2) **ئىلىم:** بىلمەك. ئاللاھ ئۆتمۈشنى، كەلگۈسىنى، يوشۇرۇن ۋە ئاشكارا ھەممە نەرسىنى بىلىپ تۇرىدۇ.
- (3) **سەمىئە:** ئاڭلىماق. ئاللاھ ھەممە نەرسىنى ئاڭلاپ تۇرىدۇ.
- (4) **باسار:** كۆرمەك. ئاللاھ ھەممە نەرسىنى كۆرۈپ تۇرىدۇ.
- (5) **ئىرادە:** خالىماق. ئاللاھ خالىغىنىنى قىلالايدۇ.
- (6) **قۇدرەت:** كۈچى يەتمەك. ئاللاھ چەكسىز قۇدرەت ئىگىسىدۇر.
- (7) **كەلام:** سۆزلىمەك. ئاللاھ سۆز ئىگىسى. ئۇ سۆزىنى پەيغەمبەرلىرىگە ئاڭلاتقان. قۇرئان كەرىم ئاللاھنىڭ سۆزىدۇر.
- (8) **تەكۋىن:** ياراتماق. ئاللاھ ياراتقۇچىدۇر. كائىناتتىكى ھەممە نەرسىنى ئاللاھ ياراتقان. بار بولۇشىنى خالىغان بىر نەرسىگە «بول» دېسلا دەرھال پەيدا بولىدۇ. بار بولغان بىر نەرسىنى خالىغان ۋاقىتتا يوق قىلىۋېتەلەيدۇ.

### مۇسۇلمانلار ئاللاھقا مۇنداق ئىشىنىدۇ:

- ئاللاھ مەۋجۇت ۋە بىر بولۇپ، ئۇنىڭ مەۋجۇتلۇقىنىڭ باشلىنىشى ۋە ئاخىرى يوقتۇر. ئاللاھ ئۆزى ياراتقان نەرسىلەرنىڭ ھېچ قايسىسىغا ئوخشىمايدۇ. ئاللاھنىڭ مەۋجۇتلۇقى دەل ئۆزى، ھېچ قانداق نەرسىگە موھتاج ئەمەس، ھەممە مەۋجۇداتلار ئۇنىڭغا موھتاجدۇر.
- ئاللاھ ھەر دائىم تىرىكتۇر. ئاللاھ ھەممە نەرسىنى بىلىدۇ، ھەممە نەرسىنى ئاڭلايدۇ ۋە ھەممە نەرسىنى كۆرىدۇ.
- ئاللاھ خالايدۇ، خالىغىنىنى قىلىدۇ، ئۇنىڭ ئىشىغا ھېچ كىم ئارىلىشالمايدۇ.
- ئاللاھ چەكسىز كۈچ - قۇدرەت ئىگىسى بولۇپ، ھەممە نەرسىگە كۈچى يېتىدۇ.
- ئاللاھ ياراتقۇچىدۇر. خالىغىنىنى يوقتىن بار قىلالايدۇ، خالىغىنىنى بارلىقتىن يوق قىلالايدۇ. كائىناتتىكى ھەممە نەرسە ئۇنىڭ يارىتىشىدىن پەيدا بولغان بولۇپ، ياراتقان ھەممە نەرسىسىدە ھېكمەت بار.

- ئاللاھنىڭ سۆزى بار، پەيغەمبەرلەرگە سۆزنى مەلۇم قىلغان، ئەمىر-پەرمانلىرىنى بىلدۈرگەن. مۇقەددەس كىتاب قۇرئان ئاللاھنىڭ سۆزىدۇر.

ئاللاھقا مۇشۇنداق توغرا ئىشەنگەن ئىنسان مەۋجۇداتلار ئىچىدە شەرەپلىك ئۇرۇنغا ئىگە بولۇپ، ھەقىقىي قىممىتىگە ئىگە بولىدۇ. بۇ ئېتىقاد ئىنساننىڭ قەلبىدىكى ھەر خىل يامان ئوي-پىكىرلەرنى تازىلاپ، ئۇنى گۈزەل ئوي-پىكىر ۋە ئېسىل مەجەز-خۇلق بىلەن زىننەتلەيدۇ.

ئۇ چاغدا ئىنسان ھېچكىم كۆرمىگەن يەردە بولسىمۇ ئەخلاق ئۆلچىمىگە ماس كەلمىگەن ئىش-ھەرىكەتلەرنى قىلمايدۇ. چۈنكى ئۇ ئاللاھنىڭ ھەممە نەرسىنى كۆرۈپ تۇرىدىغانلىقى ۋە بىلىپ تۇرىدىغانلىقىغا ئىشىنىدۇ. ئاللاھقا ئىمان كەلتۈرۈش بارلىق ياخشىلىقنىڭ مەنبەسىدۇر.

### ئاللاھ سۆيگۈسى

ئاللاھ بىزگە كۆرۈش ئۈچۈن كۆز، ئاڭلاش ئۈچۈن قۇلاق، سۆزلەش ئۈچۈن تىل، ھەر خىل ئىشلارنى قىلىش ئۈچۈن قول ۋە مېڭىش ئۈچۈن پۇتلارنى ئاتا قىلىپ، تېنىمىزنى ئەقىل-پاراسەت بىلەن قورالاندۇرۇپ، بىزنى مەۋجۇداتلار ئىچىدە ئەڭ ئۈستۈن بىر مەرتىۋىدە ياراتقان.

ئاللاھ بىزنىڭ ساق-سالامەت بولۇپ، بەخت-سائادەت ئىچىدە ھايات كەچۈرۈشىمىز ئۈچۈن يەر يۈزىدە ھەر خىل نازۇ-نېمەتلەرنى يارىتىپ بەرگەن، نەپەس ئالغان ھاۋادىن تارتىپ ئىچىۋاتقان سۈيىمىزگىچە بولغان بارلىق ئېھتىياجىمىزنى قاندۇرغان. ئازراقلا ھاۋاسىز قالغان، نەپەس ئېلىپ چىقارمىغان ھەر قانداق بىر ئىنسان ياشىيالمى دەھاللا ھاياتىدىن ئايرىلىدۇ. بىز دائىم موھتاج بولغان بۇ نېمەتنى ئويلىساق، ئاللاھنىڭ بىزگە قىلغان ياخشىلىقىنىڭ قانچىلىك چوڭ ئىكەنلىكىنى بىلەلەيمىز.

بۇ ھەقتە ئاللاھتا ئاللا مۇنداق دېگەن:

«ئاللاھنىڭ نېمەتلىرىنى ساناپ تۈگىتەلمەيسىلەر.»<sup>4</sup> (سۇرە ئىبراھىمنىڭ 34-ئايىتى)

ئىنسان ئۆزىگە ياخشىلىق قىلغاننى سۆيىدۇ. ئۇنداق بولغاندا ئەڭ كۆپ سۆيىشىمىز كېرەك بولغان ئاللاھتۇر. چۈنكى ئۇنىڭ بىزگە قىلغان ياخشىلىقلىرى چەكسىزدۇر. بىزمۇ ئاللاھىمىزنى كۆپلەپ سۆيىشىمىز كېرەك. سۆيگۈ پەقەتلا ئېغىزدا بولسلا بولمايدۇ. ئىنسان سۆيگەن كىشىسىگە ھۆرمەت قىلىدۇ، سۆيگىنى ياخشى كۆرمىگەن ئىشلارنى قىلمايدۇ. ئاللاھ سۆيگۈسى ئۇنىڭ مۇبارەك ئىسمىنى ھۆرمەت بىلەن ئەسلىش، بىزگە ئەمىر قىلغان ئىبادەت ۋەزىپىلىرىنى سۆيگۈ بىلەن ئورۇنلاش ۋە چەكلىگەن نەرسىلىرىدىن يىراق تۇرۇش بىلەن بولىدۇ.

ئەگەر ئاشۇنداق قىلىپ ئۇنى سۆيىدىغانلىقىمىزنى ھەقىقىي ئىسپاتلىساق، ئاللاھمۇ بىزنى سۆيىدۇ ۋە دۇنيادىكى نېمەتلەردىن نەچچە ھەسسە كۆپ بولغىنىنى ئاخىرەتتە بېرىدۇ.

4. «قۇرئان كەرىم»، مۇھەممەد سالىھ ئەل-مۇنەججىد.



بىر ئىنسان ئۈچۈن ئەڭ بۈيۈك بەخت ئاللاھ سۆيگەن كىشىلەردىن بولۇشتۇر.

### ئاللاھ

بەر، ئاسماننى ياراتقان،  
دەل-دەرەخ ئاتا قىلغان.  
گۈل-چېچەكلەر ئاچتۇرغان،  
بىر ئاللاھتۇر، بىر ئاللاھ!

ھەر جانلىقنى تويغۇزغان،  
ھەر ئىنساننى ياشاتقان.  
بۇ ۋەتەننى قوغدىغان،  
بىر ئاللاھتۇر، بىر ئاللاھ.

ئاللاھ ھەر يەردە ھازىر،  
نېمە قىلسام ئۇ كۆرۈر.  
نېمە دېسەم ئۇ ئاڭلار،  
باردۇر، بىردۇر، بۈيۈكتۇر.

مەن ئاللاھنى سۆيىمەن،  
ھەر سۆزنى ئاڭلايمەن.

- سەبىرى جەمىل يالقۇت

### ئوقۇشلۇق:

ھەقىقىي ئىمان ئىگىسى بولغان بىر قىز...

ئۆمەر رەزىيەللاھۇ ئەنھۇ خەلىپىلىك قىلىۋاتقان مەزگىلدە، سۈنچىلەرنىڭ سۈتكە سۇ قوشۇشىنى چەكلەپ، بۇ پەرماننى ھەممە يەرگە ئۇقنۇرغان ئىدى. شەھەرنىڭ ئەھۋالىنى كۆزىتىش ئۈچۈن بىر كۈنى كېچىدە مەدىنىدە ئايلىنىپ يۈرگەن ۋاقتىدا، ناھايىتى ھېرىپ كېتىپ، ئازراق دېمىنى ئېلىۋېلىش ئۈچۈن بىر ئۆيىنىڭ ئىشىكىگە يۆلىنىدۇ-دە ئۆيىنىڭ ئىچىدە بولۇۋاتقان ئانا بىلەن قىز ئوتتۇرىسىدىكى بۇ پاراڭلارنى ئاڭلاپ قالدى:

ئانا: قىزىم چاققان بول، ئورنۇڭدىن تۇرۇپ ئاۋۇ سۈتلەرگە ئازراق سۇ قوشۇۋەت.

قىز: خەلىپىنىڭ سۈتكە سۇ قوشۇشىنى چەكلەنگەنلىكىنى ئاڭلىمىدىڭمۇ؟

ئانا: ئەلۋەتتە ئاڭلىدىم.

قىز: ئۇنداقتا خەلىپە چەكلەنگەن ئىشنى قىلسام قانداق بولىدۇ؟

ئانا: ئورنۇڭدىن تۇرۇپ سۈتلەرگە دەرھال سۇ قوش، ئۆمەر سېنى كۆرۈپ قالامتى؟

قىز: ئۆمەرغۇ كۆرمەيدۇ، ئەمما رەببىمىز كۆرۈپ تۇرىدۇ. ئاللاھنىڭ نامى بىلەن قەسەم قىلىمەنكى، مەن ئۆمەر كۆرىدىغان يەردە قىلمىغان بىر ئىشنى، ئۇ كۆرمەيدىغان يەردىمۇ قىلمايمەن. چۈنكى ئۆمەر كۆرمىگەن بىلەن ئاللاھ كۆرۈپ تۇرىدۇ. ئۆمەر بۇ گەپلەرنى ئاڭلىغاندىن كېيىن ئۆيىگە قايتتى. كېيىن ياخشى دىنىي تەربىيە كۆرگەن، گۈزەل ئەخلاققا ئىگە ئۇ قىزنى كېيىنچە ئوغلى ئاسم بىلەن ئۆيلەپ قويدى. مانا بۇ ئاللاھقا ئىشىنىشنىڭ ئىنساننىڭ ئىشى. ھەرىكەتلىرىگە كۆرسەتكەن ئىجابىي تەسىرى...

### سوئاللار:

- 1) ئىنساننىڭ بىرىنچى ۋەزىپىسى نېمە؟
- 2) ئاللاھنىڭ سۈپەتلىرى قانچە؟
- 3) ئاللاھنىڭ زاتى سۈپەتلىرىنى ساناپ بېرىڭ.
- 4) ئاللاھنىڭ سۈبۈتى سۈپەتلىرىنى ساناپ بېرىڭ.
- 5) بىر مۇسۇلمان ئاللاھقا قانداق ئېتىقاد قىلىشى كېرەك؟

## پەرىشتىلەرگە ئىشىنىش (ئىمان كەلتۈرۈش)

نوقتىلىق مەزمۇنلار:

- پەرىشتىلەرنىڭ ماھىيىتى ۋە ئالاھىدىلىكلىرى
- چوڭ پەرىشتىلەرنىڭ ئىسىم ۋە ۋەزىپىلىرى
- پەرىشتىلەرگە ئىشىنىشنىڭ پايدىلىرى

پەرىشتىلەرنىڭ ماھىيىتى ۋە ئالاھىدىلىكلىرى

ئىماننىڭ شەرتلىرىدىن ئىككىنچىسى پەرىشتىلەرگە ئىشىنىش. پەرىشتىلەر نۇردىن يارىتىلغان مەۋجۇدات بولۇپ، ئۇلار يېمەيدۇ، ئىچمەيدۇ، ئەر ياكى ئاياللىقى يەنى جىنسىيىتى بولمايدۇ.

پەرىشتىلەر ئاللاھنىڭ سۆيۈملۈك بەندىلىرى بولۇپ، ئاللاھنىڭ ئەمىر-پەرمانلىرىنى تولۇق ئورۇنلايدۇ، ھېچقانداق گۇناھ سادىر قىلمايدۇ.

ئاللاھتائالا مەۋجۇداتلارنى ھەر خىل شەكىلدە ياراتقان. بۇلاردىن بەزىلىرى بىز كۆرەلەيدىغان، يەنە بەزىلىرى بىز كۆرەلمەيدىغان شەكىللەردە بولۇپ، ئىنسانلار بەزى مەۋجۇداتلارنى كۆرەلمەيدۇ. چۈنكى ئىنساننىڭ كۆزى ھەممە نەرسىنى كۆرەلەيدىغان ئىقتىداردا يارىتىلمىغان بولۇپ، كۆرۈش قابىلىيىتى چەكلىكتۇر.

مەسىلەن: ئىنتايىن كىچىك بولغان جىسمىنى كۆرەلمىگەندەك، ھاۋانى، شامالنى، روھىمىزنى ۋە ئەقلىمىزنىمۇ كۆرەلمەيمىز. سىمدىن ئۆتكەن ئېلىكتىر ئېقىمىمۇ كۆرۈنمەيدۇ. لېكىن كۆزىمىز بىلەن كۆرەلمىگەن بۇ نەرسىلەرنىڭ مەۋجۇت ئىكەنلىكىنى بىلىمىز. شۇڭا پەرىشتىلەرمۇ مەۋجۇت بولۇپ، پەقەت بىز كۆرەلمەيمىز، خالاس.

سۆيۈملۈك پەرىشتىلەر نۇردىن يارىتىلغان بىر مەۋجۇدات بولغانلىقى ئۈچۈن بىز ئۇلارنى كۆرەلمەيمىز. لېكىن پەرىشتىلەرنىڭ مەۋجۇتلىقىغا ئىشىنىمىز. چۈنكى پەرىشتىلەرنىڭ مەۋجۇتلىقىنى ئاللاھتائالا قۇرئاندا بايان قىلغان بولۇپ، پەيغەمبەر ئەلەيھىسسالاممۇ پەرىشتىلەرنى كۆرگەن ۋە بۇ ھەقتە بىزنى خەۋەردار قىلغان. ئاللاھتائالا ۋە پەيغەمبەر ئەلەيھىسسالامنىڭ بىزگە يەتكۈزگەنلىرىنىڭ ھەممىسى بەرھەق، راستۇر. شۇ سەۋەبتىن بىز پەرىشتىلەرنىڭ مەۋجۇت ئىكەنلىكىگە قەتئى ئىمان ئېيتىمىز.

چوڭ پەرىشتىلەرنىڭ ئىسىم ۋە ۋەزىپىلىرى

پەرىشتىلەر: يەردە، ئاسماندا، ئەتراپىمىزدا ۋە ھەر يەردە مەۋجۇت بولۇپ، سانىنى پەقەت ئاللاھلا بىلىدۇ. ھەر بىرىنىڭ ئاللاھ بۇيرۇغان ۋەزىپىلىرى بار.

بەزىسى دائىم ئاللاھقا ئىبادەت قىلىدۇ، بەزىلىرى بولسا كائىناتنىڭ تەرتىپ-تۈزۈمىنى ساقلاش ۋەزىپىسىگە قويۇلغان. ئۇلار ئىنسانلارنىڭ كۈچى يەتمەيدىغان چوڭ ئىشلارنى قىلىدۇ. ئىنسانلارغا ياخشىلىقنى تەۋسىيە قىلىپ، يامانلىقتىن قوغدايدىغان، قىيىنچىلىقتا

قالغان مۆمىنلەرگە ياردەم قىلىش ئۈچۈن ئەۋەتىلگەن پەرىشتىلەرمۇ بار. ئاللاھتائالا پەرىشتىلەرنىڭ مەۋجۇتلۇقى ئارقىلىق چەكسىز قۇدرىتىنى نامايەن قىلىدۇ.

### چوڭ پەرىشتىلەر ۋە ئۇلارنىڭ ۋەزىپىلىرى

**(1) جىبرائىل:** پەرىشتىلەرنىڭ ئەڭ چوڭىدۇر. جىبرائىلنىڭ ۋەزىپىسى ئاللاھ بىلەن پەيغەمبەرلەر ئارىسىدا ئەلچىلىك قىلىش، ئاللاھنىڭ كىتابلىرىنى پەيغەمبەرلەرگە يەتكۈزۈش. كىتابىمىز قۇرئان كەرىمنى ئاللاھتىن پەيغەمبەر ئەلەيھىسسالامغا يەتكۈزگۈچىمۇ پەرىشتە جىبرائىلدۇر.

**(2) مىكائىل:** تەبىئەت ھادىسىلىرىنى باشقۇرۇش ۋەزىپىسى بار. (يامغۇر يېغىش، شامال چىقىش، زىرائەتلەرنىڭ بىخلىنىشى قاتارلىقلارغا ئوخشاش)

**(3) ئىسرافىل:** قىيامەتنى قەيىۇم قىلىش (يەنى زامان ئاخىرىنى پەيدا قىلىش) ۋە ئىنسانلار ئۆلگەندىن كېيىن قايتا تىرىلىش ئىشلارغا مەسئۇل.

**(4) ئەزرائىل:** ھاياتى ئاخىرلاشقان ئىنسانلارنىڭ جېنىنى ئېلىش ۋەزىپىسى بار.

بۇ تۆت چوڭ پەرىشتىدىن باشقا بەزى پەرىشتىلەر تۆۋەندىكىلەردۇر:

**كىرامەن كاتىبىن:** بۇلار ئىككى پەرىشتە بولۇپ، بىرى ئىنسانلارنىڭ ئوڭ تەرىپىدە، يەنە بىرى سول تەرىپىدە بولۇپ، ئوڭ تەرىپىدىكى پەرىشتە ئىنساننىڭ قىلغان ياخشى ئىشلىرىنى، سول تەرىپىدىكى بولسا يامان ئىشلىرىنى يازىدۇ. بۇنىڭ بىلەن ھەر بىر ئىنسانغا ئائىت بولغان ياخشىلىق ۋە يامانلىقلار خاتىرىلەنگەن «ئەمەل دەپتىرى» بارلىققا كېلىدۇ.

**مۇنكىر ۋە نەكىر:** بۇ پەرىشتىلەرنىڭ ئىنسانلار ئۆلگەندىن كېيىن، ئۇلارنى سوئال-سوراق قىلىش ۋەزىپىسى بار.

**رىزۋان:** جەننەتتىكى پەرىشتىلەرنىڭ باشلىقى.

**مالىك:** جەھەننەمدىكى پەرىشتىلەرنىڭ باشلىقى.

### پەرىشتىلەرگە ئىشىنىشنىڭ پايدىسى

ھەر ۋاقىت ۋە ھەر جايدا بىز بىلەن بىللە بولغان، بىزدىن ھېچ ۋاقىت ئايرىلمايدىغان پەرىشتىلەرمۇ بار. «كىرامەن كاتىبىن» نامىدىكى بۇ پەرىشتىلەرنىڭ ۋەزىپىسى شۇكى، ئۇلار قىلغان ياخشىلىقىمىز ۋە يامانلىقىمىزنى يازىدۇ. دېمەك، ئىنسان يالغۇز قالغان چېغىدىمۇ يالغۇز ئەمەس بولۇپ، ئۆزىنى دائىم كۆزىتىپ تۇرىدىغان ۋە قىلغان-ئەتكەنلىرىنى يېزىپ تۇرىدىغان پەرىشتىلەرمۇ بار.

پەرىشتىلەرگە ئىشىنىش بىر مۇسۇلمان مەخپى يەرلەردە «مېنى ھېچكىم كۆرمەيدۇ، خالىغىنىمنى قىلىمەن» دېمەيدۇ، يامانلىق قىلمايدۇ. چۈنكى ئۇ نەدە بولسا بولسۇن، پەرىشتىلەرنىڭ ئۆزىنى كۆزىتىپ تۇرىدىغانلىقى، ياخشىلىق ۋە يامانلىقنى يېزىپ تۇرىدىغانلىقىنى بىلىدۇ. شۇڭلاشقا پەرىشتىلەرگە كەلتۈرگەن ئىمانىمىز بىزنى يامانلىق قىلىشتىن ۋاز كېچىشكە ئۈندەيدۇ.

بۇلاردىن باشقا يەنە بىزنى يامانلىقلاردىن ساقلاپ، ياخشىلىق قىلىشقا باشلايدىغان پەرىشتىلەرمۇ بار. دۇنيادا ياخشىلىق ۋە گۈزەللىكنىڭ ئۈلگىسى پەرىشتە، ئەسكىلىك ۋە يامانلىقنىڭ سىمۋولى بولسا شەيتان. پەرىشتە ئىنساننى ياخشىلىققا، شەيتان بولسا يامانلىققا دەۋەت قىلىدۇ.

مەسىلەن: قورسقى ئاچ ۋە ياردەمگە موھتاج بولغان بىر كەمبەغەل بىلەن ئۇچراشقنىمىزدا، ئىچىمىزدە بىر ھېسداشلىق تۇيغۇسى جۇش ئۇرۇپ، يوشۇرۇن بىر ئاۋاز بىزگە: «پېقىر-پۇقراغا ياردەم قىل» دەپ نىدا قىلىدۇ. بۇ پەرىشتىنىڭ ئاۋازى. بۇ ۋاقىتتا، ئىچىمىزدە يەنە باشقا بىر ئاۋاز: «ياردەم قىلساڭ پۈلۈك ئازلايدۇ، ياردەم قىلىشتىن ۋاز كەچ» دەپ پىچىرلاپ، بىزنى يوقسۇلغا ياردەم قىلىشتىن ۋاز كەچكۈزۈشكە تىرىشىدۇ. مانا بۇ پىچىرىلغان ئىپلاس شەيتاننىڭ ئاۋازى.

بۇ ئەھۋالدا، بىز پېقىر-پۇقراغا ياردەم قىلىشقا چاقىرغان ئاۋازغا ئەگىشىشىمىز كېرەك. چۈنكى بۇ ئاۋاز ياخشىلىقنى سۆيگەن ۋە بىزنى ياخشىلىق قىلىشقا ئۈندىگەن دوستنىڭ ئاۋازى. ئۇنىڭغا ئەگىشىش بىزنى ياخشى ئىش قىلدۇرۇپ، ساۋابقا ئىگە بولۇشىمىزغا سەۋەب بولىدۇ. شەيتاننىڭ ئاۋازىغا ئەگىشىشتىن قەتئى ساقلىنىشىمىز كېرەك. چۈنكى ئۇ بىزنى ياخشىلىقتىن مەھرۇم قىلىپ، گۇناھ سادىر قىلغۇزۇش ئۈچۈن ئالداشقا تىرىشىدۇ. شۇلاردىن مەلۇمكى، پەرىشتىلەرگە ئىشىنىش يامانلىقلاردىن خالى قىلىپ، ئەخلاقىمىزنى گۈزەللەشتۈرۈشكە يېتەكلەيدۇ.

بۇ ھەقتە پەيغەمبەر ئەلەيھىسسالام مۇنداق دېگەن:

«شەيتان ۋە پەرىشتە ئىنساننىڭ قەلبىگە بەزى نەرسىلەرنى ئېلىپ كېلىدۇ. شەيتاننىڭ ئىشى يامانلىققا چاقىرىش، ھەقتىن يىراقلاشتۇرۇش. پەرىشتىنىڭ ئىشى بولسا، ھەققە، ياخشىلىققا دەۋەت قىلىش ۋە يامانلىقتىن يىراق قىلىش. كىمكى ئىچىدىن ياخشىلىققا دەۋەت قىلغان بىر ئاۋاز ئاڭلىسا، شۇنى بىلسۇنكى ئۇ پەرىشتىنىڭ ئاۋازى. دەرھال ئۇنىڭغا ئەگەشسۇن ۋە ئاللاھقا رەھمەت ئىيتسۇن. كىمكى ئىچىدىن يامانلىققا چاقىرغان بىر ئاۋازنى ھېس قىلسا، شۇنى بىلسۇنكى ئۇ شەيتاننىڭ ئاۋازىدۇر. ئۇنىڭدىن يىراقلىشىپ، ئاللاھقا سېغىنىپ ياردەم تىلىسۇن.»<sup>5</sup> (تىرمىزى)

### سوئاللار:

- (1) پەرىشتىلەر قانداق بىر مەخلۇقتۇر؟
- (2) پەرىشتىلەرنى نېمە ئۈچۈن كۆرەلمەيمىز؟
- (3) چوڭ پەرىشتىلەرنىڭ ئىسىم ۋە ۋەزىپىلىرى قايسىلار؟
- (4) پەرىشتىلەرگە ئىشىنىشنىڭ پايدىسىنى سۆزلەپ بېرىڭ.

5. «تىرمىزى».

## كىتابلارغا ئىشىنىش

نوقتىلىق مەزمۇنلار:

- ۋەھىينىڭ ماھىيىتى
- ۋەھىينىڭ تۈرلىرى
- ئىلاھىي كىتابلار ۋە ۋاراقلار (سۇھۇفلار)
- قۇرئان كەرىمنىڭ نازىل بولۇشى
- قۇرئان كەرىمنىڭ يېزىلىشى ۋە مۇسھاف (كىتاب) ھالىتىگە كەلتۈرۈلىشى
- قۇرئان كەرىمنىڭ ئالاھىدىلىكى
- قۇرئان كەرىمگە قارىتا مەسئۇلىيىتىمىز
- قۇرئان ئوقۇشنىڭ پەزىلىتى ھەققىدە پەيغەمبىرىمىزنىڭ مۇبارەك سۆزلىرى (ئوقۇشلۇق)

ۋەھىينىڭ ماھىيىتى

ۋەھىينىڭ سۆز مەنىسى: بىر نەرسىنى مەخپى ۋە تىزدىن بىلدۈرۈش. ۋەھىينىڭ دىنىي مەنىسى: ئاللاھ تەرىپىدىن بىۋاسىتە ياكى ئەلچىنىڭ ۋاسىتىسى بىلەن پەيغەمبەرلەرگە بىلدۈرۈلگەن ۋە جەزىملەشتۈرۈلگەن ئۇچۇر(خەۋەر). ئاللاھنىڭ بەندىلىرى ئىچىدىن ئۆزى خالاپ تاللىغان كىشىلەرگە، خالىغان نەرسىلەرنى بىلدۈرۈشى ئالاھىدە بىر يوللار بىلەن بولغان. ئاللاھ تۈرلۈك ۋەھىي يولى بىلەن سۆزىنى پەيغەمبەرلەرگە يەتكۈزگەن.

ۋەھىينىڭ تۈرلىرى

- 1- ھەقىقىي چۈش بىلەن كەلگەن ۋەھىي: ئاللاھ خالىغان ئۇچۇرلارنى توغرا بىر چۈش بىلەن پەيغەمبەرلىرىگە بىلدۈرگەن. پەيغەمبىرىمىزگە كەلگەن تۇنجى ۋەھىيۇ شۇنداق باشلانغان بولۇپ، چۈشىدە كۆرگەنلىرى ئوخشاش ھالدا رېئاللىقتا كۆرۈنگەن.
  - 2- ئىلھام يولى بىلەن كەلگەن ۋەھىي: ئاللاھنىڭ خالىغان نەرسىلەرنى ۋاسىتىسىز ھالدا پەيغەمبەرلەرنىڭ قەلبىگە ئورۇنلاشتۇرۇشى.
  - 3- پەردە ئارقىسىدىن كەلگەن ۋەھىي: ئارىلىقتا ۋاسىتە يوق ھالدا، خىتاب قىلغۇچى كۆرۈنمەي ئاللاھنىڭ سۆزلىرى ئاڭلىنىش.
  - 4- بىر ئەلچى (پەرىشتە) ۋاسىتىسى بىلەن كەلگەن ۋەھىي: ئاللاھتا ئالا سۆزىنى پەرىشتە ۋاسىتىسى بىلەن پەيغەمبەرلىرىگە يەتكۈزگەن.
- ئاللاھنىڭ سۆزىنى پەيغەمبەرلەرگە يەتكۈزگەن پەرىشتە بەزىدە ئۆز شەكلىدە كېلەتتى. بەزىدە بىر ئىنسان شەكلىدە كېلەتتى، ئۇ يەردىكىلەر پەرىشتىنى كۆرەتتى ۋە ئاۋازىنى

ئاڭلايتى. بەزى ۋاقىتلاردا پەرىشتىلەر كېلىپ ۋەھىينى پەيغەمبەرلەرگە يەتكۈزەتتى، ئەمما ئۆزى كۆرۈنمەيتتى.

قۇرئان كەرىم پەيغەمبەر ئەلەيھىسسالامغا ۋەھىينىڭ تۆتىنچى تۈرى بولغان/ ئەلچى پەرىشتە ۋاستىسى بىلەن نازىل بولغان. قۇرئاننى ئاللاھتىن ئېلىپ پەيغەمبىرىمىزگە ئەكەلگەن بۇ ئەلچى پەرىشتىلەرنىڭ ئەڭ چوڭى بولغان جىبرائىلدۇر.

### ئىلاھىي كىتاب ۋە ۋاراقلار (سۇھۇقلار)

ئىماننىڭ ئالتە شەرتىدىن ئۈچىنچىسى ئاللاھنىڭ كىتابلىرىغا ئىشىنىش. ئاللاھتائالا بەندىلىرىگە پەيغەمبەرلەرنىڭ ۋاستىسى بىلەن كىتابلار ئەۋەتكەن. بۇ كىتابلاردا ئاللاھنىڭ ئەمىر-پەرمانلىرى ۋە چەكلىمىلىرى بىلدۈرۈلگەن، بەندىلىرىنىڭ قىلىشى كېرەك بولغان ۋەزىپىلىرى ئۆگىتىلگەن، دۇنيا-ئاخىرەتتە بەختلىك بولۇشنىڭ يوللىرى كۆرسىتىلگەن.

بىز مۇسۇلمانلار پەيغەمبەرلەرگە ئەۋەتىلگەن كىتابلارنىڭ ھەممىسىگە ئىشىنىمىز. ئەمما، قۇرئان كەرىمدىن باشقا ئىلاھىي كىتابلارنىڭ كېيىن بۇزۇلۇپ ئۆزگەرتىۋېتىلگەنلىكىنىمۇ بىلىمىز. بۇ سەۋەبتىن، بىز ئۇلارنىڭ ھازىرقى بۇزۇلغان شەكلىگە ئەمەس، پەيغەمبەرلەرگە ئەۋەتىلگەن چاغدىكى بۇزۇلمىغان، ساغلام شەكلىگە ئىشىنىمىز. قۇرئان كەرىم پەيغەمبەر ئەلەيھىسسالامغا نازىل بولغان پېتى مۇستەھكەم قوغدىلانغان ۋە ھېچقانداق بىر ئۆزگەرتىشكە ئۇچرىمىغان.

ئاللاھ تەرىپىدىن پەيغەمبەرلەرگە ئەۋەتىلگەن كىتابلارنىڭ بەزىلىرى بىرقانچە ۋاراقنىلا تەشكىل قىلغان كىچىك كىتابلاردۇر. بۇلار بەت مەنسىدە كەلگەن سۆز بىلەن «سۇھۇق» دېيىلىدۇ. ئۇنىڭدىن باشقىسى «تۆت چوڭ كىتاب» دېيىلىدۇ.

### ۋاراقلار (سۇھۇقلار) تۆۋەندىكى پەيغەمبەرلەرگە ئەۋەتىلگەن:

- (1) ئادەم ئەلەيھىسسالامغا، 10 بەت (ۋاراق).
  - (2) شىت ئەلەيھىسسالامغا، 50 بەت.
  - (3) ئىدرىس ئەلەيھىسسالامغا، 30 بەت.
  - (4) ئىبراھىم ئەلەيھىسسالامغا، 10 بەت.
- بۇلار جەمئى 100 بەتتۇر.

### تۆت چوڭ كىتاب:

- (1) تەۋرات مۇسا ئەلەيھىسسالامغا ئەۋەتىلگەن.
- (2) زەبۇر داۋۇت ئەلەيھىسسالامغا ئەۋەتىلگەن.
- (3) ئىنجىل ئىسا ئەلەيھىسسالامغا ئەۋەتىلگەن.
- (4) قۇرئان كەرىم بىزنىڭ پەيغەمبىرىمىز مۇھەممەد ئەلەيھىسسالامغا ئەۋەتىلگەن.

### قۇرئان كەرىمنىڭ نازىل بولۇشى

پەيغەمبىرىمىز مۇھەممەد ئەلەيھىسسالام ئۆزىگە پەيغەمبەرلىك ۋەزىپىسى بېرىلىشتىن بۇرۇن بىر مەزگىل مەككە ئەتراپىدىكى ھىرا غارىغا كىرىپ، ئاللاھنىڭ ئۇلۇغلىقى ھەققىدە تەپەككۇر قىلىش بىلەن مەشغۇل بولدى.

610- يىلى رامىزان ئېيىنىڭ بىر دۈشەنبە كۈنى كېچىسى يەنە ھىرا تېغىدىكى غارىغا كىردى، چىن كۆڭلىدىن پۈتكۈل ۋۇجۇدى بىلەن ئاللاھقا سېغىندى. دەل شۇ ۋاقىتتا پەرىشتىلەرنىڭ ئەڭ چوڭى بولغان جىبرائىل ئەلەيھىسسالام ئاللاھنىڭ ئەمرى بىلەن پەيغەمبىرىمىزنىڭ يېنىغا كېلىپ «ئوقۇ!» دېدى ۋە بۇ بۇيرۇقنى ئۈچ قېتىم تەكرارلىدى. سۆيۈملۈك پەيغەمبىرىمىز «نېمىنى ئوقۇيمەن» دېيىشىگىلا، جىبرائىل ئەلەيھىسسالام قۇرئاندىن بەش ئايەتنى تەبلىغ قىلدى. شۇنىڭ بىلەن تۇنجى ۋەھىي كېلىپ، قۇرئان نازىل بولۇشقا باشلىدى.

### شېئىر

«ھەقىقەت ئەڭ پارلاق نۇرى نامايەن بولدى،  
تۇغدى قۇرئان قۇياشى، بوش ۋاقىتلار تۈگىدى.»

تۇنجى ۋەھىي كەلگەن ۋاقىتتا، پەيغەمبىرىمىز 40 ياشتا ئىدى. تۇنجى قېتىم نازىل بولغان ئايەت قۇرئان 96- سۈرە ئەلەقنىڭ بېشىدا يەر ئالغان بەش ئايەتتۇر. بۇ بەش ئايەتنىڭ مەنىسى:

- 1) «ياراتقان پەرۋەردىگارنىڭ ئىسمى بىلەن ئوقۇغىن.»
- 2) «ئۇ ئىنساننى لەختە قاندىن ياراتتى.»
- 3) «ئوقۇغىن، پەرۋەردىگارنىڭ ئەڭ كەرەملىكتۇر.»
- 4) «ئۇ قەلەم بىلەن (خەت يېزىشنى) ئۆگەتتى.»
- 5) «ئىنسانغا بىلىمگەن نەرسىلەرنى بىلدۈردى.»<sup>6</sup>

قۇرئاننىڭ نازىل بولۇشى بىلەن بىللە مۇھەممەد ئەلەيھىسسالامنىڭ ئەڭ ئاخىرقى پەيغەمبەر بولغانلىقى بىلدۈرۈلدى. قۇرئان بەزى ئايەت شەكلىدە، بەزىدە سۈرە شەكلىدە پارچە- پارچە نازىل بولۇپ، 23 يىلدا تاماملاندى. ئايەتلەر كۆپ ۋاقىتلاردا، بىر سوئال ياكى بىر ۋەقە ھەققىدە نازىل بولدى. ئايەتلەرنىڭ نازىل بولۇشىغا سەۋەب بولغان سوئال ۋە ۋەقەلەر «سەبەبى نۇزۇل» دەپ ئاتىلىدۇ. قۇرئاننىڭ ئەڭ ئاخىرىدا نازىل بولغان ئايىتى بەقەرە سۈرىسىنىڭ 281- ئايىتى بولۇپ، مەنىسى:

« سىلەر شۇنداق بىر كۈندىن (يەنى قىيامەت كۈنىدىن) قورقۇڭلاركى، ئۇ كۈندە سىلەر ئاللاھنىڭ دەرگاھىغا قايتۇرۇلىسىلەر، ئاندىن ھەر كىشى قىلغان (ياخشى -

6. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.



يامان) ئەمەلنىڭ نەتىجىسىنى تولۇق كۆرىدۇ، ئۇلارغا زۇلۇم قىلىنمايدۇ (يەنى ياخشى ئەمەلى كېمەيتىلىپ، يامان ئەمەلى كۆپەيتىلمەيدۇ)»<sup>7</sup>.

### قۇرئاننىڭ يېزىلىشى ۋە مۇسھەپ ھالىتىگە كەلتۈرۈلىشى

قۇرئان نازىل بولغان ھامان پەيغەمبەر ئەلەيھىسسالام ۋەھىي كاتىبلىرىنى چاقىرىپ، ئايەتلەرنىڭ قايسى سۈرىنىڭ قايسى بۆلىكىگە يېزىلىدىغانلىقىنى كۆرسىتەتتى. ۋەھىي كاتىبلىرى كۆرسىتىلگەندەك يازاتتى. نازىل بولغان ئايەتلەرنى ساھابىلەر ئوقۇيتتى ۋە كۆپىنچىسى يادلىۋالاتتى. شۇنىڭ بىلەن قۇرئان ھەم يېزىلىپ ھەم يادقا ئېلىنىپ، پەيغەمبىرىمىزنىڭ زامانىدىلا مۇھاپىزەت قىلىندى.

پەيغەمبىرىمىزنىڭ ھايات ۋاقتىدا، ئايەت نازىل بولۇشقا داۋاملاشقانلىقى ئۈچۈن، قۇرئان كەرىم يېزىلغان ۋاراقلار مۇسھەپ ھالىتىگە كەلتۈرۈلمىگەن ئىدى. قۇرئان كەرىم ۋەھىينىڭ ئاخىرلىشىشى بىلەن تاماملاندى.

پەيغەمبەر ئەلەيھىسسالامنىڭ ۋاپاتىدىن كېيىن، خەلىپە بولغان ئەبۇبەكرى رەزىيەللاھۇ ئەنھۇ بۇرۇنقى ساھابىلەردىن بىر گۇرۇپپا كىشىنى تەشكىللىدى. بۇ گۇرۇپپا ئايرىم-ئايرىم سۈرە ھالىتىدە يېزىلغان قۇرئان ۋاراقلىرىنى توپلاپ، قارىلار يادلىغان قۇرئان بىلەن سېلىشتۈرۈپ يېزىپ مۇسھەپ ھالىتىگە كەلتۈردى.

قۇرئان سۈرىلىرىنىڭ بىر يەرگە تۈپلىنىپ، كىتاب ھالىتىگە كەلتۈرۈلگەن شەكلى «مۇسھەپ» دېيىلىدۇ.

ئۇلار بۇ ئىشلارنى قىلغاندا پەيغەمبىرىمىز كۆرسەتكەن تەرتىپ بويىچە سۈرىلەر رەتكە تىزىلدى. توپلىنىپ مۇسھەپ ھالىتىگە كەلتۈرۈلگەن بۇ قۇرئان خەلىپە ئەبۇبەكرىنىڭ يېنىدا مۇھاپىزەت قىلىندى.

كېيىن ئىسلامنىڭ تېخىمۇ كەڭرى تارقىلىشى ئۈچۈن ئۈچىنچى خەلىپە ئوسمان رەزىيەللاھۇ ئەنھۇ قۇرئاننى كۆپەيتىپ ئوخشىمىغان يەرلەرگە ئەۋەتتى.

بۇنىڭ بىلەن قۇرئان كەرىم ئاللاھتىن پەيغەمبىرىمىزگە نازىل بولغىنىدەك ئۆز پېتى مۇھاپىزەت قىلىندى ۋە ھېچقانداق ئۆزگەرتىلمەي كۈنىمىزگىچە يېتىپ كەلدى. ئاللاھ خالىسا قىيامەتكىچە مۇشۇنداق داۋاملىشىدۇ. بۈگۈن قوللىمىزدا بار بولغان قۇرئان كەرىم پەيغەمبىرىمىز ۋاقتىدا يېزىلىپ، يادلانغان، ئەبۇبەكرى زامانىدا مۇسھەپ ھالىتىگە كەلتۈرۈلگەن ۋە ئوسمان رەزىيەللاھۇ ئەنھۇنىڭ خەلىپىلىك زامانىدا كۆپەيتىلگەن قۇرئاندۇر.

### قۇرئان كەرىمنىڭ ئالاھىدىلىگى

ئەڭ ئاخىرقى ۋە ئەڭ بۈيۈك پەيغەمبەر مۇھەممەد ئەلەيھىسسالامغا ئاللاھ تەرىپىدىن نازىل قىلىنغان قۇرئان كەرىم مۇسۇلمانلارنىڭ ئىلاھىي كىتابى بولۇپ، قۇرئان كەرىمنى باشقا

7. يۇقىرىقىغا ئوخشاش.

ئىلاھىي كىتابلاردىن پەرىقلەندۈرىدىغان ۋە ئۇنى ئۈستۈن قىلغان نۇرغۇن ئالاھىدىلىكلەر بار.

### بۇ ئالاھىدىلىكلەرنىڭ ئاساسلىقلىرى:

(1) قۇرئان كەرىم پەيغەمبىرىمىزگە نازىل بولغىنى بويىچە ھېچ ئۆزگەرتىلمەي بىزگە يېتىپ كەلدى، قىيامەتكىچە ئۆزگەرمەيدۇ.

باشقا ئىلاھىي كىتابلارنىڭ بەزىلىرى پۈتۈنلەي يوقالدى، بەزىلىرى ئۆزگەرتىلىپ ئاللاھتىن نازىل بولغان چېغىدەك شۇ پېتى مۇھاپىزەت قىلىنىدى.

ئاللاھتائالا قۇرئاننى قوغدايدىغانلىقىنى بۇ ئايەت بىلەن ۋەدە قىلدى:

«قۇرئاننى ھەقىقەتەن بىز نازىل قىلدۇق ۋە چوقۇم ئۇنى قوغدايمىز.»<sup>8</sup> (15-سۈرە

ھىجرىنىڭ 9-ئايىتى)

ھەقىقەتەن ئىلاھىي كىتابىمىز بولغان قۇرئاننى ئاللاھتائالا ھازىرغىچە قوغدىدى ۋە قىيامەتكىچىمۇ قوغدايدۇ.

(2) قۇرئان بىراقلا توپلام شەكلىدە ئەمەس، زامان، ۋەقەلەرگە ئاساسەن، ئايەت ۋە سۈرىلەر ھالىتىدە ئاز-ئازدىن نازىل بولدى. بۇ ئەھۋال ئۇنىڭ يادلاشقا ئاسان ۋە چۈشىنىشلىك بولۇشىنى ئىلگىرى سۈردى.

(3) قۇرئان ئاخىرقى ئىلاھىي كىتاب بولۇپ، ئۇنىڭدىن كېيىن باشقا بىر كىتاب نازىل بولمايدۇ. قۇرئاننىڭ ھۆكۈملىرى قىيامەتكىچە كۈچكە ئىگە بولۇپ، ھېچ ئۆزگەرمەيدۇ. باشقا كىتابلار بەلگىلىك بىر ۋاقىت چەكلىمىسى ئىچىدە ئەۋەتىلگەن.

(4) قۇرئان پۈتكۈل ئىنسانلارغا ئەۋەتىلگەن كىتاب بولۇپ، بارلىق دەۋىرلەرنىڭ ئېھتىياجلىرىنى قاندۇرىدىغان ھەقىقەت ۋە ھېكمەتلەر بىلەن تولغان. ھالبۇكى، باشقا ئىلاھىي كىتابلار بەلگىلىك مىللەتلەرگىلا ئەۋەتىلگەن.

(5) قۇرئان پەيغەمبىرىمىزنىڭ ئەڭ ئۇلۇغ ۋە دائىملىق مۆجىزىسى. ئۇنىڭ سۆزلىرى، مەنىسى ۋە ئېلىپ كەلگەن ئۇلۇغ ھەقىقىتى تەڭداشسىز بىر مۆجىزىدۇر.

### قۇرئانغا بولغان مەسئۇلىيىتىمىز

(1) ھەر قانداق مۇسۇلمان قۇرئان كەرىمنىڭ ئاللاھنىڭ سۆزى ئىكەنلىكىنى بىلىشى، تەجۋىد ئۇسۇلىغا ئۇيغۇن ھالدا قۇرئاننى توغرا ئوقۇشى لازىم.

(2) قۇرئان كەرىمنى تاھارەت بىلەن قولغا ئېلىپ «ئەتۇزۇ، بىسمىللاھ» بىلەن ئوقۇش كېرەك. قۇرئان كەرىمنى ئوقۇغاندا، ئىمكان بار قىبلە تەرەپكە يۈزلىنىش ۋە ئەڭ يۇقىرى ئەدەپ ۋە ھۆرمەتتە بولۇش، ئۇنىڭ مەنىسىنى بىلىشكە تىرىشىش كېرەك.

(3) قۇرئاننى پاكىز يەرلەردە ئوقۇش، باشقا ئىش بىلەن مەشغۇل بولۇۋاتقان، قۇرئاننى ئاڭلىمايدىغان كىشىلەرنىڭ يېنىدا ۋە پاسكىنا يەرلەردە ئوقۇماسلىق كېرەك.

(4) باشقىلار ئوقۇغان قۇرئاننى ھۆرمەت بىلەن ئاڭلاش كېرەك.

8. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

(5) قۇرئاننى ئېگىز، پاكىز يەرلەردە قويۇش، قالايىمقان يەرلەرگە قويماسلىق كېرەك.  
(6) قۇرئاننىڭ قىل دېگىنىنى قىلىش، قىلما دېگەنلىرىدىن ساقلىنىش، ئۇنىڭ ئەخلاق-پەزىلىتىگە رىئايە قىلغان ھالدا ھەرىكەت قىلىش كېرەك.

### ئۇلۇغ قۇرئان كەرىم

ئۇلۇغ قۇرئان كەرىم،  
ئۇلۇغ قۇرئان كەرىم.  
سېنى ئاللاھ يېنىدىن،  
ئەكەلدى بەيغەمبىرىم.

دۇنيانىڭ چىرىغىسەن،  
روھنىڭ ئايدىڭىسەن.  
سەن قىيامەت كۈنىدە،  
ئىماننىڭ قالدقنىسەن.

ئۇلۇغ قۇرئان كەرىم،  
ئۇلۇغ قۇرئان كەرىم.  
سېنى ھەممە نەرسىدىن،  
ئۈستۈن بىلىپ سۆيىمەن.

- گۆكخان ئەۋلىيا ئوغلى

### ئوقۇشلۇق:

قۇرئان ئوقۇشنىڭ پەزىلىتى ھەققىدە بەيغەمبىرىمىزنىڭ مۇبارەك سۆزلىرى  
«سەلەرنىڭ ئاراڭلاردىكى ئەڭ ياخشىلىرىڭلار قۇرئان ئۆگەنگەن ۋە  
ئۆگەتكىنىڭلاردۇر.»

«كىمكى ئاللاھنىڭ كىتابى قۇرئاندىن بىر ھەرپ ئوقۇسا، ئۇنىڭ ئۈچۈن بىر ساۋاب بار. ھەر بىر ساۋابنىڭ مۇكاپاتى ئون ھەسسىدۇر.»

«كىمكى ئاللاھنىڭ كىتابى قۇرئاندىن بىر ئايەت ئاڭلىسا، ئۇنىڭغا ھەسسىلەپ ساۋاب بېرىلىدۇ. كىمكى ئاللاھنىڭ كىتابىدىن بىر ئايەت ئوقۇسا، ئۇ قىيامەت كۈنىدە ئۇنىڭ ئۆزىگە نۇر بولىدۇ.»

«قۇرئان ئوقۇڭلار. چۈنكى ئۇ قىيامەت كۈنىدە ئوقۇغانلارغا شاپائەت قىلىدۇ.»  
«كىمكى قۇرئان ئوقۇپ، ئۇنىڭغا ئەمەل قىلسا، قىيامەت كۈنى ئۇنىڭ ئاتا-ئانىسىغا شۇنداق بىر تاج كەيگۈزۈلىدىكى، ئۇنىڭ نۇرى يەر يۈزىدە ئۆيلەرنى يورۇتقان قۇياش نۇرىدىنمۇ پارلاق بولىدۇ. ئەمدى سىز ئەمەل قىلىشنىڭ ساۋابىنى ھېسابلاپ كۆرۈڭ.»

پەيغەمبەر ئەلەيھىسسالام ئەبۇ زەرگە مۇنداق دېگەن: «ئەتىگىنى ئۆيدىن چىقىپ ئاللاھنىڭ كىتابىدىن بىر ئايەت ئۆگىنىشكە، سېنىڭ ئۈچۈن يۈز رەكئەت نەفلە ناماز ئوقۇغاندىنمۇ ياخشى.»

«كىمكى قۇرئاننى ئوقۇپ، ئۇنى يادلىسا، ھالالنى ھالال، ھارامنى ھارام دەپ بىلسە، ئاللاھ ئۇنى جەننەتلىك قىلىدۇ ۋە ئۇرۇق-تۇغقانلىرىنىڭ ھەممىسى جەھەننەمگە كىرگەن بولسا، ئۇنىڭ ئىچىدىن ئون كىشىگە شاپائەتچى بولالايدۇ.»<sup>9</sup>

### سوئاللار:

- 1) ۋەھىي دېگەن نېمە؟
- 2) ۋەھىينىڭ تۈرلىرىنى چۈشەندۈرۈڭ
- 3) پەيغەمبىرىمىزگە ۋەھىينىڭ كېلىش يوللىرىنى ئېيتىپ بېرىڭ
- 4) قۇرئان ۋەھىينىڭ قايسى تۈرى بىلەن پەيغەمبىرىمىزگە ئەۋەتىلگەن؟
- 5) ئىلاھىي كىتاب ۋە ۋاراقلار قايسى پەيغەمبەرلەرگە ئەۋەتىلگەن؟
- 6) قۇرئان قانداق نازىل بولغان؟ تۇنجى نازىل بولغان ئايەتلەر قايسىلار؟
- 7) قۇرئاننىڭ يېزىلىش جەريانىنى سۆزلەپ بېرىڭ.
- 8) مۇسھاف دېگەن نېمە؟
- 9) قۇرئاننىڭ ئالاھىدىلىكى قايسىلار؟
- 10) قۇرئانغا بولغان مەسئۇلىيىتىمىز نېمە؟
- 11) قۇرئان ئوقۇشنىڭ پەزىلىتى ھەققىدە بەش ھەدىس يادلاڭ.

9. «ئەت-تەرغىب ۋەتتەرھىب»، 2-جىلد، 342-بەت.

## پەيغەمبەرلەرگە ئىشىنىش

نوقتىلىق مەزمۇنلار:

- پەيغەمبەرلىك ۋە پەيغەمبەرلەرگە بولغان ئېھتىياج
- پەيغەمبەرلەرنىڭ ۋەزىپىلىرى ۋە سۈپەتلىرى
- قۇرئان كەرىمدە ئىسمى تىلغا ئېلىنغان پەيغەمبەرلەر
- پەيغەمبەرلەر تەبلىغ قىلغان دىنلاردا ئوخشاش بولغان پرىنسىپلار
- مۆجىزە ۋە كارامەت دېگەن نېمە؟
- پەيغەمبەرىمىزنىڭ مۆجىزىلىرى
- پەيغەمبەرىمىزنىڭ ئالاھىدىلىكلىرى
- مۇھەممەد ئەلەيھىسسالامنىڭ ئاخىرقى پەيغەمبەر بولۇشى
- پەيغەمبەرىمىز ھەققىدە ئۇلار نېمە دىدى؟ ... (ئوقۇشلۇق)

پەيغەمبەرلىك ۋە پەيغەمبەرلەرگە بولغان ئېھتىياج

ئىماننىڭ ئالتە شەرتىدىن تۆتىنچىسى پەيغەمبەرلەرگە ئىشىنىش. پەيغەمبەرلىك ئاللاھ بىلەن ئىنسان ئوتتۇرىسىدىكى بىر ئەلچىلىك ۋەزىپىسى بولۇپ، ئاللاھ بۇ ۋەزىپىگە لايىق بولغان ئەڭ ياخشى بەندىلىرىنى تاللايدۇ. پەيغەمبەرلەر ئىنسانلارغا يول كۆرسەتكۈچى قىلىپ تەيىنلەنگەن بولۇپ، ئىنسانلارنىڭ بۇنداق بىر يول كۆرسەتكۈچىگە ئېھتىياجى بار. ئىنسانلار ئۆز ئەقلى بىلەن ئاللاھنىڭ بارلىقىنى بىلەلمىسۇمۇ، ئۇنىڭ مۇقەددەس سۈپەتلىرىنى چۈشىنەلمەيدۇ. ئۇلار ئاللاھقا قانداق ئىبادەت قىلىشى، ئاخىرەت ھاياتىنى، ئۇ يەردە كىملىرىگە مۇكاپات بېرىلىدىغانلىقى، كىملىرىنىڭ جازالىنىدىغانلىقى، دۇنيا ۋە ئاخىرەتتە بەختكە قانداق ئېرىشىدىغانلىقىنى بىلەلمەيدۇ. شۇڭا بۇ ھەقىقەتنى ئىنسانلارغا ئۆگىتىش، دۇنيا ۋە ئاخىرەتتە بەختلىك بولۇشنىڭ يوللىرىنى كۆرسىتىش ئۈچۈن ئاللاھتائالا پەيغەمبەرلەر ئەۋەتكەن.

پەيغەمبەرلەرنىڭ ۋەزىپىلىرى ۋە سۈپەتلىرى

پەيغەمبەرلەر ئەڭ توغرا بىر ئۇسۇلدا ئىنسانلارغا ئاللاھنى تونۇتۇپ، ئېنىق ئاساسلىرى ۋە ئىبادەت ئۇسۇللىرىنى ئۆگەتكەن. دىنىي ھۆكۈم ۋە گۈزەل ئەخلاق پرىنسىپلىرىنى چۈشەندۈرگەن، ئۆزلىرىمۇ دېگەنلىرىنى قىلىش ئارقىلىق ئىنسانلارغا ئۆلگە بولغان. پەيغەمبەرلەر ئەڭ قىيىن ۋاقىتلاردا ۋەزىپىسىنى تولۇق ئورۇنلاپ، ئىشەنمىگەنلەرگە پەيغەمبەر ئىكەنلىكىنى ئىسپاتلاش ئۈچۈن ھەر قانداق بىر نورمال كىشىنىڭ قىلالىشى مۇمكىن بولمىغان ئىشلارنى بارلىققا كەلتۈرۈپ مۆجىزىلەر كۆرسەتكەن. ئاللاھنىڭ ئەمىر-پەرمانلىرىنى ئورۇنلىغانلارغا جەننەت بىلەن خوشخەۋەر بېرىپ، ئادا قىلمىغانلارنىڭ جەھەننەم ئازابى بىلەن جازالىنىدىغانلىقىنى ئېيتقان.

پەيغەمبەرلەر ئاللاھ ئىنسانلار ئىچىدىن تاللىغان، گۈزەل ئەخلاققا ئىگە ئۈلگىلىك كىشىلەردۇر.

پەيغەمبەرلەردە بولۇشى كېرەك بولغان سۈپەتلەر:

1) سىدىق: توغرا بولۇش دېگەنلىك بولۇپ، پەيغەمبەرلەر ئەڭ توغرا، دۇرۇس كىشىلەردۇر. ھەرگىز يالغان سۆزلىمەيدۇ. بولىدۇ دېگەنلىرى، ۋاقتى-سائىتى كەلگەندە چوقۇم بولىدۇ.

2) ئامانەت: ئىشەنچلىك بولۇش دېگەنلىك بولۇپ، پەيغەمبەرلەر ھەر قانداق ئىشتا سەمىمى ۋە ئىشەنچلىك كىشىلەردۇر. ئۇلار ئامانەتكە ھەرگىز خىيانەت قىلمايدۇ.

3) فەئانەت: ئەقىللىق ۋە ئۆتكۈر بولۇش دېگەنلىك بولۇپ، پەيغەمبەرلەر ئەقىللىق، ئۆتكۈر ۋە ناھايىتى پاراسەتلىكتۇر.

4) ئىسەمەت: گۇناھ سادىر قىلمايدىغان دېگەنلىك بولۇپ، پەيغەمبەرلەر، مەيلى يوشۇرۇن ياكى ئوچۇق-ئاشكارا بولسۇن، ھېچ قانداق گۇناھ سادىر قىلمايدۇ.

5) تەبلىغ: يەتكۈزۈش دېگەنلىك بولۇپ، پەيغەمبەرلەر ئاللاھتىن ئالغان دىنىي ھۆكۈملەرنى ئەسلى ھالىتى بويىچە ئۆزگەرتىمگەن ھالدا ئىنسانلارغا يەتكۈزىدۇ.

قۇرئان كەرىمدە ئىسمى تىلغا ئېلىنغان پەيغەمبەرلەر:

تۇنجى پەيغەمبەر ئادەم ئەلەيھىسسالام بولسا، ئەڭ ئاخىرقى پەيغەمبەر مۇھەممەد ئەلەيھىسسالامدۇر. بۇ ئىككى پەيغەمبەر ئوتتۇرىسىدا نۇرغۇنلىغان پەيغەمبەرلەر كەلگەن. ئۇ پەيغەمبەرلەردىن يىگىرمە بەشىنىڭ ئىسمى قۇرئاندا تىلغا ئېلىنغان. لېكىن پەيغەمبەرلەرنىڭ سانى بۇنىڭدىنمۇ كۆپ. بىز قۇرئاندا نامى ئاتالغان پەيغەمبەرلەر بىلەن بىرلىكتە، سانىنى پەقەت ئاللاھلا بىلىدىغان، باشقا پەيغەمبەرلەرگىمۇ ئىشىنىمىز.

قۇرئاندا ئىسمى تىلغا ئېلىنغان پەيغەمبەرلەر تۆۋەندىكىلەردۇر:

- 1- ئادەم ئەلەيھىسسالام، 2- ئىدرىس ئەلەيھىسسالام، 3- نۇھ ئەلەيھىسسالام، 4- ھۇد ئەلەيھىسسالام، 5- سالىھ ئەلەيھىسسالام، 6- لۇت ئەلەيھىسسالام، 7- ئىبراھىم ئەلەيھىسسالام، 8- ئىسمائىل ئەلەيھىسسالام، 9- ئىسھاق ئەلەيھىسسالام، 10- ياقۇب ئەلەيھىسسالام، 11- يۇسۇپ ئەلەيھىسسالام، 12- شۇئەيب ئەلەيھىسسالام، 13- ھارۇن ئەلەيھىسسالام، 14- مۇسا ئەلەيھىسسالام، 15- داۋۇد ئەلەيھىسسالام، 16- سۇلايمان ئەلەيھىسسالام، 17- ئەييۇب ئەلەيھىسسالام، 18- زۇلكىفلى ئەلەيھىسسالام، 19- يۇنۇس ئەلەيھىسسالام، 20- ئىلياس ئەلەيھىسسالام، 21- ئەلىيەسا ئەلەيھىسسالام، 22- زەكەرىييا ئەلەيھىسسالام، 23- يەھيا ئەلەيھىسسالام، 24- ئىسا ئەلەيھىسسالام، 25- مۇھەممەد سەللەللاھۇ ئەلەيھى ۋەسەللەم.

پەيغەمبەرلەر تەبلىغ قىلغان دىنلاردا ئوخشاش بولغان پىرىنسىپلار

ئاللاھنىڭ ھەر پەيغەمبەرگە بىلدۈرگەن دىنى ھەقتۇر. ھەق بولغان دىنلاردا، ئۆزگەرمىگەن بەزى ئاساسلار بار بولۇپ، بۇلار:

(1) ئىماننىڭ ئاساسلىرى،

(2) ئىبادەتلەر،

(3) ئەخلاق - پەزىلەت ئۆلچىمى.

ۋاقىتنىڭ ئۆتىشى بىلەن ئىنسانلارنىڭ ئەھۋالى ۋە ئېھتىياجىغا ئاساسەن، بەزى دىنىي ھۆكۈم ۋە ئىبادەت ئۇسۇللىرى ئۆزگىرىپ، پەيغەمبىرىمىز مۇھەممەد ئەلەيھىسسالامنىڭ كېلىشى بىلەن دىن ئاخىرقى ۋە ئەڭ مۇكەممەل ھالەتكە كەلدى.

**مۆجىزە ۋە كارامەت دېگەن نېمە؟**

**مۆجىزە:** پەيغەمبەرلەر پەيغەمبەر بولغانلىقىنى ئىسپاتلاش ئۈچۈن ئاللاھنىڭ ياردىمى بىلەن كۆرسەتكەن ئاجايىپ ئىشلاردۇر. مۆجىزە پەيغەمبەرلىكنىڭ بىر بەلگىسى بولۇپ، پەيغەمبەرلىك دەۋاسىغا ماس ھالدا مەيدانغا كېلىدۇ. باشقا ئىنسانلار بۇنداق ئاجايىپ ئىشلارنى قىلالمايدۇ، مۆجىزە كۆرسەتمەيدۇ، چۈنكى بۇنىڭغا كۈچى يەتمەيدۇ. مۆجىزە كۆرسىتىش پەيغەمبەرلەرگىلا خاس بولۇپ، ئاللاھنىڭ رۇخسىتى ۋە قۇدرىتى بىلەن مەيدانغا كېلىدۇ.

پۈتكۈل پەيغەمبەرلەر پەيغەمبەر بولغانلىقىنىڭ ئىلاھىي بەلگىسى قىلىپ، مۆجىزىلەر كۆرسىتىپ، پەيغەمبەرلىكىگە ئىشەنمىگەنلەرنى ئاجىز قالدۇرۇپ، ھەيران قالدۇرغان. **كارامەت:** ئاللاھنىڭ ياردىمى بىلەن سادىق بەندىلىرى تەرىپىدىن مەيدانغا كەلتۈرگەن ئاجايىپ ئىشلار بولۇپ، بۇنداق ئاجايىپ ئىشلار ئاللاھنىڭ سادىق بەندىسى ئۈچۈن كارامەت، پەيغەمبەرلەر ئۈچۈن بولسا مۆجىزە ھېسابلىنىدۇ.

**پەيغەمبىرىمىزنىڭ مۆجىزىلىرى**

پەيغەمبىرىمىز مۇھەممەد سەللەللاھۇ ئەلەيھى ۋەسەللەم ئاللاھ تەرىپىدىن پەيغەمبەر قىلىپ ئەۋەتىلگەنلىكىنى ئىسپاتلاش ئۈچۈن نۇرغۇن مۆجىزە كۆرسەتكەن. ئۇلاردىن بەزىلىرى:

(1) بىر كۈنى ناماز دىگەرگە ئاز قالغاندا پەيغەمبەر ئەلەيھىسسالام تاھارەت ئېلىش ئۈچۈن سۇ تاپالمىغان ئىدى. بۇ چاغدا پەيغەمبىرىمىزگە ئىچىدە سۇ بار بىر قاچا ئېلىپ كېلىندى. پەيغەمبەر ئەلەيھىسسالام قولىنى قاچىدىكى سۇغا تىقىشىغىلا، بارماقلىرى ئارىسىدىن سۇ چىقىشقا باشلىدى. سۇ ئۇ يەردە بولغان ئۈچ يۈزدىن ئارتۇق جامائەتنىڭ تاھارەت ئېلىشىغا يەتكۈچە چىقىشنى داۋاملاشتۇردى.

(2) پەيغەمبەر ئەلەيھىسسالام مەدىنىدىكى مەلۇم مەسجىد تە بىر خورما دەرىخى ياغىچىنىڭ ئۈستىگە چىقىپ جامائەتكە خۇتبە ئوقۇۋاتاتتى. مۇسۇلمانلار كۆپەيگەندىن كېيىن

پەيغەمبىرىمىز تېخىمۇ ئېگىز يەردە خۇتبە ئوقۇش ئۈچۈن ئۈچ پەشتاقلىق بىر مۇنبەر ياساتتى. بىر جۈمە كۈنى خۇتبىنى بۇ مۇنبەردىن ئوقۇشقا باشلىغاندا، مەسجىدنىڭ ئۇدۇلىدىكى خورما كۆتىكى پەيغەمبەردىن ئايرىلىپ قالغانلىقى ئۈچۈن، بالسىدىن ئايرىلغان تۆگىنىڭ ئېچىنىشلىق ئەھۋالىغا ئوخشاش ئېگراشقا باشلىدى. بۇنى كۆرگەن پەيغەمبىرىمىز مۇنبەردىن چۈشۈپ كۆتەكنى قۇچاقلاپ سىلدى، شۇ زامانلا كۆتەكنىڭ ئېگىرىشى توختىدى.

3) پەيغەمبىرىمىز ھىجرەتتىن بىر يېرىم يىل بۇرۇن بىر كېچىسى بۇراق دەپ ئاتالغان دۇلدۇلغا مىنىپ، مەككىدىكى ھەرەم مەسجىدىدىن قۇددۇستىكى ئەقسا مەسجىدىگىچە ئېلىپ بېرىلىپ، جىبرائىل بىلەن بىللە ئاسمانغا چىقتى. ئاللاھنىڭ دەۋىتى بىلەن پەيغەمبىرىمىزنىڭ قىلغان بۇ سەپىرى، كائىناتتا تەڭدىشى بولمىغان بىر ۋەقە بولۇپ، ئۇ ناھايىتى قىسقا بىر ۋاقىت ئىچىدىلا بولۇپ ئۆتتى. ئاللاھنىڭ چەكسىز كۈچ-قۇدرىتىنىڭ سىمۋولى بولغان بۇ ۋەقە پەيغەمبىرىمىزنىڭ «ئىسرا ۋە مېراج» مۆجىزىسىدۇر.

4) پەيغەمبىرىمىزنىڭ ئەڭ بۈيۈك ۋە دائىملىق مۆجىزىسى قۇرئان كەرىم بولۇپ، روھلارنى خوش قىلىپ، كۆڭۈللەرگە ھوزۇر ئاتا قىلىدىغان ئوقۇلۇشى، سان-ساناقسىز ھېكمەتلەرگە تولغان چوڭقۇر مەنىسى، ئىنسانلارنىڭ بەختى ئۈچۈن ئېلىپ كەلگەن ئۆچمەس پىرىنسىپلىرى ۋە پۈتكۈل دۇنياغا يورۇقلۇق ئاتا قىلغان ئىلمىي ھەقىقەتلىرى بىلەن تەڭداشسىز بىر مۆجىزە ھېسابلىنىدۇ.

### پەيغەمبىرىمىزنىڭ ئالاھىدىلىكلىرى

ئاللاھتائالا مۇنداق دەيدۇ:

«سېنى بىز پەقەت پۈتكۈل ئىنسانلار ئۈچۈن (مۆمىنلەرگە جەننەت بىلەن) خۇش خەۋەر بەرگۈچى ۋە (كاپىرلارنى ئازاب بىلەن) ئاگاھلاندىرغۇچى قىلىپ ئەۋەتتۇق.»<sup>10</sup>  
(34-سۈرە سەبەنىڭ 28-ئايىتى).

[«ئى مۇھەممەد!» ئېيتقىنىكى، «ئى ئىنسانلار! مەن ھەقىقەتەن سىلەرنىڭ ھەممىڭلارغا ئاللاھ تەرىپىدىن ئەۋەتىلگەن ئەلچىمەن.»]<sup>11</sup> (7-سۈرە ئەئرافنىڭ 158-ئايىتى)

بىز مۇسۇلمان بولۇش سۈپىتىمىز بىلەن ھېچبىر ئايرىمچىلىق قىلماي، پەيغەمبەرلەرنىڭ ھەممىسىگە ئىشىنىمىز. ئەمما بىزنىڭ پەيغەمبىرىمىز مۇھەممەد سەللەللاھۇ ئەلەيھى ۋەسەللەمنىڭ باشقا پەيغەمبەرلەر ئىچىدە يۇقىرى مەرتىۋىسى ۋە ئۆزىگە خاس ئالاھىدىلىگى بار.

10. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

11. يۇقىرىدىكىگە ئوخشاش.



پەيغەمبەر ئەلەيھىسسالامنىڭ ئۆزىگە خاس بولغان ئالاھىدىلىكى:

- (1) پەيغەمبىرىمىز مۇھەممەد ئەلەيھىسسالام ئاللاھنىڭ ئەڭ سۆيۈملۈك بەندىسى، يارىتىلغانلارنىڭ ئەڭ پەزىلەتلىكىدۇر.
- (2) ئۇ ئەڭ ئاخىرقى پەيغەمبەر بولۇپ، ئۇنىڭدىن كېيىن پەيغەمبەر كەلمەيدۇ.
- (3) ئۇ پۈتكۈل ئىنسانلارنىڭ پەيغەمبىرى بولۇپ، ئۇنىڭدىن بۇرۇنقى پەيغەمبەرلەر پەقەت بەلگىلىك مىللەتلەرگىلا ئەۋەتىلىش بىلەن چەكلەنگەن.
- (4) ئۇنىڭ پەيغەمبەرلىكى قىيامەتكىچە بولغان ھەممە ۋاقىتنى ئۆز ئىچىگە ئالغان، باشقا پەيغەمبەرلەرنىڭ ۋەزىپىسى بولسا، پەقەت بەلگىلىك ۋاقىت ئىچىدىلا بولغان.
- (5) پەيغەمبىرىمىز تەبلىغ قىلغان ئىسلام قىيامەتكىچە داۋاملىشىدۇ.

مۇھەممەد ئەلەيھىسسالامنىڭ ئەڭ ئاخىرقى پەيغەمبەر بولۇشى

ئاللاھتائالا مۇنداق دەپ دەيدۇ:

«مۇھەممەد (ئۇ) ئاللاھنىڭ پەيغەمبىرى ۋە پەيغەمبەرلەرنىڭ ئاخىرقىسىدۇر (ئاللاھ ئۇنىڭ بىلەن پەيغەمبەرلىكىنى ئاخىرلاشتۇرغان، ئۇنىڭدىن كېيىن ھېچقانداق پەيغەمبەر كەلمەيدۇ).»<sup>12</sup> (33-سۈرە ئەھزابنىڭ 40-ئايىتى)

پەيغەمبەرلەرنىڭ ئەڭ ئەۋزىلى ۋە ئەڭ ئاخىرقىسى بىزنىڭ پەيغەمبىرىمىز مۇھەممەد سەللەللاھۇ ئەلەيھى ۋەسەللەمدۇر. ئۇ تەبلىغ قىلغان ئىسلام ئەڭ ئاخىرقى دىندۇر. ئاللاھ تەرىپىدىن نازىل قىلىنغان قۇرئان بولسا پۈتكۈل دۇنياغا خىتاپ قىلىدىغان ئاللاھنىڭ ئاخىرقى كىتابىدۇر. مۇھەممەد ئەلەيھىسسالامنىڭ كېلىشى بىلەن پەيغەمبەرلىك ئىشى تاقالدى. ئۇ يەر يۈزىدىكى پۈتكۈل مىللەتلەرنىڭ پەيغەمبىرى بولۇپ، ئۇ ھەقىقەت قۇرئان كەرىمدە ئوچۇق بىلدۈرۈلگەن.

بۇرۇنقى پەيغەمبەرلەر مۇئەييەن قەۋملەرگە ئەۋەتىلگەن بولۇپ، ئۇلار پەقەت بىر ئۆيىنىلا يورۇتقان شامغا ئوخشايتتى. پۈتكۈل ئىنسانلارغا ئەۋەتىلگەن بىزنىڭ پەيغەمبىرىمىز مۇھەممەد سەللەللاھۇ ئەلەيھى ۋەسەللەم بولسا، دۇنيانى يورۇتقان قۇياشقا ئوخشايدۇ. قۇياش چىققاندىن كېيىن شامغا ئېھتىياج قالمايدۇ، ئەلۋەتتە.

### قىسقا دۇئا

يېتەكلە بىزنى ئەي ئاللاھ،  
نۇرى ئۆچمەس يولۇڭدىن.  
ھېچ ئايرىما بىزنى سەن،  
سۆيۈملۈك رەسۇلىڭدىن.

12. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

بىلىمىزكى نېمىتىڭ،  
كەم قالماس ھېچ بەندەڭدىن...  
بىچارە ۋە ئاجىزنىڭ،  
باشپاناھى سەن ئۆزۈڭ....

مەھرۇم قالماس تەۋبىسى،  
لۇتفىڭدىن، قوبۇلىڭدىن...  
يېتەكلە بىزنى ئەي ئاللاھ،  
رەسۇلۇللاھ يولىدىن....

-ئى. ئالى سىپاھى

### ئوقۇشلۇق

ئۇلار پەيغەمبىرىمىز ھەققىدە نېمە دەيدۇ... .

«ئىنسانلار تارىخىدىكى ئەڭ ئۇلۇغ شەخس مۇھەممەد ئەلەيھىسسالام»

مىكائىل خ. خارت (Michael H. Hart) ئىسىملىك ئامېرىكىلىق ئالىم «ئىنسانلار تارىخىدىكى تەسىرى ئەڭ كۈچلۈك بولغان 100 كىشى» ناملىق تارىخىي تەتقىقاتىدا، تارىختا ۋە كۈنىمىزدە تەسىرى ئەڭ كۈچلۈك بولغان 100 كىشى ئارىسىدا، پەيغەمبەر ئەلەيھىسسالامنىڭ دۇنيادىكى ئەڭ ئۇلۇغ شەخس ئىكەنلىكىنى يازدى.

ئامېرىكىلىق ئالىمنىڭ يازغان بۇ كىتابى 1978-يىلى 10-ئايدا نەشىردىن چىقىپ، ناھايىتى كۈچلۈك تەسىر قوزغىدى. كىتابنىڭ يازغۇچىسى پروفېسسور، دوكتور مىكائىل خ. خارت ئەسىرىدە مۇھەممەد ئەلەيھىسسالامنىڭ ئەڭ ئۇلۇغ شەخس ئىكەنلىكىنى مۇنداق ئىسپاتلىدى:

«دۇنيادا تەسىرى ئەڭ كۈچلۈك بولغان شەخسلەرنىڭ تىزىملىكىنىڭ بېشىغا مۇھەممەد ئەلەيھىسسالامنى تاللىشىم بەزى ئوقۇرمەنلەرنى ھەيران قالدۇرۇشى مۇمكىن. بەزىلىرىنىڭ سوئال سورىشىغا يول ئېچىشىمۇ مۇمكىن. لېكىن مۇھەممەد ئەلەيھىسسالام تارىختا دىنىي ۋە دۇنياۋىي جەھەتتىن ئەڭ زور مۇۋەپپىقىيەتكە ئېرىشكەن بىرلا كىشىدۇر.» (دىيانەت گېزىتى، 1979-يىلى 1-ئاينىڭ 15-كۈنى 205-سان)

سۆيۈملۈك پەيغەمبىرىمىزگە يۈكسەك ھۆرمەتتە بولغان گېرمانىيە دۆلەت ئەربابى، شاھزادە بىسمارك مۇنداق دەيدۇ:

«مەن سەن بىلەن زامانداش بولمىغانلىقىمدىن ناھايىتى ئەپسۇسلىنىمەن، ئەي مۇھەممەد! ئىنسانىيەت ساڭا ئوخشاش تاللانغان زاتى قۇدرەتنى پەقەت بىرلا قېتىم كۆرۈشكە مۇيەسسەر بولدى، بۇنىڭدىن كېيىن ھېچ كۆرەلمەيدۇ. مەن سېنىڭ ھوزۇرۇڭدا يۈكسەك ئېھتىرام بىلەن ساڭا باش ئېگىمەن.»

فرانسىيە پەيلاسوپى ئالەكسى لوۋازون مۇنداق دەيدۇ:

«ئىنسانلارنىڭ ھىدايتى ئۈچۈن مۇھەممەد ئەلەيھىسسالامغا نازىل بولغان قۇرئان كەرىم ھېكمەت بىلەن تولغان پارلاق بىر كىتاب. مۇھەممەد ئەلەيھىسسالامنىڭ ھەقىقىي پەيغەمبەرلىكىدە ھېچ بىر شۈبھە يوقتۇر.»  
داڭلىق يازغۇچى تولستوي مۇنداق دەيدۇ:

«مۇھەممەد ئەلەيھىسسالام بۈيۈك ئىسلاھاتچى بولۇپ، ئۇ ئىنسانىيەتكە بۈيۈك خىزمەت قىلدى. بىر ئۈممەتنى ھەقىقەتنىڭ نۇرىغا ئىگە قىلدى. ئۇنىڭغا شەرەپ كەلتۈرۈشكە بۇلار يېتەرلىك. مۇھەممەد ئەلەيھىسسالام ئۇلارنى كۆپ قان ئاققۇزماي قۇتۇلدۇرۇپ، تىنىچلىققا ئېرىشتۈردى، ئۇلارغا يۈكسىلىش يوللىرىنى ئاچتى. ئۇنىڭدەك ئۇلۇغ بىر زات پۈتكۈل ھۆرمەتكە سازاۋەر بولۇشى كېرەك»

### سوئاللار:

- 1) پەيغەمبەر دەپ كىملىرىنى دەيمىز؟ پەيغەمبەرلەرگە نېمە ئۈچۈن ئېھتىياجىمىز بار؟
- 2) پەيغەمبەرنىڭ ۋەزىپىسى نېمە؟
- 3) پەيغەمبەرلەردە بولۇشقا تېگىشلىك سۈپەتلەرنى ئېيتىپ بېرىڭ.
- 4) قۇرئان كەرىمدە ئىسىملىرى تىلغا ئېلىنغان پەيغەمبەرلەر بىلەن تۇنجى ۋە ئاخىرقى پەيغەمبەر كىم؟
- 5) پەيغەمبەرلەر تەبلىغ قىلغان دىنلاردىكى ئوخشاش بولغان ئاساسى نوقتىلار قايسىلار؟
- 6) مۆجىزە ۋە كارامەت دېگەن نېمە؟
- 7) پەيغەمبىرىمىزنىڭ مۆجىزىلىرىدىن ئۈچىنى سۆزلەپ بېرىڭ.
- 8) قۇرئان كەرىم قانداق بىر مۆجىزە؟
- 9) پەيغەمبىرىمىزنىڭ ئالاھىدىلىگىنى سۆزلەپ بېرىڭ.
- 10) پەيغەمبىرىمىزنىڭ ئەڭ ئاخىرقى پەيغەمبەر ئىكەنلىكىنى سۆزلەپ بېرىڭ.

## ئاخىرەت كۈنىگە ئىشىنىش

نوقتىلىق مەزمۇنلار:

- ئاخىرەت كۈنىگە ئىمان كەلتۈرۈش دېگەن نېمە؟
- ئاخىرەتكە ئىمان كەلتۈرۈشنىڭ پايدىلىرى
- ئۆلۈم
- قەبرە
- قىيامەت
- مۇكاپات، جازا، جەننەت ۋە جەھەننەم (دوزاخ)

ئاخىرەت كۈنىگە ئىمان كەلتۈرۈش دېگەن نېمە؟

ئىماننىڭ شەرتلىرىدىن بەشىنچىسى ئاخىرەت كۈنىگە ئىشىنىش. ئىنسانلار ۋە باشقا جانلىقلارنىڭ بىر ئاخىرلىشىش نوقتىسى بولغىنىدەك، بىز ياشاۋاتقان دۇنيامۇ بىر كۈنى ئاخىرلىشىدۇ. ئاللاھ تەقدىر قىلغان ۋاقىت كەلگەندە ۋەزىپىدىكى پەرىشتە ئىسرافىل «سۇر» دېگەن بىر نەرسىگە پۈۈلەيدۇ ۋە بۇنىڭدىن چىققان ئاۋازنىڭ تەسىرى بىلەن (ئاللاھنىڭ خالىغىنىدىن باشقا) پۈتكۈل جانلىقلار ئۆلىدۇ، زېمىن ۋە ئاسماننىڭ تەرتىپى بۇزۇلۇپ، كائىنات يېڭى ھالەتكە كىرىدۇ.

قىيامەت بۇ ۋەقەدىن بىر مەزگىل ئۆتكەندىن كېيىن، ئاللاھنىڭ ئەمرى بىلەن ئىسرافىل «سۇر» گە ئىككىنچى قېتىم پۈۈلەيدۇ ۋە پۈتكۈل ئىنسانلار يېڭىدىن تىرىلىپ «مەھشەر» دېگەن يەرگە توپلىنىدۇ. ئۇ يەردە ھەممە كىشى ئاللاھنىڭ ھوزۇرىغا ئېلىپ كېلىنىپ، دۇنيادا قىلغان - ئەتكەنلىرىدىن سوئال - سوراق قىلىنىدۇ. «كىرامەن كاتىبىن» دەپ ئاتالغان پەرىشتىلەر تەرىپىدىن ياخشىلىق ۋە يامانلىقلار يېزىلغان «ئەمەل دەپتىرى» ئىنسانلارنىڭ قولىغا تۇتقۇزۇلىدۇ. ئاندىن ھەممە كىشى دۇنيادا قىلغان - ئەتكەنلىرىنى ئەمەل دەپتىرىدە كۆرۈپ ئوقۇيدۇ.

دۇنيادا مەخپى ۋە ئاشكارا سادىر قىلىنغان پۈتكۈل گۇناھلار ئوتتۇرىغا چىقىدۇ، ياخشىلىق ۋە يامانلىقلار ئىنتايىن توغرا بولغان ئادالەت تارازىسىدا تارتىلىدۇ، ئىنسانلار ئۆزلىرىنىڭ دۇنيادا قىلغان - ئەتكەنلىرىنىڭ جاۋابىنى ئالىدۇ.

ئىنسان دۇنيادا نېمە تېرىسا، ئاخىرەتتە شۇنى ئالىدۇ، ئىلاھىي ئادالەت جايىنى تاپىدۇ ۋە ھېچكىم ھەقسىزلىككە ئۇچرىمايدۇ.

بۇ ھەقتە سۆيۈملۈك پەيغەمبىرىمىز مۇنداق دەيدۇ:

«قىيامەت كۈنىدە ئىنسان تۆت ئىشتىن سوئال - سوراق قىلىنماي تۇرۇپ، ئاللاھنىڭ

ھوزۇرىدىن ئايرىلالمايدۇ:

- ھاياتىنى نەدە ئۆتكۈزگەنلىكىدىن،

- تېنىنى نەدە خوراتقانلىقىدىن،

- مال-دۇنيانى نەدىن تېپىپ، نەگە سەرپ قىلغانلىقىدىن.  
- ئىگەللىگەن بىلىمى بىلەن قانداق ئەمەل قىلغانلىقىدىن»<sup>13</sup>.  
قايتىدىن تىرىلىش بىلەن باشلىنىپ، مەڭگۈ داۋاملىشىدىغان مەزگىل «ئاخىرەت كۈنى» دەپ ئاتىلىدۇ. شۇڭا پۈتكۈل ئىنسانلارنىڭ ئۆلگەندىن كېيىن، قايتا تىرىلىپ مەڭگۈ داۋاملىشىدىغان يېڭى بىر ھاياتقا ئىشىنىشى ئىماننىڭ مۇھىم نوقتىلىرىدىن بىرىدۇر.

### ئاخىرەتكە ئىمان كەلتۈرۈشنىڭ پايدىلىرى

(1) ئاخىرەت كۈنىگە ئىشىنىش ئىنساننى مەسئۇلىيەت تۇيغۇسىغا ئىگە قىلىدۇ. مەسئۇلىيەت تۇيغۇسىدا بولغان بىر ئىنسان ئىش-ھەرىكەتلىرىگە دىققەت قىلىدۇ. ئاخىرەتكە ئىشىنىش دېگەنلىك، ئۆلگەندىن كېيىن قايتا تىرىلىدىغانلىقىمىز ۋە دۇنيادا قىلغان-ئەتكەنلىرىمىز ھەققىدە ئاللاھنىڭ ھوزۇرىدا ھېساب بېرىدىغانلىقىمىز، ياخشىلىق قىلغانلارنىڭ مۇكاپاتقا ئېرىشىپ، يامانلىق قىلغانلارنىڭ جازالىنىدىغانلىقىغا ئىشىنىش دېگەنلىك بولۇپ، ئۇ ئېتىقاد ئىنساننى يامانلىق قىلىشتىن ساقلاپ، ياخشىلىق ۋە توغرىلىققا باشلاپ، ئەخلاق ئىگىسى قىلىدۇ. بۇ ئېتىقادقا ئىگە بولغان ئىنسانلاردىن مەيدانغا كەلگەن بىر قەۋمدىكى بىر ئىنسان باشقىلارغا زىيان-زەخمەت يەتكۈزمەيدۇ. ھەممە كىشى بىر-بىرىنىڭ ھەققىگە ھۆرمەت قىلىپ، قولىدىن كەلگەن ياخشىلىقنى قىلىشقا تىرىشىدۇ. شۇنىڭ بىلەن بۇ ئىش-ھەرىكەتلەر كىشىلەر ئارىسىدا سۆيگۈ ۋە ئىشەنچ تۇيغۇسىنى كۈچەيتىدۇ. شەخسلەرنىڭ گۈزەل ئەخلاقلىق بولۇشى قەۋمنىڭ ھوزۇر-ھالاۋەت ئىچىدە ياشاش ۋە بىر-بىرىگە بولغان ئىشەنچنى ساقلاشتا ئاخىرەت ئېتىقادىنىڭ ئىنتايىن مۇھىم رولى بار.

(2) ئاخىرەتكە ئىشەنگەن ھەر قانداق كىشى ئۆتكۈنچى بولغان بۇ دۇنيادا تېخىمۇ ياخشى ۋە مەڭگۈلۈك بولغان بىر ھاياتقا تەييارلىنىدۇ. ئۇزۇن بىر سەپەرگە چىقماقچى بولغان بىر كىشى يېتەرلىك پۇل بىلەن تەييارلىق قىلىدۇ. پۇل ئالماي، تەييارلىق قىلماي تۇرۇپ يولغا چىقمايدۇ.

ھالبۇكى، ئۆلگەندىن كېيىن داۋاملىشىدىغان ئاخىرەت سەپىرى دۇنيادىكى سەپەردىن تېخىمۇ ئۇزۇن ۋە مۇھىم. شۇ سەۋەبىدىن ئاخىرەت ئۈچۈن تېخىمۇ كۆپ ئوزۇقلۇق توپلاپ، تەييارلىق قىلىشىمىز كېرەك.

ئاخىرەت كۈنىگە ئىشەنگەن كىشى ئاللاھنىڭ ئەمىر-پەرمانلىرىنى جايىدا ئورۇنلاپ، چەكلىگەنلىرىدىن يىراق تۇرۇپ، ئاخىرەتنىڭ تەييارلىقىنى قىلىدۇ. تەييارلىق بىلەن يولغا چىققانلار تېخىمۇ ياخشى بىر ھاياتقا ئېرىشىدۇ. ئاللاھ بۇ ھەقتە «ئوزۇق توپلاڭ» دەپ بۇيرۇپ، تەييارلىق قىلىشىمىزنى ئېيتقان.

ئاخىرەت ئۈچۈن تەييارلىق قىلمىغانلار ئۆلۈم ئالدىدا ھەقىقەتنى كۆرىدۇ ۋە ئاللاھنىڭ ئەمىر-پەرمانلىرىنى ئورۇنلاش ئۈچۈن دۇنيا ھاياتىغا قايتىشنى ئارزۇ قىلىدۇ. لېكىن ۋاقتى

13. «ئەت-تەرغىب ۋە تەزھىب»، 1-جىلد، 125-بەت.

ئۆتكەنلىكى ئۈچۈن، بۇ تەلەپ قوبۇل قىلىنمايدۇ. بۇ ئەھۋال قۇرئان كەرىمدە مۇنداق بايان قىلىندۇ:

«ئۇلارنىڭ (يەنى كاپىرلارنىڭ) بىرىگە ئۆلۈم كەلسە ئېيتىدۇركى «پەرۋەردىگارم! مېنى (دۇنياغا) قايتۇرغىن» دەيدۇ. <sup>14</sup> (23- سۈرە مۆمىنۇننىڭ 99- ئايىتى)»  
 (3) ئاخىرەت كۈنىگە ئىشىنىش ئىنسانغا تەسەللى بولۇپ، ئازاپ-ئوقۇبەتلىرىنى يەڭگىللىتىدۇ.

(4) ئۇ شۇكى: دۇنيادا كۆپلىگەن ئىنسانلار ياخشىلىقنىڭ جاۋابىنى ئالماي، ھەقسىزلىققە ئۇچرىغانلار ھەققىنى ئالماي، زالىملارمۇ گۇناھلىرىنىڭ جازاسىغا ئۇچرىماي تۇلۇپ كېتىدۇ. ھەقىقەت بىلەن ھەقسىزنىڭ، ياخشىلىق بىلەن يامانلىقنىڭ ئايرىلىدىغان ۋە ھەممە كىشىنىڭ قىلغان-ئەتكەنلىرىنىڭ جاۋابىنى بېرىدىغان كۈن دەل ئاخىرەت كۈنىدۇر.  
 ئاخىرەت كۈنىدە ئىلاھىي ئادالەت جايىنى تاپىدۇ؛ ياخشىلىق قىلغانلارغا ياخشىلىقنىڭ مۇكاپاتى ھەسسەلەپ بېرىلىدۇ؛ ھەقسىزلىككە ئۇچرىغانلارمۇ كەم-كۈتسىز ھەققىنى ئالىدۇ. زالىملارنىڭ قىلغان-ئەتكەنلىرىمۇ ساقىت بولماي تېگىشلىك جازاسىنى تارتىدۇ. مانا بۇ ئېتىقاد ئىنسانغا ھوزۇر-ھالاۋەت ئاتا قىلىپ، ئازاپ-ئوقۇبەتلىرىنى يەڭگىللىتىدۇ.

### ئۆلۈم

ھەر بىر ئىنساننىڭ دۇنيادا ياشايدىغان بەلگىلىك مۇددىتى بولۇپ، بۇ مۇددەت تۈگىگەندە ئۆلىدۇ. ئىنسان بەدەن ۋە روھنىڭ بىرلىشىشىدىن مەيدانغا كەلگەن مەۋجۇدات بولۇپ، تېنىمىزگە كۈچ-قۇۋۋەت ئاتا قىلغان روھتۇر. ئاللاھنىڭ تەقدىر قىلغان ۋاقتى كەلگەندە، روھ بەدەندىن ئايرىلىدۇ. روھنىڭ بەدەندىن ئايرىلىش ھالىتى «ئۆلۈم» دېيىلىدۇ. ئۆلۈم ھەر بىر ئىنساننىڭ پېشانىسىگە پۈتۈلگەن بولۇپ، ئۇنىڭدىن قۇتۇلغىلى بولمايدۇ.

بۇ ھەقىقەت قۇرئان كەرىمدە مۇنداق بايان قىلىنغان:

«ھەر بىر جان ئىگىسى ئۆلۈمنىڭ تەمىنى تېتىغۇچىدۇر.» <sup>15</sup> (3- سۈرە ئال-ئىمراننىڭ 185- ئايىتى)

«قەيەردە بولماڭلار (ئەجەل كەلگەندە) ئۆلۈم سىلەرنى تاپىدۇ، سىلەر مۇستەھكەم قەلئەلەردە بولغان تەقدىردىمۇ.» <sup>16</sup> (4- سۈرە نىساننىڭ 78- ئايىتى)

ئۆلۈم يوقىلىش دېگەنلىك ئەمەس، ئۇ ۋاقىتلىق بولغان دۇنيا ھاياتىدىن ئايرىلىپ، مەڭگۈلۈك بولغان ئاخىرەت ھاياتىغا كۆچۈش دېمەكتۇر. ئاللاھ تاپشۇرغان ۋەزىپىنى تولۇق ئورۇنلىغانلارغا تېخىمۇ ياخشى بىر ھاياتقا ئېرىشىش ئۈچۈن ئېچىلغان بىر ئىشك دېگەنلىكتۇر.

14. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

15. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

16. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

### قەبرە

ئىنساننىڭ ئۆلۈمىدىن قىيامەت كۈنىدە يېڭىدىن تىرىلىشىغىچە بولغان ئۆتكۈنچى ۋاقىت «قەبرە ھاياتى» دۇر. بۇ ۋاقىت ئىچىدە تۇرۇپ تۇرىدىغان يەر بولسا «قەبرە» دەپ ئاتىلىدۇ. ئىنسان ئۆلگەندىن كېيىن بەدىنى سېسىپ، تۇپراققا ئارىلىشىپ كېتىدۇ، پەقەت بەدەندىن ئايرىلغان روھلا ئۆلمەيدۇ. ئىنسان قەبرىگە قويۇلغاندىن كېيىن، مۇنكىر ۋە نەكىر ئىسمىدىكى پەرىشتىلەر تەرىپىدىن سوئال-سوراققا تارتىلىدۇ. سوئاللارغا توغرا جاۋاب بەرگەنلەر ئۈچۈن، قەبرە بىر دەم ئېلىش ئورنى، جاۋاب بىرەلمىگەنلەر ئۈچۈن بولسا ئازاپ يېرى بولىدۇ.

پەيغەمبەر ئەلەيھىسسالام قەبرىنىڭ ئەھۋالىنى چۈشەندۈرۈپ مۇنداق دەيدۇ: «قەبرە يا جەننەت باغچىسىدىن بىر باغچە ياكى جەھەننەم كۆھقېپىدىن بىر كۆھقېپ»<sup>17</sup>.

قەبرە ئاللاھ تاپشۇرغان ۋەزىپىلەرنى ئورۇنلىغان، ئىنسانلارغا ياخشىلىق قىلغان كىشىلەرنىڭ دەم ئالىدىغان بىر جەننەت باغچىسى؛ ۋەزىپىسىنى ئادا قىلمىغانلارنىڭ ئازاپ-ئوقۇبەت تارتىدىغان بىر جەھەننەم كۆھقېپى.

### قىيامەت

يۇقىرىدا چۈشەندۈرۈپ ئۆتكىنىمىزدەك، ئاللاھ تەقدىر قىلغان ۋاقىت كەلگەندە، تۆت چوڭ پەرىشتىنىڭ بىرى بولغان ئىسرافىلنىڭ «سۇر» دېيىلگەن بىر ئەسۋابقا پۈۋىلىشى بىلەن ئىنتايىن قورقۇنچىلىق بىر ئاۋاز مەيدانغا كېلىپ، بۇ ئاۋازنىڭ تەسىرى بىلەن پۈتكۈل جانلىقلار ئۆلىدۇ، كائىناتتا چوڭ ئۆزگىرىشلەر بولىدۇ.

ئۇلار:

"ئاسمان يېرىلىدۇ، دۇنيانى يورۇتقان قۇياش پۇرلىشىپ يورۇقنى يوقىتىدۇ، تۇغۇلۇپ كۆك يۈزىنى زىننەتلىگەن، كېچىمىزنى ئايدىڭلاتقان ئاي تۇتۇلۇپ، قۇياش بىلەن بىرلىشىدۇ.

ئاسماندا پارلىغان يۇلتۇزلار ئۆچۈپ، مۇز پارچىلىرىدەك تۆكىلىدۇ، يەر يۈزى دەھشەتلىك بىر تەۋرەش بىلەن يېرىلىدۇ، دېڭىزلار ۋارقىشىپ قاينايدۇ، تاغلار پاختىدەك ئېتىلىپ يىقىلىدۇ. قىسقىسى، كائىناتنىڭ بۈگۈنكى ھالىتى بۇزۇلۇپ، ئاسمان-زېمىن باشقا بىر شەكىلگە كىرىدۇ. بۇ ۋەقە «قىيامەت» دېيىلىدۇ. قىيامەتنىڭ قاچان بولىدىغانلىقىنى پەقەت ئاللاھنىڭ ئۆزىلا بىلىدۇ.

مۇكاپات، جازا، جەننەت ۋە جەھەننەم (دوزاخ)  
ياخشىلىق قىلغانغا «مۇكاپات»، يامانلىق قىلغانغا «جازا» بېرىلىدۇ.

17. «كەشۇل-ھاڧا»، 2-جىلد، 90-بەت.

ئىنسانلار دۇنياغا ئىمتىھان ئۈچۈن ئەۋەتىلگەن، ئۇلارنىڭ ئورۇنلىشى كېرەك بولغان ۋەزىپىلەرمۇ بىلدۈرۈلگەن. ئاللاھنىڭ ئەمىر-پەرمانلىرىنى جايىدا ئورۇنلىغان، چەكلىگەن نەرسىلەردىن ساقلىنىپ، ئىنسانلارغا ياخشىلىق قىلغانلار ئىمتىھاندىن ئۆتۈدۇ ۋە جاۋابەن ئۇلارغا چوڭ مۇكاپات بېرىلىدۇ. ھەر كىشى دۇنيادا قىلغان-ئەتكەنلىرىنىڭ جاۋابىنى ئاخىرەتتە كەم-كۈتسىز ئالىدۇ.

ئاللاھتائالا مۇنداق دەيدۇ:

«قىيامەت كۈنى بىز (ئەمەللەر تارتىلىدىغان) ئادالەت تارازىسىنى ئورنىتىمىز،

ھېچ ئادەمگە قىلچە ئۇۋال قىلىنمايدۇ.»<sup>18</sup> (21-سۈرە ئەنبىيانىڭ 47-ئايىتى)

«كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ.

كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ.»<sup>19</sup> (99-سۈرە

زەلزەلەنىڭ 7-8-ئايەتلىرى)

جەننەت مۆمىنلەر ئۈچۈن تەييارلانغان مۇكاپات بېرىدۇر.

جەننەتتە بۇ دۇنيادا كۆز كۆرمىگەن، قۇلاق ئاڭلىمىغان ۋە ھېچبىر ئىنسان خىيالغا كەلتۈرۈپ باقمىغان نېمەتلەر بار. جەننەت ئىنسانلارنىڭ قەلبىدىن ئۆتكەن ۋە كۆڭلىگە ياققان ھەر نەرسە خالىغان ۋاقىتتا داۋاملىق بار بولغان، تەڭداشسىز گۈزەللىكلەرگە تولغان بىر يەردۇر. ئۇ يەردە ھەممە نەرسە ئىنساننىڭ خالىغىنىچە بولىدۇ، نېمىنى ئارزۇ قىلسا، شۇ زامان ئالدىدا پەيدا بولىدۇ.

جەننەتتە كېسەللىك، قۇرقۇش، ئازاپلىنىش، قايغۇرۇش بولمايدۇ. ئۇ يەردە ئىنسان دائىم ياش يىگىتتە كىيىنمەكچى بولىدۇ، ھېچ قېرىمايدۇ. جەننەتتىكى ھايات مەڭگۈلۈك بولۇپ، ئۆلۈم بولمايدۇ. ئۇ يەرگە كىرگەن كىشى باشقا يەرگە چىقمايدۇ، كۆڭلى نېمىنى خالىسا شۇنى تاپىدۇ، ھوزۇر-ھالاۋەت ئىچىدە ياشاشنى مەڭگۈ داۋاملاشتۇرىدۇ.

«ئىمان ئېيتقان ۋە ياخشى ئەمەللەرنى قىلغانلار ئەھلى جەننەتتۇر. ئۇلار جەننەتتە مەڭگۈ قالىدۇ.»<sup>20</sup> (2-سۈرە بەقەرەنىڭ 82-ئايىتى).

«جەننەتتە ئۇلارغا خالىغان نەرسىلەر بار ۋە بىزنىڭ ھۇزۇرىمىزدا (ئۇلارغا) زىيادە

(نېمەتلەر) بار.»<sup>21</sup> (50-سۈرە قافنىڭ 35-ئايىتى).

ئاللاھ تاپشۇرغان ۋەزىپىلەرنى ئادا قىلمىغان، ھارامدىن ساقلىنمىغان ۋە ئىنسانلارغا يامانلىق قىلغانلار بۇ قىلغان-ئەتكەنلىرىگە جاۋابەن جەھەننەمدە جازالىنىدۇ.

جەھەننەم ئىمان كەلتۈرمىگەنلەر بىلەن ئېتىقاد قىلىپ گۇناھ قىلغانلارنىڭ ئاخىرەتتە ئوتتا كۆيۈپ جازالىنىدىغان يېرىدۇر. ئىمانسىز ئۆلگەنلەر ئۇ يەردە مەڭگۈ قالىدۇ.

ئېتىقاد قىلىپ، ئاللاھنىڭ ئەمىر-پەرمانلىرىغا رىئايە قىلغان ھالدا ياشىمىغانلار، دىنىي ۋەزىپىلەرنى جايىدا ئورۇنلىمىغانلار بەلگىلىك بىر مەزگىل جەھەننەمدە تۇرۇپ

18. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

19. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

20. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

21. يۇقىرىقىغا ئوخشاش.



جازاسىنى تارتقاندىن كېيىن جەننەتكە كىرىدۇ. كافر ۋە مۇنافىقلار بولسا جەھەننەمدە مەڭگۈ قالىدۇ.

قۇرئان كەرىم كافر ۋە مۇنافىقلارنىڭ ئەھۋالىنى مۇنداق بايان قىلىدۇ:  
«كاپىرلار ۋە بىزنىڭ ئايەتلىرىمىزنى ئىنكار قىلغانلار ئەھلى دوزاختۇر، ئۇلار دوزاختا مەڭگۈ قالىدۇ.»<sup>22</sup> (2-سۇرە بەقەرەنىڭ 39-ئايىتى)  
«مۇناپىقلار چوقۇم دوزاخنىڭ ئەڭ ئاستىقى قەۋىتىگە (يەنى قەئىرگە) تاشلىنىدۇ، ئۇلارغا ھەرگىزمۇ (ئازابتىن قۇتقۇزىدىغان) مەدەتكار تاپالمايسەن.»<sup>23</sup> (4-سۇرە 145-ئايەت)

### سوئاللار:

- (1) ئاخىرەت كۈنى دېگەن نېمە؟
- (2) ئاخىرەتكە ئىمان ئېيتىشنىڭ پايدىسىنى قىسقىچە سۆزلەپ بېرىڭ.
- (3) ئۆلۈم دېگەن نېمە؟
- (4) قەبرە ھاياتى قانداق بولىدۇ؟
- (5) قىيامەت دېگەن نېمە؟
- (6) مۇكاپات ۋە جازا سۆزلىرىنىڭ مەنىسىنى چۈشەندۈرۈڭ.
- (7) جەننەت ۋە جەھەننەم دېگەن نېمە؟ كىملىر ئۈچۈن تەييارلانغان.

22. يۇقىرىقىغا ئوخشاش.

23. يۇقىرىقىغا ئوخشاش.

## قەدەر ۋە قازاغا ئىشىنىش

نوقتىلىق مەزمۇنلار:

- قەدەر ۋە قازا دېگەن نېمە؟
- ئىنساننىڭ مەسئۇلىيىتى
- قەدەر ۋە قازاغا ئىشىنىشنىڭ پايدىسى
- رىزىق
- ئەجەل
- تەۋەككۈل ۋە ئىشلەش
- ئىسلامدا ئىشلەشنىڭ مۇھىملىقى

قەدەر ۋە قازا دېگەن نېمە؟

ئىماننىڭ شەرتلىرىدىن ئالتىنچىسى ياخشىلىق ۋە يامانلىقنىڭ ئاللاھتىن كەلگەنلىكىگە ئىشىنىش.

دىنىي جەھەتتىن قەدەر ۋە قازانىڭ مەنىسى:

قەدەر: كائىناتتا بولىدىغان ئىشلارنىڭ ۋاقتى، يېرى، ئالاھىدىلىكى ۋە قانداق بولىدىغانلىقىنى ئاللاھنىڭ ئەزەلدىن بىلىپ، تەقدىر قىلىشى قەدەر دېيىلىدۇ.

قازا: ئاللاھنىڭ ئەزەلدىن تەقدىر قىلغان ئىشلىرىنى ۋاقتى كەلگەندە، ئۇ تەقدىرگە ئۇيغۇن ھالدا يارىتىشى قازا دېيىلىدۇ.

قەدەرنى بىر پىلانغا ئوخشاستاق، قازامۇ پىلانغا ماس ھالدا ئىشلارنىڭ ئورۇنلىنىشى بولۇپ، كائىناتتا مەيدانغا كەلگەن بارلىق ئىشلار ئاللاھنىڭ بىلىشى، خالىشى ۋە يارىتىشى بىلەن بولىدۇ. ئۇنىڭدىن باشقا ياراتقۇچى يوقتۇر.

قەدەر ۋە قازاغا ئىمان كەلتۈرۈش گۈزەللىك، رەزىللىك، ياخشىلىق ۋە يامانلىق قاتارلىق ھەر ئىشنىڭ ئاللاھ تەرىپىدىن تەقدىر، قارار قىلىنىشى ۋە ۋاقتى-سائىتى كەلگەندە قارار قىلىنغاندەك يەنە ئاللاھ تەرىپىدىن قايتا يارىتىلىشىغا ئىشىنىش دېگەنلىكتۇر.

ئىنساننىڭ مەسئۇلىيىتى

ئىنساننىڭ ئىشلىرى ئىككى خىل بولۇپ:

بىرىنچىسى: ئۆزىنىڭ ئارزۇ-ئىستىكىنىڭ سىرتىدا ئاللاھنىڭ يارىتىشى بىلەن بولغان ئىشلار. مەسىلەن، كېسەللىك سەۋەبىدىن قولنىڭ تىترىشى، يۈرىكنىڭ تىز سوقۇشى، بوينىنىڭ ئۇزۇن ياكى قىسقا بولۇپ قىلىشىغا ئوخشاش ئىشلار. بۇلار بىۋاسىتە ئاللاھنىڭ خالىشى ياكى يارىتىشىدىن مەيدانغا كەلگەنلىكى ئۈچۈن، ئىنسانلار بۇ ئىشلارغا مەسئۇل ئەمەستۇر.

ئىككىنچىسى: ئىنساننىڭ ئارزۇ-ئىستىكى بويىچە ئاللاھنىڭ يارىتىشى بىلەن بولغان ئىشلار. ئىنساننىڭ ئولتۇرۇپ قويۇشى، يۈرۈش-تۇرۇشى، قوللىرى ۋە باشقا ئەزالىرى بىلەن قىلغان ئىش-ھەرىكەتلەر ئۆز خاھىشى، ئاللاھنىڭ يارىتىشى بىلەن مەيدانغا كەلگەن بولغاچقا ئىنسان بۇ ئىشلارغا مەسئۇل بولىدۇ.

بارلىق ئىشنى تەقدىر قىلغان ۋە ياراتقان ئاللاھتۇر. شۇڭا ھەر قانداق بىر ئىشنى قىلىش ياكى قىلماسلىقتا ئاللاھ ئىنسانغا بىر ئىرادە، يەنى تاللاش ئەركىنلىكى بەرگەن. ئىنسان بۇ ئىرادە بىلەن ياخشىلىق قىلىشنى تاللايدۇ، كۈچ-قۇۋۋىتىنى بۇ ئىشلارنى قىلىشقا ئىشلەتسە، ئاللاھ ياخشىلىق يارىتىپ بېرىدۇ. ئەگەر ئىنسان يامانلىق قىلىشنى تاللاپ، كۈچ-قۇۋۋىتىنى ئۇنىڭغا سەرپ قىلسا، ئاللاھ يامانلىقنى يارىتىدۇ.

بۇنىڭدىن كۆرىۋېلىشقا بولىدۇكى، ئىنسان نېمە قىلىشنى ئارزۇ قىلسا، ئاللاھ ئۇنى يارىتىدۇ. «گۈزەللىك ۋە رەزىللىك ئاللاھتىن بولىدۇ. يەنى ياخشىلىق ۋە يامانلىق ئاللاھنىڭ يارىتىشى بىلەن بولىدۇ» دېگەن سۆزىنىڭ ھەقىقىي مەنىسىمۇ بۇنىڭدىن ئىبارەت.

ئىنساننىڭ قىلغان ئىش-ھەرىكەتلىرىگە ئۆزى مەسئۇل بولۇشنىڭ سەۋەبى دەل بۇنداق بىر تاللاش ئەركىنلىكىگە ئىگە بولۇشى ۋە كۈچ-قۇۋۋىتىنى ئۆزى خالىغان ئىش-ھەرىكەتنى قىلىش ئۈچۈن قوللانغانلىقىدۇر. شۇڭا ئىنسان ئۆز ئىرادىسى بىلەن قىلغان ئىشلارغا ئۆزى مەسئۇلدۇر. ياخشىلىق قىلسا، مۇكاپاتىنى ئالىدۇ، يامانلىق قىلسا جازاسىنى تارتىدۇ.

### قەدەر ۋە قازاغا ئىشىنىشنىڭ پايدىسى

قەدەرگە ئىشەنگەن ئىنسان كائىناتتىكى ھەممە ئىشنىڭ ئاللاھنىڭ تەقدىرى ۋە يارىتىشى بىلەن مەيدانغا كەلگەنلىكى، ئۆزىگىمۇ تاللاش ئەركىنلىكى ۋە ھەرىكەت قىلىش كۈچى بېرىلگەنلىكىنى بىلىدۇ. بۇ ئېتىقادقا ئىگە بولغان بىر كىشى ھاياتتا مۇۋەپپىقىيەت قازىنىش ئۈچۈن بارلىق كۈچى بىلەن ئىشلەپ، ھەر قانداق ئىشتىن يانمايدۇ. چۈنكى ئىنسان ئىرادىسى ۋە كۈچىنى بىر ئىش قىلىشقا ئىشلەتسە، ئۇ ئىشنى ئاللاھنىڭ يارىتىدىغانلىقى ۋە ئۆزىگە مۇۋەپپىقىيەت قازاندۇرىدىغانلىقىغا ئىشىنىدۇ.

ئىنسان ئۆز ئارزۇسى بىلەن قىلغان ئىشلارغا مەسئۇل ئىكەنلىكىنى بىلگەنلىكى ئۈچۈن، تاللاش ئەركىنلىكىنى ياخشى ئىشلارغا سەرپ قىلىدۇ. جازاغا ئۇچرىتىدىغان ئىشلاردىن يىراق تۇرىدۇ. بۇنداق قەدەر ئېتىقادى ئىنساننىڭ ئىشلەش قىزغىنلىقىنى يۇقىرى كۆتۈرۈپلا قالماي، ئادەمدە مەسئۇلىياتچانلىق تۇيغۇسى پەيدا قىلىدۇ.

قەدەرگە ئىشەنگەن كىشى ئىشى مۇۋەپپىقىيەتلىك بولمىغان ياكى بىر پالاكەتكە يولۇققان چاغدىمۇ چۈشكۈنلەشمەيدۇ، كەيپىياتى بۇزۇلمايدۇ. چۈنكى ئاللاھنىڭ ھەر ئىشىدا بىر غايە ۋە ھېكمەتنىڭ بارلىقىنى، ئىنساننىڭ بېسىمغا چىداملىق بىر مەخلۇق قىلىپ يارىتىلغانلىقىنى، كۈچى يەتمەيدىغان ئىشلارغا مەسئۇلىيەتنىڭ يوقلۇقىنى بىلىدۇ ۋە ئاللاھنىڭ تەقدىر قىلغىنىغا بوي سۇنۇپ، ئۇنىڭغا سېغىنىدۇ. بۇ ئېتىقاد ئىنسانغا راھەتلىك ئاتا قىلىپ، ئازابىنى يەڭگىلەتتىدۇ.

قەدەرگە ئىشىنىش كائىناتتىكى ھەممە نەرسىنىڭ بىر پىلان ۋە بىر غايىنى ئاساس قىلىپ يارىتىلغانلىقىنى، ھەممە ئىشنىڭ بىر سەۋەبى بارلىقىنى ئۆگىتىدۇ. ئىنسان بۇ ئېتىقاد بىلەن ھاياتتا مۇۋەپپىقىيەتكە ئېرىشىشنىڭ يول ۋە سەۋەبلىرى ھەققىدە ئىزدىنىپ، ئۆزىگە يۈكلەنگەن ۋەزىپىلەرنى جايدا ئورۇنلاشقا تىرىشىدۇ.

### رىزىق

جانلىقلارنىڭ يەپ-ئىچكەن ۋە پايدىلانغان نەرسىلىرى رىزىق دەپ ئاتىلىدۇ. پۈتكۈل جانلىقلارنىڭ رىزىقىنى ئاللاھ بېرىدۇ. بۇ ھەقتە ئاللاھتا ئالا مۇنداق دېگەن:

«يەر يۈزىدىكى ھايۋانلارنىڭ ھەممىسىگە رىزىق بېرىشنى ئاللاھ (مەرھەمەت يۈزىسىدىن) ئۈستىگە ئالغان.»<sup>24</sup> (11-سۈرە ھۇدىنىڭ 6-ئايىتى)

ئاللاھ ھەممە كىشىنىڭ رىزىقىنى بەرگەن ۋە بەلگىلىگەن. لېكىن رىزىقىنى ئىزلەپ تېپىش شۇ ئىنساننىڭ ئۆز قولىدا بولىدۇ. ئىنساننىڭ ۋەزىپىسى بولسا رىزىقىنى ئاللاھنىڭ ئەمىر-پەرمانلىرىغا رىئايە قىلغان ھالدا، ھالال يول بىلەن تېپىشتۇر. ئىنسان رىزىقىنى قانداق تەلەپ قىلسا، ئاللاھ شۇنداق بېرىدۇ. رىزىقىنى قولغا كەلتۈرگەندە ئىرادىسىنى يامان بولغا ئىشلەتكەن ۋە ھارام يېگەنلەر بۇنىڭ جازاسىنى تارتىدۇ.

### ئەجەل

ئىنساننى يوقتىن بار قىلىپ ياراتقان، ئىنساننىڭ قاچانغىچە ياشايدىغانلىقىنىمۇ تەقدىر قىلغان ئاللاھتۇر. ئۆمۈر ئىنسان تۇغۇلغاندىن تارتىپ ئۆلگىچە بولغان ئارىلىققىچە بولغان چەكلىك بىر ۋاقىتتۇر. ئەجەل ئۆمۈرنىڭ ئاخىرلىشىپ، دۇنيا ھاياتىغا خاتىمە بەرگەن ۋاقىتدۇر.

ھەر كىشىنىڭ قانچىلىك ياشايدىغانلىقى، قاچان، نەدە ۋە قانداق ئۆلىدىغانلىقىنى ئاللاھ تەقدىر قىلىدۇ. ئۆلۈم سەۋەبلىرى نېمە بولسا بولسۇن، ئەجەل بىر بولۇپ، ئۇ ئۆزگەرمەيدۇ. ئەجەل قىلىنغان بەلگىلىك ۋاقىت كەلگەندە ئىنسان ئۆلىدۇ، ئەجەلنىڭ ئۆزگەرمەيدىغانلىقىنى ئاللاھتا ئالا قۇرئان كەرىمدە مۇنداق دەيدۇ:

«ئاللاھ ئۇلارنى مۇئەييەن ۋاقىتقىچە تەخىر قىلىدۇ، ئۇلارنىڭ (ھالاك بولۇش) ۋاقتى كەلگەندە قىلچە ۋاقىتمۇ كېچىكتۈرۈلمەيدۇ، (ۋاقتى كەلمىسە) قىلچە ۋاقىتمۇ ئىلگىرى سۈرۈلمەيدۇ.»<sup>25</sup> (16-سۈرە نەھلىنىڭ 61-ئايىتى)

بىزنىڭ ۋەزىپىمىز: سالامەتلىكىمىزنى قوغداش، ھاياتىمىزنى خەتەرگە ئۇچرىتىدىغان ئىش-ھەرىكەتلەردىن يىراق تۇرۇش، بېسىم بىلەن تولغان دۇنيادىكى ۋاقىتىمىزنى بىكار ئۆتكۈزۈمەسلىكىمىز، ھېچ ئۆلمەيدىغاندەك دۇنيا ئۈچۈن، ئەتە ئۆلىدىغاندەك ئاخىرەت ئۈچۈن ئىشلىشىمىز كېرەك.

24. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

25. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

ئىنسان ئۆمرىنىڭ قاچان ئاخىرلىشىدىغانلىقى، ئەجەلنىڭ قاچان كېلىدىغانلىقىنى بىلمىگەنلىكى ئۈچۈن ۋەزىپىلىرىنى ۋاقتىدا ئورۇنلىشى، ئەتىگە قويماسلىقى كېرەك.

### تەۋەككۈل قىلىش ۋە ئىشلەش

تەۋەككۈل: قىلماقچى بولغان ھەرقانداق ئىش ئۈچۈن بارلىق كۈچىمىز بىلەن ئىشلەپ، قوللىرىمىزدىن كەلگەننى قىلغاندىن كېيىن، ئۇنىڭ نەتىجىسىنى ئاللاھتىن كۈتۈشتىن ئىبارەت.

بۇنىڭغا بىر مىسال بەرسەك:

ئېتىزىدىن ياخشى ھوسۇل ئېلىشنى ئويلىغان دېھقان ئاۋۋال يەرنى ياخشى ھەيدەپ، ئۇرۇقنى سالىدۇ، ئوغۇتلايدۇ، لازىم بولغاندا سۇ باشلايدۇ. زىرائەتلەرنى خەتەردىن قوغداش ئۈچۈن ھەر خىل تەدبىرلەرنى قوللانغاندىن كېيىن، قالغىنىنى ئاللاھقا تاپشۇرۇپ، ئۇنىڭغا ئىشىنىدۇ. چۈنكى دېھقان قولىدىن كەلگىنىنى قىلدى.

زىرائەتنىڭ ئۆسۈشى ۋە ھوسۇل بېرىشى ئۈچۈن پەقەت ئاللاھقا ئىشىنىپ، نەتىجىسىنى ئۇنىڭدىن كۈتىدۇ. ھەقىقىي تەۋەككۈل مۇشۇنداق بولىدۇ.

ھېچ ئىشلىمەي بىر ئىشنىڭ بولۇشىنى ئارزۇ قىلىش ۋە نەتىجىسىنى ئاللاھتىن كۈتۈش تەۋەككۈل قىلىش ئەمەس. بۇ مۇسۇلمانغا ماس كەلمەيدىغان بىر قاراش، خالاس.

تۆگىسىنى سىرتتا باغلىماي، ئاللاھقا تەۋەككۈل قىلدىم دېگەن بىر كىشىگە پەيغەمبەر ئەلەيھىسسالام مۇنداق دېگەن: «ئاۋۋال تۆگەڭنى باغلا، ئاندىن تەۋەككۈل قىل.»<sup>26</sup> پەيغەمبەر ئەلەيھىسسالامنىڭ بۇ مۇبارەك سۆزىدىن ئاۋۋال قولىدىن كەلگەننى قىلىپ، ئاندىن ئاللاھقا تەۋەككۈل قىلىشى كېرەك دېگەن ھەقىقەتنى چۈشىنىۋېلىشقا بولىدۇ.

ناماز ئوقۇش، روزا تۇتۇش بىر دىنىي ۋەزىپە بولغاندەك، تۇرمۇشىنى قامداپ، ئۇنى داۋاملاشتۇرۇش ئۈچۈن ئىشلەپ پۇل تېپىشىمۇ ئىبادەت قىلىشقا ئوخشاش مۇھىم ۋەزىپىلەردىن بىرىدۇر.

ئاللاھتائالا مۇنداق دەيدۇ:

«ناماز ئوقۇلۇپ بولغاندا (يەنى نامازدىن فارىغ بولغىنىڭلاردىن كېيىن) زېمىنغا تارىلىپ (يەنى ئۆز مەشغۇلاتىڭلار بىلەن بولۇپ)، ئاللاھنىڭ پەزىلىدىن تەلەپ قىلىڭلار.»<sup>27</sup> (62-سۇرە جۇمەنىڭ 10-ئايىتى)

سۆيۈملۈك پەيغەمبىرىمىزمۇ ھالال پۇل تېپىشنىڭ پەرز ئىكەنلىكىنى ئېيتقان<sup>28</sup>. ئۆمەر رەزىيەللاھۇ ئەنھۇ مۇنداق دېگەن: «ھەر بىرىڭلار رىزىقىنى ئىزلىشىڭلار ۋاز كېچىپ، ئاللاھىم ماڭا رىزىق بەر دېمەڭلار، شۇنى بىلىڭلاركى، ئاسماندىن ھېچ قاچان ئالتۇن ياكى كۈمۈش ياغمايدۇ.»<sup>29</sup>

26. «كەشغۇل-ھافا»، 1-جىلد، 144-بەت.

27. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

28. «كەشغۇل-ھافا»، 1-جىلد، 144-بەت.

29. «شەرھۇ ئەينىل-ئىلىم»، 1-جىلد، 182-بەت.

بۇلاردىن شۇنى كۆرۈۋېلىشقا بولىدۇكى، ئىشلەش دىنىمىزنىڭ ئەمىر-پەرمانى، مۇسۇلماننىڭ ۋەزىپىسى بولۇپ، بىر ئىشتا مۇۋەپپىقىيەت قازىنىش ئۈچۈن، ئاۋۋال قوللىرىدىن كەلگىنىنى قىلىپ، بارلىق كۈچىمىز بىلەن ئىشلىشىمىز كېرەك. ئاندىن كېيىن بىزنى مۇۋەپپىقىيەتلىك قىلىشنى ئاللاھتىن تەلەپ قىلىپ، ئۇنىڭغا تەۋەككۈل قىلىشىمىز كېرەك.

### ئىسلامدا ئىشلەشنىڭ مۇھىملىقى

ئاخىرقى ۋە مۇكەممەل بىر دىن بولغان ئىسلامنىڭ غايىسى ئىنسانلارنى بەخت-سائادەتكە ئېرىشتۈرۈشتۇر. بۇ بەخت بىر تەرەپلىمە ۋە تەڭپۇڭسىز بىر بەخت ئەمەس. ئىسلام ئىنسانلارغا دۇنيا-ئاخىرەت ھاياتىدا بەختلىك بولۇشنىڭ يوللىرىنى كۆرسىتىپ بەرگەن. دۇنيا ۋە ئاخىرەت بەختى ئىشلەش ئارقىلىق قولغا كېلىدۇ. بۇ سەۋەبتىن مۇسۇلمانلار ھەر ئىككى دۇنيا ئۈچۈن ئىشلىشى كېرەك. دۇنيا ھاياتى ئۈچۈن ئىشلەپ پۇل تېپىش مۇھىملىقى ئەمىر-پەرمانلىرىدىن بىرىدۇر.

ئاللاھتائالا قۇرئان كەرىمدە: «ئىنسان پەقەت ئۆزىنىڭ ئىشلىگەن ئىشنىڭ نەتىجىسىنى كۆرىدۇ.»<sup>30</sup> (53-سۈرە نەجىمنىڭ 39-ئايىتى) دېيىش ئارقىلىق ئىشلەشنىڭ مۇھىملىقىنى بىلدۈرگەن.

سۆيۈملۈك پەيغەمبىرىمىز مۇ: «بىر كىشىنىڭ يېگەن ئەڭ ياخشى يېمىكى ئۆز ئەمگىكى بىلەن ئېرىشكەن يېمەكتۇر. ئاللاھنىڭ پەيغەمبىرى داۋۇت ئەلەيھىسسالاممۇ ئۆز ئەمگىكى بىلەن ھايات كەچۈرگەن.»<sup>31</sup> دېگەن.

دىنىمىز ئىشلەشكە ناھايىتى ئەھمىيەت بېرىپ، ھالال پۇل تېپىش ئۈچۈن ئىشلەشنىڭ ئىبادەتكە ئوخشاشلا قىممەتكە ئىگە ئىكەنلىكىنى ئېيتقان.

بىر كۈنى ساھابىلەر پەيغەمبەر ئەلەيھىسسالام بىلەن بىللە تۇرغاچ، كۈچ-قۇۋۋەتكە تولغان بىر كىشىنىڭ ئۆتۈپ كېتىۋاتقانلىقىنى كۆردى.

بۇنى كۆرگەن بىر ساھابە:

- ئەي ئاللاھنىڭ پەيغەمبىرى، كاشىكى، بۇ ئادەم ئاللاھ يولىدا ئىشلىگەن بولسا، دېدى.

پەيغەمبىرىمىز بۇنى ئاڭلاپ مۇنداق دېدى:

- ئەگەر بۇ ئادەم ئۆيىدىن بالىلىرى ئۈچۈن ئوزۇقلۇق تېپىش ياكى ئاتا-ئانىسىنىڭ ئېھتىياجىنى قامداش، ھەتتا ئۆزىنىڭ يېمەك-ئىچمىكىنى تېپىش ئۈچۈن چىققان بولسىمۇ، يەنىلا ئاللاھنىڭ يولىدا بولغان بولىدۇ. ئەگەر ئۆزىنى كۆرسىتىش ئۈچۈن چىققان بولسا، ئۇ چاغدا ئۇ شەيتاننىڭ يولىدا بولغان بولىدۇ.<sup>32</sup>

ئىسلامنىڭ بەش شەرتلىرىدىن زاكات بېرىش بىلەن ھەج قىلىش، قول ئىلكىدە بولغان باي مۇسۇلمانلار ئورۇنلىشى كېرەك بولغان ئىبادەتتۇر. بايلىق ئىشلەش بىلەن

30. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

31. «رىيازۇس-سالىھىن»، 1-جىلد، 569-بەت.

32. «ئەت-تەرغىب ۋەت-تەرھىب»، 2-جىلد، 524-بەت.

قولغا كېلىدىغان بولۇپ، ئىشلەشنى ياخشى كۆرىدىغان ئىنسان ياخشى ئىنساندۇر. چۈنكى ئىنسان ئىشلەش بىلەن ئۆزىگە، ئائىلىسىگە ۋە مىللىتىگە ياراملىق ئادەم بولىدۇ. پەيغەمبىرىمىز: «ئىنسانلارنىڭ ياخشىسى ئىنسانلارغا پايدىلىق بولغىنىدۇر»<sup>33</sup> دېيىش ئارقىلىق بۇ ھەقىقەتنى تەستىقلىغان.

مۇسۇلمانلار ھېچ ئۆلمەيدىغان دەك دۇنيالىقى ئۈچۈن ئىشلەپ تۇرمۇشنى قامدىشى، ئەتە ئۆلىدىغان دەك ئىبادەت قىلىپ، ئاخىرەت ئۈچۈن تەييار تۇرىشى كېرەك.

پەيغەمبىرىمىز دائىم ئىشلەشنى تەۋسىيە قىلىپ: «ئىككى كۈنى بىر-بىرىگە تەڭ بولغان كىشى زىيان تارتقان كىشىدۇر»<sup>34</sup> دېيىش ئارقىلىق مۇسۇلمانلارنىڭ ھەر كۈنى پەيدىنپەي يۈكسىلىشى كېرەكلىكىنى ئۈمىد قىلغان.

مەدىنىلىك مۇسۇلمانلاردىن بىرى پەيغەمبەر ئەلەيھىسسالامنىڭ ئالدىغا كېلىپ، ياردەم تەلەپ قىلدى. پەيغەمبىرىمىز ئۇنىڭغا:

- ئۆيۈڭدە بىر نەرسە قالمىدىمۇ؟ - دەپ سورىدى. ئۇ:  
- بىر تەرىپىنى ئۈستىمىزگە يېپىپ، يەنە بىر تەرىپىنى ئاستىمىزغا سالدىغان يېپىنچىدىن باشقا، سۇ ساقلاپ ئىچىدىغان بىرلا ئىدىشىمىز بار، - دېدى.  
پەيغەمبىرىمىز ئۇنىڭغا:

- سەن بېرىپ ئۇلارنى يېنىمغا ئەكەل، - دېدى. ئۇ ئادەم بېرىپ ئەكەلدى، پەيغەمبىرىمىز ئەتراپىدىكىلەرگە:

- بۇلارنى كىم ئالىدۇ؟ - دەپ سورىدى.  
مۇسۇلمانلاردىن بىرسى:

- ئەي ئاللاھنىڭ پەيغەمبىرى، مەن ئۇلارنى بىر دەرھەمگە ئالاي، - دېدى.  
پەيغەمبىرىمىز:

- ئۇنىڭدىن قىممەتلىك نەرسە بارمۇ؟ - دەپ سورىدى، يەنە بىرى:  
- ئۇنىڭغا ئىككى دەرھەم بېرى، - دېدى. پەيغەمبىرىمىز ئۇ نەرسىلەرنى ئۇ ساھابىگە ساتتى. ئاندىن ئۆزىدىن ياردەم سورىغان ئادەمگە قاراپ:

- بۇ ئىككى دەرھەمنىڭ بىرىگە ئۆيۈڭگە يېمەك-ئىچمەك ئال، يەنە بىرىگە بىر پالتا ئېلىپ، مېنىڭ قېشىمغا كەل، - دېدى. پەيغەمبىرىمىز ئۇ ئادەم ئەكەلگەن پالتىغا ئۆز قولى بىلەن ساپ بېكىتىپ بېرىپ:

- سەن تاغقا بېرىپ ئوتۇن كېسىپ سات، مەن سېنى ئون بەش كۈنگىچە بۇ يەردە كۆرمەي، - دېدى. ئۇ ئادەم ئون بەش كۈندىن كېيىن كەلدى. ئۇ ئادەم ئون دەرھەم پۇل تېپىپ، بىر قىسىمغا يېمەك-ئىچمەك، يەنە بىر قىسىمغا كېيىم-كېچەك ئالدى. پەيغەمبەر ئەلەيھىسسالام بۇنى كۆرۈپ:

33. «250 ھەدىس»، 121-بەت.

34. «كەشغۇل ھاڧا»، 2-جىلد، 233-بەت.

- ئاشۇنداق ئىشلىشىڭ تىلەمچىلىك قىلىشىڭدىن ياخشى. چۈنكى تىلەمچىلىك قىلىش قىيامەتتە يۈزۈڭنى قارا قىلىدۇ<sup>35</sup> - دېدى.

پەيغەمبىرىمىز بۇ مۇبارەك سۆزى بىلەن بىزگە دۇنيا ۋە ئاخىرەتتە قانداق بەختلىك بولۇشنىڭ يولىنى كۆرسىتىپ بېرىدۇ. ئۇ يەنە مۇنداق دەيدۇ:

«سەلەرنىڭ ئاراڭلاردىكى ئەڭ ياخشىلىرىڭلار دۇنيالىقى ئۈچۈن ئاخىرەتنى تاشلىمىغان، ئاخىرنى ئۈچۈن دۇنيالىقنى تاشلىمىغان، ھەر ئىككى دۇنيا ئۈچۈن ئىشلىگەن ۋە ئىنسانلارغا يۈك بولمىغانلاردۇر.»<sup>36</sup>

شۇڭا مۇسۇلمانلار دۇنيا ھەم ئاخىرەت ئۈچۈن ئىشلەيدۇ، ھەر كۈنى پەيدىنپەي يۈكسىلىشكە تىرىشىدۇ. بۇ دىنىمىزنىڭ مۇھىم ئەمىر-پەرمانلىرىدىن بىرىدۇر.

ھەرگىز ئۇخلىدى دەپ ئويلىما، سەن ئەجداتلارنى،  
ئۇنداقتا كىم بېرەتتى، قولۇڭدىكى بۇ يۇرتنى.  
شاھىدئۇر ھەممىگە ئۈچ قىتئەنىڭ قان ئىزى،  
چۈنكى ھېچ دەم ئالمىدى، مۇجاھىدىنىڭ نەسلى.

- م. ئاكىنى ئەرسوي

### ئوقۇشلۇق:

#### كۆچەت تىكەيلى...

سۆيۈملۈك پەيغەمبىرىمىز مۇنداق دەيدۇ:

«قىيامەت - قەيىۈم يەنى ئاخىر زامان بولغاندا، سەلەرنىڭ ئىچىڭلاردىن بېرىڭلارنىڭ قولىدا بىر خورما كۆچىتى بولسا، بۇنى قىيامەت بولۇشتىن ئىلگىرى تىككەشكە كۈچى يەتسە دەرھال تىكسۇن، ھېچ ئىككىلەنمىسۇن.»<sup>37</sup>

«بىر مۇسۇلمان بىر كۆچەت تىكسە ياكى بىر نەرسە تېرىسا، ئۇنىڭدىن بىر قۇش، بىر ھايۋان ياكى بىر ئىنسان پايدىلانسا، بۇ مۇسۇلمان ئۆزى ئۈچۈن بىر سەدىقە بەرگەن بولىدۇ.»<sup>38</sup>

«بىر كىشى بىر كۆچەت تىكسە، تىككەن كۆچەتنىڭ مېۋىسى قەدەر دەپتىرىگە ساۋاب دەپ يېزىلىدۇ.»<sup>39</sup>

ئايىسى خەلىپىلىرىدىن ھارۇن رەشىد بىر قېرى ئادەمنىڭ كىچىك بىر مېۋە كۆچىتى تىكىۋاتقانلىقىنى كۆرۈپ:

- بوۋا! سەن ياشىنىپ قاپسەن، تىككەن كۆچىتىڭنىڭ مېۋىسىنى كۆرەلمەيسەن، سەن نېمىشقا ئۆزەڭنى ئاۋارە قىلسەن؟ - دەپ سورىدى.

35. «ئەت-تەرغىب ۋە تەرەب»، 2- جىلد، 523- بەت.

36. «مۇختارۇل ئەھدىسى»

37. «250 ھەدىسى»، 27- بەت.

38. «تەجرىدى سارىھ تەرجىمىسى ۋە شەرھى»، 7- جىلد، 121- بەت.

39. يۇقىرىقىغا ئوخشاش.



بوۋاي مۇنداق جاۋاب بەردى:

- بىزدىن بۇرۇنقىلار كۆچەت تىكتى، مېۋىلىرىنى بىز يېدۇق. ئەمدى بىز كۆچەت تىكشىمىز كېرەككى، بىزدىن كېيىنكىلەر مېۋىسىز قالمىسۇن. بۇ جاۋاب ھارۇن رەشىدكە يازاپ كەتتى ۋە بوۋايغا بىر چاڭگال ئالتۇن بەردى. بوۋاي:

- كۆردۈڭمۇ ئوغلۇم، مانا تىككەن كۆچەتنىڭ مېۋىسىنى مەنمۇ كۆردۈم- دېدى. بۇ سۆزدىن ھارۇن رەشىد تېخىمۇ خوش بولدى.

دەل-دەرەخ ۋە ئورمانلار بىر دۆلەتنىڭ بايلىق مەنبەسىدۇر. نەپەس ئالغان ھاۋادىن تارتىپ ئىچىدىغان سۇغىچە، ئوقۇۋاتقان كىتابتىن خەت يېزىۋاتقان قەلەمغىچە بولغان نەرسىلەرنىڭ ھەممىسىدە ياغاچ ئىزىنىڭ بارلىقىنى كۆرىمىز. جانلىقلارنىڭ ياشىشى ئۈچۈن كېرەكلىك بولغان ئوكسىگېننى ئورمانلار ئادەتتە بىر زاۋۇتتەك ئىشلەپ چىقىرىپ ھاۋاغا تارقىتىدۇ. ھەر خىل ھايۋان ۋە قۇشلارنى باغرىدا ساقلايدۇ. ئورمان تۇپراقنىڭ بوشاپ، دېڭىزلارغا يۆتكىلىشىنىڭ ئالدىنى ئالىدۇ.

بۇ سەۋەبتىن ئورمان يېتىشتۈرۈشنىڭ، ياخشى بىر ئەۋلاد يېتىشتۈرۈشكە ئوخشاش ناھايىتى ياخشى بىر ئىش ئىكەنلىكىدە شۈبھە يوق. كۆچەت تىكىپ ئورمان بەرپا قىلىش قانچىلىك ياخشى ۋە ساۋابلىق ئىش بولسا، دەرەخلەرنى كېسىش، ئورمانلارنى بۇزۇش شۇنچىلىك چوڭ گۇناھنۇر.

پەيغەمبەر ئەلەيھىسسالام مۇنداق دەيدۇ: «كىم بىر ياش كۆچەتنى كەسسە، ئاللاھتائالا قىيامەت كۈنى ئۇ كىشىنى باشچىلاپ جەھەننەمگە ئاتىدۇ.»<sup>40</sup>

بۇ ھەدىس-شەرىف مۇسۇلمانلار ئۈچۈن مۇھىم بىر ئاگاھلاندىرۇش تۇر.

ئىنسان زۆرۈر بىر ئېھتىياجى بولمىسا دەرەخلەرنى نېمىشقا كېسىدۇ؟ ئورمانلىقلارنىڭ ئوتتا كۆيۈپ كۈل بولۇشى ۋە ئىچىدىكى نۇرغۇن ھايۋانلارنىڭ پىرىلداپ كۆيۈشىگە نېمىشقا سەۋەبچى بولىدۇ؟

دەل-دەرەخ ۋە ئورمانلىقلارغا رەھىمسىزلىكچە بۇزغۇنچىلىق قىلغانلار، قىلغان بۇ زىيانكەشلىكى ئۈچۈن قىيامەت كۈنى گۇناھلىرىنىڭ ھېسابىنى بېرىدۇ ۋە مۇناسىپ جازاغا تارتىلىدۇ. مۇسۇلمان بولۇش سۈپىتىمىز بىلەن بىزنىڭ ۋەزىپىمىز پەيغەمبەر ئەلەيھىسسالامنىڭ ئەمىر-پەرمانى ۋە تەۋسىيەلىرىگە رىئايە قىلىپ، كۆچەت تىكىپ ئورمان بەرپا قىلىش، دەل-دەرەخلەرنى بىر بالغا ئوخشاش كۆڭۈل قويۇپ پەرۋىش قىلىش، ئۇنى كۆرمىزنىڭ قارچۇقىنى ئاسىرىغاندەك ئاسراشتۇر. كۆچەت تىكىش ئىبادەتلىرىمىزگە ئوخشاش ياخشى بىر ئىش بولغىنىدەك، يەنە ۋە تەنپەرۋەرلىك بۇرچىمىز بولۇپمۇ ھېسابلىنىدۇ. قەلبىدە دەل-دەرەخ سۆيگىسى بولغان بىر قېرىندىشىمىز دەل-دەرەخلەرنىڭ ھېس-تۇيغۇلىرىنى تۆۋەندىكىدەك بايان قىلىدۇ:

40. «فەيزۇل-قادىر»، 6-جىلد، 206-بەت.

دۇئا قىلغان بىر ئىنساننىڭ قوللىرىغا ئوخشاش، تال-چىۋىنلىرى ئۇزارغان دەل-دەرەخنىڭ دۇئاسى:

سوغاق قىش كېچىلىرىدە ئۆيۈڭنى ئىسسىتقان، ئىسسىق ياز كۈنلىرىدە سىنى سايدىتقان مەن.

ئۆيۈڭنىڭ تۆرىسى، ئىشىك ۋە شىرەلىرىڭنىڭ تاختىلىرىمۇ مەن. قەلىمىڭ، قەغىزىڭ، بۆشۈكتىن مازارغىچە ۋاپادار يولدىشىڭمۇ مەن. تۇغۇلغاندا سۆيگىنىڭ، ھاياتتا خىزمىتىڭ ۋە ئۆلۈمىڭدە ئازابىڭغا ئىشتىراك قىلغانمۇ مەن.

مېنى ئوتنىڭ كۆيدۈرۈشى، پالتىنىڭ كېسىشى، ئۆچكىنىڭ چىشلىرىدىن قۇتۇلدۇر. چۈنكى مەن يۇرتۇڭنىڭ كۆركى، تۇپرىقىڭنىڭ خوشلىقى، ۋەتىنىڭ زىننىتى، تاغلىرىڭنىڭ يېپىنچىسىمەن.

مېنى سۆيگىنىكى، تال-چىۋىنلىرىمدا قۇشلار سايرىسۇن، تال-چىۋىن، يوپۇرماقلىرىمدا شاماللار ناخشا ئېيتسۇن، كۆلەڭگەمدە يولۇچىلار ھوزۇر بىلەن ئارام ئالسۇن. مېنى كۆيدۈرمە، دەريالار كەلكۈن، تاغلار تاز بولىدۇ. قۇدۇقلار قۇرۇيدۇ، تۇپراقلار كېرەكسىز بولىدۇ، ياقدىغىنىڭ تېزەك، قۇرۇلۇشۇڭ خىش-كېسەك بولىدۇ. نەسەتلىرىمنى ئاڭلا، پالتىنى تاشقا ئۇر، ھەرگىز دەل-دەرەخكە ئۇرما. مېنى كۆيدۈرمە، باغرىمدىكى جانلىقلارنى قىرما.

قەلبىڭدىكى ئەڭ گۈزەل ئارزۇ-ئارمان دەل-دەرەخلەرنى سۆيۈش، ئاسراش بولسۇن. بۇ ھېس-تۇيغۇلىرىڭنى بىزگە نىدا قىلغان ۋە ماڭا كۆز-قىيماڭلار دەپ يالۋۇرغان ياش بىر كۆچەتكە بىرسى قانداقمۇ قول تەككۈزەلسۇن؟ قانداقمۇ قىيالىسۇن-ھە!؟

### سوئاللار:

- 1) قەدەر ۋە قازا دېگەن نېمە؟ چۈشەندۈرۈپ بېرىڭ.
- 2) ئىنساننىڭ ئىشلىرى قانچە قىسمىغا بۆلۈنىدۇ؟
- 3) ئىنسان ئىش-ھەرىكىتىگە نېمىشقا مەسئۇل بولىدۇ؟
- 4) قەدەر ۋە قازاغا ئىشىنىشنىڭ پايدىسىنى چۈشەندۈرۈپ بېرىڭ.
- 5) رىزىق ۋە ئەجەل دېگەن نېمە؟
- 6) تەۋەككۈل قىلىش ۋە ئىشلەشنىڭ مەنىسىنى چۈشەندۈرۈپ بېرىڭ.
- 7) ئىسلامدا ئىشلەشنىڭ مۇھىملىقىنى چۈشەندۈرۈپ بېرىڭ.

ئىككىنچى بۆلۈم

ئىبادەت



## ئىبادەت

نوقتىلىق مەزمۇنلار:

- ئىبادەت دېگەن نېمە؟
- نېمە ئۈچۈن ئىبادەت قىلىمىز؟
- ئىبادەتنىڭ تۈرلىرى
- ئىبادەتنىڭ دەرىجىسى ۋە پايدىسى

ئىبادەت دېگەن نېمە؟

ئىبادەت ئاللاھقا تازىم، ھۆرمەت قىلىش ۋە ئۇنىڭ بىزگە ئاتا قىلغان چەكسىز نېمەتلىرىگە قارىتا شۈكۈر قىلىش قەرزىنى قايتۇرۇشتىن ئىبارەت.

نېمە ئۈچۈن ئىبادەت قىلىمىز؟

ئاللاھ بىزنى يوقتىن بارلىققا كەلتۈردى ۋە ھاياتلىق بەردى. ئاللاھتائالا بەدىنىمىزنى كۆرۈۋاتقان كۆزلىرىمىز، ئاڭلاۋاتقان قۇلاقلىرىمىز ۋە گەپ قىلىۋاتقان تىلىمىزغا ئوخشاش مۇكەممەل ئەزالار بىلەن قوراللاندى. يەنە باشقا جانلىقلاردىن پەرىقلىق ھالدا بىزگە ئەقىل-پاراسەت ۋە مەۋجۇداتلار ئىچىدە يۇقىرى بىر مەرتىۋە بەردى. بۇلاردىن باشقا، ياشىشىمىز ئۈچۈن نەپەس ئالغان ھاۋادىن تارتىپ ئىچىۋاتقان سۇغىچە بولغان ساناقسىز نېمەتلەرنىمۇ بىزنىڭ پايدىلىنىشىمىز ئۈچۈن ياراتتى.

يەنە بىزنى يالغۇز تاشلاپ قويماي پەيغەمبەر ۋە كىتابلارنى ئەۋەتىپ، دۇنيا-ئاخىرەتتە بەختلىك بولۇشنىڭ يوللىرىنى كۆرسىتىپ بەردى. پۈتكۈل بۇ ياخشىلىقلار ئۈچۈن ئاللاھتائالا بىزدىن پەقەت ئۆزىنى تونۇشنى ۋە ئىبادەت قىلىشىمىزنى تەلەپ قىلىدۇ. بۇنى مۇنداق چۈشەندۈرۈشكە بولىدۇ: بىز بىزگە كۆپ ياخشىلىق قىلغان يۇرت چوڭىنى ھۆرمەت قىلىمىز ۋە ئۇنىڭ ياخشىلىقىغا تەشەككۈر ئېيتىمىز. ئەگەر ئۇ كىشى بىزگە بىر ۋەزىپە تاپشۇرسا، دەرھال ئورۇنلايمىز، شۇنداق ئەمەسمۇ؟

ئۇنداق بولسا، بىزنى يوقتىن بارلىققا كەلتۈرگەن ۋە سان-ساناقسىز نېمەت بەرگەن ئۇلۇغ ئاللاھقا تەشەككۈر ئېيتىش ۋە بۇيرىغان ئىبادەتلەرنى بىجاندەل ئورۇنلىشىمىز كېرەك ئەمەسمۇ؟ ئەلۋەتتە كېرەك.

يارىتىلىشىمىزنىڭ مەقسىدى ئاللاھنى تونۇش ۋە ئۇنىڭغا ئىبادەت قىلىشتۇر. ئىبادەت ۋەزىپىمىزنى تولۇق ئورۇنلىساق ئاللاھ بىزگە ئاتا قىلغان نېمەتلىرىگە بولغان قەرزىنى قايتۇرغان بولىمىز، ھەمدە ئاللاھنىڭ سۆيگۈسىگە ئېرىشىمىز. ئەگەر بىز ئاللاھ رىزاسى ئۈچۈن ئىبادەت ۋەزىپىمىزنى ئادا قىلساق، ئاللاھنىڭ سۆيگۈسىگە ئېرىشسەك، ئاللاھ بىزگە دۇنيادىكى نېمەتلەردىن نەچچە ھەسسىسىنى ئاخىرەتتە بېرىدۇ ۋە جەننەتتە بىزنى مەڭگۈلۈك بەخت-سائادەتكە ئېرىشتۈرىدۇ.

## ئىبادەتنىڭ تۈرلىرى

### ئىبادەت ئۈچ خىل بولىدۇ:

- 1) بەدەن بىلەن قىلىنىدىغان ئىبادەت: ناماز ئوقۇش، روزا تۇتۇش قاتارلىقلار. بەدەن بىلەن قىلىنىدىغان ئىبادەتلەرنى ھەر بىر مۇسۇلمان ئۆزى قىلىشى كېرەك. باشقىلارنى ۋەكىل قىلىشقا بولمايدۇ. يەنى بىر كىشى باشقىلار ئۈچۈن ناماز ئوقۇپ، روزا تۇتالمايدۇ.
- 2) مال - مۈلۈك بىلەن قىلىنىدىغان ئىبادەت: زاكات بېرىش ۋە قۇربانلىق قىلىشقا ئوخشاش. بىر كىشى مال بىلەن قىلىنىدىغان ئىبادەتكە باشقىلارنى ۋەكىل قىلسا بولىدۇ.
- 3) ھەم مال، ھەم بەدەن بىلەن قىلىنىدىغان ئىبادەت: ھەج قىلىش مۇشۇنداق بىر ئىبادەتتۇر. پۇلى بار بولغان ئەھۋالدا، ھەجگە بارالمىغىدەك دەرىجىدە مېيىپ، كېسەل ياكى يېشى چوڭ بولغانلار ئۆزىنىڭ ئورنىغا باشقا بىرنى ۋەكىل قىلىپ ھەجگە ئەۋەتسە بولىدۇ.

## ئىبادەتنىڭ دەرىجىلىرى

### ئىبادەت ئۈچ مەقسەت بىلەن قىلىنىدۇ.

- 1) ئاللاھقا ئىبادەت ۋە ھۆرمەتكە لايىق يالغۇز بىر ئىلاھ بولغانلىقى ئۈچۈنلا ئىبادەت قىلىش.

ھېچبىر قارشىلىق كۆرسەتمەي، يالغۇز ئاللاھنىڭ ئەمىر-پەرمانىنى جايدا ئورۇنلاش مەقسىدىدە قىلىنىدىغان ئىبادەت بولۇپ، بۇ ئىبادەتنىڭ ئەڭ يۇقىرى دەرىجىسى ھېسابلىنىدۇ.

- 2) جەننەتكە كىرىشنى مەقسەت قىلىپ ياكى جەھەننەمدىن قورقۇپ ئىبادەت قىلىش. بۇ چۈشەنچە بىلەن ئىبادەت قىلغان ھەر قانداق كىشى ئاللاھنىڭ ئەمىر-پەرمانىنى جايدا ئورۇنلىغان بولىدۇ. ئەمما، ئىنسان ئىبادەتنى مۇنداق بىر مەنپەئەت چۈشەنچىسى بىلەن ئەمەس، بەلكى پەقەت ئاللاھ رىزاسى ئۈچۈن قىلىشى كېرەك.
- 3) دۇنيادا بىر مەنپەئەتكە ئىگە بولۇش مەقسىتىدە كۆرسىتىش ئۈچۈن ئىبادەت قىلىش. بۇ ئىبادەتنىڭ ئەڭ تۆۋەن دەرىجىسى بولۇپ، بۇنى ئىبادەت دېيىشنىڭ ئۆزىمۇ توغرا ئەمەس. چۈنكى ئاللاھ ئۈچۈن قىلىنمىغان ھەر قانداق ئىبادەتنىڭ ھېچبىر قىممىتى يوقتۇر.

## ئىبادەتنىڭ پايدىسى

بەدىنىمىزنىڭ كېرەكلىك ئوزۇقلۇقلارغا ئېھتىياجى بولغىنىدەك، روھىمىزنىڭمۇ ئوزۇقلۇققا ئېھتىياجى بار. روھنىڭ ئوزۇقى ئىمان بىلەن ئىبادەتتۇر. ئىبادەت روھىمىزنى يۇقىرى كۆتۈرۈپ، بىزنى يامانلىقلاردىن قوغداپ، ئەخلاقىمىزنى ياخشىلاپ، ئەڭ قىممەتلىك بايلىقىمىز بولغان ئىمانىمىزنى قوغدايدۇ.

ھاياتتا ئىنساننىڭ ھەر خىل قىيىنچىلىقلارغا دۇچار بولۇپ، ئۈمىدسىزلىك ۋە قايغۇ-ھەسرەتكە مۇپتىلا بولغان ۋاقىتلىرى بولىدۇ. بۇنداق ئەھۋالدا، ئىنسانلار پەقەت ئىبادەت

بىلەنلا قايغۇ-ئەلەمدىن قۇتۇلالايدۇ. چۈنكى ئىنسان ئىبادەتنىڭ ياردىمى بىلەن ئاللاھقا يېقىنلىشىپ، مەرھەمەتكە سېغىنىش ئارقىلىق ھۇزۇر-ھالاۋەتكە ئېرىشىدۇ. ئىبادەتلەرنىڭ روھىمىزغا پايدىسى بولۇپلا قالماي، تېنىمىزگىمۇ پايدىسى بار.

ناماز ئوقۇيدىغان ئىنسان ئالدى بىلەن تاھارەت ئېلىشى كېرەك. تاھارەت ئېلىش، كۈندە بىر قانچە قېتىم پاكىزلىنىش دېگەنلىكتۇر. پاكىزلىقنىڭ سالامەتلىكىمىز ئۈچۈن قانچىلىك پايدىسىنىڭ بولىدىغانلىقى ھەممىمىزگە مەلۇم.

ناماز ئوقۇغاندا قىلىدىغان بەلگىلىك ئىش-ھەرىكەتلەر، روزا تۇتقاندا ھەزىم قىلىش سىستېمىسى بىلەن بەزى ئىچكى ئەزالارنىڭ دەم ئېلىشى قاتارلىقلارنىڭ تەن سالامەتلىكىگە ئىنتايىن پايدىلىق ئىكەنلىكى بىر ھەقىقەتتۇر. زاكاتنىڭ ئىجتىمائىي ھەمكارلىق جەھەتتىن جەمئىيەتكە يەتكۈزىدىغان پايدىسىمۇ ناھايىتى كۆپ.

### سوئاللار:

- (1) ئىبادەت دېگەن نېمە؟
- (2) نېمە ئۈچۈن ئىبادەت قىلىمىز؟
- (3) ئىبادەتنىڭ تۈرلىرى قانچە خىل؟
- (4) ئىبادەتنىڭ دەرىجىسىنى سۆزلەپ بېرىڭ.
- (5) ئىبادەتنىڭ پايدىسىنى سۆزلەپ بېرىڭ.

نوقتىلىق مەزمۇنلار:

- ئىسلام دېگەن نېمە؟
- ئىسلامنىڭ شەرتلىرى
- مۇكەللەھى دېگەن نېمە؟
- مۇكەللەھى بىلەن مۇناسىۋەتلىك ھۆكۈملەر

ئىسلام دېگەن نېمە؟

ئىسلام: پەيغەمبىرىمىز مۇھەممەد ئەلەيھىسسالامنىڭ ئاللاھتىن ئېلىپ، بىزگە تەبلىغ قىلغانلىرىنى قوبۇل قىلىپ، ئاللاھقا ۋە پەيغەمبەرگە ئىتائەت قىلىپ، ئۇلارنى قوبۇل قىلغانلىقىنى گەپ-سۆز، ئىش-ھەرىكەتلىرىدە ئىپادىلەش دېگەنلىكتۇر. قىسقىسى: ئىسلام، ئىشەنگىنىنى ياشاش دېمەكتۇر.

ئىسلامنىڭ شەرتلىرى

ئىسلامنىڭ شەرتلىرى بەش بولۇپ:

(1) كەلىمە شاھادەت ئېيتىش

كەلىمە شاھادەت: «ئەشھەدۇ ئەنلا ئىلاھە ئىللەللاھ ۋە ئەشھەدۇ ئەننە مۇھەممەدەن ئەبدۇھۇ ۋەرەسۇلۇھ» دېيىش.

مەنىسى: «گۇۋاھلىق بېرىمەنكى، ئاللاھتىن باشقا ئىلاھ يوقتۇر، يەنە گۇۋاھلىق بېرىمەنكى، مۇھەممەد ئەلەيھىسسالام ئاللاھنىڭ بەندىسى ۋە پەيغەمبىرىدۇر (ئەلچىسى).»

(2) ناماز ئوقۇش:

كۈندە بەش ۋاقىت ناماز ئوقۇش.

(3) روزا تۇتۇش:

ھەر يىلى رامزان ئېيىدا، تولۇق بىر ئاي روزا تۇتۇش.

(4) زاكات بېرىش:

دىنىمىزدا باي، قول ئىلكىدە بولغانلار، مال-مۈلۈك ۋە پۇل-پۇچەكلىرىنىڭ بەلگىلىك بىر مىقدارىنى، ھەر يىلى پېقىر، نامرات، كەمبەغەل-يوقسۇللارغا بۆلۈپ بېرىشى.

(5) ھەجگە بېرىش:

دىنىمىزدا كۈچى يەتكەنلەرنىڭ ئۆمرىدە بىر قېتىم ھەجگە بېرىپ كەبىنى تاۋاپ قىلىشى.



### ئىسلامنىڭ شەرتلىرى

ئىسلامنىڭ بەش شەرتى بار،  
بىلىشنىڭ ئۆزىلا سائادەت.  
ئۇلارنى كىم ئىجرا قىلسا،  
ئۇنىڭغا ئېچىلار جەننەت.

شەرتلەرنىڭ بىرى بولسا:  
ئېيتىش كەلىمە - شاھادەت؛  
يالغۇز، ئۇلۇغ ئاللاھتىن  
باشقا تەڭرى يوق ئەلۋەت.  
ئۇنىڭ ئاخىرقى پەيغەمبىرى،  
شەرىپى ئۇلۇغ مۇھەممەد.

ئىككىنچى شەرت نامازدۇر،  
ئۇ بىر گۈزەل ئىبادەت.  
كۈندە، يېرىم سائەتتە،  
سىغار بەش ۋاقىت نۆۋەت.

ئۈچىنچى شەرت رامزان،  
روزىسى نادىر نىيەت.  
كۈندۈزى يەپ - ئىچمەيلا،  
سۆيگۈ بىلەن ئۆتەر مۇددەت.

تۆتىنچى شەرت زاكاتتۇر،  
ئاللاھ بەرسە گەر مۈلۈك  
تاپاۋەتنى قىرىققا بۆلۈپ،  
بىرىنى بەرگىن ھەدىيەلىك.

بىر قېتىم ھەجگە بېرىش،  
ساڭا ئەگەر بولسا قىسمەت.  
بەشىنچى شەرتى ئىسلامنىڭ،  
قىلىش قىبلىسىنى زىيارەت.

- گۆكخان ئەۋلىيا ئوغلى

### مۇكەللەق دېگەن نېمە؟

بالاغەتكە يەتكەن، ئەقلى-ھۇشى جايىدا بولغان ئىنسانلار مۇكەللەق دېيىلىدۇ. مۇكەللەق دىننىڭ ئەمىر-پەرمانلىرىنى ئىجرا قىلىش ۋە چەكلىگەن ئىش-ھەرىكەتلەردىن يىراق تۇرۇشقا مەسئۇلدۇر. مۇكەللەق بولۇش ئۈچۈن ئىنساندا ئىككى شەرت بولۇشى كېرەك:

1- ئەقلى-ھۇشى جايىدا بولۇش.

2- بالاغەتكە يەتكەن بولۇش.

ئەقلى-ھۇشى جايىدا بولمىغان ۋە بالاغەتكە يەتمىگەنلەر مۇكەللەق بولالمايدۇ. بالاغەت ۋاقتى بالىلارنىڭ بەدەن قۇرۇلمىسى ۋە ئىقلىم شەرتلىرىگە قاراپ ھەر خىل بولىدۇ.

نورمالدا بالاغەتكە ئوغۇللار 12 بىلەن 15 ياش ئارىسىدا، قىزلار بولسا، 9 بىلەن 15 ياش ئارىسىدا يېتىدۇ. 15 ياشقا تولۇپ، ئۆزىدە بالاغەتكە يەتكەنلىك ئالامەتلىرى كۆرۈلمىگەن بالىلار مەيلى ئوغۇل ياكى قىز بولسۇن، بالاغەتكە يەتكەن ھېسابلىنىپ، دىننىڭ ئەمىر-پەرمان، چەكلىمىلىرىگە رىئايە قىلىش بىلەن مۇكەللەق بولىدۇ.

### مۇكەللەق بىلەن مۇناسىۋەتلىك ھۆكۈملەر

مۇكەللەق بىلەن مۇناسىۋەتلىك ھۆكۈملەر سەككىز تۈرلۈك بولۇپ، ئۇلار «ئەقئالى مۇكەللەق» دەپ ئاتىلىدۇ.

#### 1. پەرز

دىنىمىزدا چوقۇم قىلىنىشى ئەمىر قىلىنغان ئىش-ھەرىكەتلەر پەرز دېيىلىدۇ. ناماز ئوقۇش، روزا تۇتۇش ۋە زاكات بېرىش قاتارلىقلاردەك. پەرزنىڭ ھۆكۈمى: پەرز قىلىنغان ۋەزىپىلەرنى ئورۇنلىغان كىشى ساۋابقا ئېرىشىدۇ. سەۋەبسىز ھالدا ئورۇنلىمىغان كىشى ئازاپقا دۇچار بولىدۇ. پەرزنى ئىنكار قىلغان كىشى دىندىن چىقىدۇ.

### پەرز ئىككى خىل بولۇپ:

(1) پەرزى ئەيىن: ھەر مۇكەللەقنىڭ قىلىشى شەرت بولغان پەرز دېيىلىدۇ.

مەسىلەن، بەش ۋاقىت ناماز ئوقۇش قاتارلىق.

(2) پەرزى كۇفايە: بەزى مۇكەللەقلەر قىلسا، باشقىلارنىڭ قىلىشى كېرەك بولمىغان

ئىشلار پەرزى كۇفايە دەپ ئاتىلىدۇ. مەسىلەن، مېيىت نامىزىنى ئوقۇش قاتارلىقلارغا ئوخشاش بولۇپ، بەزى مۇسۇلمانلار بىر مېيىتنىڭ نامىزىنى چۈشۈرسە پەرز قىلىنغان بىر ۋەزىپىنى ئورۇنلىغان بولىدۇ. باشقا مۇسۇلمانلارنىڭ ئۇ مېيىت ئۈچۈن مېيىت نامىزى ئوقۇشى كېرەك ئەمەس.

## 2. ۋاجىب:

پەرزگە ئوخشاش كەسكىن ئەمەس بەلكى كۈچلۈك بىر دەلىل بىلەن قىلىنىشى بۇيرۇلغان ئىشلار ۋاجىب دەپ ئاتىلىدۇ. ھېيت نامىزىنى ئوقۇش، پېتىر سەدىقىسى بېرىش ۋە قۇربانلىق قىلىش قاتارلىقلارغا ئوخشاش.

**ۋاجىبىنىڭ ھۆكۈمى:** ۋاجىبىنى قىلغان ساۋابقا ئېرىشىدۇ. سەۋەبىسىز قىلمىغانلار جازالىنىدۇ.

## 1. سۈننەت:

پەرز ۋە ۋاجىبتىن باشقا، پەيغەمبىرىمىزنىڭ ئىبادەت نىيىتى بىلەن قىلغان ئىش-ھەرىكەتلىرى سۈننەت دەپ ئاتىلىدۇ.

**سۈننەت ئىككىگە بۆلىنىدۇ:**

(1) **سۈننەتى مۇئەككىدە:** پەيغەمبىرىمىزنىڭ دائىم قىلغان ئىش-ھەرىكەتلىرى سۈننەتى مۇئەككىدە دېيىلىدۇ. بامدات، پىشىن ۋە شام نامازلىرىنىڭ سۈننەتلىرىگە ئوخشاش.

(2) **سۈننەتى غەيرى مۇئەككىدە:** پەيغەمبىرىمىزنىڭ ئاندا-ساندا قىلغان ئىش-ھەرىكەتلىرى، سۈننەتى غەيرى مۇئەككىدە دېيىلىدۇ. ناماز دىگەننىڭ سۈننەتى بىلەن خۇپتەن نامىزىنىڭ دەسلەپكى سۈننەتى قاتارلىقلاردەك.

**سۈننەتنىڭ ھۆكۈمى:** سۈننەتلەرنى ئادا قىلغان ئادەم ساۋاپ تاپىدۇ، پەيغەمبىرىمىزنىڭ شاپائىتىگە ئېرىشىدۇ. سۈننەتنى بىلىپ تۇرۇپ قىلمىغانلار ئازاپقا قالىدۇ.

## 1. مۇستەھەب:

پەيغەمبىرىمىزنىڭ بەزى قىلىپ، بەزى قىلمىغان ئىش-ھەرىكەتلىرى مۇستەھەب دېيىلىدۇ. چاشگاھ نامىزى (ئەتىگەن ئونلاردا ئوقۇلىدىغان ناماز) ئوقۇش قاتارلىقلاردەك.

**مۇستەھەبىنىڭ ھۆكۈمى:** مۇستەھەب ئىشلارنى قىلغانلار ساۋاب تاپىدۇ، قىلمىغانلار جازالانىمايدۇ.

## 2. مۇباھ:

مۇكەللەتنىڭ قىلىشى ۋە قىلماسلىقتا ئەركىن بولغان ئىش-ھەرىكەتلىرى مۇباھ دېيىلىدۇ. ئولتۇرۇش، تۇرۇش، يۈرۈش ۋە ئۇخلاش قاتارلىقلاردەك.

## 3. ھارام:

دىنىمىزدا قىلىنىشى كەسكىن ھالدا چەكلەنگەن ئىش-ھەرىكەتلەر ھارام دېيىلىدۇ. قەستەن ئادەم ئۆلتۈرۈش، ئوغرىلىق قىلىش، ھاراق ئىچىش، قىمار ئويناش، توڭگۇز گۆشى يېيىش، ئاتا-ئانىغا ئاسىلىق قىلىش قاتارلىقلاردەك.

**ھارامنىڭ ھۆكۈمى:** ھارام ئىش قىلغانلارغا جازا ۋە ئازاپ بېرىلىدۇ. ئاللاھتىن قورقۇپ، ھارامدىن يىراق تۇرغانلار ساۋابقا ئېرىشىدۇ. ھارامنى ئىنكار قىلغانلار دىندىن چىقىدۇ.

4. مەكرۇھ:

ھارامغا ئوخشاش كەسكىن ئەمەس ئەمما دىنىمىزدا قىلىنماسلىقى تەۋسىيە قىلىنغان ئىش - ھەرىكەتلەر مەكرۇھ دېيىلىدۇ.

مەكرۇھ ئىككىگە بۆلىنىدۇ:

(1) ھارامغا يېقىن مەكرۇھ (كەراھەتى تەھرىمىيە): (ۋاجىبلارنى ئورۇنلىماسلىققا ئوخشاش)

ھۆكۈمى: بۇنداق بىر مەكرۇھنى قىلمىغانلار ساۋابقا ئېرىشىدۇ. بىلىپ تۇرۇپ قىلغانلار گۇناھ قىلغان بولىدۇ.

(2) ھالالغا يېقىن مەكرۇھ (كەراھەتى تەنزيھىيە): (سۈننەت ۋە مۇستەھەبلەرنى ئادا قىلماسلىق قاتارلىقلار)

ھۆكۈمى: ئۇ مەكرۇھلاردىن ساقلانسا ساۋاب بولىدۇ، قىلىپ سالسا جازاغا ئۇچرىمايدۇ.

5. مۇفسىد:

باشلانغان بىر ئىبادەتنى بۇزغان ئىش - ھەرىكەتلەر. ناماز ئوقۇۋاتقاندا گەپ قىلىش، زوزا تۇتقانلىقىنى بىلىپ تۇرۇپ يەپ - ئىچىش قاتارلىقلاردەك.

مۇفسىدنىڭ ھۆكۈمى: قەستەن ۋە بىلىپ تۇرۇپ ئىبادەتنى بۇزۇش جازاغا ئۇچرىتىدۇ.

سوئاللار:

- (1) ئىسلام دېگەن نېمە؟
- (2) ئىسلامنىڭ شەرتلىرى قانچە ۋە ئۇلار قايسىلار؟
- (3) مۇكەللەھ دېگەن نېمە؟
- (4) بالاغەت ۋاقتى دېگەن نېمە؟
- (5) مۇكەللەھ بىلەن مۇناسىۋەتلىك ھۆكۈملەرنى سۆزلەپ بېرىڭ.

نوقتىلىق مەزمۇنلار:

- پاكىزلىق ۋە ئىسلامنىڭ پاكىزلىققا بەرگەن ئەھمىيىتى
- پاكىزلىق نوقتىسىدىن سۇلار
- تاھارەت ئېلىشنىڭ پەزىلىتى
- تاھارەت ئېلىشنىڭ پەرز، سۈننەت ۋە ئەدەپلىرى
- تاھارەت قانداق ئېلىندۇ؟
- تاھارەتتىكى مەكروھلار
- تاھارەتنى بۇزىدىغان ئىش - ھەرىكەتلەر
- تاھارەتسىز قىلىشقا بولمايدىغان ئىشلار
- مەسە (خۇرۇم پايپاق) ئۈستىدىن مەسە قىلىش
- تېڭىق ئۈستىدىن مەسە قىلىش
- غۇسۇل قىلىش
- غۇسۇل قىلىشنىڭ پەرزلىرى
- غۇسۇل قىلىشنىڭ سۈننەتلىرى
- غۇسۇل قانداق قىلىندۇ؟
- ئۆزۈرلۈك بولغانلارنىڭ ئەھۋالى
- خانىم - قىزلارنىڭ ئالاھىدە ئەھۋاللىرى
- تەيەممۇمنىڭ پەرز، سۈننەتلىرى ۋە قىلىنىشى
- تەيەممۇم قانداق قىلىندۇ؟
- مۇھىتنىڭ پاكىزلىقى (ئوقۇشلۇق)

پاكىزلىق ۋە ئىسلامنىڭ پاكىزلىققا ئەھمىيەت بېرىشى

ئىسلام پاكىزلىق ئۈستىگە قۇرۇلغان بولۇپ، مۇسۇلمان دېگەنلىك پاكىز ئىنسان دېگەنلىكتۇر. پاكىز بولغانلارنى ئاللاھتائالا ھەمدە ئىنسانلارمۇ ياخشى كۆرىدۇ. ئۇلۇغ رەببىمىز قۇرئان كەرىمدە مۇنداق دەيدۇ:

«ئاللاھ ھەقىقەتەن تەۋبە قىلغۇچىلارنى، (ھارامدىن ۋە نىجاسەتتىن) پاك بولغۇچىلارنى ھەقىقەتەن دوست تۇتىدۇ.»<sup>41</sup> (2-سۈرە بەقەرەنىڭ 222-ئايىتى)

ئاللاھنىڭ سۆيگەن كىشىلىرىدىن بولۇشىمىز ئۈچۈن، پاكىزلىققا دىققەت قىلىشىمىز كېرەك. سۆيۈملۈك پەيغەمبىرىمىز: «پاكىزلىق ئىماننىڭ يېرىمدۇر.» دېيىش ئارقىلىق دىنىمىزنىڭ پاكىزلىققا بەرگەن ئەھمىيىتىنى بىلدۈرگەن.<sup>42</sup>

41. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

42. «مەشارىقۇل - ئەنۋەر»، 2-جىلد، 107-بەت.

مۇسۇلمانلار ناماز ئوقۇغاندا، ئاللاھنىڭ ھوزۇرىدا بولىدۇ. ئاللاھنىڭ ھوزۇرىغا چىقىش ئۈچۈن بەدەن، كىيىم-كېچەك ۋە ناماز ئوقۇيدىغان يەر پاكىز بولۇشى كېرەك. دىنىمىز يەنە ئىچكى پاكىزلىققىمۇ ئەھمىيەت بەرگەن بولۇپ، بىر مۇسۇلماننىڭ تېشى پاكىز بولغاندەك، قەلبى ۋە روھىنىڭمۇ پاكىز بولۇشىنى تەلەپ قىلىدۇ.

### پاكىزلىق نوقتىسىدىن سۇلار

سۇلار ئاساسەن ئىككىگە ئايرىلىدۇ:

#### 1. مۇتلەق سۇلار:

بۇلار يامغۇر، قار، كۆل، دەريا، دېڭىز، يەر ئاستى ۋە قۇدۇق سۇلىرىدىن ئىبارەت. سۇ دېگەن ھامان ئادەمنىڭ كاللىسىغا دەرھال بۇلار كېلىدۇ. بۇ سۇلارغا باشقا بىر نەرسە ئارىلاشتۇرۇلمىغان بولۇپ تەبىئىدۇر.

#### 2. مۇقەييەد سۇلار:

بۇلار گۈل سۈيى، ئۈزۈم سۈيىگە ئوخشاش باشقا بىر ماددا بىلەن ئارىلاشقان سۇلارنى كۆرسىتىدۇ. بۇ سۇلاردا، تاھارەت ئېلىشقا ھەمدە غۇسۇل قىلىشقا بولمايدۇ.

پاكىزلىق نوقتىسىدىن «مۇتلەق سۇلار» بەشكە بۆلىنىدۇ.

(1) پاكىزلىق، شەخسى تازىلىق ئۈچۈن ئىشلىتىشكە بولىدىغان، ھەمدە ئىشلەتسە مەكرۇھ بولمايدىغان سۇلار:

ئۇلار رەڭگى، تەمى، پۇرىقى بۇزۇلمىغان، ئەسلى ئۆزگەرمىگەن ۋە ئىشلىتىشكە بولىدىغان سۇلاردۇر. بۇ سۇلار بىلەن ھەر خىل تازىلىق قىلىشقا، يەنى تاھارەت ئېلىشقا، غۇسۇل قىلىشقا، يېمەك-ئىچمەك تەييارلاشقا ئىشلىتىلسە بولىدۇ.

(2) پاكىز بولسىمۇ شەخسى تازىلىق ئۈچۈن ئىشلىتىلمەيدىغان، ئىشلەتسە مەكرۇھ بولىدىغان سۇلار:

بۇلار مۈشۈك، توخۇ قاتارلىق ئۆي ھايۋانلىرى بىلەن قۇشقاچ، بۈركۈتكە ئوخشاش ياۋا قۇشلارنىڭ سۈيىدۈكى ئارىلىشىپ قالغان سۇلاردۇر. باشقا پاكىز سۇ بار تۇرۇپ، بۇ خىلدىكى سۇلار بىلەن تاھارەت ئېلىش، غۇسۇل قىلىش، ئىچىش ۋە تاماق ئېتىشكە ئىشلىتىش مەكرۇھتۇر. باشقا پاكىز سۇ بولمىغان ئەھۋال ئاستىدا، ئۇنداق سۇلارنى ئىشلەتسە مەكرۇھ بولمايدۇ.

(3) ئۆزى پاكىز تۇرۇپ، قايتا باشقا نەرسىلەرنى تازىلاشقا ئىشلىتىشكە بولمايدىغان سۇلار:

ئۇلار، تاھارەت ئېلىش ۋە غۇسۇل قىلىشتا ئىشلىتىلگەن سۇلار بولۇپ، ئۇنداق سۇلار بىلەن قايتا تاھارەت ئېلىشقا ۋە غۇسۇل قىلىشقا بولمايدۇ.

#### 4) پاكىز بولمىغان سۇلار:

بۇلار ئىچىگە مەينەت نەرسىلەر چۈشكەن تورغۇن سۇلار بولۇپ، ئىت، توڭگۇز ۋە باشقا يىرتقۇچ ھايۋانلارنىڭ سۈيىدۈكى بولغان سۇلار. ئۇلار، مەينەت بولۇپلا قالماي ھېچقانداق تازىلىق ئىشلىرىدا ئىشلىتىشكە بولمايدۇ.

### 5) گۇمانلىق سۇلار:

بۇلار ئېشەك ۋە قېچىرنىڭ سۈيدۈكى بولغان سۇلار بولۇپ، بۇنداق سۇلار بىلەن مەينەت نەرسىلەر پاكىزلىنىدۇ. باشقا پاكىز سۇلار بولغان ئەھۋالدا، بۇ سۇ بىلەن تاھارەت ئېلىنمايدۇ ھەم غۇسۇل قىلىنمايدۇ. باشقا سۇ بولمىسا، تاھارەت ئېلىنىپ، غۇسۇل قىلىنسا بولىدۇ. ئەمما ئۇنىڭدىن كېيىن تەيەممۇم قىلىش كېرەك. چۈنكى بۇنداق سۇلارنىڭ پاكىز ياكى ئەمەسلىكى ئېنىق ئەمەس.

### تاھارەتنىڭ پەزىلىتى

تاھارەت، بەلگىلىك ئەزالارنى تەلەپ بويىچە يۇيۇش، مەسھ قىلىش ئارقىلىق تازىلاش دېگەنلىك بولۇپ، تاھارەت ئېلىشنىڭ پەزىلىتى ۋە مەنئىي پايىدىسى ھەققىدە سۆيۈملۈك پەيغەمبىرىمىز مۇنداق دېگەن:

«بىر مۇسۇلمان تاھارەت ئالغاندا، قولىرىنى يۇيسا، قولىرى بىلەن قىلغان، يۈزىنى يۇيسا، كۆزلىرى بىلەن قىلغان، بېشىغا مەسھ قىلسا، قۇلاقلىرى بىلەن ئاڭلاپ قىلغان، پۇتلىرىنى يۇيسا، پۇتلىرى بىلەن مېڭىپ قىلغان گۇناھلىرىنىڭ ھەممىسى ئەپۇ قىلىنىدۇ.»<sup>43</sup>

"سىلەردىن بىرىڭلار، تولۇق تاھارەت ئېلىپ، ئاندىن «ئەشەدۇ ئەنلا ئىلاھە ئىللەللەھۇ ۋەھدەھۇ لاشەرىكە لھ ۋەئەشەدۇ ئەننە مۇھەممەدەن ئەبدۇھۇ ۋەرەسۇلۇھ» دېسە، جەننەتنىڭ سەككىز ئىشىكى ئېچىلىدۇ، ئۇ خالىغىنىدىن كىرسە بولىدۇ.»<sup>44</sup>

تاھارەت ئېلىشنىڭ سالامەتلىك نوقتىسىدىنمۇ ناھايىتى كۆپ پايدىلىرى بار. تاھارەت ئالغان بىر مۇسۇلمان، ئەتراپىدىكى نەرسىلەر بىلەن ئۇچرىشىپ مەينەت بولغان ئەزالىرىنى دائىم دىگۈدەك يۇيۇپ، پاكىزلاپ، بۇ مەينەتچىلىك كەلتۈرۈپ چىقىرىدىغان نۇرغۇن كېسەللىكلەرنىڭ ئالدىنى ئالىدۇ.

### تاھارەتنىڭ پەزىلىتى

#### تاھارەت پەزىلىتى تۆت بولۇپ:

- 1) يۈزىنى بىر قېتىم يۇيۇش.
  - 2) قولىرىنى، جەينەكلىرى بىلەن قوشۇپ، بىر قېتىم يۇيۇش.
  - 3) بېشىنىڭ تۆتتە بىرىگە مەسھ قىلىش.
  - 4) پۇتىنى ئوشۇقى بىلەن قوشۇپ بىر قېتىم يۇيۇش.
- بۇ پەزىلەردىن بىرسى كەم بولسا، تاھارەت كامىل بولمايدۇ.

### تاھارەتنىڭ سۈننەتلىرى

- 1) تاھارەت ئېلىشقا نىيەت قىلىش.

43. «ئەت-تەرغىب ۋەتتەرەب»، 1- جىلد، 155- بەت.

44. يۇقىرىقى ئەسەرنىڭ 1- جىلد 171- بېتى.

- (2) تاھارەتنى ئەۋزۇرۇ ۋە بىسىمىلاھ بىلەن باشلاش.
- (3) ئاۋۋال قوللىرىنى بىلەكلىرىگىچە يۇيۇش.
- (4) ئاغزىنى مېسۋاك، چىش چۈتكىسى ياكى بارماقلىرى بىلەن يۇيۇش.
- (5) تاھارەت ئالدىنغان ئەزالارنى ئارقا-ئارقىدىن يۇيۇش، يەنى بىر ئەزا قۇرۇمىلا باشقىسىنى يۇيۇش.
- (6) يۇغاندا، ئەزالارنى تولۇق سىپاش.
- (7) ئاغزىغا ئۈچ قېتىم سۇ ئېلىپ، ھەر قېتىمدا سۇنى تولۇق چىقىرىش.
- (8) روزا تۇتمىغاندا، ئاغزىغا ئالغان سۇ بىلەن ئاغزىنى تولۇق غەر-غەر قىلىپ چايقاش.
- (9) بۇرۇنغا ئۈچ قېتىم سۇ ئېلىش ۋە ھەر قېتىمدا سول قولى بىلەن مىشقىرىش. (روزا تۇتمىغاندا، سۇنى بۇرۇنغا تولۇق سۈمۈرۈش)
- (10) تاھارەت ئالغان، ئەزالىرىنى يۇيغان ۋە مەسە قىلغاندا، يۇقىرىدىكىلەرنىڭ رەت-تەرتىپىنى ئېسىدە تۇتۇش.
- (11) ھەر ئەزانى ئۈچ قېتىم يۇيۇش.
- (12) تاھارەت ئېلىشنى ئوڭ تەرەپتىن باشلاش.
- (13) تاھارەتتە قول ۋە پۇتلارنى يۇيغاندا، بارماقلىرىدىن باشلاش.
- (14) ساقىلى كۆپ بولغانلار، ساقىلىنى نەم قولى بىلەن تاراش.
- (15) بارماقلىرىدىكى ئۈزۈكنى مىدىرلىتىش.
- (16) قۇلاقلىرىغا مەسە قىلىش.
- (17) بوينىغا مەسە قىلىش.
- (18) باشنىڭ ھەممە يېرىگە مەسە قىلىش.
- (19) بارماقلىرىنىڭ ئارىسىنى يۇيۇش.

### تاھارەت ئېلىشتىكى ئەدەپ

- (1) ناماز ۋاقتى كېلىشتىن بۇرۇن، تاھارەت ئېلىپ نامازغا تەييار بولۇش.
- (2) تاھارەت ئالغاندا، قىبلىگە يۈزلىنىش.
- (3) ئېگىزەك بىر يەردە ئولتۇرۇش.
- (4) تاھارەت ئالغاندا، باشقىلاردىن ياردەم سورىماسلىق.
- (5) تاھارەت ئېلىۋاتقاندا، مەجبۇر قالمىسا گەپ قىلماسلىق.
- (6) تاھارەت ئالغاندا، سۇنى ئىسراپ قىلىپ كۆپ ئىشلەتمەسلىك، سۇنى تاھارەت ئېلىنىدىغان ئەزالاردىن تامچىلىمىغىدەك دەرىجىدەمۇ ئاز ئىشلەتمەسلىك كېرەك.
- (7) تاھارەت ئېلىپ بولغاندىن كېيىن، قىبلە تەرەپكە يۈزلىنىپ كەلمە شاھادەت ئېيتىش.



## تاھارەت قانداق ئېلىنىدۇ؟

ئاۋۋال قوللارنى بېغىشنىڭ سەل ئۈستىگىچە سىياپ يۇيۇش. ئىلاجى بار قىبلىگە يۈزلىنىپ تۇرۇش كېرەك. «نىيەت قىلدىم، ئاللاھ رىزاسى ئۈچۈن تاھارەت ئېلىشقا» دەپ نىيەت قىلىپ، ئاندىن «ئەئۇزۇ بىللاھى مەنەششەيتاننەررەجم، بىسمىللاھىر رەھمانىر رەھىم» ئوقۇلىدۇ.

ئاندىن رەت- تەرتىپى بويىچە: قوللار بېغىشقىچە ئۈچ قېتىم يۇيۇلىدۇ، بارماقلاردا ئۈزۈك بولسا مىدىرلىتىلىپ، ئۈزۈكنىڭ ئاستى يۇيۇلىدۇ.

ئۇنىڭدىن كېيىن ئوڭ قولنىڭ ئالقىنىدا ئېغىزغا ئايرىم- ئايرىم ئۈچ قېتىم سۇ ئېلىپ، ھەر قېتىمدا تۇلۇق چايقىلىدۇ. ئاندىن يەنە ئوڭ قول ئالقىنىدا بۇرۇنغا ئۈچ قېتىم سۇ ئېلىنىپ، سۇل قول بىلەن بۇرۇننى تۇتۇپ مىشقىرىپ، بۇرۇنمىزنى پاكىزلايمىز.

ئاندىن ئۈچ قېتىم يۈز يۇيۇلىدۇ. ئۇنىڭدىن كېيىن ئاۋۋال ئوڭ قول جەينىكى بىلەن قوشۇلۇپ ئۈچ قېتىم يۇيۇلىدۇ، ئاندىن سول قول جەينىكى بىلەن قوشۇلۇپ ئۈچ قېتىم يۇيۇلىدۇ.

ئۇنىڭدىن كېيىن قوللار نەملىنىپ، ئوڭ قولنىڭ ئالقىنى ۋە بارماقلىرى باشنىڭ ئۈستىگە قويۇلۇپ، مەسە (سېلاش) قىلىنىدۇ. ئاندىن قولنى يەنە نەملىپ، ئوڭ قولنىڭ كۆرسەتكۈچ بارمىقى بىلەن ئوڭ قۇلاقنىڭ ئىچى، باش بارماق بىلەن قۇلاقنىڭ تېشى، سول قولنىڭ كۆرسەتكۈچ بارمىقى بىلەن سول قۇلاقنىڭ ئىچى، باش بارماق بىلەن قۇلاقنىڭ تېشى مەسە قىلىنىدۇ. ئوڭ ۋە سول قولنىڭ، قالغان ئۈچ بارمىقىنىڭ ئارقىسى بىلەن گەدەن مەسە قىلىنىدۇ.

ئۇنىڭدىن كېيىن ئاۋۋال ئوڭ پۇت، ئاندىن سول پۇت ئوشۇقلىرى بىلەن قوشۇلۇپ ئۈچ قېتىم يۇيۇلىدۇ. پۇتلارنى يۇغاندا ئوڭ پۇتنىڭ نامسىز بارمىقىدىن باشلاپ نۆۋەت بويىچە باش بارمىقىغىچە، سول پۇتنىڭ باش بارمىقىدىن باشلاپ، نامسىز بارماققىچە نۆۋەتتى بىلەن يۇيۇلىدۇ. يەنە بارماقلارنىڭ ئارقىلىرىنىمۇ پاكىز يۇيۇشقا دىققەت قىلىش كېرەك.

تاھارەت ئېلىنىپ بولغاندىن كېيىن قىبلىگە يۈزلىنىپ، كەلىمە- شاھادەت ئوقۇلىدۇ. پەرز، سۈننەت ۋە ئەدەپلىرى تولۇق ئورۇنلانغان كەم- كۈتسىز بىر تاھارەت مۇشۇنداق ئېلىنىدۇ. تاھارەت ئالغاندا، ئوقۇلىدىغان دۇئالار بار بولۇپ<sup>45</sup>، ئۇلار ئوقۇلسا، ياخشى بولىدۇ. ئوقۇلمىسىمۇ تاھارەت ئېلىنغان بولىدۇ<sup>46</sup>.

## تاھارەت ئېلىشتىكى مەكرۇھلار

### تاھارەتنىڭ مەكرۇھلىرى تۆۋەندىكىلەردۇر:

- (1) سۈنى كېرەك بولغىنىدىن كۆپ ئىشلىتىش.
- (2) سۇ يېتەرلىك بار تۇرۇپ، نورمالدىن ئاز ئىشلىتىش.

45. تاھارەت دۇئالىرى كىتابنىڭ ئاخىرىدا بار.

46. رەسىملىك تاھارەت ئىشلىتىش ئۇسۇلى كىتابنىڭ ئاخىرىغا قويۇلغان بولۇپ، شۇ يەرگە قارالسۇن.

- (3) سۇنى، تاھارەت ئېلىنىدىغان ئەزالارغا ۋە يۈزىگە تېزلىك بىلەن سۈركەش.
  - (4) تاھارەت ئېلىۋاتقاندا، ئورۇنسز گەپ قىلىش.
  - (5) پاسكنا يەردە تاھارەت ئېلىش.
- تاھارەت ئالماقچى بولغان ھەر قانداق كىشى يۇقىرىقى ئىشلارنى قىلماسلىققا دىققەت قىلىشى لازىم.

### تاھارەتنى سۇندۇرىدىغان ئىشلار

تاھارەتنى بار ھەر قانداق كىشىدە، تۆۋەندىكى ئەھۋاللاردىن بىرسى كۆرۈلسە، تاھارەتنى بۇزۇلىدۇ:

- (1) بەدىنىنىڭ ھەر قانداق بىر يېرىدىن قان، يېرىڭ ياكى سۇ چىقىش.
- (2) ئاغزى تولغۇدەك دەرىجىدە قۇسۇش.
- (3) تۈكۈرگەندە، تۈكۈرۈكنىڭ يېرىمى ياكى ئۇنىڭدىنمۇ كۆپ قىسمىدا قان بولۇش.
- (4) چوڭ-كىچىك تەرەت قىلىش ۋە كەينىدىن يەل چىقىپ كېتىش (ئوسۇرۇش).
- (5) ئايلىنىپ كېتىش، مەست بولۇش.
- (6) نامازدا كۈلۈش (ناماز ئوقۇمىغان ۋاقىتتا كۈلسە، تاھارەت سۇنمايدۇ).
- (7) ئۇخلاپ قېلىش.

### تاھارەتسىز قىلىشقا بولمايدىغان ئىشلار

- (1) ناماز ئوقۇشقا بولمايدۇ.
- (2) قۇرئاننى قىرائەت قىلىشقا بولمايدۇ.
- (3) تىلاۋەت سەجدىسى قىلىشقا بولمايدۇ.
- (4) كەبىنى تاۋاپ قىلساق بولمايدۇ. (كەبىنى تاۋاپ قىلىش ئۈچۈن تاھارەت ئېلىش ۋاجىب).

### مەسە (خۇروم پايپاق) ئۈستىدىن مەسە قىلىش

تاھارەت ئالغاندىن كېيىن پۇتغا مەسە كەيگەن كىشى قايتا تاھارەت ئالغاندا، مەسسىنى سالمايلا، ئۇنىڭ ئۈستىدىن مەسە قىلسا بولىدۇ. بۇ دىنىمىزنىڭ مۇسۇلمانلارغا بەرگەن ئاسانلىقلىرىدىن بىرىدۇر.

سەپەرگە چىقىمىغانلار 24 سائەت ئىچىدە، ھەر قېتىم تاھارەت ئالغاندا، مەسە ئۈستىدىن مەسە قىلسا بولىدۇ. 24 سائەتتىن كېيىن مەسە مۇددىتى تۈگىگىچە تاھارەت ئالغاندا، مەسسىنى سىلىپ پۇتنى يۇيۇشى كېرەك. مۇساپىر بولۇپ بىرەر يەرگە بارغانلار بولسا بۇ مۇددەت ئۈچ كۈن، ئۈچ كېچە، يەنى 72 سائەتكىچە بولىدۇ.

مەسە ئۈستىدىن مۇنداق مەسە قىلىنىدۇ:

يۇقىرىدا دېيىلگەندەك، تاھارەت ئېلىپ، نۆۋەت پۇتقا كەلگەندە، ئاۋۋال ئوڭ قولىنى ھۆلدەپ، ئۈچ بارمىقىنى (بارماقلىرى كەڭ ئېچىلغان ھالدا) ئوڭ پۇتىمىزدىكى مەسنىڭ ئۈچىدىن باشلاپ پاچاققا تاقاشقىچە، ئوشۇقتىن سەل ئاشقان يەرگىچە سىلايمىز. ئاندىن سول قولمىزنى ھۆل قىلىپ، سول پۇتتىكى مەسە ئۈستىدىنمۇ ئوخشاش مەسە قىلىمىز. مەسنىڭ ئاستى مەسە قىلىنمايدۇ.

مەسەنىڭ توغرا بولۇشىنىڭ شەرتلىرى

مەسە ئۈستىدىن مەسە قىلىشنىڭ توغرا بولۇشى ئۈچۈن تۆۋەندىكى شەرتلەر تەييارلىنىشى

كېرەك:

(1) مەسە، تاھارەت ئېلىپ بولغاندا (يەنى پۇتلار يۇيۇلۇپ بولغاندا) كېيىلىشى كېرەك.

(2) مەسە ئوشۇقتىن ئاشقان بولۇشى كېرەك بولۇپ، ئوشۇقتىن قىسقا بولسا، مەسە قىلىشقا بولمايدۇ.

(3) مەسە ناھايىتى چىداملىق بولۇشى كېرەك.

(4) مەسە پۇتنىڭ چىمچىلاقتىن ئۈچ بارماقچىچە بولغان تۆشۈك، يېرتىق ۋە سۆكۈلۈپ كەتكەن يەر بولماسلىقى كېرەك.

(5) مەسە قېلىنراق بولۇشى كېرەك.

(6) مەسە سۇ ئۆتكۈزمەسلىكى كېرەك.

(7) مەسە كېيگەن كىشىنىڭ، مەسەنىڭ ئۈچ بارماقچىلىك يەر بوش بولۇشى كېرەك. ئەگەر بىر پۇتتىكى مەسە ئۇ بوشلۇق بولمىسىمۇ، ئۇ چاغدا مەسە قىلماي پۇتنى يۇيۇشى كېرەك.

مەسەنى سۇندۇرىدىغان ئىشلار:

(1) تاھارەتنى سۇندۇرىدىغان ئىشلاردىن بىرى يۈز بەرسە، يېڭىدىن تاھارەت ئالغاندا، يېڭىدىن مەسە قىلىش كېرەك.

(2) مەسەنى سېلىش. ئەگەر بۇ ئەھۋالدا بولغان كىشى، تاھارەتنى بولسا، پۇتىنىلا يۇيسا بولىدۇ. مەسەدىن بىرىنى سالغان تەقدىردىمۇ، ھەر ئىككى پۇتنى يۇيۇشى كېرەك. ئەگەر تاھارەتنى بولمىسا، يېڭىدىن تاھارەت ئېلىپ، پۇتنى يۇيۇشى كېرەك.

(3) مەسە مۇددىتى توشۇش. مەسە مۇددىتى توشقاندا، ئەگەر تاھارەت سۇنمىغان بولسا، مەسەنى سېلىپلا پۇتنى يۇيسا بولىدۇ. ئەگەر تاھارەت بولمىسا، قايتا تاھارەت ئېلىپ، پۇتنى يۇيۇش كېرەك.

تېڭىق ئۈستىدىن مەسە قىلىش

بەدىنىمىزنىڭ ھەر قانداق بىر يېرىدە زىدە ياكى يارا سەۋەبىدىن تېڭىق بولسا، تاھارەت ۋە غۇسۇل قىلغاندا، تېڭىقنى يېشىپ يۇيۇش كېرەك، ئەگەر تېڭىقنى يېشىش زىيانلىق بولسا، تېڭىقنى يەشمەسەكمۇ بولىدۇ. ئەمما بۇ ئەھۋالدا قولمىزنى نەم قىلىپ،

تېڭىق ئۇستىدىن بىرلا قېتىم مەسھ قىلساق بولىدۇ. يارا ئۇستىگە دورا سۈركەلگەن بولسا، تېڭىق بولمىسا، ئۇنى يۇيۇش زىيانلىق بولمىغان ئەھۋال ئاستىدا، سۇ بىلەن يۇيۇش؛ ئەگەر سۇ زىيانلىق بولسا، قولمىزنى نەملەپ، يارا ئۇستىدىن مەسھ قىلساق بولىدۇ. ئەگەر نەملەشمۇ زىيانلىق بولسا قىلمىساقمۇ بولىدۇ.

### غۇسۇل قىلىش

پۈتكۈل بەدەننىڭ ھېچ بىر يېرىنى چالا قويماي يۇيۇش، غۇسۇل قىلىش دېيىلىدۇ.

### غۇسۇل قىلىشنى كەلتۈرۈپ چىقارغان ئامىللار:

1. جۈنۈپ بولغاندىكى ئامىللار:

- 1) ئەر-خۇتۇننىڭ جىنسىي مۇناسىۋەت قىلىشى.
- 2) ئۇخلىغان ياكى ئويغاق چاغدا، بالاغەتكە يەتكەن ئوغۇل-قىزنىڭ جىنسىي ئەزاسىدىن مەنى چىقىشى.
2. ھەر ئاينىڭ بەلگىلىك ۋاقتىدا، خانىم-قىزلارنىڭ ئادەت كۆرگەن كۈنى ئاخىرلىشىش.

3. تۇغۇتلۇق ئايالنىڭ تۇغۇت كۈنى ئاخىرلىشىشى.

يۇقىرىقى ئەھۋالدىكىلەرنىڭ غۇسۇل قىلىشى پەرز. ئۇلار غۇسۇلسىز:

- 1) ناماز ئوقۇسا بولمايدۇ.
  - 2) قۇرئان ئوقۇسا بولمايدۇ.
  - 3) قۇرئاننى تۇتۇپ ۋاراقلىسا بولمايدۇ.
  - 4) كەبىنى تاۋاپ قىلالمايدۇ.
  - 5) مەجبۇر قالمىسا، مەسجىدكە كىرسە بولمايدۇ.
- ئۇنىڭدىن باشقا، ئادەت كۆرگەن كۈنلىرى ۋە تۇغۇتلۇقتا ياتقان ۋاقتلىرىدا، روزا نۇتسا بولمايدۇ.

غۇسۇل ئېلىش كېرەك بولمىغان ۋاقتلاردىمۇ، جۈمە ۋە ھېيت-بايرام كۈنلىرى ئۈچۈن غۇسۇل قىلىش پەيغەمبىرىمىزنىڭ سۈننىتىدۇر.

### غۇسۇلنىڭ پەرزلىرى

غۇسۇل قىلىشنىڭ پەرزلىرى ئۈچ بولۇپ، بۇلار:

- 1) ئېغىزغا سۇ ئېلىپ بوغىزغىچە غەر-غەر قىلىپ چايقاش.
- 2) بۇرغىغا سۇ ئېلىپ مىشقىرىش.
- 3) پۈتكۈل بەدەننى (يېڭىچىلىك بوش يەر قالدۇرماي) يۇيۇش.

### غۇسۇلنىڭ سۈننەتلىرى

غۇسۇل قىلىشنىڭ ئاساسلىق سۈننەتلىرى تۆۋەندىكىلەر:

- (1) غۇسۇلنى بىسىملاھ (ئاللاھنىڭ نامى) بىلەن باشلاش.
- (2) غۇسۇلغا نىيەت قىلىش.
- (3) بەدەننىڭ قايسى يېرىدە كىر بولسا، ئاۋۋال شۇ يەرنى يۇيۇپ تازىلاش.
- (4) ئەۋرەت يەرلىرىنى يۇيۇش.
- (5) غۇسۇل قىلىشتىن بۇرۇن تاھارەت ئېلىش.
- (6) تاھارەت ئالغاندىن كېيىن، ئاۋۋال باشنى ئۈچ قېتىم، ئاندىن ئوڭ مۇرىنى ئۈچ قېتىم، سول مۇرىنىمۇ ئۈچ قېتىم سۇ قۇيۇپ يۇيۇش، ھەر قېتىم سۇ قۇيغاندا، ئۇ سۇ بىلەن بەدەننىڭ ھەر يەرلىرىنى سىلاپ يۇيۇش.
- (7) سۇ قۇيۇلغاندا بەدەننى ئۇۋۇلاپ يۇيۇش.
- (8) ئاياغ تەرەپكە سۇ تېگىپ تۇرغان بولسا، تاھارەت ئالغاندا، پۈتنى يۇيماي، يۇيۇنۇپ بولغاندىن كېيىن يۇيۇشقا قالدۇرۇش.

### غۇسۇل قانداق قىلىنىدۇ؟

غۇسۇل قىلماقچى بولغان بىر كىشى ئاۋۋال «بىسىملاھ» نى ئوقۇپ، ئاندىن يۇيۇنۇشقا نىيەت قىلىدۇ. قوللىرىنى بېغىشىغىچە يۇيۇپ ئاندىن ئەۋرەت يەرلىرىنى يۇيۇپ پاكىزلايدۇ. ئۇنىڭدىن كېيىن ئوڭ قول ئالقىنى بىلەن ئاغزىغا ئۈچ قېتىم سۇ ئېلىپ، ھەر قېتىم بوغىزىغىچە غار-غار قىلىپ چىقايىدۇ. روزا تۇتقان بولسا، گېلىدىن سۇ ئۆتۈپ كېتىشكە دىققەت قىلىدۇ، ئاندىن ئوڭ قول ئالقىنىدا، ئۈچ قېتىم بۇرنىغا سۇ ئېلىپ، ھەر قېتىم سول قولى بىلەن مىشقىرىپ بۇرنىنى تازىلايدۇ.

ئۇنىڭدىن كېيىن يۇقىرىدا دەپ ئۆتكەندەك، تاھارەت ئالىدۇ. تاھارەت ئېلىپ بولغاندىن كېيىن، ئاۋۋال ئۈچ قېتىم ئوڭ مۇرىسىگە، ئاندىن ئۈچ قېتىم سول مۇرىسىگە سۇ قۇيۇپ يۇيىدۇ. ھەر قېتىم سۇ چۈشكەندە، سۇنى قولى يەتكەن يەرگىچە سىلاپ، يىڭىنچىلىك يەرنىمۇ چالا قويماي، پۈتكۈل بەدەننىڭ ھەممە يېرىنى ئۈچ قېتىم يۇيىدۇ.

### يۇيۇنغاندا:

كىندىك، قۇلاقلىرىنىڭ ئىچى، ھالقا تۆشۈكلىرى، چىش ئارىلىرى، بۇرۇتلار، چاچ-ساقال قاتارلىقلارنىڭ ئەڭ ئاستىنىڭمۇ نەملىشىشىگە ئالاھىدە دىققەت قىلىش كېرەك. غۇسۇل قىلغاندا، دۇئا قىلىنمايدۇ، ئۈستىدە بىر يېپىنچا بولمىغان ئەھۋالدا، قىبلى تەرەپكە يۈزلىنىشكە بولمايدۇ ۋە قالايمىقان گەپ-سۆز قىلىشقا بولمايدۇ. مانا بۇ پەرز ۋە سۈننەتكە ئۇيغۇن ھالدا قىلىنغان غۇسۇلدۇر.

غۇسۇل قىلىشى كېرەك بولغان كىشى، ئېغىز-بۇرنىغا سۇ ئېلىپ، پاكىزلىغاندىن كېيىن، ئاقار سۇ، دېڭىز ياكى كىچىك بىر كۆلگە چۈشۈپ، بەدەننىڭ ھەممە يېرىنى نەمدىسىمۇ، غۇسۇل قىلغان ھېسابلىنىدۇ.

### ئۆزۈرلۈك بولغانلارنىڭ ئەھۋالى:

تاھارەتنى بۇزىدىغان ئامىللاردىن بىرىنىڭ، بىر ناماز سائىتى توشمىغان ۋاقىتقىچە داۋاملىشىشى ئۆزۈر دەپ ئاتىلىدۇ؛ بۇنداق بىر ئەھۋالدا قالغان كىشى «ئۆزۈر ئىگىسى» دېيىلىدۇ.

بىر كېسەللىك سەۋەبىدىن بەدىنىنىڭ ھەر قانداق بىر يېرىدىن قان ۋە باشقا سۇيۇقلۇق (سۈيۈك تامچىسى، يىرنىڭ قاتارلىقلارغا ئوخشاش) كەلگەن كىشى، ناماز سائىتى ئىچىدە، سۇيۇقلۇق توختىسىلا تاھارەت ئېلىپ نامىزنى ئوقۇسا بولىدۇ.

ئەگەر ئۇ سۇيۇقلۇق، پۈتكۈل ناماز سائىتىدە داۋاملىشىپ، تاھارەت ئېلىپ ناماز ئوقۇشقىچە توختىمىسا، ئۇ كىشى «ئۆزۈر ئىگىسى» ھېسابلىنىدۇ.

بۇ ئەھۋالدا بولغان ھەر قانداق كىشى، ناماز ۋاقتى كەلگەندە، ئۇ سۇيۇقلۇق كېلىۋاتقان تەقدىردىمۇ، تاھارەتنى ئېلىپ، نامىزنى ئوقۇسا بولىدۇ. داۋاملىق ئېقىۋاتقان سۇيۇقلۇقنىڭ سىرتىدا، تاھارەتنى بۇزىدىغان باشقا بىر ئەھۋال يۈز بەرمىسە، ئۇ تاھارەت بىلەن ناماز سائىتى ئىچىدە خالىغانچە ناماز ئوقۇسا بولىدۇ. (قازا نامىزى ۋە نەپلە نامازلىرىغا ئوخشاش)

ئۆزۈر ئىگىسىنىڭ تاھارەتنى شۇ ناماز سائىتىنىڭ ئاخىرلىشىشى بىلەن تۈگەيدۇ. ئۆزۈر داۋاملاشقان ئەھۋال ئاستىدا، ھەر ناماز ئۈچۈن ناماز ۋاقتى كېلىشى بىلەنلا قايتا تاھارەت ئېلىشى كېرەك.

بۇ دىنىمىزنىڭ ئۆزۈر ئىگىسىگە يارىتىپ بەرگەن بىر ئاسانلىقىدىن ئىبارەت.

### خانم - قىزلارنىڭ ئالاھىدە ئەھۋاللىرى

خانم - قىزلارغا خاس ئۈچ ئەھۋال بولۇپ:

#### 1. ئادەت كۆرگەندىكى ئەھۋال:

قىزلار بالاغەتكە يەتكەندە، ئۇلاردا ئالاھىدە بىر ئەھۋال يۈز بېرىدۇ. ئۇ «ئادەت كۆرۈش ئەھۋالى» دېيىلىدۇ. ئادەت كۆرۈش ئەھۋالى ھەر ئاينىڭ بەلگىلىك كۈنلىرىدە يۈز بېرىپ، نورمالدا 55 ياشقا بارغىچە داۋاملىشىدۇ. بەزى ئاياللاردا بۇ ياشتىن بۇرۇنلا توختاپ قالىدۇ. ئادەت كۆرۈش ئەھۋالى ئاياللارغا قارىتا ئوخشاش بولمايدۇ، ئەڭ ئاز بولسا ئۈچ كۈن، ئەڭ كۆپ بولسا ئون كۈن بولىدۇ. ئۇ كۈنلەر ئىچىدە، قاننىڭ داۋاملىق كېلىشى شەرت ئەمەس. قان ئارىلاپ كەلسمۇ، بۇ مەزگىل يەنىلا ئادەت كۆرۈش ئەھۋالى ھېسابلىنىدۇ. ئادەت كۆرۈش ئەھۋالى داۋاملاشقان كۈنلەردە، بەزى ئىشلارنى قىلىش ھارام بولغانلىقى ئۈچۈن، ھەر بىر خانم - قىز ئۆزىنىڭ ئادەت كۆرۈش كۈنىنى ياخشى بىلىشى ۋە دىققەت قىلىشى كېرەك.

خانم - قىزلاردا ئادەت كۆرۈش ئەھۋالى داۋاملاشقان كۈنلىرى:

- 1) ناماز ئوقۇسا بولمايدۇ.
- 2) روزا تۇتسا بولمايدۇ.
- 3) قۇرئان ئوقۇسا بولمايدۇ.
- 4) قۇرئانغا قول تەككۈزسە بولمايدۇ.

(5) كەبىنى تاۋاپ قىلسا بولمايدۇ.

(6) مەسجىدكە كىرسە بولمايدۇ.

(7) يولدىشى بىلەن جىنسىي مۇناسىۋەت قىلسا بولمايدۇ.

ئادەت كۆرۈش ئاخىرلاشقاندا، غۇسۇل قىلىش پەرزدۇر. خانىم-قىزلار، ئادەت كۆرگەن كۈنلىرىدە ئوقۇيالىغان نامازلىرىنىڭ قازاسىنى ئوقۇمايدۇ، بۇلارنى ئاللاھتائالا كەچۈرۈم قىلىدۇ. لېكىن رامىزان ئېيىدىكى روزىسىنىڭ قازاسىنى تۇتىشى كېرەك.

## 2. تۇغۇتلۇق ۋاقتىدىكى ئەھۋالى:

بالا تۇغقان خانىم-قىزلاردا يۈز-بەرگەن ئالاھىدە بىر ئەھۋال «تۇغۇتلۇقتىكى ئەھۋال» دېيىلىدۇ.

تۇغۇتلۇق چاغدىكى ئەھۋال بالا تۇغۇلغاندىن باشلاپ، ئەڭ كۆپ بولسا، 40 كۈن داۋاملىشىدۇ. ئۇنىڭ چەكلىمىسى يوق بولۇپ، 40 كۈندىن بۇرۇن ئاخىرلاشمۇ بولىدۇ. ئۇنىڭدىن كېيىن ئايال غۇسۇل قىلىپ ئىبادىتىنى داۋاملاشتۇرسا بولىدۇ. 40 كۈننى تولدۇرمىسىمۇ بولىدۇ. ئەگەر تۇغۇتلۇق كۈنلىرىدە، قان ئۈزۈلۈپ-ئۈزۈلۈپ داۋاملاشسا، ئۇ كۈنلەرمۇ تۇغۇتلۇق مەزگىلىدىكى ئەھۋالى ھېسابلىنىدۇ. ئادەت كۆرگەندە قىلىنىشى چەكلەنگەن (ھارام قىلىنغان) ئىشلار، تۇغۇتلۇق مەزگىلىدىمۇ ھارام بولىدۇ.

تۇغۇت مەزگىلىدىكى ھالى ئاخىرلاشقاندىن كېيىن، غۇسۇل قىلىش پەرزدۇر. تۇغۇتلۇق مەزگىلىدە ئوقۇيالىغان نامازلار قازا بولمايدۇ، ئەمما رامىزاندا تۇتۇلمىغان روزىلار قازا بولۇپ، مۇۋاپىق ۋاقىتتا تولۇقلاپ تۇتۇۋالسا بولىدۇ.

## 3. ئىستىھازە

ئادەت كۆرۈش ھالى ئۈچ كۈندىن ئاز ۋاقىتتىلا تۈگىسە، بۇ ئادەت كۆرۈش ھالىتى ئەمەس، ئاياللار ئۈچۈن بىر ئۆزۈر ھېسابلىنىدۇ. ئون كۈندىن ئارتۇق داۋام قىلغان ئادەت كۆرۈش ھالىتى بىلەن قىرىق كۈندىن ئارتۇق داۋام قىلغان تۇغۇتلۇق ھالىتى ۋە ھامىلە بولغان چاغدا ئاقتان سۇيۇقلۇقلارمۇ يۇقىرىقىغا ئوخشاش ئۆزۈر بولىدۇ. بۇ ئەھۋاللار «ئىستىھازە» دېيىلىدۇ.

خانىم-قىزلار ئۇ ئەھۋالدا نامىزىنى ئوقۇسا، روزىلىرىنى تۇتسا بولىدۇ. چۈنكى ئۇ ئادەت كۆرۈش ۋە تۇغۇتلۇق مەزگىلىدىكى ھالى ئەمەس، بەلكى بۇرنى قانغاندەكلا بىر ئۆزۈر ھالىتى ھېسابلىنىدۇ.

## تەيەممۇم

نىيەت قىلىپ، پاكىز توپا ياكى توپراق جىنىسىدىن بولغان بىر نەرسىگە، قولمىزنى ئۇرۇپ ياكى سۈركەپ، يۈز ۋە قوللارغا مەسھ قىلىش تەيەممۇم دېيىلىدۇ. تاھارەت ئېلىش ۋە غۇسۇل قىلىشقا سۇ تاپالمىغاندا تەيەممۇم قىلىش تاھارەت ئالغان ۋە غۇسۇل قىلغانغا ئوخشاش بولىدۇ.

### تەيەممۇمنىڭ پەرزلىرى

تەيەممۇمنىڭ پەرزلىرى ئىككى بولۇپ:

- (1) نىيەت قىلىش.
- (2) قوللىرىنى پاكىز بىر توپىغا ياكى توپىدىن بولغان ھەر قانداق بىر نەرسىگە ئىككى قېتىم سۈركەپ، بىرىنچى قېتىمدا يۈزنى، ئىككىنچى قېتىمدا قوللارنى مەس قىلىش.

### تەيەممۇمنىڭ سۈننەتلىرى

- (1) ئاۋۋال «بىسىللاھ» دېيىش.
- (2) رەت-تەرتىپى ئېسىدە بولۇش.
- (3) توختاپ قالماي، بىرىنىڭ كەينىدىن بىرىنى قىلىش.
- (4) توپىغا ئالغاننى قويغاندا، ئاۋۋال ئالدىغا ئىتتىرىپ سۈركەش.
- (5) ئاندىن ئارقىغا سۈركەپ تارتىش.
- (6) بارماقلار بىر-بىرىدىن ئايرىلىپ تۇرۇش.
- (7) قوللارنى يەردىن ئايرىغاندىن كېيىن، ئەگەر بەكلا توپا-چاڭ بولسا، بىر-بىرىگە ئۇرۇپ قېقىۋېتىش كېرەك.

### تەيەممۇم قانداق قىلىندۇ؟

يەڭ جەينەكنىڭ ئۈستىگىرەك تۈرۈلۈپ، قايسى ئىبادەت ئۈچۈن تەيەممۇم قىلماقچى بولسا، ئۇنىڭغا نىيەت قىلىندۇ. بارماقلار ئېچىلىپ، قولىنىڭ ئالدىنى تۇپىغا ياكى توپىدىن بولغان بىر نەرسىگە بىر قېتىم تەككۈزۈلدى، ئەگەر بەكلا كۆپ توپا-چاڭ چاپلىشىۋالسا، قولىنى بىر-بىرىگە ئۇرۇپ قېقىۋېتىش كېرەك. ئاندىن كېيىن ئالغان بىلەن بىر قېتىم يۈز مەس قىلىندۇ.

قوللارنى قايتا يەنە تۇپىغا تەككۈزۈپ، سول قولىنىڭ ئالدىنى بىلەن ئوڭ قولىنىڭ جەينىكىدىن سەللا ئاشقان يەرگىچە مەس قىلىندۇ، ئاندىن ئوڭ قولىنىڭ ئالدىنى بىلەن سول قولىنىڭ جەينىكىدىن سەللا ئاشقان يەرگىچە مەس قىلىندۇ.

### تەيەممۇمنى بۇزىدىغان ئىشلار

- (1) تاھارەتنى سۇندۇرغان ئامىللارنىڭ ھەممىسى تەيەممۇمنى بۇزىدۇ.
- (2) تاھارەت ئېلىش ۋە غۇسۇل قىلىش ئۈچۈن سۇ بار تۇرۇپ، ئۇ سۇنى ئىشلەتكىلى بولسا تەيەممۇم بۇزۇلدى.
- (3) بىر يارا ياكى ئۆزۈر سەۋەبىدىن بەدىنىگە سۇ تەككۈزۈشكە بولماي، تەيەممۇم قىلىشقا مەجبۇر بولسا، ئۇ كىشىنىڭ ئۆزۈرى تۈگىشى بىلەنلا تەيەممۇم بۇزۇلدى.

### تەيەممۇم قانداق ئەھۋالدا قىلىندۇ؟

- (1) تاھارەت ئېلىش ياكى غۇسۇل قىلىش ئۈچۈن پاكىز سۇ تاپالمىغان چاغدا.



- (2) سۇ تېپىلىپ، ئۇنى ئىشلىتىش مۇمكىن بولمىغاندا ۋاقىتتا.
- (3) بەدەننىڭ ھەممە يېرى ياكى كۆپ قىسمى يارىلىنىپ، سۇ ئىشلىتىش زىيانلىق بولغان ئەھۋالدا.
- تەيەممۇم، سۆيۈملۈك پەيغەمبىرىمىز ۋە بىز مۇسۇلمانلارغا ئىبادەتلىرىمىزنى قىيىنلماي قىلىشىمىز ئۈچۈن ئاللاھتائالا ئاتا قىلغان بىر ئاسانلىقتۇر.

### ئوقۇشلۇق:

#### مۇھىت پاكىزلىقى

پاكىزلىق دېگەندە پەقەت بەدەن، كىيىم-كېچەك ۋە ئۆي ئىچى پاكىزلىقىنى كۆرسىتىپلا قالمايدۇ. دىنىمىزدا پاكىزلىقنىڭ دائىرىسى ناھايىتى كەڭ. شۇڭا مۇھىت يەنى ئەتراپىمىزنىڭ پاكىزلىقى ھەققىدەمۇ ئايرىم توختىلىپ ئۆتۈش كېرەك. چۈنكى ئەتراپىمىزنىڭ پاكىزلىقى، پەقەت ئۆزىمىزنىلا ئەمەس، باشقىلارنىمۇ ئۆز ئىچىگە ئالغان مۇھىم مەسىلىدۇر. ئەتراپىنى پاسكىنا قىلىش، باشقىلارنى بىئارام قىلىش بىلەن بىللە ئۇلارغا زىيان-زەخمەت يەتكۈزۈش دېگەنلىك بولىدۇ. مۇسۇلمان باشقىلارغا زىيان-زەخمەت يەتكۈزمەيدىغان ۋە ھېچ قانداق بىر جانلىققا ئازار بەرمەيدىغان ئىنساندۇر.

پەيغەمبىرىمىز: «مەھەللە-كوچىلىرىڭلارنى تازىلاڭلار!»<sup>47</sup> دېيىش ئارقىلىق ئۆيىڭنىڭ ئەتراپىنىمۇ تازىلاشنىڭ مۇھىملىقىنى ئېيتقان.

پاكىز بولغان مۇھىتنى مەينەت قىلىش، ئىنتايىن ناچار بىر ئادەت بولۇپ، ئۇ ھېچ بىر مۇسۇلمانغا ياراشمايدىغان ئەدەپسىزلىكتۇر.

پەيغەمبىرىمىز: «لەنەتكە ئۇچرىغانلاردىن بولۇپ قېلىشتىن ساقلىنىڭلار!» دەپ ئاگاھلاندۇردى.

بۇ ھەقتە ساھابىلەر:

- ئۇلار كىم؟ ئەي ئاللاھنىڭ پەيغەمبىرى! - دەپ سورىغاندا، پەيغەمبىرىمىز:

- كىشىلەرنىڭ دائىم ماڭىدىغان يوللىرى ۋە سايىدايدىغان يەرلىرىنى پاسكىنا قىلىۋەتكەنلەر. - دېدى<sup>48</sup>.

ئىنسانلارنىڭ بېرىپ-كېلىدىغان يوللىرى، ئولتۇرۇپ-قوپىدىغان ۋە دەم ئالىدىغان يەرلىرىنى مەينەت قىلىپ، باشقىلارنى بىئارام قىلىش، ئىسلام ئەخلاقىغا پۈتۈنلەي ماس كەلمەيدۇ.

مۇسۇلمان باشقىلارنى بىئارام قىلىدىغان ئىش-ھەرىكەتلەرنى قىلمايدۇ. ئۇ ھەر كۈنى بېرىپ-كېلىپ تۇرىدىغان يوللارنى پاكىز تۇتۇپ ۋە رىمۇنېت قىلىشقا ئەھمىيەت بېرىپ، ئومۇمنىڭ مۈلكى بولغان باغچا، گۈللۈك ۋە ساياھەت يەرلىرىنىڭ تازىلىقىغا ئاكتىپلىق بىلەن رىئايە قىلىدۇ.

47. تىرمىزى، «ئەدەپ».

48. «رىيازۇس-سالىھىن»، 3-جىلد، 282-بەت.

پەيغەمبىرىمىز تۇرغۇن سۇلارغا تەرەت قىلىشنى چەكلىگەن، ئۇنىڭ بىر مەسجىد تېمىدىكى تۈكۈرۈكنى قولدىكى تاش پارچىسى بىلەن قىرىپ ئېلىۋېتىشى، مۇھىت تازىلىقىغا قانچىلىك ئەھمىيەت بەرگەنلىكىنى كۆرسىتىدۇ.

پەيغەمبىرىمىز يەرگە قالايمىقان تۈكۈرۈشكۈمۇ رۇخسەت قىلمىغان يەردە، بىر مۇسۇلمان قانداقلا چە ئەتراپنى مەينەت قىلىپ، باشقىلارنىڭ زىيان-زەخمەتكە ئۇچرىشىغا سەۋەب بولىدىغان ئىش-ھەرىكەتلەرنى قىلسۇن!؟

پەيغەمبىرىمىز: «پىياز ياكى سامساق يېگەن كىشى، بىزدىن ۋە مەسجىدىمىزدىن يىراق تۇرسۇن»<sup>49</sup> دېگەن. ئەسلىدە، پىياز ۋە سامساق پايدىلىق كۆكتاتلاردۇر. لېكىن ئۇنى يېگەن كىشىنىڭ ئاغزى پۇراپ، باشقىلارنى بىئارام قىلىدۇ. شۇڭا مەسجىدكە پىياز ياكى سامساق يەپ كىرمەسلىك، يېگەندە ئۇنىڭ پۇرىقىنى ئېغىزدىن يوقاتمىغۇچە باشقىلارغا يېقىنلاشماسلىق، ھېچكىمنى بىئارام قىلماسلىق كېرەك.

ئاللاھتائالا قۇرئان كەرىمدە تازىلىققا رىئايە قىلغانلارنى ياخشى كۆرىدىغانلىقىنى ئېيتىدۇ. ئۇنداق بولسا بىز ئۆزىمىز ۋە مۇھىتىمىزنى پاكىز تۇتۇپ، ئاللاھنىڭ سۆيۈملۈك بەندىلىرىدىن بولۇشقا تىرىشايلى. پاكىز بولغانلارنى باشقا كىشىلەرمۇ ياخشى كۆرىدۇ. ئەتراپنى مەينەت قىلىپ، باشقىلارنىڭ نەپىتىگە قالغاندىن تازىلىققا رىئايە قىلىپ، باشقىلارنىڭ سۆيگۈ-مۇھەببىتىگە ئېرىشىشكە تىرىشايلى.

### سوئاللار:

- 1) ئىسلامنىڭ پاكىزلىققا بەرگەن ئەھمىيىتىنى سۆزلەپ بېرىڭ.
- 2) پاكىزلىق جەھەتتىن سۇلار قانچىگە ئايرىلىدۇ؟
- 3) تاھارەت ئېلىشنىڭ پەزىلىتىنى سۆزلەپ بېرىڭ.
- 4) تاھارەت ئېلىشنىڭ پەرز، سۈننەت ۋە ئەدەپلىرىنى سۆزلەپ بېرىڭ.
- 5) تاھارەتنى قانداق ئالىمىز؟
- 6) تاھارەت ئېلىشنىڭ مەكرۇھلىرى ۋە ئۇنى بۇزغان ئامىللار قايسىلار؟
- 7) تاھارەتنى يوق كىشى نېمىلەرنى قىلسا بولمايدۇ؟
- 8) مەسنىڭ ئۈستىدىن قانداق مەسە قىلىنىدۇ؟
- 9) تېڭىق ئۈستىدىن قانداق مەسە قىلىنىدۇ؟
- 10) غۇسۇل قىلىش دېگەن نېمە؟ غۇسۇل قىلىش كېرەك بولغان ئامىللار قايسىلار؟
- 11) جۈنۈپ بولغاندا قىلىشقا بولمايدىغان ئىشلار قايسىلار؟
- 12) غۇسۇلنىڭ پەرز ۋە ئاساسلىق سۈننەتلىرى قايسىلار؟
- 13) غۇسۇل قانداق قىلىنىدۇ؟
- 14) ئۆزۈر ئىگىسى قانداق قىلىشى كېرەك؟
- 15) خانىم-قىزلارنىڭ ئالاھىدە ئەھۋاللىرى قايسىلار؟

49. بۇخارىي، «بابۇ بەدىل-ئەزان»

16) تەيەممۇم دېگەن نېمە؟ ئۇنىڭ پەرز ۋە سۈننەتلىرى قايسىلار؟

17) تەيەممۇم قانداق قىلىندۇ؟

18) تەيەممۇم قانداق ئەھۋال ئاستىدا قىلىندۇ؟

## ناماز ئوقۇش (1)

نوقتىلىق مەزمۇنلار:

- نامازنىڭ مۇھىملىقى
- ناماز كىملەرگە پەرز قىلىنغان؟
- نامازنىڭ ۋاقتى ۋە ناماز ئوقۇشقا بولمايدىغان ۋاقتلار
- نامازنىڭ تۈرلىرى
- نامازنىڭ پەرز، ۋاجىب، سۈننەتلىرى
- نامازنى بۇزىدىغان ئىشلار
- نامازدىكى مەكرۇھلار
- بەش ۋاقىت نامازنىڭ ئوقۇلۇشى
- بامدات نامىزى
- پىشىن نامىزى
- ئەسىر نامىزى (نامازدىگەر)
- شام نامىزى (ناماز شام)
- خۇپتەن نامىزى
- ۋىتىر نامىزىنىڭ ئوقۇلۇشى
- نامازدىن كېيىن نېمىلەر ئوقۇلىدۇ؟

### نامازنىڭ مۇھىملىقى

ئىسلامنىڭ بەش شەرتىدىن ئىككىنچىسى ناماز ئوقۇش. ئىنسانلارنىڭ تۇنجى ۋەزىپىسى، ئاللاھنىڭ مەۋجۇت ۋە بىر ئىكەنلىكىگە، مۇھەممەد ئەلەيھىسسالامنىڭ پەيغەمبەر ئىكەنلىكىگە ئىشىنىش. ئىماندىن كېيىنلا پەرزلەرنىڭ ئەڭ مۇھىم بولغىنى نامازدۇر. بەش ۋاقىت ناماز ئوقۇش، ھىجرەتتىن بىر يېرىم يىل بۇرۇن مېراج كېچىسى پەرز قىلىنغان. ناماز روھىيەتنى پاكلايدىغان، قەلبنى يورۇتىدىغان، ئاللاھنىڭ ھوزۇرىدا، ئىنساننىڭ مەرتىۋىسىنى يۇقىرى قىلىدىغان بىر ئىبادەتتۇر.

سۆيۈملۈك پەيغەمبىرىمىز: «ناماز دىننىڭ تۈۋرىكى»<sup>50</sup> دېيىش ئارقىلىق، نامازنىڭ دىنىمىزدا ئىنتايىن مۇھىم بىر ئىبادەت ئىكەنلىكىنى ئوتتۇرىغا قويغان. ناماز بىزگە جىسمانىي ۋە مەنىۋىي پاكىزلىق ئاتا قىلىدىغان بىر نۇردۇر. مۇسۇلمانلار ناماز ئارقىلىق گۇناھلىرىدىن پاكلىنىپ، جەننەتكە كىرىشكە لايىق بىر بەندە بولىدۇ.

پەيغەمبىرىمىز بۇ ھەقتە مۇنداق دەيدۇ:

50. «كەشغۇل ھاڧا»، 2-جىلد، 31-بەت.

«سەلەردىن بىرىڭلارنىڭ ئىشىكى ئالدىدا بىر دەريا بولسا، ئۇ ھەر كۈنى دەريادا بەش قېتىم يۇيۇنسا، ئۇنىڭدا كىر قالامدۇ؟»  
ئاڭلاپ ئولتۇرغانلار:

«ئەي ئاللاھنىڭ پەيغەمبىرى! ھېچ قانداق كىر قالمايدۇ!» دەپ جاۋاب بەردى.  
پەيغەمبىرىمىز:

«بەش ۋاقىت نامازمۇ دەل شۇنىڭغا ئوخشايدۇ، ئاللاھ، ناماز بىلەن گۇناھلارنى يۇيىۋېتىدۇ»<sup>51</sup> دەپ تەلىم بەردى.

ناماز چىن كۆڭلى بىلەن ئاللاھتىن قورققان كىشىلەرنى گۇناھ سادىر قىلىشتىن ساقلايدۇ. بۇ ھەقىقەت، قۇرئان كەرىمدە مۇنداق بايان قىلىنغان:

«(ئى مۇھەممەد!) ساڭا ۋەھىي قىلىنغان كىتابنى (يەنى قۇرئاننى) تىلاۋەت قىلغىن، نامازنى (تەئدىل ئەركان بىلەن) ئوقۇغىن، ناماز ھەقىقەتەن قەبىھ ئىشلاردىن ۋە گۇناھلاردىن توسىدۇ، ئاللاھنى ياد ئېتىش، ھەممىدىن (يەنى ئۇنىڭدىن باشقا ھەممە ئىبادەتتىن) ئۇلۇغدۇر.»<sup>52</sup> (29- سۈرە ئەنكەبۇتنىڭ 45- ئايىتى)

نامىزنى توغرا-دۇرۇس ئوقۇغان بىر كىشى، گۇناھ قىلىشتىن قۇتۇلۇپ، ئىمانىنى كۈچەيتىدۇ، ئاللاھنىڭ رىزاسىغا ئېرىشىپ، جەننەتنىڭ يورۇق، داغدام يولى ئۇ كىشى ئۈچۈن ئېچىلىدۇ. مۇسۇلماننىڭ ناماز ئوقۇش مەجبۇرىيىتى بولغىنىدەك، بالىلىرىمۇ ناماز ئوقۇشنى ئۆگىتىش مەجبۇرىيىتى بار. سۆيۈملۈك پەيغەمبىرىمىز مۇنداق دەيدۇ: «بالىلىرىڭلار يەتتە ياشقا تولغان ھامان، ناماز ئوقۇشقا بۇيرۇڭلار.»<sup>53</sup>

ئاتا-ئانا يەتتە ياشقا يەتكەن بالىسىغا، ناماز ئوقۇشنى ئۆگەتسە، ئۇ بالا بالاغەتكە يەتكۈچە، نامازنى ياخشى كۆرۈپ، ئۇنىڭغا كۆندۈ.

## ناماز

بامدات، پىشىن، ئەسىر، شام ۋە خۇپتەن، بەش ۋاقىت، ئوقۇساڭ، ئىچتىكى كىر-قانىنى يوقىتار ھەر ۋاقىت.

ناماز ئوقۇغان كىشىنىڭ، قەلبىگە نۇرلار تولار، ئوقۇمىغاننىڭ يۈزلىرى، كۆرۈمىسىز سۇلغۇن بولار.

ناماز دېمەك ئۇ، ئاللاھ بىلەن كۆرۈشۈش دېمەك، كۆرۈشۈش دېمەك، ئېرىشمەكتۇر نۇرىغا دېمەك.

51. «بۇخارى»، 2- جىلد، 475- بەت.

52. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

53. «كەشغۇل ھافا»، 2- جىلد، 203- بەت.

تاھارەت ئېلىپ تازىلىنىپ، پاكىز بولغىن بالدۇرلا،  
پاكىز-رەتلىك بولۇشقا، كۆنمەك كېرەك كىچىكلا.

- م. شەرافەتتىن يالتقاي

### ناماز كىملىرىگە پەرز قىلىنغان؟

بىر كىشىگە نامازنىڭ پەرز بولۇشى ئۈچۈن تۆۋەندىكى ئۈچ شەرتنى تەييارلىشى  
كېرەك:

1. مۇسۇلمان بولۇش.
2. بالاغەتكە يەتكەن بولۇش.
3. ئەقلى-ھۇشى جايىدا بولۇش.

### نامازنىڭ ۋاقتلىرى

كۈندە بەش ۋاقىت ناماز بار بولۇپ، ئۇلار بامدات، پىشىن، ئەسىر (ناماز دىگەر)، شام،  
خۇپتەندىن ئىبارەت. بۇ نامازلارنىڭ بەلگىلىك ۋاقىت-سائىتى بار بولۇپ، ئۇلارنى ۋاقىتدا  
ئوقۇش شەرت. ۋاقىتتىن بۇرۇن ناماز ئوقۇش توغرا بولمىغاندەك، ئۆزۈرسىز ھالدا نامازنىڭ  
ئۆز ۋاقىتىدىن كېچىكتۈرۈپ ئوقۇشمۇ گۇناھ بولىدۇ. بۇ ھەقتە ئاللاھتائالا مۇنداق دەيدۇ:  
«شۈبھىسىزكى، ناماز مۆمىنلەرگە ۋاقتى بەلگىلەنگەن ھالدا پەرز قىلىندى.»<sup>54</sup>

(4-سۈرە نىساننىڭ 103-ئايىتى)

بامدات نامىزىنىڭ ۋاقتى: ئەتىگەنگە يېقىن، گۈگۈم يورۇپ، قۇياشنىڭ چىقىشىغا  
بولغان ۋاقىت.

پىشىن نامىزىنىڭ ۋاقتى: قۇياش دەل ئۈستىمىزدە تىكىلىشىپ، سايە ئالدىغا ئۆزىرىشقا  
باشلىغان چاغدىن، ھەممە نەرسە ئۆز سايىسىدىن بىر ياكى ئىككى ھەسسە ئۇزارغىچە  
بولغان ۋاقىت.

دىگەر نامىزىنىڭ ۋاقتى: پىشىن نامىزى تۈگەپ، قۇياش ئولتۇرغىچە بولغان ۋاقىت.  
شام نامىزىنىڭ ۋاقتى: قۇياش ئولتۇرغاندىن كېيىن، ئۇنىڭ ئولتۇرغان يېرىدىكى قىزغۇچ  
شەپەق نۇرى يوقالغىچە بولغان ۋاقىت.

خۇپتەن نامىزىنىڭ ۋاقتى: شام نامىزىنىڭ ۋاقتى ئاخىرلىشىپ، بامدات نامىزىنىڭ ۋاقتى  
كەلگىچە بولغان ۋاقىت.

ۋىتىر نامىزىنىڭ ۋاقتى: ۋىتىر نامىزىنىڭ ۋاقتى، خۇپتەن نامىزىنىڭ ۋاقتى بىلەن  
ئوخشاش. چۈنكى، ۋىتىر نامىزى نورمالدا خۇپتەن نامىزىدىن كېيىن ئوقۇلىدۇ.  
جۈمە نامىزىنىڭ ۋاقتى: پىشىن نامىزىنىڭ ۋاقتى بىلەن ئوخشاش.  
تەراۋىھ نامىزىنىڭ ۋاقتى: خۇپتەن نامىزىنىڭ ۋاقتى بىلەن ئوخشاش.

54. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

ھېيت - بايرام نامازلىرىنىڭ ۋاقتى: ھېيت كۈنلىرى ئەتىگەن قۇياش چىقىپ، 50 مىنۇت ئۆتكەندىن كىيىن، قۇياشنىڭ تىكلەشكەن ۋاقتىغىچە بولغان ۋاقت.

### ناماز ئوقۇشقا بولمايدىغان ۋاقىتلار

كۈندۈزنىڭ بەزى ۋاقىتلىرىدا ناماز ئوقۇشقا بولمايدۇ. بۇلار:

- (1) قۇياش چىقىۋاتقان ۋاقت.
  - (2) قۇياش تىكلەشپ، غەربكە قاراپ ماڭمىغان ۋاقت.
  - (3) قۇياش ئولتۇرۇۋاتقان ۋاقت.
- پەقەت ئۇ كۈندىكى دىگەر نامىزنىڭ پەرزى ئوقۇلمىغان بولسا، قۇياش ئولتۇرۇۋاتقان بولسىمۇ ئوقۇلسا بولىدۇ.

### نامازنىڭ تۈرلىرى

نامازنىڭ ئاساسەن ئۈچ خىل تۈرى بولۇپ:

- (1) پەرز نامازلار.
- (2) ۋاجىب نامازلار.
- (3) نەپلە نامازلار.

### 1. پەرز نامازلار:

ئۇلار بەش ۋاقت ناماز، جۈمە نامىزى ۋە مېيىت نامىزىدۇر.

#### بەش ۋاقت ناماز:

- (1) بامدات نامىزى: 4 رەكئەت بولۇپ، 2 رەكئەت سۈننەت، 2 رەكئەت پەرز.
- (2) پىشەن نامىزى: 10 رەكئەت بولۇپ، 4 رەكئەت دەسلەپكى سۈننەت، 4 رەكئەت پەرز، 2 رەكئەت ئاخىرقى سۈننەت.
- (3) ئەسىر نامىزى: 8 رەكئەت بولۇپ، 4 رەكئەت سۈننەت، 4 رەكئەت پەرز.
- (4) شام نامىزى: 5 رەكئەت بولۇپ، 3 رەكئەت پەرز، 2 رەكئەت سۈننەت.
- (5) خۇپتەن نامىزى: 10 رەكئەت بولۇپ، 4 رەكئەت دەسلەپكى سۈننەت، 4 رەكئەت پەرز، 2 رەكئەت ئاخىرقى سۈننەت.

#### بەش ۋاقت نامازدىن باشقا، پەرز بولغان نامازلار:

- (1) جۈمە نامىزى: 10 رەكئەت بولۇپ، 4 رەكئەت دەسلەپكى سۈننەت، 2 رەكئەت پەرز، 4 رەكئەت ئاخىرقى سۈننەت.
- (2) مېيىت (مېيىت) نامىزى: پەرزى كۇفايە يەنى بىر قىسىم مۇسۇلمانلارنىڭ ئورۇنلىشى بىلەن باشقا مۇسۇلمانلار مەسئۇلىيەتتىن ساقىت بولىدۇ. مەسىلەن، مېيىت نامىزى ئوقۇشقا ئوخشاش.

## 2. ۋاجىب نامازلار:

(1) ۋىتىر نامىزى: 3 رەكئەت.

(2) روزى ھېيت نامىزى: 2 رەكئەت.

(3) قۇربان ھېيت نامىزى: 2 رەكئەت.

## 2. نەپلە نامازلار:

پەرز ۋە ۋاجىب نامازلىرىدىن باشقا نامازلار «نەپلە نامازلار» دېيىلىدۇ.

نەپلە نامازلار ئىككىگە بۆلىنىدۇ، بۇلار:

(1) پەرز نامازلىرىغا باغلىنىپ ئوقۇلىدىغان نەپلە نامازلار:

ئۇلار پەرزلەردىن بۇرۇن ۋە كېيىن ئوقۇلىدىغان، سۈننەت نامازلىرى بىلەن رامزان كېچىلىرى ئوقۇلىدىغان تەراۋىھ نامازلىرى.

(2) پەرز نامازلىرىغا باغلىنماي ئوقۇلىدىغان نەپلە نامازلار:

ئۇلار مۇستەھەب ياكى مەندۇب نامازلىرى دەپمۇ ئاتىلىدۇ، بەزىدە ساۋاب تېپىش ئۈچۈن ئوقۇلىدۇ.

## ئۇلاردىن بەزىلىرى:

(1) چاشگاھ نامىزى: قۇياش چىقىپ، مەكرۇھ بولغان ۋاقىت ئۆتكەندىن كېيىن، ئەڭ

ئاز 2 رەكئەت، ئەڭ كۆپ بولغاندا 12 رەكئەت ئوقۇلىدىغان ناماز.

(2) تەھەججۇد نامىزى: يېرىم كېچىدىن كېيىن ئەڭ ئاز 2 رەكئەت، ئەڭ كۆپ 8

رەكئەت ئوقۇلىدىغان ناماز.

## نامازنىڭ پەرزلىرى:

نامازنىڭ پەرزلىرى 12 بولۇپ، ئۇلاردىن ئالتىسى نامازنىڭ سىرتىدا. بۇلار «نامازنىڭ

شەرتلىرى» دەپ ئاتىلىدۇ. قالغان ئالتىسى نامازنىڭ ئىچىدە بولۇپ، بۇلار «نامازنىڭ رۇكۇنلىرى» دەپ ئاتىلىدۇ.

نامازنىڭ توغرا بولۇشى ئۈچۈن، 12 پەرز كەمچىلىكسىز ئورۇنلىنىشى كېرەك.

## نامازنىڭ شەرتلىرى:

(1) ھادەستىن تاھارەت: ھادەس دەپ ئاتالغان، مەنبۇيى كىرلارنى تازىلاش ئۈچۈن

تاھارەت ئېلىش، زۆرۈر بولغاندا غۇسۇل قىلىش.

(2) نىجاسەتتىن تاھارەت: ناماز ئوقۇماقچى بولغان كىشى بەدەن، كىيىم-كېچەك ۋە

ناماز ئوقۇلىدىغان يەرلەردە مەينەت نەرسە بولسا، ئۇلارنى تازىلاش.

(3) سەترەئى ئەۋرەت: ناماز ئوقۇماقچى بولغان كىشىنىڭ بەدىنىدىكى يېپىش زۆرۈر

بولغان يەرلىرىنى يەنى ئەۋرەتلىرىنى يېپىش.

كەرلەر: كىنىدىكىدىن تىزىغىچە (تىزنى قوشۇپ) بولغان يەرلىرىنى يېپىشى كېرەك.

ئاياللار: يۈز، قول ۋە پۇتلىرىدىن باشقا پۈتكۈل بەدىنىنى يېپىشى كېرەك.



(4) ئىستىقبالى قىبلە: ناماز قىبلىگە قاراپ ئوقۇلىدۇ. قىبلە مەككە شەھرىگە جايلاشقان. كەبە دۇنيادا ئاللاھقا ئىبادەت قىلىش ئۈچۈن ياسالغان تۇنجى مۇقەددەس قۇرۇلۇش بولۇپ، ئۇنى ئىبراھىم ۋە ئىسمائىل ئەلەيھىسسالام بىنا قىلغان.

(5) ۋاقىت: نامازلارنى ئۆز ۋاقتى - سائىتىدە ئوقۇش. ۋاقتى كەلمەي تۇرۇپ ناماز ئوقۇش توغرا ئەمەس.

(6) نىيەت: قايسى نامازنى ئوقۇماقچى بولغانلىقىنى بىلىش ۋە ئىچىدە ئۆزىگە ئەسلىتىش. نىيەتنىڭ تىلدا ئىپادىلىنىشى سۈننەتتۇر.

### نامازنىڭ رۇكۇنلىرى:

(1) ئىقتىتاه (باشلاش) تەكبىرى: نامازنى باشلىغان ھامان تەكبىر ئېيتىش يەنى «ئاللاھۇ ئەكبەر» دېيىش.

(2) قىيام: نامازدا ئۆرە تۇرۇش.

(3) قىرائەت: نامازدا ئۆرە تۇرغاندا، قۇرئان ئايەتلىرىنى ئوقۇش.

(4) رۇكۇ: نامازدا قوللىرى بىلەن تىزنى تۇتۇپ ئىگىلىش.

(5) سۇجۇد: رۇكۇدىن كېيىن پۈتى، تىزى، قولى ۋە پىشانىسىنى تەڭلا يەرگە تەككۈزۈش.

(6) قەئدەئى ئاخىرە: نامازنىڭ ئاخىرىدا «ئەتتەھىياتۇ» نى ئوقۇپ بولغىچە ئولتۇرۇش.

### نامازنىڭ ۋاجىبلىرى:

(1) نامازنى «ئاللاھۇ ئەكبەر» بىلەن باشلاش.

(2) پەرز نامازلىرىنىڭ ئالدىنقى 2 رەكئىتىدە، نەپلە نامازنىڭ ھەممە رەكئەتلىرىدە پانتەھ سۈرىسىنى ئوقۇش.

(3) پەرز نامازلىرىنىڭ ئالدىنقى ئىككى رەكئىتى، ۋىتىر ۋە نەپلە نامازلىرىنىڭ ھەر رەكئىتىدە پانتەھ سۈرىسىدىن كېيىن بىر سۈرە ياكى ئايەتلەر ئوقۇش.

(4) پانتەھ سۈرىسىنى باشقا سۈرە، ئايەتلەردىن بۇرۇن ئوقۇش.

(5) سەجدىدە، پىشانە بىلەن بۇرۇننىڭ ئۈچىنى يەرگە تەككۈزۈش.

(6) ئۈچ ياكى تۆت رەكئەتلىك نامازلارنىڭ ئىككىنچى رەكئىتىدە ئولتۇرۇش (بۇ قەئدەئى يەنى بىرىنچى ئولتۇرۇش دەپ ئاتىلىدۇ)

(7) نامازنىڭ بىرىنچى ئولتۇرۇش بىلەن ئىككىنچى ئولتۇرۇشىدا، «ئەتتەھىياتۇ» نى ئوقۇش.

(8) جامائەت بىلەن ئوقۇلغاندا بامدات نامىزى، جۈمە نامىزى، ھىيت-بايرام نامىزى، تەراۋىھ ۋە ۋىتىر نامىزىنىڭ ھەر رەكئىتىدە، شام ۋە خۇپتەن نامازلىرىنىڭ دەسلەپكى ئىككى رەكئىتىدە، ئىمامنىڭ پانتەھ سۈرىسى ۋە باشقا سۈرە-ئايەتلەرنى ئاۋازلىق ئوقۇشى، پىشىن ۋە دىگەر نامازلىرىدا بولسا ئىچىدە ئوقۇشى.

- (9) ئىمامغا ئىقتىدا قىلغان جامائەتنىڭ ئاۋازلىق ئوقۇلغان پاتھە سۈرىسى ۋە باشقا سۈرە ئايەتلەرنى ئوقۇماي، ئىمامغا قۇلاق سېلىپ جىم ئاڭلاپ تۇرۇشى .
- (10) ۋىتىر نامىزىدا قۇنۇت تەكبىرى ئېيتىش ۋە قۇنۇت دۇئاسى ئوقۇش .
- (11) ھېيت-بايرام نامازلىرىدا قۇشۇمچە تەكبىرلەرنى كەلتۈرۈش .
- (12) تەئىدىل ئەركان، يەنى ئۆرە تۇرغاندا تىك تۇرۇش، رۇكۇدا تۇرغاندا دۈمبە تۈزلىنىش، رۇكۇدىن تۇرغاندا، تۈپ-تۈز تۇرۇش، ئىككى سەجدە ئارىسىدا تولۇق ئولتۇرۇش .
- (13) نامازنىڭ ئاخىرىدا، ئوڭ ۋە سولغا سالام بېرىش .
- (14) نامازدا خاتالىق بولسا، سەھۋى سەجدىسى قىلىش . (نامازدا پەرز، ۋاجىب بولغان ئىشلاردىن بىرىنى كىچىكتۈرۈپ قىلسا ياكى ۋاجىبلاردىن بىرى ئۇنىۋولۇپ قالسا، سەھۋى سەجدىسى قىلىش كېرەك . ۋاجىب بىلىپ-تۇرۇپ قىلىنمىسا، نامازنى قايتىدىن ئوقۇش كېرەك .)

### نامازنىڭ سۈننەتلىرى:

- (1) ھەر بىر نامازنىڭ باشلىنىش تەكبىرى، ۋىتىر نامىزىنىڭ قۇنۇت تەكبىرى ياكى ھېيت-بايرام نامازلىرىنىڭ قوشۇمچە تەكبىرلىرىدە قولى كۆتۈرۈش . (ئەرلەر قولىنىڭ باش بىرىمىنى قۇلقىنىڭ يۇمشىقىغا تەككۈدەك شەكىلدە، ئاياللار بولسا قولىنىڭ ئۇچى مۇرە سىزىقلىرىغا كەلگۈدەك ئېگىزلىكتە كۆتۈرۈش .)
- (2) بەش ۋاقىت ناماز ۋە جۈمە نامىزى ئۈچۈن ئەزان ئوقۇش، تەكبىر ئېيتىش . (ئاياللار ئۈچۈن ئەزان ۋە تەكبىر سۈننەت ئەمەس .)
- ئەزاننى ئاڭلاش مۇستەھەب بولۇپ، ئەزاننى ئاڭلىغان كىشى، مۇئەزىننىڭ ئوقۇغان جۈملىلىرىنى ئەگىشىپ ئوقۇيدۇ، «ھەييە ئەلەس-سالاه» ۋە «ھەييە ئەلەل فەلاھ» دېيىلگەندە «لاھۇلە ۋەلا قۇۋۋەتە ئىللا بىلاھىل ئەلەيىل ئەزىم» دەيدۇ .
- ئەزان تۈگىگەندە پەيغەمبىرىمىزگە دۇرۇت ۋە سالام بەرگەندىن كېيىن بۇ دۇئا ئوقۇلىدۇ:

اللَّهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اٰتِ مُحَمَّدًا الْوَسِيْلَةَ وَالْفَضِيْلَةَ وَاٰبِعْتُهُ

مَقَامًا مَحْمُوْدًا الَّذِي وَعَدْتُهُ

- ئوقۇلۇشى: «ئاللاھۇممە رەببە ھازىھى دەۋەتى تاممەتى ۋەس-سالاتىل قائىمەتى ئاتى مۇھەممەدەنىل-ۋەسەلتە ۋەلفەزەلتە ۋەب ئاسھۇ مەقامەن ماھمۇدە نىللەزى ۋەئەدەتەھ.»
- مەنىسى: «ئەي كەمچىلىكسىز دەۋەتنىڭ ۋە ئوقۇلماقچى بولغان نامازنىڭ ئىگىسى بولغان ئاللاھىم! مۇھەممەد ئەلەيھىسسالامغا جەننەتتىكى ئەڭ يۇقىرى پەزىلەتنى ئاتا قىلغىن ۋە ئۇنىڭغا ۋەدە قىلغان ئەڭ يۇقىرى شاپائەت مەرتىۋىسىنى بەرگىن.»

پەيغەمبەرىمىز: «ئەزەندىن كېيىن كىم بۇ دۇئانى ئوقۇسا، قىيامەت كۈنى، ئۇ كىشىمۇ شاپائەتكە ئېرىشىدۇ.»<sup>55</sup> دېگەن.

### ئەزان

ئاللاھۇ ئەكبەر، ئاللاھۇ ئەكبەر،  
ئاللاھۇ ئەكبەر، ئاللاھۇ ئەكبەر،  
ئەشھەدۇ ئەنلا ئىلاھە ئىللەللاھ  
ئەشھەدۇ ئەنلا ئىلاھە ئىللەللاھ  
ئەشھەدۇ ئەننە مۇھەممەدەن رەسۇلۇللاھ  
ئەشھەدۇ ئەننە مۇھەممەدەن رەسۇلۇللاھ  
ھەيىيە ئەلەس - سالاھ، ھەيىيە ئەلەس - سالاھ  
ھەيىيە ئەلەل - فەلاھ، ھەيىيە ئەلەل - فەلاھ  
ئەسسالاتۇ خەيرۇن مەننەۋم<sup>56</sup>  
ئەسسالاتۇ خەيرۇن مەننەۋم  
ئاللاھۇ ئەكبەر، ئاللاھۇ ئەكبەر،  
لا ئىلاھە ئىللەللاھ

### تەكبىر

ئاللاھۇ ئەكبەر ئاللاھۇ ئەكبەر  
ئاللاھۇ ئەكبەر ئاللاھۇ ئەكبەر  
ئەشھەدۇ ئەنلا ئىلاھە ئىللەللاھ  
ئەشھەدۇ ئەنلا ئىلاھە ئىللەللاھ  
ئەشھەدۇ ئەننە مۇھەممەدەن رەسۇلۇللاھ  
ئەشھەدۇ ئەننە مۇھەممەدەن رەسۇلۇللاھ  
ھەيىيە ئەلەس - سالاھ، ھەيىيە ئەلەس - سالاھ  
ھەيىيە ئەلەل - فەلاھ، ھەيىيە ئەلەل - فەلاھ  
قەد قامەتسى - سالاھ  
قەد قامەتسى - سالاھ  
ئاللاھۇ ئەكبەر، ئاللاھۇ ئەكبەر  
لا ئىلاھە ئىللەللاھ

(3) سۇبھانەكە ئوقۇش.

(4) تۇنجى رەكئەتتە سۇبھانەكە ئوقۇغاندىن كېيىن، ئەئۇزۇ - بىسىمىلا دەپ، ئۇنىڭدىن

باشقا رەكئەتلەردە پاتھە سۇرىسىدىن بۇرۇن بىسىمىلاھ ئوقۇش.

55. «رىيازۇس - سالىھىن»، 2- جىلد، 371- بەت.

56. بۇ قىسمى پەقەتلا بامدات نامىزىدا ئوقۇلىدۇ.

- 5) سۇبھانەكە، ئەئۇزۇ، بىسىملالەھنى مەخپى (ئىچىدە ئاۋاز چىقارماي) ئوقۇش.
- 6) پاتىھە سۈرىسى ئوقۇلۇپ بولۇشىغا ئىمام ۋە جامائەت (ئىچىدە) ئامىن دېيىش.
- 7) باشلاش تەكبىرىدىن باشقا، نامازدىكى بارلىق تەكبىرلەرنى كەلتۈرۈش.
- 8) رۇكۇدىن تۇرغاندا: «سەمئەللاھۇ لىمەن ھەمدەھ» دەپلا، ئۇنىڭ ئارقىسىدىن «رەببەنا لەكەل ھەمدۇ» دېيىش.
- 9) رۇكۇدا ئۈچ قېتىم «سۇبھانە رەببىيەل ئەزىم» ۋە سەجدىگە ھەر قېتىم بارغاندا ئۈچ قېتىم، «سۇبھانە رەببىيەل ئەئلا» دېيىش.
- 10) قىيامدا تۇرغاندا، ئىككى پۈتىنىڭ ئارىسىدا، تۆت بارماقچىلىق ئارىلىق بولۇش.
- 11) رۇكۇغا بارغاندا، تىزنى تۇتۇش، تۇتقاندا قوللىرىنىڭ بارماقلىرى ئايرىلىپ تۇرۇش. (ئاياللارنىڭ بارماقلىرى جۈپلىشىپ تۇرىدۇ ۋە تىزنى تۇتمايدۇ، پەقەت قوللىرىنى تىزىنىڭ ئۈستىگە قويىدۇ).
- 12) رۇكۇغا بارغاندا تىزنى تۈز تۇتۇش، ئارقا تەرەپ ئىگىلىپ قالماي تۇرۇش. (ئاياللار تىزلىرىنى سەل پۈكۈپ، ئارقا تەرەپنى يۇقىرىغا مايىل كۆتۈرىدۇ).
- 13) سەجدىگە بارغاندا ئاۋۋال تىزى، ئاندىن قولى، ئاندىن يۈز قىسمى يەرگە تېگىش؛ سەجدىدىن باش كۆتۈرگەندە، ئاۋۋال يۈز قىسمى، ئاندىن قولى يەردىن ئايرىلىپ ئولتۇرۇش.
- 14) ئولتۇرغاندا، قولى تىزى ئۈستىدە تۇرۇش.
- 15) ئولتۇرغاندا، سول پۈتىنى يەردە تۈزلەپ، ئۈستىدە ئولتۇرۇش، ئوڭ پۈتىنى تىرەپ، پۈت بارماقلىرىنى قىبلىگە ئۇدۇللاش. (ئاياللار پۈتلىرىنى سول تەرەپكە ياتقۇزۇپ، يانپاشلاپ ئولتۇرۇش).
- 16) ئەڭ ئاخىرقى ئولتۇرۇشتا «ئەتتەھىياتۇ» دىن كېيىن، «ئاللاھۇمە سەللى ۋە ئاللاھۇمە بارىك» بىلەن «رەببەنا» دۇئالىرىنى ئوقۇش.
- 17) سالام بەرگەندە ئاۋۋال بېشىنى ئوڭغا، ئاندىن سولغا بۇراش.
- 18) سالامدا «ئەسسەلامۇ ئەلەيكۇم ۋەرەھمەتۇللاھ» دېيىش.

### نامازنىڭ ئەدەبلىرى:

- 1) نامازدا، ئۆرە تۇرغاندا سەجدە قىلىدىغان يەرگە،
- 2) رۇكۇغا بارغاندا پۈتىنىڭ ئۈستىگە،
- 3) ئولتۇرغاندا قۇچىقىغا،
- 4) سەجدە قىلغاندا، بۇرۇننىڭ ئىككى يېنىغا،
- 5) سالام بەرگەندە مۇرىسىگە قاراش.

### نامازنى بۇزىدىغان ئىشلار

- 1) نامازدا گەپ قىلىش.
- 2) بىر نەرسە يەپ-ئىچىش.

- 3) ئۆزى ئاڭلىغىدەك دەرىجىدە كۈلۈش (يېنىدىكىلەر ئاڭلىغۇدەك دەرىجىدە كۈلسە، تاھارىتى سۇندۇ).
- 4) بىرسىگە سالام بېرىش ۋە سالامنى ئىلىك ئېلىش.
- 5) مەيدىسىنى قىلىدىن ئۆرۈش.
- 6) دۇنياغا مۇناسىۋەتلىك بىر ئىش ياكى بىر ئازاپ سەۋەبىدىن يىغلاپ «ئاه-ئۇھ» دېيىش. (ئاللاھقا بولغان سۆيگۈدىن يىغلسا، ناماز بۇزۇلمايدۇ)
- 7) ھۆتەل يوق تۇرۇپ ھۆتلىش. (ئۆزىنى كونترول قىلالماي تەبىئى ھۆتەلسە، ناماز بۇزۇلمايدۇ).
- 8) نامازدا بىر ئىشلارنى قىلىشقا ئۇرۇنۇش.
- 9) بىر نەرسىنى پۈۈلەش.
- 10) قۇرئاننى مەنسى ئۆزگىرىپ كەتكىدەك ھالدا خاتا ئوقۇش.
- 11) سۈرە-ئايەتلەرنى قۇرئان كەرىمگە قاراپ تۇرۇپ ئوقۇش.
- 12) ناماز ئوقۇۋاتقاندا، تاھارىتى سۇنۇپ كېتىش.
- 13) تەيەممۇم قىلغان كىشىنىڭ ناماز ئوقۇۋاتقاندا سۇنى كۆرۈپ قىلىشى، مەسە مۇددىتىنىڭ ناماز ئوقۇۋاتقاندا ئاخىرلىشىشى.
- 14) بامدات نامىزنى ئوقۇۋاتقاندا كۈننىڭ چىقىشى.
- 15) ئەر-ئاياللار ئارلىقىدا پەردە يوق ھالدا بىر سەپتە تۇرۇپ جامائەت بىلەن ناماز ئوقۇش.
- 16) نامازدا يېپىلىشى كېرەك بولغان ئەۋرەت يەرلەرنىڭ ئوچۇق قىلىشى ۋە بۇ ئوچۇقلۇق ئەھۋالنىڭ بىر قېتىم رۇكۇغا بېرىشقىچە بولغان ۋاقىت داۋاملىشىشى.

### نامازدىكى مەكرۇھلار:

- 1) ناماز ئوقۇۋاتقاندا، بەدەن ۋە كىيىم-كېچەكلىرىنى ئويناش، بارماقلىرىنى قاسلىدىتىش، بارماقلىرىنى قايچىلاشتۇرۇش، قولىنى يان تەرەپكە تاشلاپ تۇرۇش.
- 2) ئەسنەپ كىرىلىشى.
- 3) كۆزلىرىنى يۇمۇش، ئوڭ-سول، يۇقىرى-تۆۋەنگە قاراش. (قارىغاندا مەيدىسىنى قىلىدىن ئۆرۈسە ناماز بۇزۇلىدۇ).
- 4) يەڭلىرى تۈرۈلگەن ھالدا نامازغا تۇرۇش. (ئاياللار يېڭى تۈرۈلگەن ھالدا ناماز ئوقۇسا ناماز بۇزۇلىدۇ).
- 5) نامازدا ئۆزۈرسىز ھالدا بەدەخشان قۇرۇپ ئولتۇرۇش، زوڭزىيىپ، تىزلىنىپ ئولتۇرۇش.
- 6) يۈزگە، يېنىۋاتقان ئوتقا قاراپ تۇرۇپ ناماز ئوقۇش. (ياغ لامپا، شام ۋە چىراققا قاراپ ناماز ئوقۇسا مەكرۇھ بولمايدۇ).

7) يۈزىدىكى تەر تامچىسى ۋە چاڭ-توزاڭلارنى سۈرتۈش، ئۇ يەر، بۇ يەرلىرىنى قاشلاش، سەجدە قىلىدىغان يەردىكى تاشلارنى ئوڭشاش. (بىئارام قىلغانلىقتىن قىلسا، مەكرۇھ بولمايدۇ).

8) رۇكۇدىن تۇرغان ياكى سەجدىگە بارغاندا، تەسبىھ ئېيتماسلىق ياكى ئۈچتىن ئاز ئوقۇش.

9) ناماز ئوقۇۋاتقاندا، ئالدىدا، ئۈستىدە، ئوڭ-سولدا جانلىقلارنىڭ رەسمى بولۇش ياكى جانلىقلارنىڭ رەسمى بار بولغان نەرسىنىڭ ئۈستىدە سەجدە قىلىش (مەنزىرە ۋە دەل-دەرەخكە ئوخشاش جانسىز نەرسىلەرنىڭ رەسمى بولسا بولىدۇ).

10) ناماز ئوقۇغاندا بىر نەرسىگە تايىنىۋېلىش.

11) سەجدىگە بارغاندا، پىشانىسىنىلا يەرگە تەككۈزۈپ، بۇرنىنى تەككۈزمەسلىك.

12) سەجدىگە بارغاندا، قولىنى تىزىدىن بۇرۇن يەرگە تەككۈزۈش، سەجدىدىن باش كۆتۈرگەندە تىزىنى قولىدىن بۇرۇن يەردىن ئايرىش. (كېسەللىك سەۋەبىدىن بولسا، مەكرۇھ بولمايدۇ).

13) يول ئۈستىدە، پاسكىنا يەرلەردە، مازارلىقتا، مەينەتكە يېقىن يەرلەردە ئىگىسىدىن رۇخسەتسىز بىرسىنىڭ يېرىدە ناماز ئوقۇش.

14) ئىككىنچى رەكئەتتە بىرىنچى رەكئەتتە ئوقۇغان سۈرە ياكى ئايەتتىنمۇ ئۇزۇن بولغان سۈرە-ئايەتلەرنى ئوقۇش.

15) يادقا بىلگەن باشقا سۈرە-ئايەتلەر تۇرۇپ، ئىككى رەكئەتتە، ئوخشاش سۈرە ياكى ئايەتلەرنى ئوقۇش.

16) ئىككىنچى رەكئەتتە بىرىنچى رەكئەتتە ئوقۇغان سۈرە ياكى ئايەتنىڭ ئالدىدىكى سۈرە ياكى ئايەتنى ئوقۇش.

مەسىلەن، ئايەت ئوقۇۋاتقاندا باشتىن ئاخىرغىچە ئايەت ئوقۇلىدۇ. بىرىنچى رەكئەتتە پانئەدىن كېيىن «ئەلەمتەرە» نى، ئىككىنچى رەكئەتتە «لىئىلافى» نى ئوقۇسا توغرا بولىدۇ. ئەمما بىرىنچى رەكئەتتە «لىئىلافى» نى، ئىككىنچى رەكئەتتە، «ئەلەمتەرە» نى ئوقۇسا، بۇنداق ئوقۇش مەكرۇھ بولىدۇ. چۈنكى "ئەلەم تەرە" 105-سۈرە، "لىئىلافى" 106-سۈرىدۇر. سۈرىنى رەت-تەرتىۋى بويىچە ئوقۇش ئەۋزەلدۇر.

17) بىرىنچى رەكئەتتە بىر سۈرە ئوقۇپ، ئىككىنچى رەكئەتتە، ئارىدىن بىر سۈرە ئاتلاپ يەنە بىر سۈرىنى ئوقۇش.

مەسىلەن، بىرىنچى رەكئەتتە «ئەلەمتەرە» نى ئوقۇپ، ئىككىنچى رەكئەتتە «لىئىلافى» نى ئوقۇشى كېرەك تۇرۇپ ئۇنى ئوقۇماي ئاتلاپ، «ئەرەئەيتەللەزى» نى ئوقۇش مەكرۇھ بولىدۇ. ئەمما ئىككى ياكى ئۈچتىن كۆپرەك سۈرە ئاتلسا مەكرۇھ بولمايدۇ.

18) ناماز ئوقۇۋاتقاندا، پەلتۇ ياكى چاپىنىنى كەيمەي، يېپىنچاقلىۋېلىش.

19) نامازدا كۆزنى يۇمۇۋېلىش.

20) مەسجدتە ئالدى سەپتە بوش يەر تۇرسا، ئۇنى تولدۇرماي، ئارقا سەپتە ناماز ئوقۇش.

### بەش ۋاقىت نامازنىڭ ئوقۇلۇشى

نامازنىڭ تولۇق ۋە دىنىي ھۆكۈملەرگە ئۇيغۇن بولۇشى ئۈچۈن پەرز، ۋاجىب ۋە سۈننەتلەرنى تولۇق ئورۇنلاش، نامازنى بۇزىدىغان، مەكرۇھ بولىدىغان ئىشلاردىن يىراق تۇرۇش كېرەك.

### بامدات نامىزى

2 رەكئەت سۈننەت، 2 رەكئەت پەرز، جەمئى 4 رەكئەت بولۇپ، ئاۋۋال سۈننەتتى، ئاندىن پەرزى ئوقۇلىدۇ.

### بامداتنىڭ سۈننەتنىڭ ئوقۇلۇشى:

#### بىرىنچى رەكئەت:

(1) پۈتلىرى ئارىسىدا، تۆت بارماقچىلىك بوشلۇق بولغان، پۈت بارماقلىرى قىبلىگە توغۇرلانغان ھالدا، ئۆرە تۇرۇپ قىبلىگە يۈزلىنىلىدۇ.

#### نىيەت:

(2) «نىيەت قىلدىم، ئۆتەرەن ئاللاھ رىزاسى ئۈچۈن بۈگۈنكى بامدات نامىزىنىڭ ئىككى رەكئەت سۈننەتنى» دەپ، نىيەت قىلىنىدۇ.

#### ئىفتىتاھ تەكبىرى:

(3) «ئاللاھۇ ئەكبەر» دەپ ئىفتىتاھ تەكبىرى ئېيتىلىدۇ.

ئەرلەر تەكبىر ئېيتقاندا: قول ئالغانلىرىنى قىبلىگە قارىتىپ، بارماقلىرىنى نورمال ئېچىپ، باش بارمىقى، قۇلقىنىڭ يۇمشىقىغا تەككۈزۈپ قولىنى كۆتۈرۈپ قۇلاق قاقىدۇ.

ئاياللار تەكبىر ئېيتقاندا: قول ئالغانلىرىنى قىبلىگە قارىتىپ، بارماقلىرىنى نورمال ئېچىپ، بارماق ئۇچلىرى مۇرە سىزىقىغا كەلگەندەك دەرىجىدە كۆتۈرىدۇ.

#### قىيام

(4) تەكبىردىن كېيىن قوللار بىر-بىرىگە باغلىنىپ ئۆرە تۇرۇپ، كۆزلەر سەجدە قىلىنىدىغان يەرگە تىكىلىدۇ.

ئەرلەر: ئوڭ قول، سول قولىنىڭ ئۈستىنى تۇتۇپ، ئوڭ قولىنىڭ باش ۋە چىمچىلاق بارماقلىرى، سول قولىنىڭ بىلىكىنى قاماللاپ، كىندىكىنىڭ ئاستىدا بىر-بىرىگە باغلىنىپ تۇرىدۇ.

ئاياللار: ئوڭ قول، سول قولىنىڭ ئۈستىگە باغلىنىپ كۆكسىنىڭ ئۈستىگە قويۇلىدۇ. ئەرلەردەك ئوڭ قولىنىڭ بارماقلىرى سول قولىنىڭ بىلىكىنى قاماللىمايدۇ.

#### قىرائەت:

(5) ئۆرە تۇرغاندا رەت بويىچە: 1. سۇبھانەكە، 2. ئەئۇزۇ-بىسمىللاھ، 3. پاتىھە سۈرىسى، 4. قۇرئاندىن ئايەتلەر ياكى بىر سۈرە ئوقۇلىدۇ<sup>57</sup>.

57. نامازدا ئوقۇلىدىغان دۇئالار ۋە بەزى سۈرىلەر كىتابىنىڭ ئاخىرقى بېتىگە قويۇلدى.

**رۇكۇغا بېرىش:**

6) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ. رۇكۇغا بارغاندا كۆز پۈتىنىڭ ئۇچىغا تىكىلىدۇ.

ئەرلەر: رۇكۇغا بارغاندا بارماقلىرى نورمال ئېچىلىپ، قولى بىلەن تىزنى تۇتۇپ، دۈمبىسى تەرەپ تۈپ-تۈز بولىدۇ. تىزى تۈپ-تۈز تۇرىدۇ.

ئاياللار: رۇكۇغا بارغاندا دۈمبىسى بىر ئاز ئەركىن ھالدا، ئەرلەردىن ئازراق تۆۋەنگە ئېگىلىدۇ. قولى بارماقلىرى ئېچىلمىغان ھالدا، تىزىنىڭ ئۈستىگە قويۇلۇپ، تىزنى ئازراق پۈكىدۇ، يەنى ئېگىدۇ.

**رۇكۇدىن تۇرۇش:**

7) «سەمئاللاھۇ لىمەن ھەمدەھ» دەپ رۇكۇدىن تۇرۇپ ئۆرە تۇرغاندا: «رەببەنا لەكەل ھەمدۇ» دېيىلىدۇ.

**سەجدە:**

8) «ئاللاھۇ ئەكبەر» دەپ سەجدىگە بارغاندا، ئاۋۋال تىز، ئاندىن قول، ئەڭ ئاخىرىدا پىشانە بىلەن بۇرۇن يەرگە تېگىدۇ. سەجدىگە باش قويغاندا باش ئىككى قولنىڭ ئارىسىدا بىر تۈز سىزىق ئۈستىدە بولىدۇ، پۇتلار يەردىن ئايرىلمايدۇ، كۆز بۇرۇنىنىڭ ئىككى يېنىغا تىكىلىدۇ ھەمدە ئۈچ قېتىم: «سۇبھانە رەببىيەل ئەللا» دېيىلىدۇ.

ئەرلەر: سەجدىگە باش تۇرغاندا، جەينىكىنى يېنىدىن سەل يىراق تۇتۇپ، بىلىكى يەرگە تەگمەي تۇرىدۇ. پۇت بارماقلىرى بىلەن تىك قىلىنىپ، بارماقلىرى قىبلىگە توغۇرلانغىدەك ئىگىلىدۇ.

ئاياللار: سەجدىگە باش تۇرغاندا قولى بېقىنغا تېگىپراق تۇرىدۇ. پۇت بارماقلىرى بىلەن تىك قىلىنىپ، بارماقلىرى قىبلىگە توغۇرلانغىدەك ئېگىلىدۇ.

**ئىككى سەجدە ئارىسىدا ئولتۇرۇش:**

9) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ. ئولتۇرغاندا، بارماق ئۇچى تىزغا كەلگۈدەك دەرىجىدە، يوتىنىڭ ئۈستىگە قويۇلىدۇ ۋە كۆز قۇچاققا تىكىلىدۇ. ئاندىن «سۇبھانەللاھ» دېگۈدەك بىر قىسقا ۋاقىت ئولتۇرۇلىدۇ.

ئەرلەر: سول پۈتىنى يەرگە ياتقۇزۇپ، ئۇنىڭ ئۈستىدە ئولتۇرىدۇ، ئوڭ پۇت بارماقلىرى قىبلىگە توغۇرلانغىدەك ئېگىلىپ تىكىلىنىدۇ.

ئاياللار: پۈتلىرىنى ئوڭ تەرەپكە ياتقۇزۇپ، يانپاشلاپ ئولتۇرىدۇ.

10) «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەللا» دېيىلىدۇ.

11) «ئاللاھۇ ئەكبەر» دەپ، سەجدىدىن دەس تۇرۇپ، ئىككىنچى رەكئەت ئۈچۈن قول باغلىنىپ تۇرىدۇ.

سەجدىدىن تۇرغاندا ئاۋۋال باش، ئاندىن قول، ئەڭ ئاخىرىدا قول تىزنىڭ ئۈستىدە تۇرغان ھالدا تىز يەردىن ئايرىلىدۇ.

ئىفتىتاھ تەكبىرىدىن بۇ يەرگىچە ئوقۇلغان ناماز «بىر رەكئەت» بولىدۇ.



**ئىككىنچى رەكئەت:**

- 1) ئۆرە تۇرغاندا، رەت بويىچە: 1. بىسىملاھ، 2. پاتھە سۈرىسى، 3. قۇرئان كەرىمدىن ئايەتلەر ياكى بىر سۈرە ئوقۇلىدۇ.
  - 2) بىرىنچى رەكئەتكە ئوخشاش: «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
  - 3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا: «رەببەنا لەكەل ھەمدۇ» دېيىلىدۇ.
  - 4) «ئاللاھۇ ئەكبەر» دەپ سەجدىگە بېرىپ، ئۈچ قېتىم، «سۇبھانە رەببىيەل ئەئلا» دېيىلىدۇ.
  - 5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ. ئاندىن «سۇبھانەللاھ» دېگۈدەك بىر قىسقا ۋاقىت ئولتۇرۇلىدۇ.
  - 6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.  
قەئدەئى ئاخىرە (ناماز تاماملاش ئولتۇرۇشى):
  - 7) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ. ئولتۇرغاندا قولنىڭ بارماق ئۇچى تىزغا كەلگۈدەك دەرىجىدە، يوتىنىڭ ئۈستىگە قويۇلىدۇ ۋە كۆز قۇچاققا تىكىلىدۇ.  
ئەرلەر: سول پۇتىنى يەرگە ياتقۇزۇپ، ئۇنىڭ ئۈستىدە ئولتۇرىدۇ، ئوڭ پۇت بارماقلىرى قىبلىگە توغۇرلانغىدەك ئېگىلىپ تىكىلىنىدۇ.  
ئاياللار: پۇتلىرىنى ئوڭ تەرەپكە ياتقۇزۇپ، يانپاشلاپ ئولتۇرىدۇ.
  - 8) سەجدىدە ئولتۇرغاندا، تەرتىپ بويىچە: 1. ئەتتەھىياتۇ، 2. ئاللاھۇمما سەللى، 3. ئاللاھۇمما بەرىك، 4. رەببەنا ئاتىنا... دۇئالىرى ئوقۇلىدۇ.  
ئوڭ تەرەپكە سالام بېرىش:
  - 9) ئاۋۋال باشنى ئوڭ تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دېيىلىدۇ. سالام بەرگەندە كۆز مۇرىگە تىكىلىدۇ.  
سول تەرەپكە سالام بېرىش:
  - 10) ئاندىن باشنى سول تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دېيىلىدۇ. سالام بەرگەندە كۆز مۇرىگە تىكىلىدۇ. شۇنىڭ بىلەن ئىككى رەكئەت ناماز ئوقۇلغان بولىدۇ.  
بامداتنىڭ پەرزىنىڭ ئوقۇلۇشى:
- بامدات نامىزىنىڭ پەرزىمۇ بامدات نامىزىنىڭ ئىككى رەكئەت سۈننىتىگە ئوخشاش ئوقۇلىدۇ. پەقەت سۈننەتتىن پەرقى پەرزگە نىيەت قىلىنىدۇ ۋە ئەرلەر تەكبىر ئېيتىدۇ.

بامدات نامىزىنىڭ پەرزىگە مۇنداق نىيەت قىلىنىدۇ:

«نىيەت قىلىدىم ئۆتەرمەن ئاللاھ رىزاسى ئۈچۈن بۈگۈنكى بامدات نامىزىنىڭ ئىككى رەكئەت پەرزىنى.»<sup>58</sup>

### پىشىن نامىزى

پىشىن نامىزى 4 رەكئەت دەسلەپكى سۈننەت، 4 رەكئەت پەرز ۋە 2 رەكئەت ئاخىرقى سۈننەت بولۇپ، جەمئىي 10 رەكئەت.

پىشىننىڭ سۈننىتىنىڭ ئوقۇلۇشى:

### بىرىنچى رەكئەت:

1) «نىيەت قىلىدىم ئۆتەرمەن ئاللاھ رىزاسى ئۈچۈن بۈگۈنكى پىشىن نامىزىنىڭ تۆت رەكئەت سۈننىتىنى» دەپ نىيەت قىلىنىدۇ.

2) «ئاللاھۇ ئەكبەر» دەپ ئىفتىتاھ تەكبىرى ئېيتىلىپ، قوللار بىر-بىرىگە باغلىنىپ تۇرىدۇ.

3) ئۆرە تۇرغاندا رەت بويىچە: 1. سۇبھانەكە، 2. ئەئۇزۇ-بىسمىللاھ، 3. پاتىھە سۈرىسى، 4. قۇرئاندىن بىر سۈرە ياكى ئايەتلەر ئوقۇلىدۇ.

4) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

5) «سەمىئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا، «رەببەنا لەكەل ھەمدۇ» دېيىلىدۇ.

6) «ئاللاھۇ ئەكبەر» دەپ سەجدىگە بېرىپ، ئۈچ قېتىم، «سۇبھانە رەببىيەل ئەئلا» دېيىلىدۇ.

7) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.

8) «ئاللاھۇ ئەكبەر» دەپ ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

9) «ئاللاھۇ ئەكبەر» دەپ سەجدىدىن تۇرۇپ، ئىككىنچى رەكئەت ئۈچۈن قول باغلىنىپ تۇرىدۇ.

### ئىككىنچى رەكئەت:

1) ئۆرە تۇرغاندا، رەت بويىچە: بىسمىللاھ، پاتىھە سۈرىسى، قۇرئاندىن ئايەتلەر ياكى بىر سۈرە ئوقۇلىدۇ.

2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

3) «سەمىئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا: «رەببەنا لەكەل ھەمدۇ» دېيىلىدۇ.

58. بامدات نامىزى پەرزىنىڭ رەسىملىك ئوقۇلىشى ئۈچۈن كىتابنىڭ ئاخىرىدىكى بەتكە قاراڭ.

(4) «ئاللاھۇ ئەكبەر» دەپ سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.

(5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.

(6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

(7) «ئاللاھۇ ئەكبەر» دەپ ئولتۇرۇپ، «ئەتتەھىياتۇ» ئوقۇلىدۇ. (بۇ بىرىنچى ئولتۇرۇش دېيىلىدۇ.)

(8) «ئاللاھۇ ئەكبەر» دەپ سەجدىدىن تۇرۇپ، ئۈچىنچى رەكئەت ئۈچۈن قول باغلىنىپ تۇرىدۇ.

#### ئۈچىنچى رەكئەت:

(1) ئۆرە تۇرغاندا، رەت بويىچە: بىسىمىلاھ، پاتىھە سۇرىسى، ئايەتلەر ياكى بىر سۈرە ئوقۇلىدۇ.

(2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

(3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا، «رەببەنا لەكەل ھەمدۇ» دېيىلىدۇ.

(4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم، «سۇبھانە رەببىيەل ئەئلا» دېيىلىدۇ.

(5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.

(6) ئاندىن «ئاللاھۇ ئەكبەر» دەپ ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

(7) «ئاللاھۇ ئەكبەر» دەپ، ئورنىدىن تۇرۇپ، تۆتىنچى رەكئەت ئۈچۈن قول باغلىنىدۇ.

#### تۆتىنچى رەكئەت:

(1) ئۆرە تۇرغاندا، رەت بويىچە: بىسىمىلاھ، پاتىھە سۇرىسى، ئايەتلەر ياكى بىر سۈرە ئوقۇلىدۇ.

(2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

(3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا، «رەببەنا لەكەل ھەمدۇ» دېيىلىدۇ.

(4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.

(5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.

(6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

- (7) «ئاللاھۇ ئەكبەر» دەپ ئولتۇرۇلدى.
- (8) ئولتۇرغاندا، تەرتىپ بويىچە: ئەتتەھىياتۇ، ئاللاھۇمما سەللى، ئاللاھۇمما بارىك، رەببەنا ئاتىنا... دۇئالىرى ئوقۇلدى.
- (9) ئاۋۋال باشنى ئوڭ تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ، ئاندىن باشنى سول تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ سالام بېرىلدى.

### پىشىنىڭ پەرزىنىڭ ئوقۇلۇشى:

#### بىرىنچى رەكئەت:

- (1) تەكبىر ئېيتىش. (پەقەت ئەرلەر)
- (2) «نىيەت قىلدىم ئاللاھ رىزاسى ئۈچۈن بۈگۈنكى پىشىنى نامىزىنىڭ پەرزىنى ئوقۇشقا» دەپ نىيەت قىلىندۇ.
- (3) «ئاللاھۇ ئەكبەر» دەپ ئىقتىناھ تەكبىرى ئوقۇلۇپ، قوللار بىر-بىرىگە باغلىنىپ تۇرىدۇ.
- (4) رەت بويىچە: سۇبھانەكە، ئەئۇزۇ-بىسىمىللاھ، پاتىھە سۇرىسى، قۇرئاندىن ئايەتلەر ياكى بىر سۈرە ئوقۇلدى.
- (5) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلدى.
- (6) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا: «رەببەنا لەكەل ھەمدۇ» دېيىلدى.
- (7) «ئاللاھۇ ئەكبەر» دەپ سەجدىگە بېرىپ، ئۈچ قېتىم: «سۇبھانە رەببىيەل ئەئلا» دېيىلدى.
- (8) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلدى.
- (9) «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلدى ۋە ئۈچ قېتىم «سۇبھانە رەببىيەل ئەئلا» دېيىلدى.
- (10) «ئاللاھۇ ئەكبەر» دەپ سەجدىدىن تۇرۇپ، ئىككىنچى رەكئەت ئۈچۈن قول باغلىنىپ تۇرىدۇ.

#### ئىككىنچى رەكئەت:

- (1) ئۆرە تۇرغاندا، رەت بويىچە: بىسىمىللاھ، پاتىھە سۇرىسى، قۇرئاندىن ئايەتلەر ياكى بىر سۈرە ئوقۇلدى.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلدى.
- (3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا: «رەببەنا لەكەل ھەمدۇ» دېيىلدى.
- (4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلدى.

- (5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- (7) «ئاللاھۇ ئەكبەر» دەپ ئولتۇرۇلىدۇ.
- (8) ئولتۇرغاندا «ئەتتەھىياتۇ» ئوقۇلىدۇ.
- (9) «ئاللاھۇ ئەكبەر» دەپ سەجدىدىن تۇرۇپ، ئۈچىنچى رەكئەت ئۈچۈن قول باغلىنىپ تۇرىدۇ.

#### ئۈچىنچى رەكئەت:

- (1) ئۆرە تۇرغاندا، رەت بويىچە: بىسىمىلاھ بىلەن پاتىھە سۈرىسى ئوقۇلىدۇ.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- (3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا «رەببەنا لەكەل ھەمدۇ» دېيىلىدۇ.
- (4) «ئاللاھۇ ئەكبەر» دەپ سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- (5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- (7) «ئاللاھۇ ئەكبەر» دەپ، ئورنىدىن تۇرۇپ، تۆتىنچى رەكئەت ئۈچۈن قول باغلىنىدۇ.

#### تۆتىنچى رەكئەت:

- (1) ئۆرە تۇرغاندا، بىسىمىلاھ بىلەن پاتىھە سۈرىسى ئوقۇلىدۇ.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- (3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا: «رەببەنا لەكەل ھەمدۇ» دېيىلىدۇ.
- (4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- (5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (6) ئاندىن، «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- (7) «ئاللاھۇ ئەكبەر» دەپ ئولتۇرۇلىدۇ.
- (8) ئولتۇرغاندا، تەرتىپ بويىچە: ئەتتەھىياتۇ، ئاللاھۇمە سەللى، ئاللاھۇمە بارىك، رەببەنا ئانىنا... دۇئالىرى ئوقۇلىدۇ.

9) ئاۋۋال باشنى ئوڭ تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ، ئاندىن باشنى سول تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ سالام بېرىلىدۇ. شۇنىڭ بىلەن پىشىن نامىزىنىڭ پەرزى ئاخىرلىشىدۇ. ئاندىن كېيىن: «ئاللاھۇمما ئەنتەسسalam ۋە مىنكەسسalam تەبارەكتە يازەل جەلالى ۋەل ئىكرام» دېيىلىپ، ئاخىرقى ئىككى رەكئەت سۈننەت ئوقۇلىدۇ. **پىشىننىڭ ئاخىرقى سۈننىتىنىڭ ئوقۇلۇشى**  
«نىيەت قىلدىم، ئۆتەرەمەن ئاللاھ رىزاسى ئۈچۈن بۈگۈنكى پىشىن نامىزىنىڭ ئاخىرقى ئىككى رەكئەت سۈننىتىنى» دەپ نىيەت قىلىنىدۇ. نىيەتتىن كېيىن بامدات نامىزىنىڭ ئىككى رەكئەت سۈننىتىگە ئويۇم-ئوخشاش ئوقۇلىدۇ.

### دىگەر (ئەسىر) نامىزى

نامازدىگەر 4 رەكئەت سۈننەت، 4 رەكئەت پەرز بولۇپ، جەمئى 8 رەكئەتتۇر.

### دىگەر نامىزى سۈننىتىنىڭ ئوقۇلۇشى:

#### بىرىنچى رەكئەت:

- 1) «نىيەت قىلدىم ئۆتەرەمەن ئاللاھ رىزاسى ئۈچۈن بۈگۈنكى ئەسىر نامىزىنىڭ تۆت رەكئەت سۈننىتىنى» دەپ نىيەت قىلىنىدۇ.
- 2) «ئاللاھۇ ئەكبەر» دەپ ئىقتىتاه تەكبىرى ئوقۇلۇپ، قوللار بىر-بىرىگە باغلىنىپ تۇرىدۇ.
- 3) ئۆرە تۇرغاندا، رەت بويىچە: 1. سۇبھانەكە، 2. ئەئۇزۇ-بىسىمللاھ، 3. پاتھە سۇرىسى، قۇرئاندىن ئايەتلەر ياكى بىر سۈرە ئوقۇلىدۇ.
- 4) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- 5) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا: «رەببەنا لەكەل ھەمدۇ» دېيىلىدۇ.
- 6) «ئاللاھۇ ئەكبەر» دەپ سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- 7) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- 8) «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- 9) «ئاللاھۇ ئەكبەر» دەپ، سەجدىدىن دەس تۇرۇپ ئىككىنچى رەكئەت ئۈچۈن قول باغلىنىپ تۇرىدۇ.

**ئىككىنچى رەكئەت:**

- (1) ئۆرە تۇرغاندا، رەت بويىچە: بىسىملاھ، پاتىھە سۇرىسى، قۇرئان كەرىمدىن ئايەتلەر ياكى بىر سۈرە ئوقۇلىدۇ.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- (3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا «رەببەنا لەكەل ھەمدۇ» دېيىلىدۇ.
- (4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- (5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- (7) «ئاللاھۇ ئەكبەر» دەپ ئولتۇرۇپ، ئەتتەھىياتۇ، ئاللاھۇمما سەللى، ئاللاھۇمما بارىك ئوقۇلىدۇ.
- (8) «ئاللاھۇ ئەكبەر» دەپ سەجدىدىن تۇرۇپ، ئۈچىنچى رەكئەت ئۈچۈن قول باغلىنىپ تۇرىدۇ.

**ئۈچىنچى رەكئەت:**

- (1) ئۆرە تۇرغاندا، رەت بويىچە: سۇبھانەكە، ئەئۇزۇ بىسىملاھ، پاتىھە سۇرىسى، ئايەتلەر ياكى بىر سۈرە ئوقۇلىدۇ.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- (3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا «رەببەنا لەكەل ھەمدۇ» دېيىلىدۇ.
- (4) «ئاللاھۇ ئەكبەر» دەپ، سەجدىگە بېرىپ ئۈچ قېتىم «سۇبھانە رەببىيەل ئەئلا» دېيىلىدۇ.
- (5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- (7) «ئاللاھۇ ئەكبەر» دەپ ئورنىدىن تۇرۇپ، تۆتىنچى رەكئەت ئۈچۈن قول باغلىنىدۇ.

**تۆتىنچى رەكئەت:**

- (1) ئۆرە تۇرغاندا رەت بويىچە بىسىملاھ، پاتىھە سۇرىسى، ئايەتلەر ياكى بىر سۈرە ئوقۇلىدۇ.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا: «رەببەنا لەكەل ھەمدۇ» دېيىلىدۇ.

4) «ئاللاھۇ ئەكبەر» دەپ سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.

5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.

6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

7) «ئاللاھۇ ئەكبەر» دەپ ئولتۇرۇلىدۇ.

8) ئولتۇرغاندا، تەرتىپ بويىچە: ئەتتەھىياتۇ، ئاللاھۇمە سەللى، ئاللاھۇمە بارىك، رەببەنا ئاتىنا... دۇئالىرى ئوقۇلىدۇ.

9) ئاۋۋال باشنى ئوڭ تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ، ئاندىن باشنى سول تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ سالام بېرىلىدۇ.

پىشىن نامىزىنىڭ 4 رەكئەت دەسلەپكى سۈننىتى بىلەن ناماز دىگەننىڭ 4 رەكئەت سۈننىتى ئوتتۇرىسىدىكى پەرق بولسا: پىشىن نامىزىنىڭ دەسلەپكى سۈننىتى «سۈننەتى مۇئەككەدە» بولۇپ، ئۇنىڭ ئىككىنچى رەكئەتتىكى ئولتۇرۇشتا پەقەت ئەتتەھىياتۇ ئوقۇلىدۇ. ئۈچىنچى رەكئەتكە تۇرغاندا، بىسىمىلاھ بىلەن پاتھە سۇرىسى، ئايەتلەر ياكى بىر سۈرە ئوقۇلىدۇ.

ناماز دىگەننىڭ سۈننىتى «سۈننەتى غەيرى مۇئەككەدە» بولۇپ، ئىككىنچى رەكئەتتىكى ئولتۇرۇشتا، ئەتتەھىياتۇ، ئاللاھۇمە سەللى ۋە ئاللاھۇمە بارىك ئوقۇلىدۇ. ئۈچىنچى رەكئەتكە تۇرغاندا ئاۋۋال سۇبھانەكە ئوقۇلىدۇ، ئاندىن ئەئۇزۇ بىسىمىلاھ بىلەن پاتھە سۇرىسى، ئايەتلەر ياكى بىر سۈرە ئوقۇلىدۇ.

**دىگەر نامىزى (ئەسىر) پەرزىنىڭ ئوقۇلۇشى:**

1) تەكبىر ئېيتىش. (پەقەت ئەرلەر)

2) «نىيەت قىلدىم ئۆتمەن ئاللاھ رىزاسى ئۈچۈن بۈگۈنكى ئەسىر نامىزىنىڭ تۆت

رەكئەت پەرزىنى» دەپ نىيەت قىلىنىدۇ.

دىگەر نامىزىنىڭ پەرزى پىشىن نامىزىنىڭ تۆت رەكئەت پەرزى بىلەن ئوخشاش

ئوقۇلىدۇ. ئوتتۇرىسىدا پەقەت نىيەت قىلىشتىكى پەرقلار بار.



### شام نامىزى (نامازشام)

ناماز شام 3 رەكئەت پەرز، 2 رەكئەت سۈننەت، جەمئى 5 رەكئەت بولۇپ، ئاۋۋال پەرزى ئوقۇلىدۇ.

ناماز شامنىڭ پەرزىنىڭ ئوقۇلۇشى:

بىرىنچى رەكئەت:

- (1) تەكبىر ئېيتىش. (پەقەت ئەرلەر)
- (2) «نىيەت قىلدىم ئۆتەرەن ئاللاھ رىزاسى ئۈچۈن بۈگۈنكى نامازشامنىڭ ئۈچ رەكئەت

پەرزىنى»

- (3) «ئاللاھۇ ئەكبەر» دەپ، باشلاش تەكبىرى ئوقۇلۇپ، قوللار باغلىنىدۇ.
- (4) ئۆرە تۇرغاندا، رەت بويىچە: سۇبھانەكە، ئەئۇزۇ-بىسمللاھ، پانتھە سۈرىسى، قۇرئان كەرىمدىن ئايەتلەر ياكى بىر سۈرە ئوقۇلىدۇ.
- (5) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

(6) «سەمسئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا، «رەببەنا لەكەل ھەمدۇ» دېيىلىدۇ.

(7) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.

- (8) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (9) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

(10) «ئاللاھۇ ئەكبەر» دەپ سەجدىدىن دەس تۇرۇپ، ئىككىنچى رەكئەت ئۈچۈن قول باغلىنىپ تۇرىدۇ.

ئىككىنچى رەكئەت:

- (1) ئۆرە تۇرغاندا رەت بويىچە: بىسمللاھ بىلەن پانتھە سۈرىسى ئوقۇلىدۇ.
- (2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.

(3) «سەمسئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا: «رەببەنا لەكەل ھەمدۇ» دېيىلىدۇ.

(4) «ئاللاھۇ ئەكبەر» دەپ سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.

- (5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.

(7) «ئاللاھۇ ئەكبەر» دەپ سەجدىدىن باش كۆتۈرۈپ، ئولتۇرۇلىدۇ.

8) ئولتۇرغاندا «ئەتتەھىياتۇ» ئوقۇلىدۇ.  
9) «ئاللاھۇ ئەكبەر» دەپ، ئورنىدىن تۇرۇپ، ئۈچىنچى رەكئەت ئۈچۈن قول باغلىنىدۇ.

### ئۈچىنچى رەكئەت:

1) ئۆرە تۇرغاندا، بىسىمىلاھ بىلەن پاتىھە سۈرىسى ئوقۇلىدۇ.  
2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.  
3) «سەمئۇللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا «رەببەنا لەكەل ھەمدۇ» دېيىلىدۇ.  
4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.

5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.  
6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.  
7) «ئاللاھۇ ئەكبەر» دەپ ئولتۇرۇلىدۇ.  
8) ئولتۇرغاندا، تەرتىپ بويىچە: ئەتتەھىياتۇ، ئاللاھۇمما سەللى، ئاللاھۇمما بارىك، رەببەنا ئاتىنا... دۇئالىرى ئوقۇلىدۇ.  
9) ئاۋۋال باشنى ئوڭ تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ، ئاندىن باشنى سول تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ سالام بېرىلىدۇ.

### شامنىڭ سۈننىتىنىڭ ئوقۇلۇشى

«نىيەت قىلدىم ئۆتەرەمەن ئاللاھ رىزاسى ئۈچۈن ناماز شامنىڭ ئىككى رەكئەت سۈننىتىنى» دەپ نىيەت قىلىنىدۇ. شامنىڭ سۈننىتىنىڭ ئوقۇلۇشى، بامدات نامىزىنىڭ سۈننىتىگە ئوخشايدۇ.

### خۇپتەن نامىزى

خۇپتەن نامىزى 4 رەكئەت دەسلەپكى سۈننەت، 4 رەكئەت پەرز ۋە 2 رەكئەت ئاخىرقى سۈننەت بولۇپ، جەمئى 10 رەكئەت.

### خۇپتەننىڭ دەسلەپكى سۈننىتىنىڭ ئوقۇلۇشى

«نىيەت قىلدىم ئۆتەرەمەن ئاللاھ رىزاسى ئۈچۈن خۇپتەن نامىزىنىڭ 4 رەكئەت سۈننىتىنى» دەپ نىيەت قىلىنىدۇ.

نىيەتتىن كېيىن نامازدىكى سۈننىتىگە ئوخشاش ئوقۇلىدۇ. بۇ ئىككى ناماز سۈننىتى غەيرى مۇئەككەدە بولۇپ، پەقەت نىيەتتىلا پەرق بار.

**خۇپتەننىڭ پەرزىنىڭ ئوقۇلۇشى:**

- (1) تەكبىر ئېيتىش. (پەقەت ئەرلەر)
- (2) «نىيەت قىلدىم ئۆتەرمەن ئاللاھ رىزاسى ئۈچۈن خۇپتەن نامىزىنىڭ تۆت رەكئەت پەرزىنى» دەپ نىيەت قىلىندۇ. نىيەتتىن كېيىنكىسى پىشىن نامىزىنىڭ پەرزىگە ئوخشاش ئوقۇلىدۇ.

**خۇپتەننىڭ ئاخىرقى سۈننىتىنىڭ ئوقۇلۇشى:**

- «نىيەت قىلدىم، ئۆتەرمەن ئاللاھ رىزاسى ئۈچۈن خۇپتەن نامىزىنىڭ ئىككى رەكئەت سۈننىتىنى» دەپ نىيەت قىلىندۇ.
- نىيەتتىن كېيىنكىلەر بامدات نامىزىنىڭ سۈننىتىگە ئوخشاش ئوقۇلىدۇ.

**ۋىتىر نامىزىنىڭ ئوقۇلۇشى**

خۇپتەن نامىزىدىن كېيىن ئوقۇلىدىغان ئۈچ رەكئەتلىك ۋىتىر نامىزىدا، باشقا نامازلارغا قارىغاندا، بىرلا پەرق بار بولۇپ، ئۇنىڭدا ئۈچىنچى رەكئەتتە پاتىھە سۈرىسى بىلەن ئايەتلەر ياكى بىر سۈرە ئوقۇلغاندىن كېيىن، دەرھال رۇكۇغا بېرىلمايدۇ، «ئاللاھۇ ئەكبەر» دەپ قۇلاق قېقىپ، قول قايتا باغلىنىپ، قۇنۇت دۇئاسى ئوقۇلۇپ، ئاندىن رۇكۇغا بېرىلىدۇ.

**بىرىنچى رەكئەت:**

- (1) «نىيەت قىلدىم ئۆتەرمەن ئاللاھ رىزاسى ئۈچۈن بۈگۈنكى ۋىتىر نامىزىنى» دەپ نىيەت قىلىندۇ.
- (2) «ئاللاھۇ ئەكبەر» دەپ ئىفتىتاھ (باشلاش) تەكبىرى كەلتۈرۈلۈپ، قوللار بىر-بىرىگە باغلىنىپ تۇرىدۇ.
- (3) ئۆرە تۇرغاندا رەت بويىچە: سۇبھانەكە، ئەئۇزۇ-بىسىمىللاھ، پاتىھە سۈرىسى، قۇرئان كەرىمدىن ئايەتلەر ياكى بىر سۈرە ئوقۇلىدۇ.
- (4) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- (5) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا، «رەببەنا لەكەل ھەمدۇ» دېيىلىدۇ.
- (6) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- (7) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- (8) «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- (9) «ئاللاھۇ ئەكبەر» دەپ سەجدىدىن تۇرۇپ، ئىككىنچى رەكئەت ئۈچۈن قول باغلىنىپ تۇرىدۇ.

**ئىككىنچى رەكئەت:**

- 1) ئۆرە تۇرغاندا رەت بويىچە: بىسىملاھ، پاتىھە سۈرىسى، قۇرئان كەرىمدىن ئايەتلەر ياكى بىر سۈرە ئوقۇلىدۇ.
- 2) «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ.
- 3) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە بولغاندا، «رەببەنا لەكەل ھەمدۇ» دېيىلىدۇ.
- 4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- 5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- 6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- 7) «ئاللاھۇ ئەكبەر» دەپ ئولتۇرۇپ، «ئەتتەھىياتۇ» ئوقۇلىدۇ.
- 8) «ئاللاھۇ ئەكبەر» دەپ سەجدىدىن تۇرۇپ، ئۈچىنچى رەكئەت ئۈچۈن قول باغلىنىپ تۇرىدۇ.

**ئۈچىنچى رەكئەت:**

- 1) ئۆرە تۇرغاندا رەت بويىچە: بىسىملاھ، پاتىھە سۈرىسى، ئايەتلەر ياكى بىر سۈرە ئوقۇلىدۇ.
- 2) «ئاللاھۇ ئەكبەر» دەپ قۇلاق قېقىپ، قوللار قايتا باغلىنىدۇ.
- 3) قۇنۇت دۇئالىرى ئوقۇلىدۇ. (قۇنۇت دۇئالىرىنى بىلىمگەنلەر، ئۇنىڭ ئورنىغا: «رەببەنا ئاتىنا فىددۇنيا ھەسەنەتەن ۋە فىلئاخىرەتى ھەسەنەتەن ۋەقىنا ئازابەننار» نى ئوقۇسۇمۇ بولىدۇ.
- 4) «ئاللاھۇ ئەكبەر» دەپ، رۇكۇغا بارىدۇ ۋە ئۈچ قېتىم «سۇبھانە رەببىيەل ئەزىم» دېيىلىدۇ.
- 5) «سەمئاللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا: «رەببەنا لەكەل ھەمدۇ» دېيىلىدۇ.
- 6) «ئاللاھۇ ئەكبەر» دەپ سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ.
- 7) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ.
- 8) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلىدۇ ۋە ئۈچ قېتىم «سۇبھانە رەببىيەل ئەئلا» دېيىلىدۇ.
- 9) «ئاللاھۇ ئەكبەر» دەپ سەجدىدىن بېشىنى كۆتۈرۈپ ئولتۇرۇلىدۇ.
- 10) ئولتۇرغاندا رەت بويىچە ئەتتەھىياتۇ، ئاللاھۇمما سەللى، ئاللاھۇمما بارىك ۋە رەببەنا ئاتىنا... دۇئالىرى ئوقۇلىدۇ.

11) ئاۋۋال باشنى ئوڭ تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ، ئاندىن باشنى سول تەرەپكە بۇراپ: «ئەسسەلامۇ ئەلەيكۇم ۋەرەھمەتۇللاھ» دەپ سالام بېرىلىدۇ.

ناماز ئوقۇپ بولغاندىن كېيىن نىمىلەر ئوقۇلىدۇ؟

پەرز نامازلاردا سالام بېرىپ بولغاندىن كېيىن:

اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ

«ئاللاھۇممە ئەنتەسسalamۇ ۋە مىنكەسسalam تەبارەكتە يازەل جەلالى ۋەلىكرام» دېيىلىدۇ. پەرزىدىن كېيىن سۈننەت نامىزى بولمىسا (بامدات ۋە ئەسىر نامازلىرىدەك)

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ

«ئاللاھۇممە سەللى ئەلا سەيبىدىنا مۇھەممەدىن ۋەئەلا ئالى سەيبىدىنا مۇھەممەد» دەپ، دۇرۇت ئېيتىلىدۇ. پەرزىدىن كېيىن سۈننەت نامىزى بولسا، (پىشىن، شام ۋە خۇپتەن نامازلىرىدەك) دۇرۇت ۋە سالام سۈننەت ئوقۇلۇپ بولغاندىن كېيىن كەلتۈرىلىدۇ. دۇرۇت ۋە سالامدىن كېيىن:

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

«سۇبھانەللاھى ۋەلھەمدۇ لىللاھى ۋەلا ئىلاھە ئىللەللاھۇ ۋەلاھۇ ئەكبەر ۋەلا ھەۋلە ۋە لا قۇۋۋەتە ئىللا بىللاھىل ئەلىيىل ئەزىم» دېيىلىدۇ. ئاندىن كېيىن، ئەئۇزۇ-بىسىمىلاھ بىلەن «ئايەتۇل كۇرسى» ئوقۇلىدۇ.

اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ

«ئاللاھۇ لائىلاھە ئىللا ھۇۋەل ھەيۋەل قەييۇم. لاتەئخۇزۇھۇ سىنەتۇن ۋەلا نەۋم. لەھۇ ما فىس-سەماۋاتى ۋەما فىلئەرزى. مەن زەللەزى يەشفەئۇ ئىندەھۇ ئىللا بىئىزنىھ. يەئىلە مۇ مابەينە ئەيدىبەھم ۋەماخەلفەھۇم. ۋەلا يۇھىتۇنە بىشەي-ئىن مىن ئىلىمىھى ئىللا بىما شائە. ۋەسىئا كۇرسىيۇھۇس-سەماۋاتى ۋەل-ئەرزى. ۋەلا يەئۇدۇھۇ ھىفزۇھۇما ۋە ھۇۋەل-ئەلىيىئۇل ئەزىم.»

مەنىسى: «بىر ئاللاھتىن باشقا ھېچ ئىلاھ يوقتۇر؛ ئاللاھ ھەمىشە تىرىكتۇر، ھەممىنى ئىدارە قىلىپ تۇرغۇچىدۇر؛ ئۇ مۇگدەپ قالمايدۇ، ئۇنى ئۇيقۇ باسمايدۇ؛ ئاسمانلاردىكى ۋە زېمىندىكى ھەممە نەرسە ئاللاھنىڭ (مۈلكى)دۇر؛ ئاللاھنىڭ رۇخسىتىسىز كىمۇ ئاللاھنىڭ ئالدىدا شاپائەت قىلالىسۇن؛ ئاللاھ ئۇلارنىڭ ئالدىدىكى (يەنى دۇنيادا قىلغان)، كەينىدىكى (يەنى ئۇلار ئۈچۈن ئاخىرەتتە تەييارلىغان) ئىشلارنىڭ ھەممىسىنى بىلىپ تۇرىدۇ؛

ئۇلار ئاللاھنىڭ مەلۇماتىدىن (ئاللاھ) ئۇلارغا بىلدۈرۈشنى خالىغان نەرسىلەردىن (يەنى پەيغەمبەرلەرنىڭ تىلى ئارقىلىق بىلدۈرگەن نەرسىلەردىن) باشقا ھېچ نەرسىنى بىلمەيدۇ، ئاللاھنىڭ كۈرسى (مەلۇماتى) ئاسمانلارنى ۋە زېمىننى ئۆز ئىچىگە ئالىدۇ. ئاسمان - زېمىننى ساقلاش ئۇنىڭغا ئېغىر كەلمەيدۇ. ئۇ يۇقىرى مەرتىۋىلىكتۇر، ھەممىدىن ئۇلۇغدۇر. (2-سۈرە بەقەرەنىڭ 255-ئايىتى)

ئاندىن رەت-تەرتىۋى بويىچە:

«سۇبھانەللاھ»، سُبْحَانَ اللَّهِ 33 قېتىم.

«ئەلھەمدۇلىللاھ»، الْحَمْدُ لِلَّهِ 33 قېتىم.

«ئاللاھۇ ئەكبەر»، اللَّهُ أَكْبَرُ 33 قېتىم

تەسبىھ بولسا تەسبىھ، بولمىسا بارماقتا سىرىلىدۇ.

ئۇنىڭدىن كىيىلا:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَ لَهُ الْحَمْدُ وَ هُوَ عَلَى كُلِّ شَيْءٍ قَدِيرٌ

«لا ئىلاھە ئىللەللاھۇ ۋەھدەھۇ لاشەرىكەلەھ، لەھۇل مۇلكۇ ۋەلەھۇل ھەمدۇ ۋەھۇۋە ئەلە كۈلى شەيئىن قەدىر» دېيىلىپ، قوللار مەيدە ئېگىزلىكىدە كۆتۈرۈلۈپ دۇئا قىلىنىدۇ. پەيغەمبىرىمىز تەۋسىيە قىلغان ۋە مەنىسى تۆۋەندىكىدەك بولغان بۇ دۇئا ئوقۇلىدۇ: «ئالەملەرنىڭ رەببى ئاللاھقا ھەمدۇ-سانالار بولسۇن. پەيغەمبىرىمىز مۇھەممەد ئەلەيھىسسالامغا ۋە ئۇنىڭغا ئەگەشكەنلەرگە، ساھابىلىرىگە دۇرۇت ۋە سالام بولسۇن. ئاللاھىم! بەرداشلىق بېرەلمەيدىغان ئېغىرچىلىقتىن، دۇنيا ۋە ئاخىرەت ئىشلىرىمىزدا قىيىنچىلىق تارتىشتىن، كۆڭۈللەرنى پاراكەندە قىلىدىغان ئىشلارنىڭ يۈز بېرىشىدىن، دۈشمەنلەرنى سۆيۈندۈرىدىغان تەقدىر-پىشانىدىن ساقلىشىڭ ئۈچۈن پەقەت سەندىنلا پاناھ تىلەيمىز.

ئاللاھىم! گۇناھلىرىمىزنى ئەپۇ قىلغىن ۋە بىزنى قوغدىغىن، بىزدىن رازى بولغىن، ئىبادەتلىرىمىزنى قوبۇل قىلغىن، بىزنى جەننەتلىك قىلغىن، جەھەننەمنىڭ يالقۇنلىرىدىن ساقلا، دۇنيا ۋە ئاخىرەتكە مۇناسىۋەتلىك پۈتكۈل ئىشلىرىمىزنى ياخشىلا، سېنى سېغىنىش، ساڭا شۈكرى قىلىش ۋە ئىبادەت قىلىش ئۈچۈن بىزگە ياردەمچى بولغىن. ئاللاھىم! پۈتكۈل ئىشلىرىمىزنىڭ نەتىجىسىنى ياخشى قىلغىن ۋە بىزنى دۇنيانىڭ ئازاب-ئوقۇبەتلىرىدىن، ئاخىرەتنىڭ جازالىرىدىن ساقلىغىن.

ئاللاھىم! مەرھىمىتىڭگە ئېرىشىشىگە سەۋەب بولىدىغان، كەچۈرۈمگە ئېرىشتۈرىدىغان ئىش-ھەرىكەتلەرنى، ياخشىلىقلارنىڭ ھەممىنى قولغا كەلتۈرۈشنى، جەننەتلىك بولۇشنى، گۇناھلاردىن يىراق تۇرۇپ، جەھەننەمدىن قۇتۇلۇشنى سەندىن ئارزۇ قىلىمىز.

ئاللاھىم! ھېچبىر گۇناھىمىزنى قالدۇرماي ھەممىسىنى كەچۈرگىن، بىزنى ئازاب-ئوقۇبەتلەرگە قويۇپ قويما، بىزنى سۆيۈندۈر، بىزگە پۈتكۈل قەرزلىرىمىزنى تۆلىيەلەيدىغان كۈچ-قۇۋۋەت بەرگىن، دۇنيا ۋە ئاخىرەتكە ئائىت سەن رازى بولىدىغان ھەممە

ئېھتىياجلرىمىزنى ھەل قىلغىن. ئەي مەرھەمەتلىكلەرنىڭ ئەڭ مەرھەمەتلىكى بولغان ئۇلۇغ ئاللاھىم!

ئاللاھىم! بىزگە دۇنيا ۋە ئاخىرەتتە ياخشىلىق ۋە گۈزەللىك ئاتا قىلغىن. بىزنى مەرھەمەتلىك بىلەن ئەپۇ قىلغىن، جەھەننەم ئازابىدىن ساقلىغىن. ئەي مەرھەمەتلىكلەرنىڭ ئەڭ مەرھەمەتلىكى بولغان ئاللاھىم!

ئەي رەببىمىز! مېنى، ئاتا-ئانام، ئۇرۇق-تۇغقان، دوست-بۇرادەر ۋە پۈتكۈل مۆمىنلەرنى ھېسابقا تارتىلىدىغان كۈنى مەرھەمەتلىك بىلەن كەچۈرگىن. ئەي مەرھەمەتلىكلەرنىڭ ئەڭ مەرھەمەتلىكى بولغان ئاللاھىم!

پۈتكۈل پەيغەمبەرلەرگە سالام بولسۇن، پۈتكۈل كائىناتنىڭ ئىگىسى ئۇلۇغ ئاللاھتۇر! دەپ، دۇئانى:

«سۇبھانە رەببىكە رەببىل ئىززەتى ئەمما يەسغۇن. ۋە سەلامۇن ئەلەلمۇرسەلىن. ۋە لەھەمدۇ لىللاھى رەببىل ئالەمىن» ئايىتى بىلەن قولىنى يۈزىمىزگە سۈركەپ ئاخىرلاشتۇرىمىز.

سوئاللار:

- 1) ناماز ئوقۇشنىڭ مۇھىملىقىنى سۆزلەپ بېرىڭ.
- 2) ناماز ئوقۇش كىملىرىگە پەرز قىلىنغان؟
- 3) نامازنىڭ ۋاقتى ۋە ناماز ئوقۇلمايدىغان ۋاقىتلارنى ئېيتىپ بېرىڭ.
- 4) نامازنىڭ تۈرى قانچە خىل؟
- 5) نامازنىڭ پەرزلىرى قانچە؟ ناماز سىرتىدىكى پەرزلەرنى سۆزلەپ بېرىڭ.
- 6) ناماز ئىچىدىكى پەرزلەرنى سۆزلەپ بېرىڭ.
- 7) نامازنىڭ ۋاجىب ۋە سۈننەتلىرى قايسىلار؟
- 8) نامازنى بۇزىدىغان ئامىللار قايسىلار؟
- 9) نامازدا مەكرۇھ بولىدىغان ئامىللار قايسىلار؟
- 10) تۆت رەكئەت پەرز نامىزى بىلەن تۆت رەكئەت سۈننەت نامىزىنىڭ ئوتتۇرىسىدىكى پەرق نېمە؟
- 11) مۇئەككەد سۈننەت بىلەن غەيىرى مۇئەككەد سۈننەتنىڭ ئوقۇلۇشىدا قانداق پەرق بار؟
- 12) ۋىتىر نامىزىدا باشقا نامازلاردىن پەرقلىق بولغان نېمە ئوقۇلىدۇ؟
- 13) ناماز ئوقۇپ بولغاندىن كېيىن نېمىلەر ئوقۇلىدۇ؟



## ناماز ئوقۇش (2)

### نوقتىلىق مەزمۇنلار:

- سەھۋى سەجدىسى
- جامائەت بىلەن ناماز ئوقۇشنىڭ پەزىلىتى
- مەسجىد ۋە جامائەت ئەدەپ-ئەخلاقى، نامازنىڭ جامائەت بىلەن ئوقۇلۇشى
- جۈمە كۈنى ۋە جۈمە نامىزى، جۈمە نامىزىنىڭ ئوقۇلۇشى
- ھېيت-بايرام نامازلىرى
- تەشرىق تەكبىرلىرى
- تەراۋىھ نامىزى
- ئولتۇرۇپ ۋە ئىما-ئىشارەت بىلەن ناماز ئوقۇش
- سەپەردىكىلەرنىڭ نامىزى
- ۋاقتى ئۆتكەن نامازلارنىڭ قازاسى
- تىلاۋەت سەجدىسى
- مېيت نامىزى

### سەھۋى سەجدىسى

#### ناماز ئوقۇۋاتقاندا:

- (1) پەرزلەردىن بىرىنى ئۇنتۇپ كېچىكتۈرۈش.
  - (2) ۋاجىپلاردىن بىرىنى ئۇنتۇپ كېچىكتۈرۈش ياكى ئۇنتۇپ ئوقۇش.
- بۇ نوقساننى يوقىتىش ئۈچۈن نامازنىڭ ئاخىرىدا سەھۋى سەجدىسى قىلىش ۋاجىبتۇر. پەرزلەردىن بىرسى ئۇنتۇلۇپ ياكى بىلىپ تۇرۇپ قەستەن سادىر بولسا، ناماز بۇزۇلدىغان بولغاچقا، سەھۋى سەجدىسى بىلەن تاماملانسا بولمايدۇ، نامازنى قايتىدىن ئوقۇش كېرەك. ۋاجىبلاردىن ھەر قانداق بىرىنى بىلىپ قەستەن قىلمىغان ئەھۋالدا، سەھۋى سەجدىسى قىلىنمايدۇ، نامازنى قايتا ئوقۇش كېرەك.

### سەھۋى سەجدىسى قاچان ۋە قانداق قىلىنىدۇ؟

ناماز ئوقۇۋاتقاندا پەرز ياكى ۋاجىبلەردىن بىرسى ئۇنتۇلۇپ ياكى ۋاجىبتىن بىرسى تاشلىنىپ قالسا، نامازنىڭ ئەڭ ئاخىرقى ئولتۇرۇشىدا، پەقەت ئەتتەھىياتۇنلا ئوقۇپ، ئوڭ تەرەپكە سالام بىرىپ، «ئاللاھۇ ئەكبەر» دەپ سەجدىگە باش قويۇپ، ئۈچ قېتىم «سۇبھانە رەببىيەل ئەللا» دەپ، ئاندىن «ئاللاھۇ ئەكبەر» دەپ سەجدىدىن باش كۆتۈرۈپ، ئولتۇرۇپ، يەنە، «ئاللاھۇ ئەكبەر» دەپ ئىككىنچى قېتىم، قايتا سەجدىگە باش قويۇپ،

ئۈچ قېتىم، «سۇبھانە رەببىيەل ئەئلا» دېگەندىن كېيىن، يەنە «ئاللاھۇ ئەكبەر» دەپ سەجدىدىن باش كۆتۈرۈپ، ئولتۇرۇلىدۇ. ئولتۇرغاندا «ئەتتەھىيانۇ، ئاللاھۇمما سەللى، ئاللاھۇمما بارىك ۋە رەببەنا ئاتنا...» دۇئالىرى ئوقۇلۇپ، ئاۋۋال ئوڭغا، ئاندىن سولغا سالام بېرىلىدۇ. مانا بۇ سەھۋى سەجدىسى بولىدۇ.

### جامائەت بىلەن ناماز ئوقۇشنىڭ پەزىلىتى

دىنىمىز جامائەت بىلەن ناماز ئوقۇشقا ئەھمىيەت بېرىدۇ. جامائەت بىلەن ناماز ئوقۇغان مۇسۇلمانلار بىر-بىرى بىلەن تونۇشۇپ، دىنىي بىلىملەرنى بىلىمگەنلەر بىلگەنلەردىن ئۆگىنىپ، ياخشى خۇي-مەجەز يېتىشتۈرىدۇ، ۋاقىتنىڭ ئۆتۈشى بىلەن ئۆزىنىڭ يامان ئادەتلىرىنى تاشلايدىغان بولىدۇ.

جامائەت بىلەن بىللە بولغان مۇسۇلمانلارنىڭ ئوتتۇرىسىدا سۆيگۈ-مۇھەببەت پەيدا بولۇپ، قېرىنداشلىق ۋە ئۆزئارا ياردەمدە بولۇش ھېس-تۇيغۇلىرى كۈچىيىدۇ. پەرىشتىلەردەك ئاللاھنىڭ ھوزۇرىدا سەپ تۇرۇپ ناماز ئوقۇغان مۇسۇلمانلار يالغۇز ناماز ئوقۇغانلاردىن تېخىمۇ كۆپ ساۋابقا ئېرىشىدۇ.

بۇ ھەقتە سۆيۈملۈك پەيغەمبىرىمىز مۇنداق خوشخەۋەر بېرىدۇ:  
«جامائەت بىلەن ئوقۇغان نامازنىڭ ساۋابى يالغۇز ئوقۇغان نامازدىن 20 ھەسسە كۆپ.»

«خۇپتەن نامىزىنى جامائەت بىلەن ئوقۇغان كىشى يېرىم كېچىگىچە ناماز ئوقۇغاننىڭ ساۋابىغا ئېرىشىدۇ. بامدات نامىزىنى جامائەت بىلەن ئوقۇغان كىشى پۈتكۈل كېچە ناماز ئوقۇغاننىڭ ساۋابىغا ئېرىشىدۇ.»

«بىر كىشى ئۆيىدە چىرايلىق پاكىزلىنىپ، ئاللاھنىڭ پەرزلىرىدىن بىرىنى ئورۇنلاش ئۈچۈن مەسجىدلەردىن بىرىگە بارسا، تاشلىغان ھەر بىر قەدىمى گۇناھلىرىنى يوق قىلىپ، قالغانلىرى ئۇنىڭ مەرتىۋىسىنى يۇقىرى كۆتۈرىدۇ.»<sup>59</sup>  
پەرز نامازلىرى يالغۇزمۇ ئوقۇلىدۇ، ئەمما جامائەت بىلەن ئوقۇلۇشى سۈننەتتى-مۇئەككەدە بولىدۇ. جامائەت بىلەن ناماز ئوقۇشنىڭ مەنئۇيى پايدىسى ئىنتايىن كۆپ بولۇپ، جەمئىيەتنىڭ ئىتىپاقلىقىنى كۈچەيتىشتە مۇھىم رولى بار.

سۈننەت ۋە نەپلە نامازلار جامائەت بىلەن ئوقۇلمايدۇ. پەقەت تەراۋىھ نامىزى سۈننەت بولۇشىغا قارىماستىن، ھەم يالغۇز ھەم جامائەت بىلەن ئوقۇلىدۇ. ۋاجىب بولغان ۋىتىر نامىزى پەقەت رامزان ئېيىدا جامائەت بىلەن بىللە ئوقۇلىدۇ. جۈمە ۋە ھېيت-بايرام نامازلىرى پەقەت جامائەت بىلەن ئوقۇلۇپ، يالغۇز ئوقۇلمايدۇ.

### مەسجىد ۋە جامائەت ئەدەپ-ئەخلاقى

مەسجىد مۇسۇلمانلارنىڭ ئاللاھقا ئىبادەت قىلىدىغان يېرى بولۇپ، يەر-يۈزىدىكى ئەڭ ئۇلۇغ يەر بولغان مەسجىدلەر «ئاللاھنىڭ ئۆيى» دەپمۇ ئاتىلىدۇ. مەسجىدكە ئىبادەت

59. «ئەت-تەرغىب ۋەتتەرەب»، 1-جىلد، 260-بەت.

قىلىش ئۈچۈن بارغان مۆمىن ئاللاھنىڭ زىيارەتچىسى ۋە مېھمىنى بولۇپ ھېسابلىنىدۇ. ئۆي ئىگىسى ئۆيگە كەلگەن مېھماننى نازۇ-نېمەتلەر بىلەن كۈتۈۋالغاندەك، مەسجىدكە بارغان مۆمىنلەرگە ئاللاھتائالا چوڭ مۇكاپاتلارنى بېرىدۇ.

پەيغەمبىرىمىز بۇ ھەقتە مۇنداق دەيدۇ: «ئۆيىدە كامىل تاھارەت ئېلىپ مەسجىدكە بارغان كىشى ئاللاھنىڭ مېھمىنى بولۇپ، بۇ مېھماننى ئاللاھ ياخشى كۈتۈۋالىدۇ.»<sup>60</sup> مەسجىدلەرنى ھۆرمەتلەش ھەر بىر مۇسۇلماننىڭ مەسئۇلىيىتى بولۇپ، ئۇلار:

- (1) مەسجىدكە تاھارەت ئېلىپ چىرايلىق، رەتلىك كىيىنىپ كىرىشى كېرەك.
- (2) مەسجىدكە ئاۋۋال ئوڭ پۇتى بىلەن كىرىپ، پەيغەمبىرىمىزگە سالام بېرىشى كېرەك.

- (3) مەسجىدتىن چىققاندا، ئاۋۋال سول پۇتى بىلەن چىقىشى كېرەك.
- (4) ئاياق ۋە پايپاقلارنى پاسكىنا ھالدا مەسجىدنىڭ گىلەملىرىگە دەسسەمەسلىكى كېرەك.

- (5) سەۋەپسىز ھالدا مەسجىدتە پۇتىنى ئۇزۇن سۇنۇپ ئولتۇرۇش، ۋاقىراپ-جارقىراش، گۈلدۈر-گۈپپاڭ قىلىش ۋە دۇنياغا ئائىت ئىشلارنى سۆزلىشىش قاتارلىق ئەدەپسىز ئىش-ھەرىكەتلەردىن يىراق تۇرۇشى كېرەك.

- (6) پىياز، سامساق يەپ، ئاغزى پۇراپ قالغان ھالدا مەسجىدكە بېرىپ، جامائەتنى بىئارام قىلىش، كېكىرىش ۋە ئەتراپىدىكىلەرنى سەسكەندۈرىدىغان ئىش-ھەرىكەتلەردە بولۇش قاتارلىقلاردىن ساقلىنىشى كېرەك.

مەسجىدتە قۇرئان ئوقۇلۇۋاتقان، تەبلىغ قىلىنىۋاتقان بولسا، دىققەت ۋە ھۆرمەت بىلەن ئاڭلاش، مەسجىدكە كىچىك كەلگەنلەر بىكار يەرلەردە ئولتۇرۇشى، ئالدىدىكى سەپكە ئۆتمەن دەپ جامائەتنى بىئارام قىلماسلىقى لازىم.

### مەسجىد بىلەن تونۇشۇپ چىقايلى:

مەسجىدلەر ئىسلام جەمئىيىتىنىڭ ئايرىلماس بىر تەركىبى قىسمى، ئىسلامنىڭ سىمۋولىدۇر. تۈركىي مىللەتلەر تارىختىن بۇيان مەسجىد سېلىشقا ئىنتايىن ئەھمىيەت بەرگەن. كۈنىمىزدىمۇ ئىنتايىن يۇقىرى سەۋىيەلىك ئېنېرژىيىلەرنى يېتىشتۈرۈپ، ھەيۋەتلىك مەسجىدلەرنى بەرپا قىلىۋاتىدۇ.

مەسجىد (جامە): مۇسۇلمانلار توپلۇشۇپ ئىبادەت قىلىدىغان يەردۇر. كىچىك مەسجىدلەردە ئادەتتە كۈنلۈك نامازلار ئوقۇلىدۇ، جۈمە ۋە ھېيت-بايرام نامازلىرى ئوقۇلمايدۇ.

### مەسجىدنىڭ تەركىبى قىسىملىرى:

مېھراب: مەسجىدلەردە قىبلىگە توغرىلانغان ۋە ئىمامنىڭ نامازغا باشلامچىلىق قىلغاندا تۇرىدىغان يېرى.

60. يۇقىرىقى ئەسەر، 1-جىلد، 214-بەت.

مۇنبەر : مەسجىد تە ئىمامنىڭ جۈمە ۋە ھېيت-بايرام نامازلىرىدا خۇتبە ئوقۇغاندا تۇرىدىغان يېرى.

كۇرسى: مەسجىد تە تەبلىغ قىلغاندا ئولتۇرىدىغان ئېگىز رەك بىر يەر.  
شەرەفە: مۇناردىكى ئەزان ئوقۇش ئۈچۈن مەخسۇس ياسالغان يەر. ئۇ يەرگە مۇنار ئىچىدىكى يۆگمەچ پەشتاق بىلەن چىقىشقا بولىدۇ.  
ئالەم: مۇنارنىڭ چوققىسىدىكى ھىلال ئاي ۋە يۇلتۇز شەكىلىدىكى سىمۋول بەلگە.

### نامازنىڭ جامائەت بىلەن ئوقۇلۇشى

نامازنىڭ بىرىنچى رەكئىتىدە ئىمامغا ئەگەشكەنلەرنىڭ (ئىقتىدا قىلغانلارنىڭ) ئەھۋالى:

ئىمامنىڭ ئارقىسىدا جامائەت بىلەن ناماز ئوقۇغان كىشى ئوقۇلىدىغان نامازغا ھەمدە ئىمامغا ئەگىشىشنى نىيەت قىلىدۇ. مەسلەن، پىشىن نامىزىنىڭ پەرزىنىڭ ئوقۇلۇشىغا قاراپ چىقايلى:

1) «نىيەت قىلدىم ئۆتەرمەن ئاللاھ رىزاسى ئۈچۈن بۈگۈنكى پىشىن نامىزىنىڭ پەرزىنى، ئىقتىدا قىلدىم ھازىر ئىمامغا».

جامائەت بىلەن ئوقۇلغان ھەممە نامازدا ئىمامغا ئەگەشكەن كىشى، نىيەتنىڭ ئاخىرىغا ئىقتىدا قىلدىم ھازىر ئىمامغا (ئىمامغا ئەگىشىپ ناماز ئوقۇشقا) دېگەن جۈملىنى دېيىشى كېرەك.

2) ئىمام تەكبىر ئېيتقاندا، جامائەتمۇ دەرھال تەكبىر ئېيتىپ قوللىرىنى باغلايدۇ ۋە ئىچىدە «سۇبھانەكە» نى ئوقۇپ جىم تۇرىدۇ. جامائەت ئۇنىڭدىن باشقا رەكئەتلەرنىڭ ھەممىسىدە، ئۆرە تۇرغاندا ھېچنەرسە ئوقۇمايدۇ. پەقەتلا ئىمام پاتىھە سۈرىسىنى تۈگەتكەندە ئىچىدە «ئامىن» لا دەيدۇ.

3) رۇكۇغا بارغاندا، جامائەت ئۈچ قېتىم «سۇبھانە رەببىيەل ئەزىم» دەيدۇ. ئىمام «سەمئاللاھۇ لىمەن ھەمدەھ» دەپ ئۆرە تۇرغاندا، جامائەتمۇ ئۆرە تۇرۇپ «رەببەنا لەكەل ھەمدۇ»، سەجدىگە باش قويغاندا، ئۈچ قېتىم «سۇبھانە رەببىيەل ئەللا» دەيدۇ.

4) سەجدىدىن باش كۆتۈرۈپ ئولتۇرغاندا، ئىمام بىلەن ئوخشاش ھالدا «ئەتتەھىياتۇ، ئاللاھۇمما سەللى، ئاللاھۇمما بارىك، رەببەنا ئاتنا ۋە رەببەناغفرلى» دۇئالىرىنى ئوقۇيدۇ ۋە ئىمام بىلەن بىللە سالام بېرىدۇ.

ئىمامغا ئەگىشىپ ناماز ئوقۇغان كىشى تەكبىر ئېيتقاندا، رۇكۇغا بارغان، رۇكۇدىن كېيىن ئۆرە تۇرغان، سەجدىگە باش قويغان، سەجدىدىن باش كۆتۈرگەن ۋە سالام بەرگەندە، ئىمامغا ئەگىشىدۇ، ئۇنىڭدىن بۇرۇن قىلمايدۇ.

بىر رەكئەتنىڭ رۇكۇسىدا، يەنى ئىمام رۇكۇدىن ئۆرە تۇرغىچە دەرھال نىيەت قىلىپ، تەكبىر ئېيتقان ۋە رۇكۇدا ئىمامغا ئەگەشكەن كىشى شۇ رەكئەت نامازغا ئۈلگۈرگەن بولىدۇ.

### ئىككىنچى رەكئەتتە ئىمامغا ئەگەشكەنلەرنىڭ ئەھۋالى:

بىرىنچى رەكئەتنىڭ رۇكۇسىغا ئۆلگۈرەلمىگەن كىشى، ئۆلگۈرگەن يەردىن نىيەت قىلىپ، تەكبىر ئېيتىپ، ئىمامغا ئەگىشىدۇ، ئىمام بىلەن بىللە نامازنى داۋاملاشتۇرىدۇ. ئەڭ ئاخىرقى ئولتۇرۇشتا «ئەتتەھىياتۇ» نى ئوقۇپ ئىمامنىڭ سالام بېرىشىنى كۈتۈپ تۇرۇپ، ئىمام ئوڭ تەرەپكە سالام بېرىشى بىلەن تەڭلا، ئۆلگۈرەلمىگەن رەكئەتنى يالغۇز ئوقۇش ئۈچۈن سالام بەرمەيلا «ئاللاھۇ ئەكبەر» دەپ ئۆرە تۇرۇپ، سۈبھانەكە، ئەئۇزۇ بىسىمىللاھ، پاتىھە سۈرىسى، ئايەتلەر ياكى بىر سۈرە ئوقۇيدۇ. ئاندىن كېيىن رۇكۇغا بېرىپ، سەجدە قىلىپ ئولتۇرغاندا «ئەتتەھىياتۇ»، ئاللاھۇمما سەللى، بارىك بىلەن رەببەنا ئاتىنا..» دۇئالىرىنى ئوقۇيدۇ. ئاۋۋال ئوڭغا، ئاندىن سولغا سالام بېرىپ نامىزنى تاماملايدۇ.

### ئۈچىنچى رەكئەتتە ئىمامغا ئەگەشكەنلەرنىڭ ئەھۋالى:

تۆت رەكئەتلىك بىر نامازنىڭ ئۈچىنچى رەكئەتتە ئىمامغا ئەگەشكەن كىشى ئەڭ ئاخىرقى ئولتۇرۇشتا «ئەتتەھىياتۇ» نى ئوقۇپ، ئىمامنىڭ سالام بېرىشىنى كۈتۈپ، ئىمام ئوڭ تەرەپكە سالام بەرگەندە، سالام بەرمەيلا «ئاللاھۇ ئەكبەر» دەپ ئۆرە تۇرۇپ، ئۆلگۈرەلمەي قالغان ئىككى رەكئەتنى مۇنداق ئاخىرلاشتۇرىدۇ:

«سۈبھانەكە، ئەئۇزۇ بىسىمىللاھ، پاتىھە سۈرىسى» گە ئايەتلەر ياكى بىر باشقا سۈرىنى قوشۇپ ئوقۇپ، رۇكۇ ۋە سەجدىلەرنى قىلغاندىن كېيىن «ئاللاھۇ ئەكبەر» دەپ ئۆرە تۇرىدۇ. «بىسىمىللاھ، پاتىھە سۈرىسى» ئايەتلەر ياكى بىر سۈرە ئوقۇپ، يەنە رۇكۇغا بېرىپ ۋە سەجدىسىنى قىلغاندىن كېيىن ئولتۇرىدۇ. «ئەتتەھىياتۇ، ئاللاھۇمما سەللى، ئاللاھۇمما بارىك ۋە رەببەنا ئاتىنا..» دۇئاسىنى ئوقۇپ، ئوڭ- سولغا سالام بېرىپ نامىزنى تاماملايدۇ.

ئۈچ رەكئەتلىك نامازشام ۋە ۋىتىر نامازلىرىنىڭ ئۈچىنچى رەكئەتتە ئىمامغا ئەگەشكەن كىشى ئىمام بىلەن شۇ رەكئەتنى ئوقۇپ، ئىمامنىڭ سالام بېرىشىنى كۈتۈپ، ئىمام ئوڭ تەرەپكە سالام بەرگەندە، ئۆزى سالام بەرمەيلا «ئاللاھۇ ئەكبەر» دەپ ئۆرە تۇرۇپ «سۈبھانەكە، ئەئۇزۇ بىسىمىللاھ، پاتىھە سۈرىسى» گە ئايەتلەر ياكى بىر باشقا سۈرىنى قوشۇپ ئوقۇپ، مەلۇم بولغاندەك رۇكۇ ۋە سەجدىلەرنى قىلغاندىن كېيىن «ئاللاھۇ ئەكبەر» دەپ ئۆرە تۇرىدۇ. «بىسىمىللاھ، پاتىھە سۈرىسى»، ئايەتلەر ياكى بىر سۈرە ئوقۇپ، يەنە رۇكۇ ۋە سەجدىسىنى قىلغاندىن كېيىن ئولتۇرىدۇ. پەقەت «ئەتتەھىياتۇ» دۇئاسىنى ئوقۇپلا «ئاللاھۇ ئەكبەر» دەپ ئۆرە تۇرۇپ، بىسىمىللاھ، پاتىھە سۈرىسى، ئايەتلەر ياكى بىر سۈرىنى قوشۇپ ئوقۇپ، رۇكۇ ۋە سەجدىسىنى قىلغاندىن كېيىن ئولتۇرىدۇ. «ئەتتەھىياتۇ، ئاللاھۇمما سەللى، ئاللاھۇمما بارىك ۋە رەببەنا ئاتىنا..» دۇئالىرىنى ئوقۇپ، ئوڭ- سولغا سالام بېرىپ، نامىزنى تاماملايدۇ.

### تۆت رەكئەتلىك بىر نامازنىڭ تۆتىنچى رەكئەتتە ئىمامغا ئەگەشكەن كىشى:

يەنە ئىمام بىلەن شۇ رەكئەتنى ئوقۇپ، ئەڭ ئاخىرقى ئولتۇرۇشتا «ئەتتەھىياتۇ» نى ئوقۇپ، ئىمامنىڭ سالام بېرىشىنى كۈتىدۇ، ئىمام ئوڭ تەرەپكە سالام بەرگەندە، ئۆزى

سالام بەرمەيلا «ئاللاھۇ ئەكبەر» دەپ ئۆرە تۇرۇپ «سۇبھانەكە، ئەئۇزۇ بىسمىللاھ، پاتھە سۇرىسى» گە ئايەتلەر ياكى بىر باشقا سۇرىنى قوشۇپ ئوقۇپ، مەلۇم بولغاندەك رۇكۇ ۋە سەجدىلەرنى قىلغاندىن كېيىن «ئاللاھۇ ئەكبەر» دەپ ئولتۇرۇپ، پەقەت «ئەتتەھىياتۇ» دۇئاسىنى ئوقۇيلا «ئاللاھۇ ئەكبەر» دەپ ئۆرە تۇرۇپ، بىسمىللاھ، پاتھە سۇرىسى ۋە ئايەتلەر ياكى بىر سۇرىنى قوشۇپ ئوقۇپ، رۇكۇ ۋە سەجدىسىنى قىلغاندىن كېيىن «ئاللاھۇ ئەكبەر» دەپ ئۆرە تۇرۇپ، پەقەت بىسمىللاھ بىلەن پاتھە سۇرىسىنىلا ئوقۇپ، رۇكۇ، سەجدىسىنى قىلغاندىن كېيىن ئولتۇرۇپ، «ئەتتەھىياتۇ، ئاللاھۇمە سەللى، ئاللاھۇمە بارىك ۋە رەببەنا ئاتىنا..» دۇئالىرىنى ئوقۇپ، ئوڭ-سولغا سالام بېرىپ، نامىزنى تاماملايدۇ.

ئەڭ ئاخىرقى رەكئەتنىڭ رۇكۇسىدىن تۈزلىنىپ ئۆرە تۇرغاندا، ئىمامغا ئەگەشكەن كىشى ئىمام ئوڭ تەرەپكە سالام بېرىشىگىلا «ئاللاھۇ ئەكبەر» دەپ ئۆرە تۇرۇپ، ئۆزى باشتىن-ئاخىرى پۈتكۈل رەكئەتلەرنى تولۇق ئوقۇپ، نامىزنى ئاخىرلاشتۇرىدۇ.

### جۈمە كۈنى ۋە جۈمە نامىزى

جۈمە مۇسۇلمانلارنىڭ ئۇلۇغ بىر كۈنى. شۇ سەۋەبتىن مۇسۇلمانلار ئۇ كۈننى خۇددى بىر ھېيت-بايرامدەك سۆيگۈ بىلەن قارشى ئېلىپ، يۇيۇنۇپ-تارىنىپ، پاكىز كىيىم-كېچەكلىرىنى كېيىپ مەسجىدكە بېرىشى كېرەك. بۇ ھەقتە پەيغەمبەر ئەلەيھىسسالام مۇنداق دەيدۇ: «بىر كىشى كامىل تاھارەت ئالغاندىن كېيىن، جۈمەگە بېرىپ جىم ئولتۇرۇپ خۇتبىنى ئاڭلىسا، ئۇنىڭغا ئۈچ كۈن قوشۇلۇپ، بۇ جۈمەدىن كېلەر جۈمەگىچە بولغان ۋاقىت ئىچىدىكى گۇناھلىرى ئەپۇ قىلىنىدۇ.»<sup>61</sup>

جۈمە نامىزى 4 رەكئەت دەسلەپكى سۈننەت، 2 رەكئەت پەرز ۋە 4 رەكئەت ئاخىرقى سۈننەت بولۇپ، جەمئى 10 رەكئەتتۇر. جۈمە كۈنلىرى چۈشتە شۇ كۈندىكى پىشىن نامىزىنىڭ ئورنىدا ئوقۇلىدۇ. جۈمە نامىزىنىڭ پەرزى جامائەت بىلەن ئوقۇلىدىغان بولۇپ يالغۇز ئوقۇلمايدۇ.

### جۈمە نامىزى كىملىرىگە پەرز قىلىنغان؟

جۈمە نامىزىنىڭ بىر كىشىگە پەرز بولۇشى ئۈچۈن مۇسۇلمان، ئەقلى-ھۇشى جايىدا ۋە بالاعەتكە يەتكەن بولۇشتىن باشقا يەنە 6 شەرتى بار.

### جۈمە نامىزىنىڭ پەرز بولۇشىنىڭ شەرتلىرى:

- (1) ئەر بولۇش (ئاياللار ئۈچۈن پەرز ئەمەس)
- (2) ئەركىن ۋە ئازاد بولۇش.
- (3) مۇقىم بولۇش (سەپەردە بولماسلىق)
- (4) سالامەت بولۇش.
- (5) ئەما بولماسلىق.
- (6) پۇتلىرى ساق بولۇش.

61. «رىيازۇس-سالھىن»، 2-جىلد، 440-بەت.

يۇقىرىقى شەرتلەردىن بىرى ئۆزىدە يوق بولغان كىشىگە جۈمە نامىزى پەرز ئەمەس. ئەمما ئۇ ئەھۋالدىكى بىر كىشى مەسجىدكە بېرىپ، جۈمە نامىزىنى ئوقۇسا ئۇ كۈننىڭ پىشىن نامىزىنى ئوقۇغان بولىدۇ.

### جۈمە نامىزى دۇرۇس بولۇشنىڭ شەرتلىرى:

- (1) جۈمە نامىزىنى چۈشتە ئوقۇش.
- (2) نامازدىن ئاۋۋال خۇتبە ئوقۇش.
- (3) جۈمە ئوقۇلىدىغان يەر ھەممە كىشىگە ئوچۇق بولۇش.
- (4) ئىمامدىن باشقا ئەڭ ئاز بولغاندا ئۈچ ئەر كىشى جامائەت بولۇش.
- (5) جۈمە قىلىنغان يەر شەھەر ياكى شەھەر ھۆكۈمىتى تەۋەلىكىدە بولۇش.

### جۈمە نامىزىنىڭ ئوقۇلۇشى

جۈمە كۈنى چۈشتە نامازغا ئەزان چىققاندىن كېيىن ئاۋۋال: «نىيەت قىلدىم ئۆتەرمەن، ئاللاھ رىزاسى ئۈچۈن جۈمە نامىزىنىڭ 4 رەكئەت دەسلەپكى سۈننىتىنى» دەپ نىيەت قىلىنىپ، تۆت رەكئەت دەسلەپكى سۈننەت ئوقۇلىدۇ.

جۈمەنىڭ دەسلەپكى سۈننىتىنىڭ ئوقۇلۇشى پىشىن نامىزىنىڭ 4 رەكئەت سۈننىتىگە ئوخشايدۇ. سۈننەتتىن كېيىن مەسجىد ئىچىدە يەنە بىر قېتىم ئەزان ئوقۇلغاندىن كېيىن، ئىمام مۇنبەرگە چىقىپ خۇتبە ئوقۇيدۇ. خۇتبىدىن كېيىن تەكبىر ئېيتىپ، جۈمە نامىزىنىڭ 2 رەكئەت پەرزى جامائەت بىلەن بىللە ئوقۇلىدۇ. ئىمامنىڭ ئارقىسىدىكى جامائەت «نىيەت قىلدىم ئۆتەرمەن ئاللاھ رىزاسى ئۈچۈن جۈمە نامىزىنىڭ 2 رەكئەت پەرزىنى، ئىقتىدا قىلدىم ھازىر ئىمامغا» دەپ نىيەت قىلىدۇ.

جۈمە نامىزىنىڭ پەرزى شۇنىڭ بىلەن تاماملىنىدۇ.

ئاندىن كېيىن 4 رەكئەت «زۇھرى ئاخىر يەنى ئاخىرقى پىشىن نامىزى» بىلەن ئىككى رەكئەت ۋاقىت نامىزىنىڭ سۈننىتى ئوقۇلىدۇ.

ئاخىرقى پىشىن نامىزىغا «نىيەت قىلدىم ئۆتەرمەن ئاللاھ رىزاسى ئۈچۈن، ۋاقىتقا ئۈلگۈرۈپ ئوقۇيالمىغان ئاخىرقى پىشىن نامىزىنى» دەپ نىيەت قىلىنىدۇ. بۇ ئاخىرقى پىشىن نامىزىنى، پىشىن نامىزىنىڭ 4 رەكئەت پەرز نامىزىغا ئوخشاش ئوقۇش بىلەن بىللە، سۈننەتلەردە ئوقۇغاندەك 4 رەكئەتنىڭ ھەممىسىدە پاتىبە سۈرىسىدىن كېيىن ئايەتلەر ياكى بىر سۈرە قوشۇپ ئوقۇسا تېخىمۇ ياخشى بولىدۇ.

ئەڭ ئاخىرىدا ئوقۇلىدىغان ئىككى رەكئەتلىك ۋاقىت سۈننىتىگە «نىيەت قىلدىم ئۆتەرمەن ئاللاھ رىزاسى ئۈچۈن، ۋاقىت نامىزىنىڭ سۈننىتىنى ئوقۇشقا» دەپ نىيەت قىلىنىدۇ. بۇ نامازنىڭ سۈننىتى بامدات نامىزىنىڭ سۈننىتىگە ئوخشاش ئوقۇلىدۇ.

### ھېيت - بايرام نامازلىرى

ھېيت - بايرام سۆيگۈ - مۇھەببەت كۈنى بولۇپ، توپلۇشۇپ ئوقۇلغان ھېيت نامىزى، مۇسۇلمانلار ئوتتۇرىسىدىكى بىرلىك ۋە باراۋەرلىكنىڭ ئەڭ گۈزەل بىر كارتىنىسى بولۇپ

ھېسابلىنىدۇ. ھېيت-بايرام مۇسۇلمانلارنى بىر-بىرىگە يىقىنلاشتۇرىدىغان، تارقاقلىقنى يوقۇتۇپ، قېرىنداشلىق ھېس-تۇيغۇلىرىنى كۈچەيتىدىغان مۇھىم كۈنلەردىن بىرى بولۇپ، ئاللاھنىڭ مۇمىن بەندىلىرىگە ئاتا قىلغان زىياپەت كۈندۇر.

مۇسۇلمانلارنىڭ يىلدا ئىككى دىنىي بايرىمى بار:

(1) روزا ھېيت

(2) قۇربان ھېيت

جۈمە نامىزى پەرز بولغان كىشىنىڭ ھېيت نامىزىنى ئوقۇشى ۋاجىبتۇر. ھېيت نامىزى 2 رەكئەت بولۇپ، جامائەت بىلەن بىللە ئوقۇلىدۇ، ئۇنىڭدا ئەزان ئوقۇش، تەكبىر ئېيتىش يوق. ھېيت خۇتبىسى ئوقۇش سۈننەت بولۇپ، نامازدىن كېيىن ئوقۇلىدۇ.

باشقا نامازلارغا ئوخشمايدىغان يېرى ھېيت نامازلىرىنىڭ بىرىنچى، ئىككىنچى رەكئەتتە ئۈچ قېتىمدىن 6 تەكبىر ئېيتىلىدۇ. بۇلار «زەۋائىد تەكبىرلىرى» دەپ ئاتىلىدۇ.

### ھېيت - بايرام نامازلىرىنىڭ ئوقۇلۇشى

روزا ھېيت نامىزى:

بىرىنچى رەكئەت:

(1) جامائەت تەكشى سەپ تۈزۈپ، ئىمامنىڭ ئارقىسىدا تۇرۇپ «نىيەت قىلدىم ئۆتەرمەن ئاللاھ رىزاسى ئۈچۈن روزا ھېيت نامىزىنى، ئىقتىدا قىلدىم ھازىر ئىمامغا» دەپ نىيەت قىلىدۇ.

(2) ئىمام «ئاللاھۇ ئەكبەر» دەپ تەكبىر ئېيتىپ قولىنى يۇقىرىغا كۆتۈرگەندە، جامائەتمۇ ئىمامغا ئەگىشىپلا «ئاللاھۇ ئەكبەر» دەپ تەكبىر ئېيتىپ قولىنى كۆتۈرۈپ، ئاندىن قول باغلاپ تۇرىدۇ.

(3) ئىمام ھەم جامائەت ئىچىدە «سۇبھانەكە» نى ئوقۇيدۇ. ئۇنىڭدىن كېيىن ئۈچ قېتىم تەكبىر ئېيتىدۇ. ئۇ تەكبىر تۆۋەندىكىدەك بولىدۇ:

بىرىنچى تەكبىر: ئىمام ئاۋازىنى چىقىرىپ، جامائەت بولسا ئىچىدە «ئاللاھۇ ئەكبەر» دەپ تەكبىر (ئىفتىتاھ تەكبىرىدەك) ئېيتىپ، ئاندىن قولىنى ئىككى يېنىغا چۈشۈرۈپ تۇرىدۇ.

ئىككىنچى تەكبىر: ئىككىنچى قېتىم «ئاللاھۇ ئەكبەر» دەپ قولىنى يۇقىرىغا كۆتۈرۈپ تەكبىر ئېيتىپ، ئاندىن ئىككى تەرەپكە سېلىپ تۇرىدۇ.

ئۈچىنچى تەكبىر: ئاندىن يەنە «ئاللاھۇ ئەكبەر» دەپ قولىنى كۆتۈرۈپ تەكبىر ئېيتىپ بولۇپ، قولىنى يانغا سېلىپ تۇرماي، باغلاپ تۇرىدۇ.

(4) ئۇنىڭدىن كېيىن ئىمام ئىچىدە «ئەئۇزۇ بىسىملالاه» ئوقۇپ، ئاۋازىنى چىقىرىپ پانتھە سۈرىسى، ئايەتلەر ياكى يەنە بىر سۈرە قوشۇپ ئوقۇيدۇ. (جامائەت ھېچ نەرسە ئوقۇماي ئىمامغا قولاق سېلىپ جىم تۇرىدۇ.)



5) رۇكۇ ۋە سەجدىلەرنى قىلىپ، ئىككىنچى رەكئەت ئۈچۈن ئورنىدىن تۇرۇپ، قول باغلاپ تۇرىدۇ.

### ئىككىنچى رەكئەت:

6) ئىمام ئىچىدە بىسىملا، ئاۋازنى چىقىرىپ، پاتھە سۈرىسى، ئايەتلەر ياكى بىر سۈرە ئوقۇيدۇ، ئاندىن ئىمام يۇقىرى ئاۋازدا، جامائەت ئىچىدە بىرىنچى رەكئەتكە ئوخشاش، يەنە ئۈچ قېتىم تەكبىر ئېيتىدۇ، ئۈچىنچى تەكبىردىن كېيىن قوللار باغلانمايلا، تۆتىنچى تەكبىردە بىۋاسىتە رۇكۇغا بارىدۇ، ئاندىن سەجدىلەر قىلىنىپ ئولتۇرىلىدۇ.

7) ئولتۇرغاندا ئىمام ۋە جامائەت «ئەتتەھىياتۇ، ئاللاھۇمما سەللى، ئاللاھۇمما بارىك ۋە رەببەنا ئاتىنا...» دۇئالىرىنى ئوقۇپ، ئاۋۋال ئوڭغا، ئاندىن سولغا سالام بېرىپ نامازنى تۈگىتىدۇ. نامازدىن كېيىن خۇتبە ئوقۇلىدۇ.

### قۇربان ھېيت نامىزى:

1) «نىيەت قىلدىم ئۆتەرەمەن، ئاللاھ رىزاسى ئۈچۈن، قۇربان ھېيت نامىزىنى، ئىقتىدا قىلدىم ھازىر ئىمامغا» دەپ نىيەت قىلىنىدۇ.

2) ئىمام «ئاللاھۇ ئەكبەر» دەپ ئىقتىتاه تەكبىرىنى ئېيتقاندا، جامائەتمۇ «ئاللاھۇ ئەكبەر» دەپ تەكبىر ئېيتىپ قولىنى باغلاپ تۇرىدۇ.

نىيەتتىن كېيىنكىسى روزا ھېيت نامىزىغا ئوخشاش ئوقۇلىدۇ. نامازدىن كېيىن خۇتبە ئوقۇلىدۇ.

### تەشرىق تەكبىرلىرى

قۇربان ھېيتتىن بىر كۈن بۇرۇنقى «ئەرەفە» (ھارپا) كۈنىنىڭ پامدات نامىزىدىن باشلاپ، ھېيتنىڭ 4-كۈنى نامازدىگەرگىچە بولغان 23 ۋاقىت پەرز نامازلىرىدا سالام بېرىپ بولغاندىن كېيىن، بىر قېتىم:

«ئاللاھۇ ئەكبەر، ئاللاھۇ ئەكبەر، لا ئىلاھە ئىللەللاھۇ ۋەللاھۇ ئەكبەر، ئاللاھۇ ئەكبەر ۋە لىللاھىل-ھەمدۇ» دەپ تەكبىر ئېيتىش ۋاجىبتۇر. بۇ «تەشرىق تەكبىرى» دەپ ئاتىلىدۇ.

بۇ تەكبىر جامائەت ياكى يالغۇز كىشىگە، يولۇچى ياكى يولۇچى بولمىغان ئەر-ئايالغا ۋاجىبتۇر.

تەشرىق تەكبىرى ئوقۇلغان كۈنلىرى قازا بولغان نامازلارنىڭ قازاسى، تەشرىق تەكبىرى كۈنلىرى ئوقۇلسا، تەشرىق تەكبىرى ئېيتىش كېرەك، ئەگەر تەشرىق تەكبىر كۈنى ئۆتۈپ كەتكەن بولسا تەشرىق تەكبىرى ئېيتىلمايدۇ.

### ھېيت - بايرامدىكى ۋەزىپىلىرىمىز:

ھېيت-بايرام كۈنلىرى ئەتىگەن ئورۇندىن تۇرۇش، يۇيۇنۇش، چىشلىرىنى پاكىز چوتكىلاپ يۇيۇش، ئەڭ ياخشى كىيىم-كېچەكلەرنى كىيىش ۋە خۇش-يۇراقلىق ئەتىرلەرنى چېچىپ مەسجىدكە بېرىش، ئۇچرىغان كىشىلەرگە كۈلۈمسىرەپ مۇئامىلە قىلىش، پېقىر-

پۇقرالارغا يار-يۆلەكتە بولۇش، دىنىي قېرىنداشلىرىنىڭ ھېيتىنى مۇبارەكلەش، چوڭلارنى يوقلاش، ۋاپات بولغانلار ئۈچۈن سەدىقە بېرىش، قەبرىلەرنى يوقلاپ دۇئا قىلىش، ئاداۋەتلەرنى تۈگىتىش، يامانلىقلارنى ياخشىلاشتۇرۇپ قويۇش، بالىلارغا ھەدىيە بېرىپ ئۇلارنى خوش قىلىش قاتارلىقلار بىزنىڭ ھېيت-بايرامدا قىلىشقا تېگىشلىك ئاساسلىق ۋەزىپىلىرىمىزدۇر.

### تەراۋىھ نامىزى

تەراۋىھ نامىزى 20 رەكئەت بولۇپ، ئەر-ئاياللار ئۈچۈن سۈننەتتىن-مۇئەككەدە ۋە ھەر رامىزان ئېيىدا ئوقۇلىدۇ. كېسەل ياكى سەپەر سەۋەبىدىن روزا تۇتمىغان كىشىلەرنىڭمۇ تەراۋىھ نامىزىنى ئوقۇشى ۋە مەسجىدتە جامائەت بىلەن بىللە ئوقۇلۇشى سۈننەت بولۇپ، ساۋابى كۆپتۇر. ئۆيدە يالغۇز ياكى مەسجىدتە جامائەت بىلەن ئوقۇسا بولىدۇ. ئەمما مەسجىدتە ئوقۇش تېخىمۇ ساۋابلىق. پەيغەمبىرىمىز بۇ ھەقتە مۇنداق دەيدۇ:

«پەزىلىتىگە ئىشىنىپ ۋە مۇكاپاتىنى ئۈمىد قىلىپ، ئاللاھ رىزاسى ئۈچۈن رامىزان كېچىلىرىنى ئىبادەت بىلەن ئۆتكۈزگەن (تەراۋىھ نامىزىنى ئوقۇغان) كىشىنىڭ ئىلگىرى قىلغان گۇناھلىرى مەغپىرەت قىلىنىدۇ.»<sup>62</sup>

### تەراۋىھ نامىزىنىڭ ئوقۇلۇشى:

تەراۋىھ نامىزى خۇپتەن نامىزىدىن كېيىن ئوقۇلىدۇ. بالدۇر ئوقۇشقا بولمايدۇ. ۋىتىر نامىزىنى رامىزان ئېيىدا، تەراۋىھدىن كېيىن ۋە بۇرۇن ئوقۇشقا بولىدۇ. 20 رەكئەت بولغان تەراۋىھ نامىزىنى ھەر ئىككى رەكئەتنىڭ ئاخىرىدا سالام بېرىپ، ياكى ھەر تۆت رەكئەتتە بىر سالام بېرىپمۇ ئوقۇشقا بولىدۇ.

### ئىككى رەكئەتتە بىر قېتىم سالام بېرىپ، تەراۋىھنى جامائەت بىلەن ئوقۇش:

خۇپتەن نامىزىنىڭ پەرزى ۋە ئاخىرقى سۈننىتىنى ئوقۇغاندىن كېيىن تەراۋىھ نامىزى باشلىنىدۇ.

نامازنى ئوقۇتقان ئىمام «نېيەت قىلدىم ئۆتەرمەن ئاللاھ رىزاسى ئۈچۈن تەراۋىھ نامىزىنى، ماڭا ئىقتىدا قىلغانلارغا ئىمام بولۇپ» دەپ نېيەت قىلىپ، ئىفتىتاھ تەكبىرىنى ئېيتىپ قولىنى باغلاپ تۇرىدۇ.

ئىمامنىڭ ئارقىسىدا ناماز ئوقۇغان جامائەت «نېيەت قىلدىم ئۆتەرمەن، ئاللاھ رىزاسى ئۈچۈن تەراۋىھ نامىزىنى، ئىقتىدا قىلدىم ھازىر ئىمامغا» دەپ نېيەت قىلىپ، ئىمامنىڭ تەكبىرىگە ئۇلاپلا «ئاللاھۇ ئەكبەر» دەپ تەكبىر ئېيتىدۇ ۋە قولىنى باغلاپ تۇرىدۇ.

ئاندىن ئىمام ۋە جامائەت ئىچىدە «سۇبھانەكە» نى ئوقۇيدۇ. ئاندىن (جامائەت ئۆرە تۇرغاندا ھېچنەرسە ئوقۇمايدۇ) ئىمام ئىچىدە ئەئۇزۇ-بىسىملانى ئوقۇپ، ئاۋازىنى چىقىرىپ پاتھە سۈرىسى، ئايەتلەر ياكى بىر سۈرە ئوقۇيدۇ. ئاندىن جامائەت بىلەن بىللە رۇكۇ ۋە سەجدىلەرنى قىلغاندىن كېيىن، ئىككىنچى رەكئەت ئۈچۈن ئۆرە تۇرىدۇ.

62. «رىيازۇس-سالھىن»، 2-جىلد، 467-بەت.

ئۆرە تۇرغاندا ئىمام يەنە ئىچىدە بىسىمىلاھ، ئاۋازىنى چىقىرىپ پانتىھ سۈرىسى، ئايەتلەر ياكى بىر سۈرە ئوقۇپ، جامائەت بىلەن بىللە رۇكۇ ۋە سەجدىلەرنى قىلىپ ئولتۇرىدۇ. ئولتۇرغاندا ئىمام ۋە جامائەت «ئەتتەھىياتۇ، ئاللاھۇمىمە سەللى، ئاللاھۇمىمە بارىك بىلەن رەببەنا ئاتىنا...» دۇئالىرىنى ئوقۇپ سالام بېرىدۇ. بۇنىڭ بىلەن ئىككى رەكئەت تاماملىنىدۇ.

ئۆرە تۇرۇپ يۇقىرىدا بايان قىلغاندەك، يەنە ئىككى رەكئەت ناماز ئوقۇلىدۇ. ئىككى رەكئەتتىن 10 قېتىم ئوقۇغاندا، 20 رەكئەت تەراۋىھ نامىزى ئوقۇلغان بولىدۇ. ئاندىن ئۈچ رەكئەتلىك ۋىتىر نامىزىمۇ جامائەت بىلەن بىللە ئوقۇلىدۇ.

**ئىككى رەكئەتتە بىر قېتىم سالام بېرىپ تەراۋىھنى يالغۇز ئوقۇش:**

«نىيەت قىلدىم ئۆتەرەمەن، ئاللاھ رىزاسى ئۈچۈن تەراۋىھ نامىزىنى» دەپ نىيەت قىلىپ، بامدات نامىزىنىڭ ئىككى رەكئەت سۈننىتىگە ئوخشاش ئوقۇلىدۇ. 20 رەكئەت ئوقۇلۇپ بولغىچە، ئىككى رەكئەتتىن ئوقۇش داۋاملاشتۇرىلىدۇ. تەراۋىھ نامىزى تۈگىگەندە ۋىتىر نامىزى ئوقۇلىدۇ.

**تۆت رەكئەتتە بىر قېتىم سالام بېرىپ تەراۋىھنى جامائەت بىلەن ئوقۇش:**

نامازنى ئوقۇتماقچى بولغان ئىمام ۋە جامائەت يۇقىرىدا بايان قىلغاندەك نىيەت قىلىپ، ئىقتىتاه تەكبىرىنى ئېيتىپ، قولنى باغلاپ، ئىمام ۋە جامائەت ئىچىدە سۇبھانەكەنى ئوقۇغاندىن كېيىن جامائەت جىم تۇرىدۇ، ئىمام ئىچىدە ئەئۇزۇ-بىسىمىلاھ، ئاۋازىنى چىقىرىپ، پانتىھ سۈرىسى، ئايەتلەر ياكى بىر سۈرىنى ئوقۇپ، رۇكۇ ۋە سەجدىلىرىنى قىلغاندىن كېيىن، ئىككىنچى رەكئەت ئۈچۈن ئۆرە تۇرىدۇ.

ئۆرە تۇرغاندا ئىمام يەنە ئىچىدە بىسىمىلاھ، ئاۋازىنى چىقىرىپ پانتىھ سۈرىسى، ئايەتلەر ياكى بىر سۈرە ئوقۇپ، جامائەت بىلەن بىللە رۇكۇ ۋە سەجدىلەرنى قىلىپ ئولتۇرىدۇ. ئولتۇرغاندا ئىمام ۋە جامائەت «ئەتتەھىياتۇ، ئاللاھۇمىمە سەللى، ئاللاھۇمىمە بارىك بىلەن رەببەنا ئاتىنا...» دۇئالىرىنى ئوقۇپ، ئۈچىنچى رەكئەت ئۈچۈن ئۆرە تۇرىدۇ.

ئۈچىنچى رەكئەتتە تۇرغاندا، ئىمام ۋە جامائەت ئىچىدە سۇبھانەكەنى ئوقۇغاندىن كېيىن، جامائەت جىم تۇرىدۇ، ئىمام ئىچىدە ئەئۇزۇ-بىسىمىلاھ، ئاۋازىنى چىقىرىپ، پانتىھ سۈرىسى، ئايەتلەر ياكى بىر سۈرىنى ئوقۇپ، رۇكۇ ۋە سەجدىلىرىنى قىلغاندىن كېيىن تۆتىنچى رەكئەت ئۈچۈن ئۆرە تۇرىدۇ.

ئۆرە تۇرغاندا، ئىمام يەنە ئىچىدە بىسىمىلاھ، ئاۋازىنى چىقىرىپ، پانتىھ سۈرىسى ئايەتلەر ياكى بىر سۈرە ئوقۇپ، جامائەت بىلەن بىللە رۇكۇ ۋە سەجدىلەرنى قىلىپ ئولتۇرىدۇ.

ئولتۇرغاندا ئىمام ۋە جامائەت «ئەتتەھىياتۇ، ئاللاھۇمىمە سەللى، ئاللاھۇمىمە بارىك بىلەن رەببەنا ئاتىنا...» دۇئالىرىنى ئوقۇپ سالام بېرىدۇ. بۇنىڭ بىلەن تەراۋىھ نامىزىنىڭ دەسلەپكى تۆت رەكئىتى تاماملانغان بولىدۇ.

ئۇنىڭدىن كېيىن ئۆرە تۇرۇپ، يۇقىرىدا بايان قىلغاندەك تۆت رەكئەتتىن، 20 رەكئەت توشقىچە ناماز ئوقۇش داۋاملاشتۇرىلىدۇ. 20 رەكئەت توشقاندىن كېيىن جامائەت بىلەن ۋىتىر نامىزى ئوقۇلىدۇ.

**تۆت رەكئەتتە بىر قېتىم سالام بېرىپ تەراۋىھنى يالغۇز ئوقۇش:**

«نىيەت قىلدىم ئۆتەرەن ئاللاھ رىزاسى ئۈچۈن تەراۋىھ نامىزىنى» دەپ نىيەت قىلىپ، ناماز دىگەرنىڭ سۈننىتىگە ئوخشاش ئوقۇلىدۇ. ھەر قېتىم 4 رەكئەتتىن 5 قېتىمدا 20 رەكئەت تەراۋىھ نامىزى تاماملىنىپ، ئارقىدىنلا ۋىتىر نامىزى ئوقۇلىدۇ.

**ئولتۇرۇپ، ئىما-ئىشارەت بىلەن ناماز ئوقۇش**

ئىسلامدا ئىبادەتلەر ئىنسانلارنىڭ كۈچ-قۇۋۋىتىگە قارىتا بولۇپ، نامازنى ئۆرە تۇرۇپ ئوقۇيالمىغان كىشى ئولتۇرۇپ ئوقۇسا بولىدۇ.

بۇنداق ئەھۋالدا ئۇ كىشى نامازنى ئۆرە تۇرۇپ ئوقۇغاندا، ئىجرا قىلغان مەسئۇلىيەتنى ئولتۇرۇپ ئوقۇغاندىمۇ ئىجرا قىلىش كېرەك. ئېگىلىپ رۇكۇغا بېرىپ، رۇكۇدىن باش كۆتۈرۈپ، ئاندىن سەجدىگە بېرىپ دېگەندەك داۋاملاشتۇرۇپ، نامىزىنى ئوقۇيدۇ.

ئەگەر بىر كىشىنىڭ پىشانىسىنى يەرگە تەككۈزۈپ سەجدە قىلىشقا قۇربىتى يەتمىسە، بېشى بىلەن ئىشارەت قىلىپ ئوقۇيدۇ. بۇ ئىما-ئىشارەت بىلەن ناماز ئوقۇش دەپ ئاتىلىپ، رۇكۇ ۋە سەجدىگە سىمۋول بولۇشى ئۈچۈن، بېشىنى ئېگىش دېيىلىدۇ. ئۇ ئەھۋالدا بولغان كىشى رۇكۇدا بېشىنى ئازراق ئىگىپ، سەجدىگە بارغاندا، رۇكۇدىن بەكرەك ئېگىدۇ. ئەگەر بەكرەك ئېگىلمىسە، نامىزى توغرا بولغان بولمايدۇ.

كېسەلنىڭ ئولتۇرغۇدەك ھالى بولمىسا، ئۇ ئەھۋالدا خالىغان، ئۆزىگە قولاي بولغان بىر ھالەتتە يېتىپ، بېشى بىلەن ئىشارەت قىلىپ، نامىزىنى ئوقۇسا بولىدۇ. بېشى بىلەنمۇ ئىشارەت قىلىشقا قۇربىتى يەتمىسە، نامىزىنى كېيىنگە قالدۇرسا بولىدۇ.

**سەپەردىكىلەرنىڭ نامىزى**

بىر يەرگە بېرىش ئۈچۈن يېزىسىدىن، مەھەللىسىدىن نورمال سۈرئەتتە 18 سائەت يەنى 90 كىلومېتىر مۇساپىنى باسقان كىشىنى يولۇچى دەيمىز.

يېزىسى ياكى مەھەللىسىدىن يولغا چىققان كىشى، بارىدىغان يېرىگە بارغىچە يولۇچى بولغانغا ئوخشاش، بارغان يېرىدە 15 كۈندىن ئاز قالسا يەنە يولۇچى ھېسابلىنىدۇ. ئەگەر 15 كۈندىن ياكى ئۇنىڭدىن كۆپ قېلىشقا نىيەت قىلغان بولسا، ئۇ يولۇچى ھېسابلانمايدۇ.

يولۇچى، يولۇچى بولمىغان كىشىلەرگە ئىماملىق قىلىپ تۆت رەكئەت ناماز ئوقۇماقچى بولغان بولسا، ئىمام ئىككىنچى رەكئەتنىڭ ئاخىرىدا سالام بېرىدۇ، يولۇچى بولمىغان جامائەت ئۆزلىرى نامازنى داۋاملاشتۇرۇپ تۆت رەكئەت نامازنى تۈگىتىدۇ. يولۇچى سەپەردە ئۆتكۈزۈشۈپ تۆت رەكئەتلىك نامىزىنى سەپەردىن كېيىنمۇ ئىككى رەكئەت ئوقۇپ تاماملايدۇ. يولۇچى تاھارەت بار ۋاقىتتا كەيىگەن مەسسىنى ئۈچ كۈن، ئۈچ كېچە مەسە قىلالايدۇ.

يولۇچى رامزاندا خالسا روزا تۇتۇپ، خالىمسا يۇرتىغا قايتقاندا تۇتىشىمۇ بولىدۇ. ئەگەر روزا تۇتۇش ئۈچۈن قولايلىق بولسا تۇتسا ياخشى بولىدۇ. يولۇچى سەپەردە جۈمە ۋە ھېيت بايرام نامازلىرىنى ئوقۇشىمۇ بولىدۇ. ئەمما ئوقۇسا ناماز ئوقۇغان بولۇپ ھېسابلىنىدۇ. جۈمە نامىزىنى ئوقۇيالمىسا، ئورنىغا پىشىن نامىزىنى ئوقۇشىمۇ بولىدۇ. مانا بۇلار يولۇچىنىڭ بەزى قىيىنچىلىقلىرىنى نەزەردە تۇتۇپ، دىنىمىزنىڭ سەپەر ئۈستىدىكىلەرگە يارىتىپ بەرگەن قولايلىقىدۇر.

### ۋاقتى ئۆتكەن نامازلارنىڭ قازاسى

بىر نامازنى ۋاقتىدا ئوقۇش «ئادا»، ۋاقتى-سائىتى ئۆتكەندە ئوقۇش بولسا «قازا» دەپ ئاتىلىدۇ. نامازنى بىلىپ تۇرۇپ، ئۆزۈرسىزلا ۋاقتى-سائىتىنى ئۆتكۈزۈپتاش چوڭ گۇناھتۇر. ناماز قازاسى ئوقۇلغاندا، ئاندىن تولۇقلىنىدۇ. ئەمما ۋاقت-سائىتىدىن كېيىنگە قالدۇرغانلىقتىن ئاللاھتىن ئەيۈ سوراڭ كېرەك.

بەش ۋاقت نامازنىڭ پەرزلىرى بىلەن ۋىتىر نامىزىنىڭ قازاسى ئوقۇلىدۇ. لېكىن بامدات نامىزىنى ۋاقتىدا ئوقۇمىغان كىشى، شۇ كۈنى چۈش ۋاقتىغىچە پەرز بىلەن بىللە سۈننەتنىڭ قازاسىنىمۇ ئوقۇشى كېرەك. قازا نامازنى ئوقۇش ئۈچۈن بەلگىلىك بىر ۋاقت يوق. كۈندۈز ۋە كېچە ھەر قانداق ۋاقتتا ئوقۇسا بولىدۇ. پەقەت ئۈچ مەكرۇھ ۋاقتتا، يەنى قۇياش چىقىۋاتقاندا، قۇياش تىكلەشكەندە ۋە قۇياش پىتىۋاتقاندا ئوقۇشقا بولمايدۇ.

ۋاقتى ئۆتكەن نامازلارنىڭ قازاسىنى ئوقۇغاندا، قايسى كۈننىڭ، قايسى ۋاقتتىكى نامىزى ئىكەنلىكىنى بىلمىسە، مۇنداق نىيەت قىلسا بولىدۇ: «نىيەت قىلدىم ئۆتەرمەن، ئاللاھ رىزاسى ئۈچۈن قازا بولغان تۇنجى بامدات نامىزىنىڭ پەرزى»، باشقا نامازلار ئۈچۈنمۇ، قازا بولغان تۇنجى پىشىن، تۇنجى نامازدىگەر، تۇنجى نامازشام، تۇنجى خۇپتەن ۋە تۇنجى ۋىتىر نامىزىنى دەپ ياكى ئاخىرقى بامدات، ئاخىرقى پىشىن، ئاخىرقى نامازدىگەر، ئاخىرقى نامازشام، ئاخىرقى خۇپتەن ۋە ئاخىرقى ۋىتىر نامىزىنى ئوقۇشقا دەپ نىيەت قىلسا بولىدۇ.

### تىلاۋەت سەجدىسى

تىلاۋەت سەجدىسى ئاللاھقا بولغان ھۆرمەت بولۇپ، قۇرئان كەرىمنىڭ 14 سۈرىسىدە سەجدە ئايىتى بار. بۇلارنىڭ بىرىنى ئوقۇغان ياكى ئاڭلىغانغا سەجدە قىلىش ۋاجىبتۇر. سەجدە ئايىتى نامازدا ئوقۇلسا، تىلاۋەت سەجدە نامازدا قىلىنىشى كېرەك. ئۇ دېگەنلىك، سەجدە ئايىتىدىن كېيىن قۇرئان ئوقۇشنى داۋاملاشتۇرماقچى بولسا، سەجدە ئايىتى ئوقۇلۇشى بىلەنلا، دەرھال تىلاۋەت سەجدىسى قىلىپ، ئاندىن ئورنىدىن تۇرۇپ ئوقۇشنى داۋاملاشتۇرىدۇ.

ئەگەر سەجدە ئايىتىدىن كېيىن ئوقۇشنى داۋاملاشتۇرمىسا، ئۇلاپ بىر، ئىككى ياكى ئۈچ ئايەت ئوقۇپلا دەرھال سەجدىگە بارىدۇ. ئايرىم تىلاۋەت سەجدىسى قىلمىشىمۇ بولىدۇ.

نامازدا ئوقۇلغان سەجدە ئايىتىنى، نامازدا بولمىغان بىرسى ئاڭلىسا، دەرھال سەجدە قىلىشى كېرەك. ناماز ئوقۇۋاتقان بىر كىشى، ناماز ئوقۇمىغان بىر كىشىنىڭ ئوقۇۋاتقان سەجدە ئايىتىنى ئاڭلاپ قالسا، نامازدىن كېيىن تىلاۋەت سەجدىسى قىلىشى كېرەك. نامازدا سەجدە ئايىتى ئوقۇغان كىشى، نامازدا تىلاۋەت سەجدىسى قىلىشى كېرەك. ناماز تۈگىگەندىن كېيىن قىلىشقا بولمايدۇ. ئىمام نامازدا سەجدە ئايىتىنى ئوقۇسا، ھەم ئۆزى ھەم ئۇنىڭغا ئەگەشكەن جامائەت بىللە سەجدە قىلىشى كېرەك. تىلاۋەت سەجدىسى ناماز ئوقۇش بىلەن مۇكەللەپ بولغانلارغا ۋاجىب. ئادەت كۆرگەن ۋە تۇغۇت ھالىتىدىكى ئاياللارغا ۋاجىب ئەمەس.

### نامازنىڭ سىرتىدا تىلاۋەت سەجدىسىنىڭ قىلىنىشى:

ناھارەتنى بولغان ھالدا قىبلىگە يۈزلىنىپ، تىلاۋەت سەجدىسى نىيىتى بىلەن قول كۆتۈرۈلمەيلا «ئاللاھۇ ئەكبەر» دەپلا سەجدىگە بارىدۇ. سەجدىدە ئۈچ قېتىم، «سۇبھانە رەببىيەل ئەللا» دىن كېيىن «ئاللاھۇ ئەكبەر» دەپ ئۆرە تۇرىدۇ. ئۆرە تۇرغاندا «غۇفرانەكە رەببەنا ۋەئىلەيكەل مەسىر» دېيىلىشى مۇستەھەب. سەجدە بىر قېتىملا قىلىنىدۇ، سالام بېرىلمەيدۇ.

### قۇرئان كەرىمدە سەجدە ئايىتى بولغان 14 سۈرە تۆۋەندىكىلەردىن ئىبارەت:

1. 7- سۈرە ئەئرافنىڭ 206- ئايىتى
2. 13- سۈرە رەئدىنىڭ 15- ئايىتى
3. 16- سۈرە نەھلىنىڭ 48- ئايىتى
4. 17- سۈرە بەنى ئىسرائىلنىڭ 107- ئايىتى
5. 19- سۈرە مەرىيەمنىڭ 58- ئايىتى
6. 22- سۈرە ھەجنىڭ 18- ئايىتى
7. 25- سۈرە فۇرقاننىڭ 60- ئايىتى
8. 27- سۈرە نەملىنىڭ 25- ئايىتى
9. 32- سۈرە سەجدىنىڭ 15- ئايىتى
10. 38- سۈرە سادىنىڭ 24- ئايىتى
11. 41- سۈرە فۇسسىلەتنىڭ 37- ئايىتى
12. 53- سۈرە نەجمنىڭ 62- ئايىتى
13. 84- سۈرە ئىنشىقاقنىڭ 21- ئايىتى
14. 96- سۈرە ئەلەقنىڭ 19- ئايىتى

### مېيىت نامىزى

مېيىت نامىزى پەرزى كۇفايە بولۇپ، مېيىت ئۈچۈن دۇئادۇر. ئاللاھتىن دىنىي قېرىندىشىنىڭ گۇناھى ۋە كەمچىلىكلىرىنى ئەپۇ قىلىشنى تىلەش ۋە ئۇنىڭ ئۈچۈن ۋەزىپىنى ئىجرا قىلىش دېمەكتۇر.

### كىملىرىنىڭ جىنازى نامىزى ئوقۇلىدۇ:

بىر مېيىت نامىزىنىڭ ئوقۇلىشى ئۈچۈن ئالتە شەرت بولۇشى كېرەك. بۇ شەرتلەر تۆۋەندىكىلەردىن ئىبارەت:

- 1) مېيىت مۇسۇلمان بولۇش.
- 2) پاك-پاكىز بولۇش.
- 3) جامائەتنىڭ ئالدىدا بولۇش.
- 4) مېيىتنىڭ پۈتكۈل بەدىنى ياكى بەدىنىنىڭ يېرىمىدىن كۆپرەكى يەنى بېشى بىلەن بىللە بولغان يېرىمى بولۇش.

(5) مېيىت نامىزىنى ئوقۇيدىغان كىشى ئۆزۈرلۈك بولمىسا، ئۆرە تۇرۇپ نامىزىنى چۈشۈرۈش.

(6) مېيىت يەردە بولۇش، مۇرىدە ياكى ئۇلاخ ئۈستىدە بولماسلىق. مېيىت نامىزى پەرزى كۇفايە بولغانلىقى ئۈچۈن، بەزى مۇسۇلمانلار بۇ نامازنى ئوقۇسا، بەزىلىرىنىڭ ئوقۇشىغا كېرەك قالمايدۇ. مېيىت نامىزىدا جامائەت بولۇپ ئوقۇش شەرت ئەمەس. پەقەت بىر ئەر ۋە ئايال مېيىت نامىزىنى ئوقۇسا، پەرز ئورۇنلانغان بولىدۇ. باشقا نامازلارنى بۇزغان ئىش-ھەرىكەتلەر، مېيىت نامىزىنىمۇ بوزىدۇ. ناماز ئوقۇش مەكرۇھ بولغان ئۈچ ۋاقىتنىڭ سىرتىدا، قاچانلا بولسا مېيىت نامىزى ئوقۇشقا بولىدۇ. مېيىت نامىزىنىڭ جەريانى تۆت تەكبىر ئېيتىش بىلەن قىيامدا تۇرۇش. سالام بېرىش ۋاجىب. مېيىت نامىزىدا رۇكۇ ۋە سەجدە يوق.

#### مېيىت نامىزىنىڭ سۈننەتلىرى:

- (1) نامازنى چۈشۈرىدىغان ئىمام مېيىت كۆكسى بىلەن بىر سىزىقتا تۇرۇش.
- (2) بىرىنچى تەكبىردىن كېيىن «سۇبھانەكە» ئوقۇش.
- (3) ئىككىنچى تەكبىردىن كېيىن «ئاللاھۇمما سەللى ۋە ئاللاھۇمما بارىك» ئوقۇش.
- (4) ئۈچىنچى تەكبىردىن كېيىن دۇئا ئوقۇش.

#### مېيىت نامىزىنىڭ ئوقۇلۇشى:

مېيىت پاكىز يۇيۇلغان ۋە كىپەنلىككە ئورنىلىپ، ناماز ئوقۇلىدىغان يەردە مېيىت تاختىسىغا قويۇلىدۇ. مېيىت جامائەتنىڭ ئالدىدا تۇرىدۇ. مېيىت نامىزىنى چۈشۈرىدىغان ئىمام مېيىتنىڭ كۆكسى بىلەن بىر سىزىقتا تۇرىدۇ. جامائەت ئۆرە ۋە قىبلىگە يۈزلىنىپ، ئىمامنىڭ ئارقىسىغا سەپ تۈزۈپ تۇرىدۇ. جامائەتنىڭ ئۈچ سەپ بولۇپ تۇرىشى مۇستەھەب. نىيەت قىلغاندا، مېيىتنىڭ ئەر ياكى ئايال ئىكەنلىكى، ئوغۇل ياكى قىز بالا ئىكەنلىكى بىلدۈرىلىدۇ.

ئىمام «نىيەت قىلدىم ئۆتەرمەن ئاللاھ رىزاسى ئۈچۈن ھازىر بولغان مېيىت نامىزىنى، (مېيىت ئەر بولسا) ئۇ ئەر ئۈچۈن دۇئا قىلىشقا» دەپ نىيەت قىلىدۇ.

مېيىت ئايال بولسا، «ئۇ ئايال ئۈچۈن دۇئا قىلىشقا»

مېيىت ئوغۇل بالا بولسا، «ئۇ ئوغۇل بالا ئۈچۈن دۇئا قىلىشقا»

مېيىت قىز بالا بولسا، «ئۇ قىز بالا ئۈچۈن دۇئا قىلىشقا»

ئىمامنىڭ ئارقىسىدىكى جامائەت «نىيەت قىلدىم ئۆتەرمەن، ئاللاھ رىزاسى ئۈچۈن ھازىر بولغان مېيىت نامىزىنى، (مېيىت ئەر بولسا) ئۇ ئەر ئۈچۈن دۇئا قىلىشقا، ئىقتىدا قىلدىم ھازىر ئىمامغا» دەپ نىيەت قىلىدۇ.

مېيىت ئايال بولسا «ئۇ ئايال ئۈچۈن دۇئا قىلىشقا»

مېيىت ئوغۇل بالا بولسا «بۇ ئوغۇل بالا ئۈچۈن دۇئا قىلىشقا»

مېيىت قىز بالا بولسا «بۇ قىز بالا ئۈچۈن دۇئا قىلىشقا» دېيىلىدۇ.

جامائەتنىڭ بىرى ئەر ياكى ئايال ئىكەنلىكىنى بىلمىسە، مۇنداق نىيەت قىلىدۇ:

«نىيەت قىلدىم ئۆتەر مەن ئاللاھ رىزاسى ئۈچۈن ئىمامنىڭ ئۆتەيدىغان شۇ مېيىت نامىزىنى، مېيىت ئۈچۈن دۇئاغا، ئىقتىدا قىلدىم ھازىر ئىمامغا»  
 نىيەت قىلغاندىن كېيىن ئىمام يۇقىرى ئاۋازدا، جامائەت بولسا ئىچىدە «ئاللاھۇ ئەكبەر» دەپ بىرىنچى تەكبىرنى ئېيتىدۇ، باشقا نامازلارغا ئوخشاش قوللىرىنى قوللىقىغا تەككۈزۈپ ئاندىن بەل باغلاپ تۇرىدۇ.  
 ئىمام ۋە جامائەت ئىچىدە سۇبھانەكە ئوقۇيدۇ. سۇبھانەكەدە باشقا نامازلاردا ئوقۇلمىغان «ۋەجەللە سەنئۇك» جۈملىسىمۇ ئوقۇلىدۇ.

سۇبھانەكە ئوقۇلغاندىن كېيىن قول سېلىنماي، ئىمام ئاۋازىنى چىقىرىپ، جامائەت بولسا ئىچىدە «ئاللاھۇ ئەكبەر» دەپ ئىككىنچى تەكبىر ئېيتىلىدۇ. ئىمام ھەم جامائەت ئىچىدە «ئاللاھۇمما سەللى ۋە ئاللاھۇمما بارىك» ئوقۇيدۇ.  
 ئاندىن كېيىن قوللار يانغا سېلىنمايلا يەنە «ئاللاھۇ ئەكبەر» دېيىلىپ ئۈچىنچى تەكبىر ئېيتىلىدۇ ۋە مېيىت دۇئاسى ئوقۇلىدۇ. مېيىت دۇئاسىنى بىلىمگەنلەر، ئۇنىڭ ئورنىغا قۇنۇت دۇئالىرىنى ئوقۇسا بولىدۇ. قۇنۇت دۇئالىرىنىمۇ بىلىمگەنلەر «رەببەنا ئاتنا فىددۇنيا ھەسەنەتەن ۋە فىل ئاخىرەتى ھەسەنەتەن ۋە قىنا ئازابەنار» ئايىتىنى ئوقۇسا بولىدۇ.  
 ئۇنىڭدىن كېيىن قوللار سېلىنمايلا يەنە «ئاللاھۇ ئەكبەر» دەپ تۆتىنچى تەكبىرنى ئېيتىدۇ ۋە بىر نەرسە ئوقۇلماي، باش ئوڭ تەرەپكە بۇرۇلۇپ «ئەسسەلامۇ ئەلەيكۇم ۋە رەھمەتۇللاھ»، ئاندىن سول تەرەپكە بۇرۇلۇپ «ئەسسەلامۇ ئەلەيكۇم ۋە رەھمەتۇللاھ» دەيدۇ. شۇنىڭ بىلەن مېيىت نامىزى تاماملىنىدۇ.

### مېيىت نامىزىدا ئۈچىنچى تەكبىردىن كېيىن ئوقۇلىدىغان دۇئالار:

ھەر بىر جىنازى نامىزىدا تۆۋەندىكى دۇئالار ئوقۇلىدۇ:

ئوقۇلۇشى «ئاللاھۇمما غفر لىھىيىنا ۋەمەيىتىنا ۋە شاھىدىنا ۋە غائىبىنا ۋە زەكەرنا ۋە ئۇنسانا ۋە سەغرىنا ۋە كەبىرىنا. ئاللاھۇمما مەن ئەھيەيتەھۇ مىننا فەئەھيىيە ئەلەل ئىسلامى ۋەمەن تەۋەفەيتەھۇ مىننا فەتەۋەفەنا ئەلەل ئىمان.

مەنىسى: ئەي رەببىم! مېيىتىمىزنى بۇ يەردە بولغانلىرىمىزنى، بولمىغانلىرىمىزنى، ئەللىرىمىزنى، ئاياللىرىمىزنى، كىچىكىمىزنى ۋە چوڭىمىزنى كەچۈرگىن.  
 ئەي رەببىم! بىزدىن پەيدا بولىدىغان يېڭى ئەۋلادلارنى، ئىسلام ئۈستىگە ياراتقىن! بىزدىن ئەجىلى كېلىپ دۇنيادىن كېتىدىغانلارنىمۇ ئىمان ئىچىدە روھىنى ئال.  
 بۇ دۇئادىن كېيىن مېيىتنىڭ ئەھۋالىغا قارىتا تۆۋەندىكى دۇئالاردىن بىرى ئوقۇلىدۇ.

### 1) ئەگەر مېيىت ئەر بولسا، بۇ دۇئا ئوقۇلىدۇ:

ئوقۇلۇشى: ۋەخۇسسە ھەزەلمەيىتە بىررەۋھى ۋەررەھەتى ۋەلمەغفرەتى ۋەررىزۋانى. ئاللاھۇمما ئىنكەنە مۇھسىنەن فەزىد فى ئىھسانىھى ۋە ئىنكەنە مۇسئەن فەتەجاۋەز ئەنھۇ ۋە لەققىھلئەمنە ۋەلبۇشرا ۋەلكەرەمەتە ۋەزۇلغا بىرەھمەتكە يا ئەرھەمەرراھمىن.  
 مەنىسى: رەببىم! بۇ مېيىتقا پاكىز بىر ھاۋا ئىچىدە مەڭگۈلۈك راھەت، ئەبەدىي مەرھەمەت، گۇناھلاردىن مەغپىرەت، جەننەت ئىچىدە بىر ھايات بەرگىن.



ئاللاھىم! بۇ مېيىت ياخشىلىق قىلغان بىر كىشى بولسا، سەن ئۇنىڭغا ھەسسىلەپ مۇكاپاتىنى بەرگىن، ئەگەر بۇ مېيىت يامانلىق قىلغان بولسا، جازالىمىغىن! گۇناھلىرىنى ئەپۇ قىلغىن.

بۇ مېيىتنى قورققانلىرىدىن خاتىرجەم قىلغىن، مېھرىبانلىقنىڭ بىلەن خوشخەۋەر بەرگىن، ئۇنى ئاخىرەتنىڭ شەرىپىگە ۋە يۇقىرى مەرتىۋىسىگە ئىگە قىلغىن.

ئەي مەرھەمەتلىكلەرنىڭ ئەڭ مەرھەمەتلىكى بولغان ئاللاھىم!

(2) ئەگەر مېيىت ئايال بولسا، بۇ دۇئا ئوقۇلىدۇ:

ئوقۇلۇشى: ۋەخۇسسە ھەزەلمەيىنەتە بىررەۋھى ۋەرراھەتى ۋەلمەغفرەتى ۋەررىزۋانى. ئاللاھۇمما ئىنكەنەت مۇھسىنەتەن فەزىدى فى ئىھسانىھا ۋە ئىنكەنەت مۇسئەتەن فەتەجەۋز ئەنھا ۋە لەققىھەلئەمنە ۋەلبۇشرا ۋەلکەرامەتە ۋەزۇلغا بىرەھمەتیکە یا ئەرھەمەرراھىمىن.

مەنىسى: رەببىم! بۇ مېيىتقا پاكىز بىر ھاۋا ئىچىدە مەڭگۈلۈك راھەت، ئەبەدىي مەرھەمەت، گۇناھلاردىن مەغپىرەت، جەننەت ئىچىدە بىر ھايات بەرگىن.

ئاللاھىم! بۇ مېيىت ياخشىلىق قىلغان بىر كىشى بولسا، سەن ئۇنىڭغا ھەسسىلەپ مۇكاپاتىنى بەرگىن، ئەگەر بۇ مېيىت يامانلىق قىلغان بولسا، جازالىمىغىن! گۇناھلىرىنى ئەپۇ قىلغىن.

بۇ مېيىتنى قورققانلىرىدىن خاتىرجەم قىلغىن، مېھرىبانلىقنىڭ بىلەن خوشخەۋەر بەرگىن، ئۇنى ئاخىرەتنىڭ شەرىپىگە ۋە يۇقىرى مەرتىۋىسىگە ئىگە قىلغىن.

ئەي مەرھەمەتلىكلەرنىڭ ئەڭ مەرھەمەتلىكى بولغان ئاللاھىم!

(3) مېيىت ئوغۇل بالا بولسا، بۇ دۇئا ئوقۇلىدۇ:

ئوقۇلۇشى: ئاللاھۇمما جەئەلھۇ لەنە فەراتەن ۋەجەئەلھۇ لەنا ئەجرەن ۋە زۇھرەن ۋەجەئەلھۇ لەنە شافئەن ۋە مۇشەففەئەن.

مەنىسى: ئاللاھىم! بۇ بالىنى جەننەتتە بىزنى قارشى ئالدىغان ئاخىرەتنىڭ ھەدىيەسى قىلغىن.

ئاللاھىم! بۇ بالىنى بىز ئۈچۈن شاپائەتچى قىلغىن ۋە شاپائىتىنى قوبۇل قىلغىن.

(4) مېيىت قىز بالا بولسا، بۇ دۇئا ئوقۇلىدۇ:

ئوقۇلۇشى: ئاللاھۇمما جەئەلھۇ لەنە فەراتەن ۋەجەئەلھۇ لەنە ئەجرەن ۋە زۇھرەن ۋەجەئەلھۇ لەنە شافئەتەن ۋە مۇشەففەئەتەن.

مەنىسى: ئاللاھىم! بۇ بالىنى جەننەتتە بىزنى قارشى ئالدىغان ئاخىرەتنىڭ ھەدىيەسى قىلغىن.

ئاللاھىم! بۇ بالىنى بىز ئۈچۈن شاپائەتچى قىلغىن ۋە شاپائىتىنى قوبۇل قىلغىن.

مېيىت دۇئالىرىنى بىلىگەنلەر بۇ ئايەتنى دۇئا نىيىتى بىلەن ئوقۇسا بولىدۇ:

ئوقۇلۇشى: رەببەنا ئاتنا فەددۇنيا ھەسەنەتەن ۋە فىل ئاخىرەتى ھەسەنەتەن ۋەقىنا ئازابەننار.

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

مەنسى: ئەي رەببىمىز! بىزگە دۇنيادا ياخشىلىق، گۈزەللىك، ئاخىرەتتە ياخشىلىق ۋە گۈزەللىك ئاتا قىلغىن. بىزنى جەھەننەم ئازابىدىن ساقلىغىن...

### سوئاللار:

- 1) سەھۋى سەجدىسى دېگەن نېمە؟ ئۇ قانداق ئەھۋاللاردا قىلىنىدۇ؟
- 2) جامائەت بىلەن ناماز ئوقۇشنىڭ پەزىلىتىنى سۆزلەپ بېرىڭ.
- 3) مەسجىدتە نېمىلەرگە دىققەت قىلىش كېرەك؟
- 4) مەسجىدلەرنىڭ بۆلۈملىرىنى سۆزلەپ بېرىڭ.
- 5) ئىمامغا ئەگەشكەن بىر كىشى جامائەت بىلەن نامازنى قانداق ئوقۇيدۇ؟
- 6) جۈمە نامىزى كىملىرىگە پەرز؟
- 7) جۈمە نامىزى قانچە رەكئەت؟
- 8) ھېيت-بايرام نامىزى كىملىرىگە ۋاجىب؟
- 9) ھېيت-بايرام نامىزىنىڭ باشقا نامازلاردىن پەرقى نېمە؟
- 10) تەشرىق تەكبىرلىرىنى سۆزلەپ بېرىڭ.
- 11) ھېيت-بايرامدىكى ۋەزىپىلىرىمىز قايسى؟ سۆزلەپ بېرىڭ.
- 12) تەراۋىھ نامىزىنىڭ پەزىلىتىنى سۆزلەپ بېرىڭ.
- 13) تەراۋىھ نامىزى قانداق ئوقۇلىدۇ؟
- 14) ئولتۇرۇپ ۋە ئىما-ئىشارەت بىلەن ناماز قانداق ئوقۇلىدۇ؟
- 15) يولۇچى (مۇساپىر) دەپ كىمنى دەيمىز؟ ئۇلار نامازنى قانداق ئوقۇيدۇ؟
- 16) «ئادا» ۋە «قازا» دېگەن نېمە؟ ئۆتۈپ كەتكەن نامازلارنىڭ قازاسى قانداق ئوقۇلىدۇ؟
- 17) تىلاۋەت سەجدىسى دېگەن نېمە؟ قانداق ئوقۇلىدۇ؟
- 18) كىملىرىنىڭ مېيت نامىزى ئوقۇلىدۇ؟
- 19) مېيت نامىزىغا قانداق نىيەت قىلىنىدۇ؟ مېيت نامىزى قانداق ئوقۇلىدۇ؟

## روزا تۇتۇش

### نوقتىلىق مەزمۇنلار:

- روزا تۇتۇشنىڭ مۇھىملىقى ۋە پايدىسى
- رامىزاندا روزا تۇتۇش كىملىرىگە پەرز قىلىنغان؟
- زولۇق ۋە ئىفتارنىڭ پەزىلىتى
- روزىغا قاچان ۋە قانداق نىيەت قىلىندۇ؟
- روزىنىڭ تۈرلىرى
- رامىزان روزىسىنى باشقا ۋاقىتتا تۇتۇشقا يول قويغان ئۆزۈرلەر ۋە فىدىيە
- رامىزاندا سەۋەپسىز ھالدا روزا تۇتۇشنىڭ ھۆكۈمى
- روزىنى بۇزۇپ ھەم قازا قىلغان، ھەمدە كەففارىتىنى لازىم قىلغان ئىشلار
- روزىنى بۇزۇپ پەقەت قازالا قىلغان ئىشلار
- روزىنى بۇزىمىغان ئىشلار
- روزىدارغا مەكرۇھ بولغان ئىشلار
- روزىدارغا مەكرۇھ بولمىغان ئىشلار

### روزا تۇتۇشنىڭ مۇھىملىقى

ئىسلامنىڭ بەش شەرتىدىن ئۈچىنچىسى، رامىزان ئېيىدا روزا تۇتۇش بولۇپ، ھىجرەتنىڭ ئىككىنچى يىلى پەرز قىلىندى.

روزىغا نىيەت قىلىپ، تاڭ سۈزۈلۈشكە باشلىغاندىن تارتىپ، ئاخشام قوياش ئولتۇرغىچە بولغان ئارىلىقتا، يېمەك-ئىچمەك ۋە جىنسىي مۇناسىۋەتتىن يىراق تۇرۇش.

رامىزان ئېيى بەزىدە 29 كۈن، بەزىدە 30 كۈن بولىدۇ. رامىزان ئېيى 29 كۈن بولسىمۇ، روزا تولۇق تۇتۇلغان بولىدۇ. چۈنكى پەرز بولغان ئاينىڭ ھەممىسىدە روزا تۇتۇشقا بولىدۇ. پەيغەمبەر ئەلەيھىسسالاممۇ 9 ئاي روزا تۇتۇش بولۇپ، ئۇ ئايلىرىنىڭ تۆتى 29 كۈن، بەشى 30 كۈن.

رامىزان ئېيى مۇسۇلمانلار ئۈچۈن مۇبارەك بىر ئاي بولۇپ، ئىسلامنىڭ قۇياشى بۇ ئايدا تۇغقان، دۇنيانى يورۇتقان مۇقەددەس كىتاب قۇرئان كەرىمىمۇ بۇ ئايدا نازىل بولۇشقا باشلىغان. مىڭ ئايدىن تېخىمۇ پەزىلەتلىك بولغان قەدىر كېچىسىمۇ رامىزان ئېيىنىڭ ئىچىدە. كۆڭلىمىزنى يامان غەرەزلەردىن، سىرتىمىزنى يامان ئىش-ھەرىكەتلەردىن تازىلايدىغان روزىمۇ بۇ ئايدا تۇتۇلىدۇ.

ئاللاھتائالا بۇ ھەقتە مۇنداق دەيدۇ: «ئى مۆمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۆمەتلەرگە) روزا پەرز

قىلىنغاندەك، سىلەرگىمۇ (رامزان روزىسى) پەرز قىلىندى.»<sup>63</sup> (2- سۈرە بەقەرەنىڭ 183- ئايىتى)

روزا بىزنى دۇنيانىڭ يامانلىقىدىن ساقلاپ، ئاخىرەتتە جەھەننەمدىن قوغدايدىغان ۋە گۇناھلىرىمىزنىڭ ئەپۇ قىلىنىشىغا سەۋەب بولىدىغان مۇھىم بىر ئىبادەتتۇر. سۆيۈملۈك پەيغەمبىرىمىز بۇ ھەقتە مۇنداق دەيدۇ: «كىمكى ئىشىنىپ ۋە مۇكاپاتىنى ئاللاھتىن كۈتۈپ رامزان روزىسى تۇتسا، بۇرۇنقى گۇناھلىرى كەچۈرۈم قىلىندۇ.»<sup>64</sup>

## روزا تۇتۇشنىڭ پايدىلىرى

### 1) روزا ئەخلاقىمىزنى گۈزەللەشتۈرىدۇ:

روزا بىزگە ھەر دائىم ئاللاھنى ئەسلىتىپ، مەسئۇلىيەت تۇيغۇسىنى كۈچەيتىدۇ. قەلبىمىزدىكى يامان ھېس-تۇيغۇ ۋە ئوي-پىكىرلەرنى تازىلاپ، باشقىلارغا يامانلىق قىلىشتىن ساقلايدۇ. روزا بىزنى ئەڭ گۈزەل ئەخلاققا ئېرىشتۈرۈپ، گويىكى پەرىشتەدەك دەرىجىگە يەتكۈزىدۇ. روزا كۆزنى ھارامغا قاراشتىن، تىلنى يالغان-ياۋىداق سۆز قىلىشتىن، قۇلاقنى ھارام نەرسىلەرنى ئاڭلاشتىن، ئاشقازاننى ھارام نەرسە ھەزىم قىلىشتىن، قوللارنى يامان ئىش-ھەرىكەتلەرنى قىلىشتىن ئاياقنى ناچار يەرلەرگە بېرىشتىن ساقلايدۇ. روزانىڭ پەرز بولۇشىدىكى ھېكمەت بولسا ئاللاھ رىزاسى ئۈچۈن بەندىلىك ۋەزىپىسىنى تولۇق ئورۇنلاپ، يامانلىقلاردىن ساقلىنىش.

### 2) روزا ئىنساننىڭ مەرھەمەت ۋە يار-يۆلەكتە بولۇش ھېس-تۇيغۇسىنى كۈچەيتىدۇ:

ھاياتىدا ئاچلىقنىڭ نېمە ئىكەنلىكىنى بىلمىگەن باي بىر كىشى، يوقسۇللار تارتقان ئاچ-يالڭاچلىق قىيىنچىلىقنىڭ ماھىيىتىنى ھەقىقى چۈشەنمەيدۇ. ئەگەر ئۇ كىشى روزا تۇتسا، ئاچلىقنىڭ نېمە ئىكەنلىكىنى چۈشىنىدۇ ۋە يوقسۇللارنىڭ قىيىنچىلىقىنى قەلبىدىن تېخىمۇ ياخشى چۈشىنىدۇ، ئۇلارغا نىسبەتەن شەپقەت ۋە مەرھەمەت تۇيغۇسى ئويغۇنىدۇ. شۇنىڭ بىلەن ئۇلارغا ياردەم قولىنى سۇنىدۇ، قىيىنچىلىقنى ھەل قىلىشقا تىرىشىدۇ.

### 3) روزا ئىنسانغا نېمەتنىڭ قىممىتىنى ئۆگىتىدۇ:

ئىنسان قولىدىكى نېمەتنىڭ قىممىتىنى، ئۇلار قولىدىن كەتكەندىن كېيىن چۈشىنىدۇ. لېكىن بولغۇلۇق بولغاندىن كېيىن پۇشايمان قىلغاننىڭ قىلچىمۇ پايدىسى بولمايدۇ. روزا تۇتۇپ، بىر مەزگىل نېمەتتىن يىراق قالغان كىشىنىڭ نەزىرىدە، بۇ نېمەتلەرنىڭ قىممىتى تېخىمۇ ياخشى چۈشىنىلىدۇ. بۇ چۈشەنچە ئىنسانغا ئۇلارنى تېخىمۇ ياخشى قوغدىشى كېرەكلىكىنى ۋە ئۇ نېمەتلەرنى ئاتا قىلغان ئاللاھقا تېخىمۇ كۆپ شۈكرى قىلىشىنى ئۆگىتىدۇ.

63. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

64. «رىيازۇس-سالىھىن»، 2- جىلد، 489- بەت.

#### 4) روزا تۇتۇش ئىنساننى ساغلام قىلىدۇ:

بۇ ھەقتە پەيغەمبەر ئەلەيھىسسالام مۇنداق دەيدۇ: «روزا تۇتۇڭلار، ساغلام بولسىلەر.»<sup>65</sup>

بىر يىلنىڭ 11 ئېيىدا ھارغان ھەزىم قىلىش ئورگانلىرى، روزانىڭ سايسىدا دەم ئېلىپ، رامزاندىن كېيىن ۋەزىپىسىنى تېخىمۇ ياخشى ئورۇنلايدۇ. ئالىملار روزانىڭ سالامەتلىك نوقتىسىدىن بەدىنىمىزگە ناھايىتى پايدىلىق ئىكەنلىكىنى ئىسپاتلىدى. تېببىي پەن نوبىل مۇكاپاتىغا ئېرىشكەن داڭلىق فىرانسوز ئالىمى ئالەكسى كارەل روزا ھەققىدە مۇنداق دەيدۇ: «روزا ۋاقتىدا، بەدەندە ساقلانغان ئوزۇقلۇق ماددىلىرى ھەزىم بولۇپ، ئاندىن ئۇلارنىڭ ئورنىغا يېڭىسى كېلىدۇ، شۇنداق قىلىپ بەدەندە بىر يېڭىلاش بولىدۇ. روزا سالامەتلىك نوقتىسىدىن ناھايىتى پايدىلىق.»<sup>66</sup>

#### 5) روزا ئىنسانلارغا سەۋر-تاقەتلىك بولۇشنى ئۆگىتىدۇ:

روزا تۇتۇش بىلەن ئۆزىنى مەلۇم مەزگىل ئاچلىق، ئۇسسۇزلۇققا كۆندۈرگەن بىر ئىنسان، ھاياتىدا ئۇچرايدىغان مۇشەققەتلەرگە ئاسانلا سەۋر-تاقەت قىلىدۇ، ئازاب-ئوقۇبەتلەرگە چىدايدۇ. ۋاقتى كەلگەندە دۈشمەن بىلەن ئۇرۇش قىلىشتىن يانمايدۇ، بېشىغا كېلىدىغان ئازاب-ئوقۇبەتلەرگە بەرداشلىق بېرىشنى بىلىدۇ.

#### رامزاندا روزا تۇتۇش كىملىرىگە پەرز قىلىنغان؟

روزانىڭ پەرز بولۇشىنىڭ شەرتلىرى تۆۋەندىكىلەردۇر:

- 1) مۇسۇلمان بولۇش.
  - 2) ئەقلى-ھۈشى جايىدا بولۇش.
  - 3) بالاغەتكە يەتكەن بولۇش.
- بالاغەتكە يەتكەن ۋە ئەقلى-ھۈشى جايىدا بولغان ھەر قانداق مۇسۇلمان ئەر-ئايالغا رامزان ئېيىدا روزا تۇتۇش ئاللاھنىڭ ئەمرىدۇر. بالاغەتكە يەتمىگەن بالىلارنىڭ روزى تۇتۇشى پەرز ئەمەس. لېكىن بالىلىرىغا زىيان يەتمىگەن ئاساستا، روزا تۇتۇشقا كۆندۈرسە بولىدۇ. ئاياللار تۇغۇنلۇق ۋە ئادەت كۆرگەن ئەھۋاللاردا روزا تۇتمايدۇ، ناماز ئوقۇمايدۇ. ئەھۋالى نورماللاشقاندىن كېيىن تۇنالمىغان روزىلىرىنىڭ قازاسىنى تۇتىدۇ. ئەمما ئوقۇيالمىغان نامازلىرىنىڭ قازاسىنى ئوقۇمايدۇ.

#### زولۇق يېيىش ۋە ئىفتار قىلىشنىڭ پەزىلىتى

زودا تۇرۇپ تاماق يېيىش مۇستەھەب بولۇپ، سۆيۈملۈك پەيغەمبىرىمىز: «زودا تاماق يەڭلار، چۈنكى زولۇق يېمىكىدە بەرىكەت بار»<sup>67</sup> دېگەن. زولۇق تاام روزىغا چىداش كۈچى

65. «كەشغۇل ھاڧا»، 2-جىلد، 33-بەت.

66. «ھايات ئېنىسكلوپېدىسى» نىڭ «روزا» ماددىسى.

67. «رىيازۇس-سالھىن»، 2-جىلد، 495-بەت.

بېرىدۇ. دۇئالارنىڭ قوبۇل بولىدىغان ۋاقتىمۇ دەل زو ۋاقتىدۇر. زولۇققا تۇرغان بىر كىشى دۇئا قىلىشى ۋە ئاللاھتىن گۇناھلىرىنى مەغپىرەت قىلىشىنى تىلىشى لازىم.

روزا تۇنۇپ، ئىفتار ۋاقتىغىچە چىدىغان كىشى بۇنىڭدىن ئىنتايىن زور بەخت-سائادەت ۋە سۆيگۈ ھېس قىلىدۇ. تۇتقان روزىنىڭ مۇكاپاتىنى ئېلىش ئۈچۈن ئاللاھنىڭ ھوزۇرىغا بارغاندا ئەڭ چوڭقۇر سۆيگۈنىڭ تەمىنى تېتىيدۇ.

پەيغەمبەر ئەلەيھىسسالام مۇنداق دەيدۇ: «روزا تۇتقان كىشىگە ئىككى خۇشاللىق بار. بىرى ئىفتار قىلغان ۋاقتتا، يەنە بىرى ئاللاھ بىلەن كۆرۈشكەن ۋاقتتا.»<sup>68</sup> ئىفتار ۋاقتىدا قىلىنغان دۇئالارنىڭ قايتۇرۇلماي، ئاللاھ تەرىپىدىن قوبۇل قىلىنىدىغانلىقىنى پەيغەمبەر ئەلەيھىسسالام ئېيتقان.

### ئىفتار دۇئاسى:

ئىفتار ۋاقتىدا بۇ دۇئانى ئوقۇش سۈننەت:

«ئاللاھۇمما لەكە سۈمئۇ، ۋەبىكە ئامەنتۇ، ۋە ئەلەيكە تەۋەككەلتۇ، ۋەئەلا رىزىقكە ئەفئەرتۇ، ۋە ساۋمەلغادى مىن شەھرى رامزانە نەۋەيتۇ، فائىر لىما قەددەمتۇ ۋەما ئەھھارتۇ»

مەنىسى: «ئاللاھم، سېنىڭ رىزىقىڭ ئۈچۈن روزا تۇتتۇم، ساڭا ئېتىقاد قىلدىم، ساڭا ئىشەندىم، سەن بەرگەن رىزىق بىلەن ئىفتار قىلدىم. رامزان ئېيىنىڭ ئەتىكى روزىسىغىمۇ نىيەت قىلدىم. مېنىڭ ئۆتمۈشتىكى ۋە كەلگۈسىدىكى گۇناھلىرىمنى مەغپىرەت قىلغىن!»

### روزىغا قاچان ۋە قانداق نىيەت قىلىندۇ؟

روزىنىڭ توغرا بولۇشى ئۈچۈن نىيەت قىلىش شەرت.

رامزان روزىسىغا كېچىدىن باشلاپ چاشگاھ ۋاقتىغىچە نىيەت قىلسا بولىدۇ.

نورمالدا روزىغا زولۇقنى يەپ بولۇپ نىيەت قىلىندۇ. ئەمما، زولۇققا قوپالماي، زولۇق يېيىلىپ بولغاندىن كېيىن، ھەتتا قۇياش چىقىپ بولغان ۋاقتتا ئورنىدىن تۇرغان كىشى، چاشگاھ ۋاقتىغىچە شۇ كۈننىڭ روزىسىغا نىيەت قىلسا بولىدۇ. پەقەت زولۇق ۋاقتى توشقاندىن كېيىن، روزىنى بۇزىدىغان بىر ئىش قىلمىسىلا بولىدۇ.

ئەگەر زولۇققا تۇرۇشنى خالىمىغان بىر كىشى، كېچىسى ئەتىنىڭ روزىسىغا نىيەت قىلىۋېلىپ، ئەتىسى قايتا نىيەت قىلمىسىمۇ بولىدۇ. زولۇققا تۇرغان بىر كىشى، روزىغا نىيەت قىلىشنى ئۇنتۇپ قالغان بولسا، ئۇ كىشىمۇ چاشگاھ ۋاقتىغىچە قايتا نىيەت قىلسا بولىدۇ. كېچىك نىيەت قىلغانلارنىڭ روزىسىدا ھېچبىر كەمتۈكلۈك بولمايدۇ. چاشگاھ ۋاقتىدىن كېيىن روزىغا نىيەت قىلىنمايدۇ. رامزان ئېيىدا تۇتۇلمىغان روزىغا، باشقا ۋاقتتا قازاسىنى تۇتقاندا، ئۇنىڭغا كېچىسى نىيەت قىلىش كېرەك. كەففارەت روزىسىمۇ ئوخشاش بولۇپ، زولۇق ۋاقتى تۈگىگەندىن كېيىن نىيەت قىلىنمايدۇ.

68. «ئەت-تەرغىب ۋەتتەرھىب»، 2-جىلد، 81-بەت.

نىيەت ئاساسەن چىن يۈرەكتىن بولىدۇ، كىچىسى ئەتە روزا تۇتمەن دەپ كۆڭلىدە ئويلىغان كىشى، نىيەت قىلغان بولىدۇ. روزا تۇتۇش خىيالى بىلەن زولۇققا تۇرغان كىشىنىڭ ئۇ خىيالىمۇ نىيەت بولىدۇ. روزغا يۈرەكتىن نىيەت قىلىش يىتەرلىك. لېكىن قەلبتىن قىلىنغان ئۇ نىيەتنى تىل بىلەن ئىپادىلەپ تېخىمۇ ياخشى. بۇ سەۋەبتىن، روزا تۇتىدىغان كىشى ھەم كۆڭلىدە نىيەت قىلىش ھەم تىلى بىلەن «نىيەت قىلدىم، رامزان شەرىفىنىڭ ئەتىكى روزىنى تۇتۇشقا» دېيىشى كېرەك.

### روزانىڭ تۈرلىرى

روزا 6 خىل بولۇپ:

- (1) پەرز بولغان روزىلار: رامزان ئېيىدا روزا تۇتۇش، رامزاندا تۇتالمىغان روزىلىرىنى باشقا كۈنلىرى قازا قىلىپ تۇتۇش، كەفقارەت روزىسى پەرزدۇر.
- (2) ۋاجىب بولغان روزىلار: ئاداق روزىسى بىلەن بۇزۇلغان نەپلە روزىنىڭ قازاسىنى تۇتۇش ۋاجىبتۇر.
- (3) سۈننەت بولغان روزىلار: مۇھەررەم ئېيىنىڭ 9، 10، 11 ۋە 13-كۈنلىرى روزا تۇتۇش سۈننەتتۇر.
- (4) مۇستەھەب بولغان روزىلار: قەمەر ئېيىنىڭ 13، 14 ۋە 15-كۈنلىرى بىلەن ھەر ھەپتىنىڭ دۈشەنبە ۋە پەيشەنبە كۈنلىرى، رامزاندىن كېيىن شەۋۋال ئېيىدا 6 كۈن روزا تۇتۇش مۇستەھەبتۇر.
- (5) مەكرۇھ بولغان روزىلار: مۇھەررەم ئېيىنىڭ پەقەت 10-كۈنى بىلەن تاق جۈمە كۈنى، تاق شەنبە كۈنلىرى روزا تۇتۇش مەكرۇھتۇر.
- (6) ھارام بولغان روزىلار: روزا ھېيتىنىڭ 1-كۈنى بىلەن قۇربان ھېيتىنىڭ ئالدىنقى 4 كۈنى روزا تۇتۇش ھارامدۇر. چۈنكى بايرام كۈنلىرى ئاللاھنىڭ بەندىلىرىگە ئاتا قىلغان زىياپەت كۈنى بولۇپ، ئاللاھنىڭ زىياپىتىدىن قېچىش ياخشى ئەمەس.

### رامزان روزىسىنى باشقا ۋاقىتتا تۇتۇشقا يول قويغان سەۋەبلەر:

سەۋەپسىز ھالەتتە رامزان ئېيىدا روزا تۇتاسلىق ھەم گۇناھ ھەمدە جازاسى بار. لېكىن بىر كىشى تۆۋەندىكى ئەھۋالدا رامزان روزىسىنى تۇتمىسىمۇ ياكى تۇتقان روزىسىنى بۇزسىمۇ بولىدۇ.

(1) كېسەل بولۇش: بىر كېسەل روزا تۇتقان ھالدا، كېسەلنىڭ ئېغىرلىشى ياكى ئۇزىراپ كېتىشىدىن ئەنسىرىسە روزا تۇتمىسا بولىدۇ. كېسەل ياكى خىشلانغاندىن كېيىن تۇتالمىغان روزىسىنىڭ قازاسىنى تۇتسا بولىدۇ.

(2) سەپەرگە چىقىش: رامزان ئېيىدا ئەڭ ئاز 90 كېلومىتىر مۇساپە سەپەرگە چىققان كىشى روزا تۇتمىسىمۇ بولىدۇ. سەپەر ئاخىرلاشقاندىن كېيىن تۇتمىغان روزىلىرىنىڭ قازاسىنى تۇتىدۇ. ئەگەر روزا تۇتۇشقا بىر قېيىنچىلىق بولمىسا، يولۇچىنىڭ روزا تۇتىشى تېخىمۇ ياخشى.

3) ئېغىر كېلىش: روزىسىنى بۇزۇش ئۈچۈن ئۆلۈم ياكى بەدىنىگە زىيان-زەخمەت بېرىش بىلەن تەھدىت قىلىنغان كىشى روزىسىنى بۇزسا بولىدۇ.

4) ھامىلە ۋە بالا ئېمىتىۋاتقان بولۇش: ھامىلە ياكى بالا ئېمىتىۋاتقان بىر ئايال روزا تۇتۇۋاتقان بولسا، ئۆزىگە ياكى بالىسىغا زىيان-زەخمەت كېلىشىدىن ئەندىشە قىلسا روزا تۇتمىسىمۇ بولىدۇ. ھامىلىلىك ۋە بالا ئېمىتىش ئەھۋالى تۈگىگەندە، تۇتمىغان روزىسىنى قازا قىلىپ تۇتسا بولىدۇ.

5) قاتتىق ئاچلىق ۋە ئۇسسۇزلۇق: روزا تۇتقان بىر كىشى ئاچلىق ياكى ئۇسسۇزلۇق سەۋەبىدىن كەيپىياتى بۇزۇلۇپ ياكى بەدىنىگە ئېغىر بىر زىيان-زەخمەت كېلىشتىن ئەندىشە قىلسا روزىسىنى بۇزسا بولىدۇ. كېيىن مۇۋاپىق بىر ۋاقىتتا تۇتمىغان روزىسىنىڭ قازاسىنى تۇتىشى كېرەك.

6) قېرىلىق ۋە ئاجىزلىق: بەدىنى كۈندىن-كۈنگە ئاجىزلاشقان ۋە روزىغا بەرداشلىق بېرەلمەيدىغان دەرىجىدە قېرىغان كىشى روزا تۇتمىسىمۇ بولىدۇ. ئۇلار كېيىن روزىسىنىڭ قازاسىنى تۇتمايدىغانلىقى ئۈچۈن ھەر كۈنلۈك روزا ئۈچۈن فىدىيە بېرىدۇ.

### فىدىيە

روزا تۇتۇشقا كۈچ-قۇۋۋىتى يەتمىگەن ياشانغانلار بىلەن ياخشىلىنىشقا ئۈمىد بولمىغان كېسەللەر، رامىزان ئېيىنىڭ ھەر كۈنى ئۈچۈن فىدىيە بېرىدۇ. فىدىيەنىڭ قىممىتى فىترە مىقدارى بولىدۇ. بۇ فىدىيەلەر رامىزاننىڭ بېشىدا بېرىلگىنىدەك، رامىزاننىڭ ئوتتۇرىسى ياكى ئاخىرىدا بېرىلسىمۇ بولىدۇ.

فىدىيەلەرنىڭ ھەممىسىنى خالىسا بىر كەمبەغەلگە بىراقلا بەرسىمۇ ياكى ئايرىم-ئايرىم ھالدا باشقا كەمبەغەللەرگە بۆلۈپ بەرسىمۇ بولىدۇ. بۇ ئەھۋالدىكى كىشىلەرنىڭ فىدىيە بېرىشكە كۈچى يەتمىسە، ئاللاھنىڭ مەغپىرەت قىلىشىنى تىلەيدۇ. روزا تۇتۇشقا ماغدۇرى يەتمىگەن ياشانغانلار بىلەن ياخشىلىنىش ئۈمىدى بولمىغان كېسەللەر، ئەگەر كېيىن روزا تۇتقىدەك ھالغا كېلىپ قالسا، تۇتمىغان روزىنىڭ قازاسىنى تۇتىشى كېرەك. بۇرۇن بەرگەن فىدىيەسىنىڭ ھۆكۈمى قالمايدۇ، ئۇلار نەپلە ھەدىيە ھېسابلىنىدۇ.

### رامىزاندا سەۋەپسىز روزا تۇتماسلىقنىڭ ھۆكۈمى

رامىزان ئېيىدا روزا تۇتۇش ئاللاھنىڭ كەسكىن ئەمىر-پەرمانى بولۇپ، مۇسۇلمانلار بۇ ئەمىر-پەرمانىنى ئىجرا قىلىشى كېرەك. بىر مۇسۇلمان سەۋەپسىز رامىزان ئېيىدا روزىغا نىيەت قىلماي يەپ-ئىچسە، روزا تۇتمىغان بىر كۈنگە بىر كۈن قازا روزىسى تۇتۇشى كېرەك بولۇپ، كەففارەت لازىم قىلمايدۇ. چۈنكى كەففارەت روزا تۇتمىغاننىڭ ئەمەس، تۇتقان روزىنى بۇزغانغا بېرىلىدىغان جازادۇر.

رامىزاندا سەۋەپسىز ھالدا روزا تۇتمىغان كىشى گۇناھ قىلغان ۋە ئاللاھقا قەرزدار بولغان بولىدۇ. شۇڭا تەۋبە قىلىپ ئاللاھتىن مەغپىرەت تىلىشى ۋە روزىنىڭ ۋاقتىنى ئۆتكۈزۈۋەتمەي، ۋاقتىدا قازا روزىسىنى تۇتۇشى كېرەك.



روزنى بۇزۇپ، قازا قىلغان ھەمدە كەففارەتنى لازىم قىلغان ئىشلار  
روزا تۇتقىنىنى بېلىپ تۇرۇپ:

(1) يەپ-ئېچىش (ئوزۇقلۇق ياكى دورا قاتارلىق)

(2) جىنسىي مۇناسىۋەت قىلىش.

(3) تاماكا چېكىش.

قازا: بۇزۇلغان روزىنىڭ ئورنىغا بىر كۈنگە بىر كۈن روزا تۇتۇش.

كەففارەت (كاپالەت): بۇزۇلغان بىر كۈن روزىنىڭ ئورنىغا ئىككى ئاي ياكى 60 كۈن

ئارقا-ئارقىدىن روزا تۇتۇش.

رامزان ئېيىدا نىيەت قىلىپ، روزا تۇتقان بىر كىشى سەۋەپسىز ھالدا بېلىپ تۇرۇپ،

يەپ-ئىچسە ياكى جىنسىي مۇناسىۋەت قىلسا روزىسى بۇزۇلىدۇ. بۇزۇلغان بۇ روزىنىڭ بىر

كۈنگە بىر كۈن قازا روزىسى تۇتۇش بىلەن بىللە، روزا سەۋەپسىز ھالدا بېلىپ تۇرۇپ

بۇزۇلغانلىقى ئۈچۈن كەففارەت تۇتۇشى كېرەك.

باشلىغان روزىنى بېلىپ تۇرۇپ بۇزغاننىڭ دۇنيادىكى جازاسى كەففارەت يەنى 60 كۈن

ئارقا-ئارقىدىن روزا تۇتۇش. ھەر قانداق بىر سەۋەب بىلەن كەففارەت روزىسى ئۇزۇلۇپ ياكى

كەم تۇتۇلسا، قايتا باشتىن باشلاپ 60 كۈن ئارقا-ئارقىدىن ئۇزۇپ قويماي تولۇق تۇتۇشى

كېرەك. ئاياللار كەففارەت روزىسى تۇتىۋاتقاندا ئادەت كۆرۈپ قالسا، ئۇ چاغدا تۇتماي،

ساقايغاندا داۋاملاشتۇرۇپ، ئۇزۇپ قويماي 60 كۈننى تۈگىتىشى كېرەك.

روزىنى بۇزۇپ پەقەت قازا قىلىدىغان ئىشلار

(1) يېيىش زۆرۈر بولمىغان ۋە دورا قىلىپ ئىشلەتمىگەن نەرسىلەرنى يۇتۇش. (توپراق،

قەغەز، پاختا قاتارلىق)

(2) بۇرنيغا دورا سۈمۈرۈش.

(3) قۇلاق ئىچىگە ياغ تېمىتىش.

(4) تاھارەت ئېلىۋاتقاندا ئېغىز-بۇرنيغا سۇ ئالغاندا، تاساددىبى ھالدا گېلىدىن سۇ

ئۆتۈپ كېتىش.

(5) ئاغزىغا سالغان رەڭلىك نەرسىنىڭ رېڭى تۈكۈرۈككە ئارىلىشىپ قالغاندا يۇتۇش.

(6) زورلۇق بىلەن روزىسىنى بۇزۇش.

(7) ئۇخلاۋاتقاندا باشقىلار تەرىپىدىن گېلىغا سۇ قۇيۇلۇش.

(8) ئاغزى تولغۇدەك دەرىجىدە قۇسۇش.

(9) نامازشام ۋاقتى كەلمەي تۇرۇپ، نامازشام بولدى دەپ بېلىپ ئىفتار قىلىش.

(10) زولۇق ۋاقتى ئۆتكەن تۇرۇپ، ئۆتمىدى دەپ ئويلاپ بىر نەرسە يېيىش.

### روزنى سۇندۇرمايدىغان ئىشلار

- 1) روزا تۇتقانلىقىنى ئۇنتۇپ يەپ-ئېچىش. (ئۇنتۇپ قېلىپ يەپ-ئىچىۋاتقاندا، روزا تۇتقانلىقى ئېسىگە كەلسە، دەرھال ئاغزىنى يۇيۇپ روزنى داۋاملاشتۇرسا بولىدۇ، بۇنىڭدىن كېيىن گېلىدىن بىر نەرسە ئۆتسە روزىسى بۇزۇلىدۇ)
- 2) قۇلىقىغا سۇ كىرىپ كېتىش.
- 3) كۆزىگە دورا تېمىتىش.
- 4) كېچىدە يۇيۇنماي ئەتىگەندە يۇيۇنۇش.
- 5) ئىختىيارسىز قۇسۇش.
- 6) ئېھتىلام بولۇش. (يەنى شەيتان ئاتلاش)
- 7) قان بېرىش.
- 8) ئىختىيارسىز گېلىغا توپا-چاڭ كىرىش.
- 9) ئاغزىدىكى تۈكۈرۈكنى يۇتۇش.

### روزىدا مەكرۇھ بولغان ئىشلار

- 1) بىر نەرسىنى يۇنماي ئۇنىڭ تەمىنى تېتىش. (ئەگەر ئايالنىڭ ئېرى تاماقنىڭ تۈزى سەۋەبىدىن ئايالىغا ياخشى مۇئامىلە قىلمىسا، قاتتىق تەگسە، ئايال يۇنمىۋەتمىگەن ھالدا تاماقنىڭ تۈزىنى تېتىپ باقسا بولىدۇ.)
- 2) تۈكۈرۈكنى ئاغزىدا يىغىپ يۇتۇش. (ئەگەر ئاغزىدا يىغىلغان تۈكۈرۈكنى ئاغزىنىڭ سىرتىغا چىقىرىپ يۇتسا روزىسى بۇزىلىدۇ.)
- 3) ئۆزىنى ئاجىزلاشتۇرغۇدەك دەرىجىدە قان بېرىش، ئېغىر ئىشلارنى قىلىش.

### روزىدا مەكرۇھ بولمىغان ئىشلار

- 1) گۈل ۋە ئەتىرگە ئوخشاش نەرسىلەرنى پۇراش.
- 2) چىشىنى چوتكىلاش.
- 3) ئاغزىغا سۇ ئېلىپ چايقاش.
- 4) بۇرنىغا سۇ ئېلىش.
- 5) يۇيۇنۇش.

سوئاللار:

- (1) روزا دېگەن نېمە؟
- (2) روزىنىڭ پايدىسىنى سۆزلەپ بېرىڭ.
- (3) روزا تۇتۇش كىملەرگە پەرز؟
- (4) ئىفتار دۇئاسىنى يادقا ئوقۇپ بېرىڭ.
- (5) روزىغا قاچان ۋە قانداق نىيەت قىلىندۇ؟
- (6) روزىنىڭ تۈرى قانچە؟
- (7) رامزان روزىسىنى باشقا ۋاقىتلاردا تۇتۇشقا سەۋەب بولغان سەۋەبلەر قايسىلار؟
- (8) فىدىيە دېگەن نېمە؟ كىملەر فىدىيە بېرىشى كېرەك؟
- (9) قازا ۋە كەففارەت دېگەن نېمە؟
- (10) روزىنى بۇزۇپ، قازا ۋە كەففارەتنى كېرەك قىلغان ئىشلار قايسىلار؟
- (11) روزىنى بۇزۇپ، پەقەت قازانلا كېرەك قىلغان ئىشلار قايسىلار؟
- (12) روزىنى بوزمىغان ئىشلار قايسىلار؟
- (13) روزىدارغا مەكرۇھ ۋە مەكرۇھ بولمىغان ئىشلار قايسىلار؟

## زاكات بېرىش

### نوقتىلىق مەزمۇنلار:

- زاكاتنىڭ مۇھىملىقى ۋە پايدىسى
- زاكاتنى كىملىرى بېرىشى كېرەك؟
- نىساب
- زاكات كىملىرىگە بېرىلىدۇ؟
- زاكات كىملىرىگە بېرىلمەيدۇ؟
- زاكات بەرمىسىمۇ بولىدىغان مال-مۈلۈكلەر
- زاكات بېرىش كېرەك بولغان ماللار ۋە زاكاتنىڭ مىقدارى
- يېتىر سەدىقىسى (فىتىرە)

### زاكاتنىڭ مۇھىملىقى ۋە پايدىسى

ئىسلامنىڭ بەش پەرزىنىڭ تۆتىنچىسى زاكات بېرىش. بۇ ھىجرەتنىڭ ئىككىنچى يىلى، ئۈچىنچى شەرت بولغان روزا تۇتۇشتىن بۇرۇن پەرز قىلىنغان بولۇپ، ئۇ مال بىلەن قىلىنىدىغان ئىبادەتتۇر.

زاكات دىنىي ئۆلچەملەرگە ئاساسەن باي بولغان مۇسۇلمانلارنىڭ بىر يىلدىن يەنە بىر يىلغىچە توپلىغان مال-دۇنيا ۋە پۇل-پۇچەكلىرىنىڭ قىرقتىن بىرىنى پېقىر-يوقسۇلغا بېرىشىدۇر. زاكات قۇرئان كەرىمدە ناماز بىلەن بىللە 37 يەردە تەكىتلىنىدۇ. زاكات ھەققىدە بۇنداق كۆپ تەكىتلەش زاكاتنىڭ دىنىمىزدا مۇھىم رول ئوينىغانلىقىنىڭ ئىپادىسىدۇر.

زاكات كۆڭۈلنى بېخىللىق كېسىلىدىن، مال-دۇنيانى كەمبەغەلنىڭ ھەققى بىلەن تازىلايدىغان، بايلارنىڭ شەپقەت ۋە مەرھەمەت ھېسى-تۇيغۇسىنى كۈچەيتىدىغان بىر ئىبادەتتۇر. زاكات سايبىسىدا پېقىر-يوقسۇلنىڭ قەلبىدىكى ھەسەت ۋە قىزغانچۇقلۇق يوقۇلىدۇ. ئۆزلىرىگە ياردەم قىلغان بايلارغا نىسبەتەن سۆيگۈ ۋە ھۆرمەت پەيدا بولۇپ، جەمئىيەتتە ئىتىپاقلىق ۋە قېرىنداشلىق كۈچىيىدۇ.

ئىسلامدا ئىجتىمائى مەسىلىلەرنى ھەل قىلىدىغان، ئېھتىياجلارغا جاۋاب بېرىدىغان نۇرغۇن ئاساسلار بار. ئاللاھنىڭ ئەمىر-پەرمانى بولغان زاكات بىر ئىجتىمائى ھەمكارلىق سىستېمىسى بولۇپ، ئۇ مال-دۇنيانىڭ كۆپىيىشى ۋە بەرىكەتلىك بولۇشىنى ئەمەلگە ئاشۇرىدۇ. ئاللاھ زاكاتنى بېرىلگەن پۇلنى يوقاپ كېتىشتىن، يامان كىشىلەرنىڭ زىيان-زەخمەت يەتكۈزۈشىدىن قوغدايدۇ. بۇ ھەقتە سۆيۈملۈك پەيغەمبىرىمىز مۇنداق دەيدۇ: «مال-دۇنيايىڭلارنى زاكات بىلەن قوغداڭلار.»<sup>69</sup>

69. «ئەت-تەرغىب ۋە تەتەرھىب»، 1- جىلد، 520- بەت.

زاكات مۇسۇلماندارچىلىقتا سەمىمىي بولغان ياكى بولمىغانلىقىنىڭ بىر ئۆلچىمىدۇر. زاكاتنى بەرگەن كىشى ئاللاھقا بەندىلىكتە سەمىمىي بولغانلىقىنى ئىپادىلەيدۇ، ئۇ بايلىقنى ئۆزىگە بەرگەن رەببىگە، تەشەككۈر ئېيتىش ۋەزىپىسىنى ئادا قىلغان بولىدۇ. زاكاتنى بەرگەن كىشى پېقىر-پۇقراغا ياردەم قىلغان، كەمبەغەلنىڭ چېھرىنى كۈلدۈرگەن ۋە مەنپەئەت يەتكۈزگەن ئىنساندۇر.

### زاكاتنى كىملىر بېرىشى كېرەك؟

تۆۋەندىكى شەرتلەرنى تەييارلىغان كىشىلەرنىڭ زاكات بېرىش مەجبۇرىيىتى بار:

1. مۇسۇلمان بولۇش.
2. ئەقلى-ھۈشى جايىدا بولۇش.
3. بالاغەتكە يەتكەن بولۇش.
4. ئەركىن، ئازاد بولغان بولۇش.
5. دىنغا نىسبەتەن باي بولۇش. (يەنى نورمال ئېھتىياج ۋە قەرزىدىن باشقا «نساب» مىقدارى مال-دۇنياغا ئىگە بولغان بولۇش)
6. زاكات بېرىلىشى كېرەك بولغان مال-دۇنيا ياكى پۇل-پۇچەك:
  - (1) نساب مىقدارى 80.15 گىرام ئالتۇنغا يەتكەن بولۇش.
  - (2) ئىگىسىنىڭ قولىدا تولۇق بىر يىل تۇرغان بولۇش.
  - (3) ئەمەلىيەتتە ياكى ھۆكۈمدە ئېشىپ ماڭغان سانى بولۇش.

### نساب

نساب دىنىمىز بەلگىلىگەن بايلىق ئۆلچىمى بولۇپ، قەرز ۋە نورمال ئېھتىياجىدىن ئېشىنغان بۇ مىقدار ياكى ئۇنىڭدىنمۇ كۆپ بولغان مال-دۇنياسى بولغان كىشى دىنىمىزدا باي ھېسابلىنىدۇ.

فىترە بېرىش ۋە قۇربانلىق قىلىش ئۈچۈن ئەڭ ئاز دېگەندە، نساب مىقدارى مال-دۇنيا ياكى پۇل-پۇچەككە ئىگە بولۇش كېرەك. ئەمما ئۇ مال-دۇنيا ياكى پۇل-پۇچەكتىن بىر يىل ئۆتۈشى ۋە بەلگىلىك ئېشىپ بارغۇچى مىقدارنىڭ بولۇشى شەرت ئەمەس.

### زاكات كىملىرگە بېرىلىدۇ؟

زاكات بېرىشكە تېگىشلىك كىشىلەر:

- (1) پېقىر-يوقسۇللار: دىنىي ئۆلچەمگە نىسبەتەن باي ھېسابلانمايدىغان، نساب مىقدارى مېلى بولمىغان كىشىلەر.
- (2) كەمبەغەللەر: ھېچ نەرسىسى بولمىغانلار.
- (3) قەرزدارلار (قەرزگە بوغۇلغانلار): قەرزىدىن ئارتۇق نساب مىقدارىغا ئىگە بولمىغانلار.

4) يولۇچى: يۇرتىدا پۇلى بولغان ئەھۋالدا، يولدا پۇلى تۈگەپ قالغان قولىدا بىر نەرسىسى يوق كىشى. (ئۇلارغا يۇرتىغا قايتىپ كېتىشكە يەتكۈدەك زاكات بېرىلسە بولىدۇ).

5) ئاللاھ يولىدىكىلەر: ئۇلار جىھاد ياكى ھەج قىلىش ئۈچۈن يولغا چىقىپ پۇلى قالمىغانلار ۋە ئىشىنى تاشلاپ، ئۆزىنى ئىلىمگە ئاتىغان كىشىلەر. زاكات بەرگەندە بۇ تەرتىپكە دىققەت قىلىش كېرەك:

ئاۋۋال قېرىنداشلارغا، ئۇلارنىڭ بالىلىرى، تاغا، ھامما، ئاندىن كېيىن باشقا ئۇرۇق-تۇغقان، قۇلۇم-قوشنىلار، ئۇلاردىن كېيىن مەھەللىسى ۋە ئۆزى تۇرىۋاتقان يۇرتتىكى پېقىر-يوقسۇللارغا بېرىش كېرەك. ئالغان زاكاتنى گۇناھ يولغا ئىشلىتىدىغان ۋە بۇزۇپ-چاچىدىغان كىشىلەرگە ئەمەس، بەلكى ھەقىقىي ئېھتىياجى ئۈچۈن سەرپ قىلىدىغان پېقىر-يوقسۇلغا بېرىش تېخىمۇ ياخشى.

### زاكات كىمىلەرگە بېرىلمەيدۇ؟

#### تۆۋەندىكىلەرگە زاكات بېرىلمەيدۇ:

- 1) ئاتا-ئانا، چوڭ دادا، چوڭ ئانىلارغا.
- 2) ئوغلىغا، ئوغلىنىڭ بالىلىرىغا، قىزىغا، قىزىنىڭ بالىلىرى ۋە ئۇلاردىن تۇغۇلغان بالىلارغا.
- 3) بايلارغا.
- 4) مۇسۇلمان بولمىغانلارغا.
- 5) ئەر-ئاياللار بىر-بىرىگە.

### زاكات بەرمىسىمۇ بولىدىغان مال - مۈلۈكلەر

ئۆزى ۋە بېقىش مەجبۇرىيىتى بولغان كىشىلەرنىڭ ئېھتىياجى بولغان نەرسىلەردىن زاكات بەرمىسىمۇ بولىدۇ. ئۇلار «ھاۋائىجى ئەسلىيە» دەپ ئاتىلىدۇ. ئاساسلىقى تۆۋەندىكىلەردۇر:

ئولتۇرىۋاتقان ئۆي، ئۆي جابدۇقلىرى، كېيىم-كېچەك، قاتناش قۇراللىرى، تىجارەت ئۈچۈن بولمىغان كىتاب، سەنئەتكارلارنىڭ ئىشلەتكەن ئەسۋابلىرى، يېمەك-ئىچمەك سايمانلىرى، ئالتۇن - كۈمۈشتىن باشقا ساتمايدىغان مەرۋايىت، ئالماس ۋە زۇمرەتكە ئوخشاش زىننەت بويۇملىرى.

### زاكات بېرىش كېرەك بولغان ماللار ۋە زاكاتنىڭ مىقدارى

زاكات بېرىلىشى كېرەك بولغان مال - دۇنيانىڭ نىسابى بىلەن ئۇلاردىن بېرىلىشى كېرەك بولغان زاكاتنىڭ مىقدارى تۆۋەندىكىدەك:

- 1) ئالتۇن: ئەڭ ئاز بولغاندا 80.18 گرام ياكى ئۇنىڭدىن كۆپ بولسا قىرىقتىن بىرى.

- (2) كۈمۈش: ئەڭ ئاز بولغاندا 561 گرام ياكى ئۇنىڭدىن كۆپ بولسا، قىرىقتىن بىرى.
- (3) نەق پۇل: ئەڭ ئاز نىساب مىقدارى ياكى ئۇنىڭدىن كۆپ بولغان پۇلنىڭ قىرىقتىن بىرى. (پۇلنىڭ نىسابى ئەڭ ئاز بولغاندا 80.18 گرام ئالتۇننىڭ مىقدارىغا تەڭ بولغان پۇلغا ئىگە بولۇش).
- (4) تىجارەت ماللىرى: ئەڭ ئاز نىساب مىقدارى ياكى ئۇنىڭدىن كۆپ بولغان، ھەر خىل تىجارەت ماللىرىدىن كىرگەن پۇلنىڭ قىرىقتىن بىرى.
- (5) قوي ۋە ئۆچكە: قىرىق تۇياق قوي ياكى ئۆچكىدىن بىر تۇياق قوي ياكى ئۆچكە.
- (6) كالا، قوتاز ۋە سۇ كالىسى: 30 كالا ياكى سۇ كالىسى ئۈچۈن بىر ياشقا تولغان كالا.
- (7) تۆگە: بەش تۆگە ئۈچۈن بىر قوي ياكى ئۆچكە.
- ئۇلارنىڭ سانى ئاشقانسىرى زاكات مىقدارىمۇ ئۆزگىرىدۇ. يەردىن ئېلىنغان ھوسۇللارنىڭ زاكاتىمۇ ئوخشىمايدۇ.
- يۇقىرىدا ئېيتىلغان ماللارنىڭ زاكاتلىرى شۇ مالدىن بېرىلسىمۇ بولغاندەك، ئۇلاردىن باشقىلىرى پۇلغا سۇندۇرۇلۇپ بېرىلسىمۇ بولىدۇ.
- زاكاتنىڭ ھەقىقىي بولۇشىنىڭ شەرتى نىيەت بولۇپ، باي بىر مۇسۇلمان پېقىر- يوقسۇلغا زاكات بەرگەندە، كۆڭلىدىن نىيەت قىلىشى كېرەك، تىلىدا ئىپادىلەش شەرت ئەمەس.

### پېتىر سەدىقىسى (فىترە)

قەرز ۋە نورمال ئېھتىياجىدىن باشقا، ئەڭ ئاز نىساب مىقدارى مال-دۇنيا ياكى ئۇنىڭ قىممىتىدە پۇلى بولغان مۇسۇلماننىڭ پېتىر سەدىقىسى بېرىشى ۋاجىبتۇر. ئۇ قىسقارتىلىپ «فىترە» دەپ ئاتىلىدۇ. پېتىر سەدىقىسىنىڭ ۋاجىب بولۇشى ئۈچۈن زاكاتتا بولغاندەك مال-دۇنيا ياكى پۇلدىن بىر يىلنىڭ ئۆتۈشى ۋە بەلگىلىك ئېشىپ بارغۇچى مىقدارنىڭ بولۇشى شەرت ئەمەس.

فىترە رامىزان ئېيىدا پېقىرغا بېرىلىدىغان بىر سەدىقە بولۇپ، ھېيتتىن بۇرۇن بېرىلسە ياخشى. ھېيت كۈنى ۋە ئۇنىڭدىن كېيىن بېرىلسىمۇ بولىدۇ. دىنىي ئۆلچەمگە نىسبەتەن باي بولغان كىشىنىڭ ھەم ئۆزىنىڭ ھەمدە بالاغەتكە يەتكەن بالىلىرىنىڭ فىتىرلىرىنى بېرىشى ۋاجىبتۇر.

فىترە بۇ تۆت خىل يېمەك ماددىسىدىن تۆۋەندىكىدەك مىقداردا بېرىلىدۇ:

ماددا تۈرى:	مىقدارى:
(1) بۇغداي	1460 گرام
(2) ئارپا	2920 گرام
(3) قۇرۇق ئۈزۈم	2920 گرام
(4) خورما	2920 گرام

بۇ ئوزۇقلۇق ماددىلىرىنىڭ ئۆزىنىمۇ زاكات قىلىپ بەرگىلى بولغاندەك، پۇلغا سۇندۇرۇلۇپ بېرىلسىمۇ بولىدۇ. قايسىسى پېقىرلارغا كېرەكلىك بولسا شۇنى بېرىش تېخىمۇ ياخشى. بىر فىترە پەقەت بىرلا پېقىرغا بېرىلىدۇ، ئىككىگە بۆلۈنمەيدۇ. ئەمما بىر پېقىرگە بىردىن ئارتۇق فىترە بېرىلسە بولىدۇ. فىترە نىيەت قىلىپ بېرىلىدۇ. ئەمما ئۇنىڭ فىترە ئىكەنلىكىنى پېقىرگە دېيىش كېرەك ئەمەس. ئىچىدە نىيەت قىلسىلا يېتەرلىك بولىدۇ. زاكات قانداق پېقىرغا بېرىلگەن بولسا، يېتىرمۇ شۇلارغا بېرىلىدۇ. بىر سەۋەب بىلەن رامىزاندا روزا تۇتمىغانلارمۇ، نىساب مىقدارىدا مال-مۈلۈك ياكى پۇلغا ئىگە بولغان بولسا، فىترە بېرىشى كېرەك.

قول ئىلكىدە بولغان مۇسۇلمانلار فىترە بېرىش ئارقىلىق پېقىرلارغا ھېيت-بايرام خۇشاللىقىنىڭ تەمىنى تېتىتىدۇ. شۇنىڭ بىلەن ئۇلار قەرزىنى ئادا قىلىپ، ئۆلۈمنىڭ شىددىتى ۋە قەبرە ئازابىدىن قۇتۇلۇشقا سەۋەب بولىدۇ.

### سوئاللار:

- 1) زاكاتنىڭ پايدىسىنى قىسقىچە سۆزلەپ بېرىڭ
- 2) زاكات بېرىش كىملىرىگە پەرز قىلىنغان؟
- 3) زاكات كىملىرىگە بېرىلىدۇ؟
- 4) كىملىرىگە زاكات بېرىلمەيدۇ؟
- 5) قايسى تۈردىكى ماللاردىن زاكات بەرمىسىمۇ بولىدۇ؟
- 6) زاكات قايسى ماللاردىن، قانچىلىك مىقداردا بېرىلىدۇ؟
- 7) نىساب دېگەن نېمە؟
- 8) يېتىر سەدىقىسى دېگەن نېمە؟



## ھەج قىلىش

### نوقتىلىق مەزمۇنلار:

- ھەج قىلىشنىڭ مۇھىملىقى ۋە پايدىلىرى
- ھەج قىلىش كىملىرىگە ۋە قايسى ۋاقىتتا پەرز قىلىنغان؟
- ھەجنىڭ پەرزلىرى
- ھەجنىڭ تۈرلىرى
- ئىھرام، تەلبىيە، تاۋاپ، سەئىيى ۋە ۋاقفە
- ھەجنىڭ قىلىنىشى
- ئۆمرە

### ھەج قىلىشنىڭ مۇھىملىقى ۋە پايدىلىرى

ئىسلامنىڭ بەشىنچى شەرتى ھەج قىلىش. ھەج بەلگىلىك ۋاقىتتا، بەلگىلىك يەرلەرنى ئالاھىدە بىر ئۇسۇلدا زىيارەت قىلىش دېگەنلىكتۇر.

ھەج ھىجرەتنىڭ 9-يىلى پەرز قىلىنغان بولۇپ، ھەج مال ھەم تەن بىلەن قىلىنىدىغان بىر ئىبادەتتۇر. بەلگىلىك شەرتلەرنى تەييارلىغان مۇسۇلمانلارنىڭ ھاياتىدا بىر قېتىم ھەجگە بېرىشى پەرزدۇر. ئاللاھنىڭ ھەر بىر ئەمىر-پەرمانىدا بولغاندەك، ھەجنىڭ پەرز قىلىنىشىدىمۇ ناھايىتى كۆپ ھېكمەت ۋە پايدا بار.

ھەر خىل دۆلەتلەردىن مۇقەددەس تۇپراققا كەلگەن تىلى ۋە رەڭگى بىر-بىرىگە ئوخشىمىغان مۇسۇلمانلارنىڭ بىر غايە ئۈچۈن بىر يەرگە توپلىنىشى، ھەممە بىرلىكتە ئاللاھقا يۈزلىنىشى ئىسلامىي قېرىنداشلىقنى كۈچەيتىدۇ. ھەج مۇسۇلمانلارنىڭ بىر-بىرى بىلەن تونۇشۇشى، بىر-بىرى بىلەن دەرتلىشىشى ۋە قىيىنچىلىققا چارە-تەدبىر تېپىشى ئۈچۈن پۇرسەت يارىتىپ بېرىدۇ.

باي-كەمبەغەل ھەر خىل سەۋىيەدىكى مۇسۇلمانلارنىڭ ئىھرامغا كىرىپ، ئوخشاش كېيىم-كېچەك كېيىشى باراۋەرلىك تۇيغۇسىنى كۈچەيتىپ، قىيامەتتىكى مەھشەر كۈنى ئەسلىتىدۇ. ھەج سەپىرى ئىنساننىڭ بىلىمى ۋە نەزەر دائىرسىنى كېڭەيتىپ، قىيىنچىلىقلارغا قارشى چىدامچانلىققا ئىگە قىلىدۇ. ئىنساندىكى مال-دۇنيا سۆيگۈسىنى ئازايتىپ، پېقىر، يوقسۇل-كەمبەغەللەرگە قارىتا مەرھەمەت ۋە يار-يۆلەك بولۇش تۇيغۇسىنى كۈچەيتىدۇ.

سۆيۈملۈك پەيغەمبىرىمىز تۇغۇلۇپ چوڭ بولغان، ئىسلامنىڭ دۇنياغا تارقىلىشى باشلانغان مۇقەددەس يەرلەرنى كۆرۈش روھىمىزغا مەنئىي ھاياجان ئاتا قىلىپ، دىنىي

ھېس- تۇيغۇمىزنى كۈچەيتىدۇ. مۇقەددەسى يەرلەردە ئىنسان ئۆزىنى ئاللاھقا تېخىمۇ يېقىن ھېس قىلىپ، قىلغان ئىبادەتلىرىگە ھەسسەلەپ ساۋاب تاپىدۇ. ئاللاھ رىزاسى ئۈچۈن ھەج ۋە زىيارەتنى ئورۇنلىغان ۋە ئىنسانلارغا يامانلىق قىلىشتىن يىراق تۇرغانلارنىڭ (باشقىلارنىڭ ھەققىنى يېيىش بۇنىڭ سىرتىدا) نۇرغۇن گۇناھلىرى مەغپىرەت قىلىنىدۇ. بۇ ھەقتە پەيغەمبىرىمىز مۇنداق دېگەن: «كىمكى ئاللاھ رىزاسى ئۈچۈن ھەج قىلسا، يامان گەپ- سۆز ۋە ئىش- ھەرىكەتلەردىن يىراق تۇرسا، ئانىسىدىن يىڭى تۇغۇلغان بوۋاقتەك گۇناھلاردىن ياكلىنىدۇ.»<sup>70</sup>

### ھەج قىلىش كىملىرىگە ۋە قايسى ۋاقىتتا پەرز قىلىنغان؟

تۆۋەندىكى شەرتلەرنى تەييارلىغانلارنىڭ ھەج قىلىشى پەرزدۇر:

- 1) ئەقلى- ھۈشى جايىدا بولۇش.
  - 2) بالاغەتكە يەتكەن بولۇش.
  - 3) مۇسۇلمان بولۇش.
  - 4) ھۆر، ئازاد بولۇش.
  - 5) ھەجنىڭ پەرز ئىكەنلىكىنى بىلىش. (بۇ شەرت غەيرى مۇسۇلم دۆلەتلەردە ئىسلام نى قوبۇل قىلىپ، مۇسۇلمان بولغانلار ئۈچۈن بولۇپ، مۇسۇلمان دۆلەتلەردە ياشاپ، ھەجنىڭ پەرز ئىكەنلىكىنى بىلمەسلىك ئۆزۈر ئەمەس.)
  - 6) زۆرۈر ئېھتىياجىدىن باشقا، ھەجگە بېرىپ- كەلگىچە كېتىدىغان چىقىملارنى كۆتەرگۈدەك، ئۆزىنى ۋە بېقىش مەجبۇرىيىتى بولغان ئائىلە ئەزالىرىنىڭ تۇرمۇشىنى قامدىغىدەك ماددى كۈچكە ئىگە بولۇش.
  - 7) ئەمەلىي ئەھۋالغا ئۇيغۇن ھالدا، بىر قاتناش قۇرالى بىلەن ھەج سەپىرىگە چىقىش ئۈچۈن لازىملىق بولغان ۋاستە ۋە يول چىقىملىرىنى تۆلىيەلگۈدەك پۇلى بولۇش.
  - 8) ھەج ۋە زىيارەتنى ئادا قىلىدىغان ۋاقىتقا ئۆلگۈرگەن بولۇش.
- يۇقىرىدا دېيىلگەن ئۇ شەرتلەردىن باشقا، ھەج ۋە زىيارەتنى شەخسەن ئادا قىلىش ئۈچۈن تۆۋەندىكى شەرتلەر ئىگىمۇ تەييار بولۇشى كېرەك. ئۇلار ھەجنى ئادا قىلىش شەرتلىرى دەپ ئاتىلىدۇ.

### ھەجنى ئادا قىلىشنىڭ شەرتلىرى:

- 1) تېنى سالامەت بولۇش. (كۆزى كور، پالەچ ۋە ھەج سەپىرىگە بەرداشلىق بېرەلمىگۈدەك دەرىجىدە كېسەل ياكى ياشانغان بولماسلىق)
- 2) ھەج قىلىشقا بىر توشقۇنلۇق بولماسلىق.
- 3) سەپىرى بىخەتەر بولۇش.

70. «رىيازۇس- سالىھىن»، 2- جىلد، 521- بەت.

(4) ئايالنىڭ يېنىدا ئېرى ياكى توي قىلسا بولمايدىغان قان-قېرىندىشى بولۇشى<sup>71</sup>.  
(5) يولدىشى ۋاپات بولغان ياكى ئاجرىشىپ كەتكەن ئاياللارنىڭ ئىددەت مەزگىلى ئاياغلاشقان بولۇشى.  
يۇقىرىدا دېيىلگەن شەرتلەرنى تەييارلىغان كىشىنىڭ ئالدىدىكى تۇنجى ھەج پەسلىدە ھەجگە بېرىشى پەرز بولىدۇ.

### ھەجنىڭ پەرزلىرى

ھەجنىڭ پەرزلىرى بىرسى شەرت، ئىككىسى رۇكۇن بولۇپ، جەمئى ئۈچ تۈرلۈك بولىدۇ:

- (1) ئىھرامغا كىرىش. (شەرت)
- (2) ئەرافات تېغىدا ۋاقىدە تۇرۇش.
- (3) زىيارەت تاۋاپى قىلىش.

### ھەجنىڭ تۈرلىرى

ھەج قىلىنىش نوقتىسىدىن 3 خىل بولۇپ:

(1) ئىفراد ھەجى: ئۆمرىسىز قىلىنغان ھەج دېگەنلىك بولۇپ، ھەج قىلغۇچى ئىھرامغا كىرگەندە، ھەجگە نىيەت قىلىدۇ ۋە ھەج ۋەزىپىسىنى ئادا قىلىدۇ. ئىفراد ھەجىنى قىلغانلارغا قۇربانلىق قىلىش ۋاجىب بولمايدۇ.  
(2) تەمەتتۇ ھەجى: ئۆمرە ۋە ھەجنى ئايرىم-ئايرىم ھالدا، ئىھرامغا كىرىپ ئادا قىلىش بولۇپ، ھەج قىلغۇچى ئاۋۋال ئۆمرە ئۈچۈن ئىھرامغا كىرىپ، ئۆمرە ۋەزىپىسىنى ئادا قىلىپ ئىھرامدىن چىقىدۇ. ۋاقتى-سائىتى كەلگەندە قايتا يەنە ئىھرامغا كىرىپ، ھەج ۋەزىپىسىنى ئادا قىلىدۇ. تەمەتتۇ ھەجىدە قۇربانلىق قىلىش ۋاجىبتۇر.  
ھەجگە بېرىشنى ئويلىغان بىر كىشى، بۇ ئۈچ خىل ھەجدىن قايسىنى خالسا شۇنى قىلسا بولىدۇ. ئۇسۇلغا ئۇيغۇن ھالدا قايسى ھەجنى قىلسا، ھەج ۋەزىپىسىنى ئادا قىلغان بولىدۇ.

ئىھرام، تەلبىيە، تاۋاپ، سەئىي ۋە ۋاقفە

ئىھرام: ھەج ۋە ئۆمرە قىلماقچى بولغان كىشىنىڭ باشقا ۋاقىتلاردا ھالال بولغان بەزى ئىش-ھەرىكەتلەرنى بەلگىلىك بىر مۇددەت ئۆزىگە ھارام قىلىشىدۇر.  
تەلبىيە: ئىھراملىق بولۇپ، يۇقىرى ئاۋازدا: «لەببەيكە ئاللاھۇممه لەببەيكە، لەببەيكە لا شەرىكە لەكە لەببەيكە، ئىننەلھەمدە ۋەننېئەتە لەكە ۋەلمۇلك لا شەرىكە لەكە» دېمەكتۇر.  
ئاياللار بەس ئاۋازدا تەلبىيە ئېيتىدۇ.

تاۋاپ: كەبىنىڭ ئەتراپىنى قاندىمۇ تۈزۈملىرىگە ماس ھالدا، يەتتە قېتىم ئايلىنىش.

71. شافىئى مەزھىپىگە ئاساسلانغاندا يېنىدا يولدىشى ياكى قان قېرىندىشى (مەھرىمى) يوق بولغان ئايال، ئىشەنچلىك بولغان ئىككى ياكى ئىككىدىن ئارتۇق ئايال بىلەن پەرز قىلىنغان ھەجنى ئادا قىلسا بولىدۇ.

سەئىي: كەبىنىڭ ئەتراپىدىكى سافا بىلەن مەرۋە دۆڭلىكى ئارىسىدا بېرىپ-كېلىش. بۇ بېرىپ-كېلىشلەر سافادىن مەرۋىگە تۆت، مەرۋىدىن سافاغا ئۈچ قېتىم بولۇپ، جەمئىي يەتتە قېتىم.

ۋاقفە: ھەج دە ئەرافات ۋە مۇزدەلىفە دېيىلگەن يەرلەردە بەلگىلىك ۋاقىتلاردا بىر مەزگىل تۇرۇش بولۇپ، ئەرافات ۋاقىسى پەرز، مۇزدەلىفە ۋاقىسى ۋاجىبنۇر.

### ھەجنىڭ قىلىنىشى

ھەجگە بېرىشنى ئويلىغان كىشى بۇ مۇقەددەس ۋەزىپە ئۈچۈن ھالال پۇل سەرپ قىلىپ، يولغا چىقىشتىن بۇرۇن قەرزلىرى بولسا قايتۇرىدۇ، ھەققى قالغانلار بىلەن ھالاللىشىدۇ. گۇناھلىرىنىڭ مەغپىرەت قىلىنىشى ئۈچۈن تەۋبە قىلىپ، ئاللاھتىن كەچۈرۈم سورايدۇ. قازا بولغان ئىبادەتلىرى بولسا، ئىمكان بار قازاسىنىڭ ھەممىسىنى تولۇق ئادا قىلىدۇ. سەپەرگە ماڭغاندا ئۆيىدە ئىككى رەكئەت ناماز ئوقۇيدۇ. ئائىلە ئەزالىرى، دوست-بۇرادەرلىرى بىلەن ھالاللىشىپ، خوشلىشىپ يولغا چىقىدۇ. سەپەردە ۋە ھەج ئىبادىتى مەزگىلىدە، باشقىلارنى رەنجىتىدىغان يامان گەپ-سۆز ۋە ئىش-ھەرىكەتلەردە بولمايدۇ.

ئىھرامغا كىرىش يېرى «مىقات» چېگرىسىغا كەلگەندە، ئاۋۋال تىرىناقلىرى ئېلىنىدۇ، زۆرۈر بولغان بەدەن تازىلىقى قىلىنىپ، مۇمكىن بولسا غۇسۇل قىلىنىدۇ، بولمىسا تاھارەت ئالىدۇ. ئەلەر پۈتكۈل كېيىم-كېچەكلىرىنى سېلىپ «ئىزار» ۋە «رىدا» دەپ ئاتالغان ئىككى پارچە يېپىنچىغا يۆگۈنىدۇ. ئىھراملىق بولغان مەزگىلىدە، پۇت ۋە بېشى ئوچۇق تۇرىدۇ. ئاياللار ئىھرامغا كىرگەندە، كېيىم-كېچەكلىرىنى سالمايدۇ.

ئاندىن كېيىن «مىقات» چېگرىسىدا «ئىھرامنىڭ سۈننىتى»گە نىيەت قىلىپ، ئىككى رەكئەت ناماز ئوقۇيدۇ ۋە ھەجگە نىيەت قىلىپ تەلپىيە ئېيتىدۇ. شۇنىڭ بىلەن ئىھرامغا كىرىدۇ، ئىھرام داۋاملاشقان مەزگىلدە ئىھراملىق كىشى قىلىش چەكلەنگەن ئىشلاردىن يىراق تۇرۇشى كېرەك.

مەككىگە بېرىپ غۇسۇل قىلىدۇ ياكى تاھارەت ئالىدۇ. ئاندىن ھەرەمى شەرىفىگە بېرىپ، كەبىنىڭ ئەتراپىدا قۇدۇم تاۋاپى قىلىدۇ ۋە ئارقىدىنلا ئىككى رەكئەت تاۋاپ نامىزى ئوقۇغاندىن كېيىن، سافا تېغى بىلەن مەرۋە تېغى ئوتتۇرىسىدا قائىدە-تۈزۈمگە رىئايە قىلغان ھالدا سەئىي قىلىدۇ. ھەج قىلغۇچى ئۇلاردىن كېيىن ئىھراملىق بولۇپ مەككىدە تۇرىدۇ. ئۇ يەردە تۇرغان مەزگىلىدە، مۇمكىن بولسا نامازلىرىنى ھەرەم شەرىفىگە ئوقۇپ، پۇرسەت تاپسىلا نەپلە تاۋاپ قىلسا كۆپ ساۋابقا ئېرىشىدۇ.

تەرۋىيە كۈنى يەنى ئەرەفەدىن بىر كۈن بۇرۇن ئەرافات تېغىغا چىقىدۇ. ئەرەفە كۈنى قۇياش ئولتۇرغىچە ئەرافات تېغىدا تۇرىدۇ. ئىبادەت ۋە دۇئا قىلىش بىلەن ۋاقىتنى ئۆتكۈزىدۇ. ئۇ يەردە پىشىن ۋە دىگەر نامازلىرى چۈشتە جامائەت بىلەن بىللە ئوقۇلىدۇ. بۇ «جەمئى تەقدىم» دەپ ئاتىلىدۇ. چۈشتىن كېيىن ۋاقفە قىلىنىدۇ. قۇياش ئولتۇرغاندىن كېيىن، شام نامىزى ئوقۇلۇشتىن بۇرۇن «مۇزدەلىفە»گە قاراپ يولغا چىقىدۇ. مۇزدەلىفەدە

شام ۋە خۇپتەن نامىزىنى جامائەت بىلەن ئوقۇيدۇ، كېچىنى مۇزدەلىفەدە ئۆتكۈزگەن ھەج قىلغۇچىلار، شەيتانغا ئاتىدىغان تاشلارنى ئۇ يەردىن يىغىپ تەييارلايدۇ. ھېيتنىڭ ئەتىگىنى بامدات نامىزىنى بالدۇر ئوقۇپ، «مۇزدەلىفە ۋاقىسى» قىلىدۇ. كۈن يورۇغاندىن كېيىن مىناغا قاراپ ماڭىدۇ.

ھېيتنىڭ بىرىنچى كۈنى مىنادا رەت-تەرتىپى بويىچە:

(1) ئەقەبە جەمىرسىگە يەتتە تاش ئاتىدۇ.

(2) چاچلار چۈشۈرۈلۈپ، ئىھرامدىن چىقىدۇ. (ئىفراد ھەججى قىلغانلارغا قۇربانلىق قىلىش ۋاجىب بولمىغانلىقى ئۈچۈن، ئۇلار ئەقەبە جەمىرسىگە تاش ئاتقاندىن كېيىن چېچىنى چۈشۈرۈپ، ئىھرامدىن چىقىدۇ. تەمەتتۇ ياكى قران ھەججى قىلغانلار ئەقەبە جەمىرسىگە تاش ئېتىپ، قۇربانلىق قىلغاندىن كېيىن چاچلىرىنى چۈشۈرۈپ، ئىھرامدىن چىقىدۇ.)

(3) ۋاقىت ۋە ئىمكانلىرى بولسا، شۇ كۈنى مەككىگە بېرىپ، پەرز بولغان زىيارەت تاۋاپىنى قىلىدۇ.

ھېيتنىڭ ئىككىنچى كۈنى رەت-تەرتىپى بويىچە: كىچىك، ئوتتۇرا ۋە ئەقەبە جەمىرلىرىگە يەتتە قېتىمدىن تاش ئېتىپ، ھېيتنىڭ بىرىنچى كۈنى زىيارەت تاۋاپىنى قىلمىغانلار، ئىككىنچى كۈنى قىلىدۇ.

ھېيتنىڭ ئۈچىنچى كۈنى: يەنە كىچىك، ئوتتۇرا ۋە ئەقەبە جەمىرلىرىگە يەتتە قېتىمدىن تاش ئېتىپ، شۇ كۈنى مىنادىن مەككىگە قايتىپ، ۋىدا تاۋاپى قىلىپ، ھەج ۋەزىپىسىنى ئادا قىلىدۇ.

بۇ ئىفراد ھەججى بولۇپ، تەمەتتۇ ۋە قران ھەجلىرىنىڭ قىلىنىشىدا بەزى پەرقلەر بار.

تەمەتتۇ ھەججى: تەمەتتۇ ھەججىنى قىلىدىغان كىشى مىقات چېگرىسىدا، ئۆمرە ئۈچۈن ئىھرامغا كىرىدۇ. مەككىگە كەلگەندە قانداق تۈزۈمگە رىئايە قىلغان ھالدا، ئۆمرىنى قىلغاندىن كېيىن، چېچىنى چۈشۈرۈپ، ئىھرامدىن چىقىدۇ. تەرۋىيە كۈنىگىچە (يەنى ئەرەفە كۈنىدىن بىر كۈن بۇرۇن) مەككىدە ئىھرامسىز ھالدا ساقلايدۇ. تەرۋىيە كۈنى مەككىدە ھەج ئۈچۈن يېڭىدىن ئىھرامغا كىرىپ، يۇقىرىدا بايان قىلىنغاندەك ھەج ۋەزىپىسىنى ئادا قىلىدۇ.

ئىفراد ھەججىنىڭ پەرقى:

1- ھېيتنىڭ بىرىنچى كۈنى جەمىرە ئەقەبەسىگە تاش ئاتقاندىن كېيىن، قۇربانلىق قىلىدۇ، ئاندىن كېيىن چېچىنى چۈشۈرۈپ، ئىھرامدىن چىقىدۇ.

2- زىيارەت تاۋاپىدىن كېيىن ھەجنىڭ سەئىنى قىلىدۇ.

قران ھەججى: قران ھەججىنى قىلماقچى بولغان كىشى مىقات چېگرىسىدا ھەج ۋە ئۆمرىنىڭ ھەر ئىككىسىگە بىر-بىردىن نىيەت قىلىپ، ھەر ئىككىسى ئۈچۈن بىراقلا ئىھرامغا كىرىدۇ.

مەككىگە بېرىپ، ئاۋۋال ئۆمرىنى قىلىدۇ، ئۆمرىدىن كېيىن ھەجنىڭ قۇدۇم تاۋاپىنى، ئارقىدىنلا ھەجنىڭ سەئىنى قىلىدۇ. ئەمما ئىھرامدىن چىقماي ساقلاپ، تەرۋىيە كۈنى كەلگەندە، ئەرافات تېغىغا چىقىپ، يۇقىرىدا بايان قىلىنغاندەك ھەج ۋەزىپىلىرىنى ئادا قىلىدۇ. قىران ھەجىنىڭ ئىفراد ھەجىدىن پەرقى ھېيتنىڭ بىرىنچى كۈنى جەمرە ئەقەبەسىگە تاش ئېتىپ، ئاندىن قۇربانلىق قىلىدۇ، ئاندىن كېيىن چاچنى چۈشۈرۈپ، ئىھرامدىن چىقىدۇ.

### ئۆمرە

ئۆمرە بەلگىلىك بىر ۋاقىتقا باغلىق بولماي، قائىدە-نىزامغا رىئايە قىلغان ھالدا، ئىھرامغا كىرگەندىن كېيىن، تاۋاپ، سەئى قىلىش ۋە چېچىنى چۈشۈرۈشتىن ئىبارەت. ئۆمرە سۈننەت بولۇپ، ئۇنىڭ ئۈچۈن مۇقىم بىر ۋاقىت يوق. بىر يىل ئىچىدىكى ئەرەفە ۋە قۇربان ھېيت كۈنلىرىدىن ئىبارەت 5 كۈننىڭ سىرتىدا، ھەر قانداق ۋاقىتتا ئۆمرە قىلىشقا بولىدۇ.

### ئۆمرىنىڭ قىلىنىشى:

ئۆمرە قىلماقچى بولغان كىشى «مىقات» چېگىرىسىنىڭ سىرتىدا زۆرۈر بولغان تازىلىقنى قىلىپ، ئاندىن ئۆمرىگە نىيەت قىلىپ، تەلپىيە ئېيتىپ ئىھرامغا كىرىدۇ. مەككىگە بارغاندا قائىدە-تۈزۈمگە رىئايە قىلغان ھالدا، كەبىنىڭ ئەتراپىدا ئۆمرە تاۋاپى قىلىدۇ. تاۋاپ قىلىش تۈگىگەندە، ئىككى رەكئەت «تاۋاپ نامىزى» ئوقۇيدۇ. ئاندىن سافا بىلەن مەرۋە دۆڭى ئوتتۇرىسىدا ئۆمرە سەئىنى قىلىدۇ. سەئى ئاخىرلاشقاندىن كېيىن چاچنى چۈشۈرۈپ ئىھرامدىن چىقىدۇ. شۇنىڭ بىلەن ئۆمرە ئاخىرلاشقان بولىدۇ.

### سوئاللار:

- 1) ھەج دېگەن نېمە؟
- 2) ھەجنىڭ پايدىسىنى قىسقىچە سۆزلەپ بېرىڭ.
- 3) ھەج كىملىرىگە پەرز قىلىنغان؟
- 4) ھەج قانچە خىلغا بۆلىنىدۇ؟
- 5) قۇربانلىق قىلىش ھەجنىڭ قايسى خىلىدا ۋاجىب بولمايدۇ؟
- 6) ئىھرام، تەلپىيە، تاۋاپ، سەئى ۋە ۋاقفە دېگەن نېمە؟
- 7) ئۆمرە دېگەن نېمە؟

## قۇربانلىق قىلىش

### نوقتىلىق مەزمۇنلار:

- قۇربانلىق قىلىشنىڭ مۇھىملىقى
- كىملىر قۇربانلىق قىلىدۇ؟
- قۇربانلىق قايسى ۋاقىتتا، قانداق قىلىنىدۇ؟
- قۇربانلىقنىڭ گۆشى ۋە تېرىسى ھەققىدە قىلىنىدىغان ئىشلار
- قۇربانلىق قىلىشقا بولىدىغان ۋە بولمايدىغان ھايۋانلار
- گۆشى ئىستېمال قىلىنىدىغان ھايۋانلار
- گۆشى ئىستېمال قىلىنمايدىغان ھايۋانلار
- ئاداق قۇربانلىقى
- قەسەمنىڭ تۈرلىرى ۋە ھۆكۈمى

### قۇربانلىق قىلىشنىڭ مۇھىملىقى

قۇربانلىق ئىبادەت نىيىتى بىلەن بەلگىلىك ۋاقىتتا قۇربانلىق قىلىنىدىغان ھايۋاننى بوغۇزلاشتىن ئىبارەت.

قۇربانلىق قىلىش مېلى بىلەن قىلىنىدىغان ۋاجىب بىر ئىبادەت بولۇپ، ھىجرەتنىڭ ئىككىنچى يىلى پەرز قىلىنغان. قۇربانلىق ئاللاھ يولىدا كۆرسىتىلگەن بىر پىداكارلىق بولۇپ، ئۇنىڭ بەرگەن نېمەتلىرىگە قارىتا شۈكۈر قىلىش قەرزىنى ئادا قىلىش بولۇپ ھېسابلىنىدۇ.

بايلار قىلغان قۇربانلىق گۆشىدىن پىقىر-يوقسۇللارنىڭ پايدىلىنىشى مۇسۇلمانلار ئارىسىدىكى سۆيگۈ ۋە قېرىنداشلىق مېھرى-مۇھەببىتىنى كۈچەيتىدۇ. قول ئىلكىدە بار كىشىلەر بىلەن بىللە كەمبەغەللەرمۇ سۆيىنىدۇ. قۇربانلىقتىن كەلگەن بۇ سۆيگۈ-مۇھەببەت، جەمئىيەتنىڭ ھوزۇر-ھالاۋىتى ۋە بەخت-سائادىتىنى كۈچەيتىدۇ.

سۆيۈملۈك پەيغەمبىرىمىز: «كىمكى قول ئىلكىدە بار تۇرۇپ قۇربانلىق قىلمىسا، بىزنىڭ مەسجىدىمىزگە يېقىن كەلمىسۇن.»<sup>72</sup> دەپ، قۇربانلىق قىلىشنىڭ بايلار ئۈچۈن مۇھىم بىر ۋەزىپە ئىكەنلىكىنى ئېيتقان.

### كىملىر قۇربانلىق قىلىدۇ؟

تۆۋەندىكى شەرتلەرنى تەييارلىغان كىشىلەرنىڭ قۇربانلىق قىلىشى ۋاجىب:

- (1) مۇسۇلمان بولۇش.
- (2) ئەقلى-ھۈشى جايىدا بولۇش.

72. «ئەت-تەرغىب ۋە تەتەرھىب»، 2-جىلد، 155-بەت.

- 3) بالاغەتكە يەتكەن بولۇش .
  - 4) ھۆر، ئەركىن بولۇش .
  - 5) مۇقىم ئولتۇرۇشلۇق بولۇش (سەپەردە بولماسلىق)
  - 6) نىساب مىقدارىچىلىك مال-مۈلۈك ياكى پۇل-پۇجەككە ئىگە بولغان بولۇش .
- (قۇربانلىقنىڭ نىسابىدا مال-مۈلۈك ۋە پۇل-پۇجەكنىڭ بىر يىل ساقلىنىپ تۇرىشى شەرت ئەمەس .)

### قۇربانلىق قايسى ۋاقىتتا، قانداق قىلىنىدۇ؟

قۇربانلىق قىلىشنىڭ ۋاقتى قۇربان ھېيتىنىڭ بىرىنچى، ئىككىنچى ۋە ئۈچىنچى كۈنلىرى بولۇپ، ئۈچىنچى كۈنى نامازشامدىن كېيىن قۇربانلىق قىلىنمايدۇ .

قۇربانلىق قىلىش ئۈچۈن ئېلىپ ماڭغان ھايۋانغا ياخشى مۇئامىلە قىلىش، سىلىكىپ-سۆرەپ ماڭماسلىق، ھايۋانغا زەخمەت يەتكۈزۈمەسلىك ئۈچۈن پىچاق ياخشى بىلەنگەن بولۇشى، ئەگەر قولىدىن كەلسە ئۇلارنى ئىگىسى بوغۇزلىشى لازىم . قولىدىن كەلمىسە باشقا كىشىگە بوغۇزلاتسىمۇ بولىدۇ .

قۇربانلىق قىلىنىدىغان ئۇلاغ سول يېنى ئۈستىگە، قىبلىگە يۈزلەندۈرۈپ ياتقۇزىلىدۇ . بوغۇزلىماقچى بولغان كىشى «بىسىمىلاھى ئاللاھۇ ئەكبەر» دەپ ئۇلارنىڭ ئېتىكى ئاستىدىكى يېمەك، نەپەس كانايچىسى ۋە ئانا تومۇرىنى كېسىپ بوغۇزلايدۇ . ئۇلارنىڭ جېنى چىقماي تۇرۇپ، بېشىنى تېنىدىن جۇدا قىلىش، تېرىسىنى سويۇشقا باشلاش، مەكرۇھتۇر . قۇربانلىق قىلغاندا، بىلىپ تۇرۇپ «بىسىمىلاھ» دېمىسە، ئۇ ئۇلارنىڭ گۆشىنى يېيىشكە بولمايدۇ .

### قۇربانلىقنىڭ گۆشى ۋە تېرىسى ھەققىدە قىلىنىدىغان ئىشلار

قۇربانلىق قىلغان كىشى قۇربانلىق گۆشىنى ئۆزى يېگەندەك، باشقىلارغىمۇ يېگۈزلەيدۇ .

قۇربانلىق گۆشىنى ئۈچكە بۆلۈپ، بىر قىسمىنى قۇربانلىق قىلالىمىغان پېقىر-يوقسۇلغا تارقىتىپ بېرىشى، بىر قىسمىنى ئۇرۇق-تۇغقان، دوست-بۇرادەرلەرگە ھەدىيە قىلىشى، قالغان قىسمىنى ئۆزى ۋە ئائىلە ئەزالىرى ئۈچۈن ئايرىشى كېرەك . قۇربانلىق گۆشىنىڭ ھەممىسىنى بېرىشكە بولىدۇ . قۇربانلىقنىڭ گۆشى، تېرىسىنى سېتىشقا ۋە قاسساپقا ئىش-ھەققى قىلىپ بېرىشكە بولمايدۇ . قۇربانلىقنىڭ تېرىسىنى پەقەتلا ئۆيدە ئىشلىتىدىغان بىر نەرسە ياستىپ ئىشلەتسە، بىرەر پېقىرغا سوۋغا قىلىپ بەرسە ياكى ياخشى ئىش قىلىۋاتقان ئورگانلاردىن بىرسىگە ئىئانە قىلسا بولىدۇ .

### قۇربانلىق قىلىشقا بولىدىغان ۋە بولمايدىغان ھايۋانلار

ھايۋانلاردىن پەقەت قوي، ئۆچكە، كالا، سۇ كالىسى ۋە تۆگە قۇربانلىق قىلىنىدۇ . ئۇلاردىن قوي بىلەن ئۆچكە بىر ياشقا، سىيىر بىلەن سۇ كالىسى ئىككى ياشقا، تۆگە بەش ياشقا تولغان بولۇشى كېرەك . ئەگەر قوي ئالتە ئايىنى تۆگەتكەن ئەھۋالدا، بىر ياشقا



تولغاندەك كۆرۈنسە، ئۇنى قۇربانلىق قىلىشقا بولىدۇ. ئۆچكە ئۈچۈن ئۇنداق ئەھۋال يوق بولۇپ، ئۇنىڭ بىر ياشنى تولدۇرۇشى شەرت.

قوي ۋە ئۆچكە بىر كىشى ئۈچۈن قۇربانلىق قىلىنىدۇ. كالا، سۇ كالىسى ۋە تۆگىنى بىردىن-يەتتىگىچە بولغان كىشى بىرلىشىپ قۇربانلىق قىلسا بولىدۇ. ئۇ ئۇلاغلارنىڭ مۇڭگۈزى ئازراق يېرىلغان، چىشلىرى چۈشۈپ كەتكەن ياكى ئاقساق بولسىمۇ قۇربانلىق قىلسا بولىدۇ.

ئۇلاغدا تۆۋەندىكى ئەيىپلەردىن بىرى بولسا، ئۇنى قۇربانلىق قىلىشقا بولمايدۇ:

- (1) بىر ياكى ئىككى كۆزى كۆرمىسە،
  - (2) مۇڭگۈزىنىڭ بىرسى ياكى ئىككىسىلا يىلتىزىدىن قومۇرۇلغان بولسا،
  - (3) قۇلاق ۋە قۇيرىغىنىڭ يېرىمىدىن كۆپرەكى يوق بولسا،
  - (4) پۇتىدا دەسسەپ تۇرالمىغىدەك دەرىجىدە ئاقساق بولسا،
  - (5) قۇلاق ۋە قۇيرىقى تۇغۇلۇشىدىنلا يوق بولسا،
  - (6) چىشلىرىنىڭ كۆپى چۈشۈپ كەتكەن، قورسىقىنى تويغۇزمىغان بولسا،
  - (7) كېسەل بولۇپ قالغان بولسا،
  - (8) سۆڭەكلىرىنىڭ ئىچىدە يىلىكى يوق دەرىجىدە ئاجىز بولغان بولسا،
  - (9) ئەمچەكلىرىنىڭ توپچىسى يوق بولغان بولسا،
  - (10) قوي ۋە ئۆچكىنىڭ ئەمچەكلىرىدىن بىرى، كالا تىپىدىكىلەرنىڭ ئىككى ئەمچىكى قۇرۇپ كەتكەن بولسا،
- بۇلاردىن باشقا توخۇ، خوراز قاتارلىق ھايۋانلار بىلەن گۆشنى يېيشكە بولىدىغان باشقا ھايۋانلارنى قۇربانلىق قىلىشقا بولمايدۇ.

### گۆشى ئىستېمال قىلىنىدىغان ھايۋانلار

قوي، ئۆچكە، كالا، سۇ كالىسى، تۆگە، توخۇ، غاز، ئۆردەك، زىراپە، تۆگە قۇشى، ياۋا توخۇ، بۆدۈنە، توز، قارلىغاج، توشقان، كەپتەر، تۇرنا، ئاق قۇشقاچ ۋە قارا قۇشقاچ قاتارلىق ھايۋان ۋە قۇشلار قائىدە بويىچە بوغۇزلانسا گۆشنى يېيشكە بولىدۇ. ئۇنىڭدىن باشقا سۇدا ياشايدىغان ھەر خىل بېلىقلارنى يېيشكە بولىدۇ.

### گۆشى ئىستېمال قىلىنمايدىغان ھايۋانلار

ئوۋ، گۆشخور، يىرتقۇچ ھايۋانلارنىڭ گۆشى ئىستېمال قىلىنمايدۇ. مەسلەن: بۆرە، ئېيىق، شىر، يولۋاس، تىيىن، مايمۇن، توڭگۇز، مۈشۈك، ئىت، پىل، تۈلكە قاتارلىقلار. ئات، قىچىر، ئېشەكلەرنىڭ گۆشىنىمۇ ئىستېمال قىلىشقا بولمايدۇ. تىرناقلىرى بىلەن ئوۋ ئوۋلايدىغان، لەش ۋە مەينەت نەرسىلەرنى يەيدىغان قۇشلارنىڭ گۆشىمۇ ئىستېمال قىلىنمايدۇ. مەسلەن: بۈركۈت، قۇزغۇن، شۇڭقار، قاغا قاتارلىقلار.

قىياپىتى كۆرۈمسىز، ئادەمنى سەسكەندۈردىغان ھايۋانلار. مەسىلەن: چاشقان، چاپان، سازاڭ، يىلان، قومچاق، تاشپاقا، كىرىپە، قۇرۇت، ھاشارەتلەر، ھەرە، شەپەرەڭ، كېپىنەك، چۈش قاتارلىقلارمۇ ئىستېمال قىلىنمايدۇ. بىلىق تۈرىدە بولمىغان دېڭىز ھايۋانلىرىدىن، قىسقىچ پاقا، قۇلۇلە، راك قاتارلىقلار ئىستېمال قىلىنمايدۇ.

### ئاداق قۇربانلىقى

ئاداق بىر كىشىنىڭ قىلىش مەجبۇر بولمىغان بىر ئىشىنى، ئۆزى ئۈچۈن ۋاجىب قىلىۋېلىشىدۇر.

### ئاداقلار ئىككىگە بۆلۈنىدۇ:

1) ھېچ بىر نەرسىگە باغلىق بولماي قىلىنغان ئاداقلار. بىر كىشى «ئاللاھ رىزاسى ئۈچۈن بىر قۇربانلىق قىلىمەن» دەپ نىيەت قىلسا، قۇربانلىق قىلىش ئۇ كىشىنىڭ ئۆزىگە ۋاجىب بولىدۇ ۋە ئۇ ئاداقنى خالىغان ۋاقىتتا ئورۇنلايدۇ.

2) بىر ئىشىنىڭ بولۇش ياكى بولماسلىقىغا باغلىق بولۇپ قىلىنغان ئاداقلار: مەسىلەن: «كېسىلم ساقايسا ئاللاھ رىزاسى ئۈچۈن بىر قۇربانلىق قىلىمەن» دەپ نىيەت قىلغان كىشىنىڭ كېسىلى ساقايغاندا قۇربانلىق قىلىشى ۋاجىبتۇر. دېگەن ئىشى تېخى ئەمەلگە ئاشماي تۇرۇپ، قۇربانلىق قىلىشى توغرا ئەمەس. ئاداقلار پەقەت قۇربانلىق قىلىشقا بولىدىغان ھايۋانلاردىنلا بولىدۇ. مېكيان، خوراز قاتارلىق ھايۋانلارنى ئاداق قۇربانى قىلسا بولمايدۇ.

ئاداق قۇرباننىڭ گۆشىنى، ئاداق قىلىنغان كىشىنىڭ ئۆزى، جۆرىسى، ئاتا-ئانىسى، چوڭ دادا، چوڭ ئانىلىرى، بالىلىرى، نەۋرىلىرى يېسە بولمايلا قالماي، نىسب مەقدارى پۇل-مېلى بولۇپ، دىنىي جەھەتتە باي سانالغانلارمۇ يېسە بولمايدۇ. ئاداق قۇرباننىڭ ھەممىسىنى پېقىر-يوقسۇلغا تارقىتىپ بېرىشى كېرەك.

### مېيىت ئۈچۈن قۇربانلىق قىلىشنىڭ ھۆكۈمى:

مېيىت ئۈچۈن قۇربانلىق قىلىشنى ئويلىغان كىشى، ئۇنى قۇربان ھېيتتا بوغۇزلىشى كېرەك. ئۇنداق قىلسا قۇربانلىق گۆشتىن ئۆزىمۇ يېيەلەيدۇ ۋە باشقىلارغىمۇ بەرسە بولىدۇ. ئەگەر قۇربانلىق قىلىشنى رەھمەتلىك ۋە سىيەت قىلغان بولسا، ئۇ قۇربانلىقنىڭ گۆشىنى قۇربانلىق قىلغان كىشى يېيەلمەيدۇ، ئۇنىڭ ھەممىسىنى پېقىر-يوقسۇلغا تارقىتىپ بېرىشى كېرەك.

### قەسەمنىڭ تۈرلىرى ۋە ھۆكۈمى

قەسەم گەپ-سۆزنى قۇۋۋەتلەندۈرۈش ئۈچۈن ئاللاھنىڭ نامىنى تىلغا ئېلىش، دېگەنلىكتۇر.

قەسەم ئۈچ خىل بولۇپ:

**1) يەمىنى لەغۇي:** خاتا ھالدا يالغان قىلىنغان قەسەم. پۇلى بار تۇرۇپ يوق دەپ بىلىپ «ئاللاھنىڭ نامى بىلەن قەسەم قىلىمەنكى، پۇلۇم يوق» دەپ قەسەم قىلىشقا ئوخشاش. بۇنداق قەسەم ئۈچۈن كەففارەت بېرىش كەتمەيدۇ.

**2) يەمىنى غامۇس:** بىلىپ تۇرۇپ يالغان قەسەم قىلىش. كۆرمىگەن بىر نەرسە ئۈچۈن، «ئاللاھنىڭ نامى بىلەن قەسەم قىلىمەنكى، مەن كۆردۈم»، قەرزىنى تۆلمەي تۇرۇپ: «ئاللاھنىڭ نامى بىلەن قەسەم قىلىمەنكى، مەن تۆلىدىم» دەپ قاراپ تۇرۇپ يالغان قەسەم قىلىشقا ئوخشاش. بۇنداق يالغان قەسەم قىلىش چوڭ گۇناھ بولۇپ، بۇنىڭ ئەپۇ قىلىنىشى ئۈچۈن تەۋبە قىلىشى، ئاللاھنىڭ مەغپىرەت قىلىشىنى تىلشى لازىم.

ئەگەر بۇنداق قەسەم قىلىپ باشقىلارغا ھەقسىزلىق قىلسا، ھەققىنى ئىگىسىگە بېرىشى ۋە رازىلىق تەلەپ قىلىشى كېرەك. چۈنكى بۇنداق قەسەملەر ئۈچۈن كەففارەت بېرىپمۇ قۇتۇلغىلى بولمايدۇ.

**3) يەمىنى مۇن ئەققىدە:** كەلگۈسىدە بىر ئىشنى قىلىپ ياكى قىلمايدىغانلىقى ھەققىدە قەسەم قىلىش. «ئاللاھنىڭ نامى بىلەن قەسەم قىلىمەنكى، پالانچى كىشى بىلەن گەپ قىلىشمايمەن» دەپ قەسەم قىلىشقا ئوخشاش. ئەگەر قەسەمگە رىئايە قىلىپ، دېگىنىنى قىلسا كەففارەت كېرەك بولمايدۇ. لېكىن قەسەم قىلىپ دېگەن سۆزىدە تۇرمىسا، قەسەم بۇزۇلىدۇ ۋە جازا ئۈچۈن كەففارەت بېرىشى كېرەك.

#### قەسەمنىڭ كەففارىتى:

كەلگۈسىدە بىر ئىش قىلىدىغان ياكى قىلمايدىغانلىقى ھەققىدە قەسەم قىلىپ، قەسەمنى بۇزغان كىشى كەففارەت قىلىپ، ئون پېقىر-يوقسۇلغا كىيىم-كېچەك كەيدۈرىدۇ ياكى فىترە مىقدارىدا پۇل بېرىدۇ. ئۇلارنى قىلغۇدەك مادارى بولمىسا، ئارقا-ئارقىدىن ئۈچ كۈن كەففارەت روزىسى تۇتىدۇ.

#### سوئاللار:

- 1) قۇربانلىق قىلىش كىملەرگە ۋاجىبتۇر؟
- 2) قۇربانلىق قاچان قىلىنىدۇ؟
- 3) قۇربانلىقنىڭ گۆشى ۋە تېرىسىنى قانداق قىلىش كېرەك؟
- 4) قۇربانلىق قىلىشقا بولىدىغان ۋە بولمايدىغان ھايۋانلار قايسىلار؟
- 5) ئاداق قۇربانلىقى دېگەن نېمە؟ قانداق ۋاقىتتا قىلىنىدۇ؟ ئاداق قۇربانلىقنىڭ گۆشى ۋە تېرىسىنى قانداق قىلىش كېرەك؟
- 6) گۆشى ئىستېمال قىلىنىدىغان ۋە قىلىنمايدىغان ھايۋانلار قايسىلار؟
- 7) قەسەم دېگەن نېمە؟ ئۇ قانچە خىل بولىدۇ؟
- 8) قەسەمنىڭ كەففارىتىنى سۆزلەپ بېرىڭ.

## مۇبارەك كۈن ۋە كېچىلەر

نوقتىلىق مەزمۇنلار:

- جۈمە كۈنى
- ھېيت - بايرام كۈنلىرى
- مەۋلۇت كېچىسى
- رەجەب ۋە مېراج كېچىلىرى
- بارائەت ۋە قەدىر كېچىلىرى

### جۈمە كۈنى

جۈمە كۈنى مۇسۇلمانلار ئۈچۈن بىر بايرام كۈنى بولۇپ، جۈمە نامىزى جامائەت بىلەن ئوقۇلىدۇ. ئۇ سەۋەبتىن مۇسۇلمانلار بىر يەرگە كېلىپ، بىر-بىرى بىلەن ئىچكىرلەپ تونۇشۇش ۋە كۆرۈشۈش ئىمكانىيىتىگە ئىگە بولىدۇ. ھەر ھەپتە مۇسۇلمانلارنىڭ بۇنداق بىر يەرگە كېلىشى ئوتتۇرىسىدىكى دوستلۇقنى چوڭقۇرلاشتۇرۇپ، ئىتتىپاقلىقنى كۈچەيتىدۇ.

جۈمە مۇھىم ۋەقەلەر مەيدانغا كەلگەن، ناھايىتى پەزىلەتلىك بىر كۈن. بۇ ھەقتە پەيغەمبىرىمىز مۇنداق دېگەن:

«ئۇستىگە قۇياش تۇغقان، ئەڭ ياخشى كۈن جۈمە كۈنىدۇر. ئادەم ئەلەيھىسسالام شۇ كۈنى يارىتىلغان، شۇ كۈنى جەننەتكە يەرلەشكەن، ھەم شۇ كۈنى جەننەتتىن چىقىرىۋېتىلگەن.»<sup>73</sup>

«جۈمە كۈنىدە بىر ۋاقىت باركى، ھەر قانداق بىر مۆمىن، شۇ سائەت ئىچىدە، ئاللاھتىن بىر تىلەك تىلىسە، ئاللاھ ئۇنىڭ تىلىگىنى قوبۇل قىلىدۇ.»<sup>74</sup>

### ھېيت - بايرام كۈنلىرى

بىر يىلدا ئىككى دىنىي ھېيتىمىز بار:

(1) روزا ھېيت.

(2) قۇربان ھېيت.

ھېيت - بايرام سۆيگۈ - مۇھەببەت كۈنى بولۇپ، رامىزان ئېيىدا روزا تۇتۇپ، ئاللاھنىڭ ئەمىر - پەرمانلىرىنى ئادا قىلغان، قۇربان ھېيتتا قۇربانلىق قىلىپ، ئاللاھ يولىدا پىداكارلىق كۆرسەتكەن، ھېيت نامىزىنى بىرلىكتە ئوقۇغان مۇسۇلمانلار ۋەزىپىسىنى ئورۇنلاشنىڭ سۆيگۈ - مۇھەببىتى ۋە بەخت - سائادىتى ئىچىدە ياشايدۇ.

73. «رىيازۇس - سالھىن»، 2 - جىلد، 439 - بەت.

74. يۇقىرىقى ئەسەر، 2 - جىلد، 444 - بەت.

رامزاندا زاكات ۋە فىتىرلەر، قۇربان ھېيتتا قۇربانلىق گۆشلەر بىلەن كەمبەغەل- يوقسۇللارغا ياردەم قوللىرى ئۇزارتىلىدۇ. شۇنىڭ بىلەن باي-كەمبەغەل ئوتتۇرىسىدا ھەقىقى مەنىدىكى سۆيگۈ-مۇھەببەت پەيدا بولىدۇ. ھېيت-بايرامدا ئاتا-ئانا ۋە چوڭلار يوقلىنىدۇ، يامانلاشقانلار ئەپلىشىدۇ، ئۇرۇق-تۇغقانلار ئارىسىدا ئۆزئارا سوۋغا-سالاملىشىش دوستلۇقىنى قويۇقلاشتۇرىدۇ. جەمئىيەتتە بولۇۋاتقان بۇ ئورتاق سۆيگۈ دىنىي ۋە مىللىي ھېس-تۇيغۇلارنى كۈچەيتىدۇ. ھېيتنىڭ ئېلىپ كەلگەن ھوزۇر-ھالاۋىتى ئىچىدە مۇسۇلمانلاردىكى ھارغىنلىق يوقۇلۇپ، كۆڭۈل ئاغرىقلىرى ئۇنىۋلۇپ كېتىدۇ. ھېيتلاردا مۆمىنلەر بىر-بىرى بىلەن ھېيتلىشىدۇ، يىراقتىكىلەرگە تەبرىكلەر ئەۋەتىلىپ، كۆڭۈللىرى ئېلىنىدۇ. قەبرىلەر يوقلۇنۇپ، ئۆلگەنلەر ئۈچۈن دۇئا-تىلاۋەت قىلىنىدۇ. قۇرئان ئوقۇلۇپ، سەدىقە بېرىلىپ، روھلار شادلاندىرىلىدۇ. ھېيت-بايراملار ئاللاھنىڭ مۆمىن بەندىلىرىگە ئاتا قىلغان زىياپەت كۈنىدۇر. ئۇ كۈنلىرى ئاللاھنىڭ رىزاسىغا مۇناسىپ ئىش-ھەرىكەتلەرنى قىلىش ئارقىلىق كۆڭۈلنى خۇشال قىلىش كېرەك.

### مەۋلۇت كېچىسى

ئىنسانلارنى نىجاتلىققا ئېرىشتۈرۈش ئۈچۈن ئەۋەتىلگەن ئاخىرقى پەيغەمبەر، بىزنىڭ پەيغەمبىرىمىز مۇھەممەد سەللەللاھۇ ئەلەيھى ۋەسەللەمدۇر. مۇھەممەد ئەلەيھىسسالام مىلادى 571-يىلى قەمەرى ئايلاردىن رەبىئۇل-ئەۋۋەل ئېيىنىڭ 12-كېچىسى تۇغۇلغان بولۇپ، بۇ مۇبارەك كېچە «مەۋلۇت كېچىسى» دەپ ئاتالدى. پەيغەمبىرىمىز تۇغۇلغان چاغدا، دۇنيانىڭ ھەممە تەرىپىنى جاھالەت، زۇلۇم ۋە ئەخلاقسىزلىق قاپلاپ، ئاللاھ ئېتىقادى ئۇنتۇلۇپ، ئىنسانلار زۇلمەتتە قۇرقۇنچلۇق بىر ھالەتتە، دۇنيادا ياشىغىلى بولمايدىغان بىر ھالغا كېلىپ قالغان ئىدى. سۆيۈملۈك پەيغەمبىرىمىزنىڭ تۇغۇلىشى بىلەن دۇنيا يورۇپ، بىر ئاللاھ ئېتىقادى بىلەن قەلبلەر نۇرلۇنۇپ، تەڭ-باراۋەرلىك، ھەق-ئادالەت ۋە قېرىنداشلىق يېتىپ كەلدى. ئۇنىڭغا ئىشەنگەن قەۋملەر ھەقىقى ھوزۇر-ھالاۋەتكە ئېرىشتى. ئۇ تۇغۇلغان كېچە ئىنسانلارنىڭ نىجاتلىقى ئۈچۈن ناھايىتى مۇقەددەس بىر باشلىنىش بولدى. ئۇ كېچە مۇسۇلمانلار ئارىسىدا ئەسىرلەردىن بېرى جۇشقۇنلۇق بىلەن قۇتلانماقتا، سۆيۈملۈك پەيغەمبىرىمىز چوڭقۇر ھۆرمەت بىلەن تىللاردا داستان بولماقتا. پەيغەمبىرىمىزنىڭ تۇغۇلغان يىلىدا ئوقۇلغان مەۋلۇتلەرنى ھۆرمەت بىلەن ئاڭلاش، ئۇنىڭ مۇبارەك روھىغا دۇرۇت ئېيتىش شۈبھىسىزكى، سۆيۈملۈك پەيغەمبىرىمىزگە بولغان چەكسىز سۆيگۈ ۋە مېھىر-مۇھەببەتلىك باغلىنىشنىڭ بىر ئىپادىسىدۇر. پەيغەمبەر ئەلەيھىسسالامنىڭ پەزىلەتكە تولغان ھاياتىنى ئۆگىنىش ۋە ئۆزىمىزگە نەمۇنە قىلىش بىزنىڭ ئەڭ بۈيۈك مەسئۇلىيىتىمىزدۇر. مۇشۇنداق قىلغاندىلا بىز ئۇنىڭ سۆيگۈ ۋە مەنۇنىيىتىگە ئېرىشكەن بولىمىز.

### رەجەب كېچىسى

ئۈچ ئايلار دەپ ئاتالغان رەجەب، شابان ۋە رامزان ئايلىرى مەنىۋى جەھەتتىن باشقا ئايلاردىن تېخىمۇ بەرىكەتلىك بولۇپ، رەجەب ئېيى كەلگەندە پەيغەمبىرىمىز مۇنداق دۇئا قىلغان:

«ئاللاھم بىزگە رەجەب ۋە شابان ئايلىرىنى مۇبارەك قىل ۋە بىزنى رامزانغا يەتكۈزگىن.»<sup>75</sup>

رەجەب ئېيىنىڭ تۇنجى جۈمە كېچىسى «رەغائىب كېچىسى» دۇر. بۇ كېچە ئاللاھنىڭ رەھىمىتى ۋە مەغپىرىتى مول بولغان، دۇئالار قوبۇل بولىدىغان مۇبارەك بىر كېچىدۇر. پەيغەمبەر ئەلەيھىسسالام بۇ ھەقتە مۇنداق دەيدۇ:

«بەش كېچە باركى، ئۇ چاغلاردا قىلىنغان دۇئالار كەينىگە ياندۇرۇلمايدۇ (يەنى قۇبۇل قىلىنىدۇ). ئۇلار:

- رەجەب ئېيىنىڭ تۇنجى جۈمە كېچىسى
- شابان ئېيىنىڭ 15-كېچىسى
- جۈمە كېچىلىرى
- روزا ھېيت كېچىسى
- قۇربان ھېيت كېچىسى.»<sup>76</sup>

### مېراج كېچىسى

ئاللاھنىڭ تەكلىپىگە بىنائەن سۆيۈملۈك پەيغەمبىرىمىز بىر كېچىسى مەككىدىكى مەسجىدى ھەرەمدىن قۇددۇستىكى (ئېرۇسالىم) مەسجىدى ئەقساغا ئېلىپ بېرىلىپ، ئۇ يەردىن جىبرائىل ئەلەيھىسسالام بىلەن بىللە پۈتكۈل ئاسمانلاردىن ئۆتۈپ «سىدرەتۇل مۇنتەھا» دەپ ئاتالغان يەرگە چىققان. پەيغەمبىرىمىز ئۇ يەردىن تېخىمۇ يۇقىرىغا ئۆرلەپ، ئاللاھ بىلەن كۆرۈشكەن.

ئۇ مۇقەددەس سەپەرنىڭ مەككىدىن قۇددۇسقىچە بولغان قىسمى ئىسرا، قۇددۇستىن باشلاپ داۋاملاشقان قىسمى مېراج دەپ ئاتىلىدۇ. پەيغەمبىرىمىز بەش ۋاقىت نامازنى ئۈمىتىگە مېراج ھەدىيەسى قىلىپ ئەكەلگەن.

مېراج ۋەقەسى پەيغەمبىرىمىزنىڭ بۈيۈك مۆجىزىلىرىدىن بىرى بولۇپ، ھىجرەتتىن بىر يېرىم يىل بۇرۇن رەجەب ئېيىنىڭ 27-كېچىسى يۈز بەرگەن.

### بارائەت كېچىسى

شابان ئېيىنىڭ 15-كېچىسى «بارائەت كېچىسى» بولۇپ، قەرز، گۇناھ ۋە جازالاردىن قۇتۇلۇش دېگەن مەنىدە كەلگەن بارائەت، گۇناھلاردىن قۇتۇلۇش كېچىسى دەپمۇ ئاتىلىدۇ.

75. «جامئۇس-ساغىر»، 5-جىلد، 131-بەت.

76. يۇقىرىقى ئەسەر، 3-جىلد، 454-بەت.

ئۇ كېچە ئاللاھتائالا ئۆزىدىن كەچۈرۈم سورىغان مۆمىنلەرنى ئەپۇ قىلىپ، قۇتۇلۇش يولى بەرگەن بىر كېچىدۇر. سۆيۈملۈك پەيغەمبىرىمىز ئۇ كېچىنى ئۇخلىماي ئىستەك-ئارزۇلىرىمىزنى ئاللاھقا ئېيتىپ ئۆتكۈزۈشىمىزنى تەۋسىيە قىلىپ، مۇنداق دېگەن:

"شاۋاب ئېيىنىڭ 15-كېچىسى بولغان ھامان، ئۇ كېچىنى ئىبادەت بىلەن ئۆتكۈزۈڭلار، كۈندۈزى روزا تۇتۇڭلار. چۈنكى ئاللاھتائالا ئۇ كېچە قۇياش چىققۇچە، دۇنياغا مەرھەمەت بىلەن خىتاب قىلىپ، مۇنداق دەيدۇ:

- مەغپىرەت قىلىنىشى ئارزۇ قىلغان يوقمۇ؟ ئۇنى مەغپىرەت قىلاي.
- رىزىق ئارزۇ قىلغان يوقمۇ؟ رىزىق بېرەي.
- دەرت-ئەلەم ۋە مۇسەبەتتە قالغان يوقمۇ؟ دەردىگە دەرمان بولاي.
- يەنە قانداق ئىستەك-ئارزۇلىرى بولسا تىلىسۇن، مەن بېرەي."

### قەدەر كېچىسى

رامزان ئېيىنىڭ 27-كېچىسى «قەدەر كېچىسى» بولۇپ، ئىنسانلارغا دۇنيا-ئاخىرەتتە بەختلىك بولۇشنىڭ يولىنى كۆرسەتكەن، دىنىمىزنىڭ مۇقەددەس كىتابى قۇرئان كەرىم پەيغەمبىرىمىزگە رامزان ئېيىنىڭ قەدەر كېچىسى نازىل بولۇشقا باشلىغان. مۇھەممەد ئەلەيھىسسالامغا پەيغەمبەرلىك ۋەزىپىسىمۇ ئۇ كېچە بېرىلگەن بولۇپ، ئىسلامنىڭ قۇياشى ئۇ كېچە يورۇغان. بۇ مۇھىم ۋەقەلەر قەدەر كېچىسىگە شەرەپ ئاتا قىلىپ، قىممەتكە ئىگە قىلغان.

قەدەر كېچىسىنىڭ مىڭ ئايدىنمۇ ئەۋزەل ئىكەنلىكى قۇرئان كەرىمدە ئوچۇق بايان قىلىنغان بولۇپ، پەيغەمبىرىمىز بۇ ھەقتە مۇنداق دېگەن:

«كىمكى پەزىلىتىگە ئىشەنگەن ھالدا ۋە مۇكاپاتىنى ئاللاھتىنلا تەلەپ قىلىپ، قەدەر كېچىسىنى ئىبادەت بىلەن ئۆتكۈزۈسە، ئۆتكۈزگەن گۇناھلىرىنىڭ ھەممىسى ئەپۇ قىلىنىدۇ.»<sup>77</sup>

قەدەر كېچىسى بىز مۆمىنلەرگە ئاللاھتائالا چوڭ بىر لۇتۇق ۋە چەكسىز مەرھەمەت ئاتا قىلىدۇ. ئۇ كېچىنى ئاللاھ رىزاسى ئۈچۈن ناماز ئوقۇپ، قۇرئان ۋە دۇئا-تىلاۋەت قىلىپ، ئەڭ ياخشى ئۆتكۈزۈشىمىز كېرەك<sup>78</sup>.

ئائىشە رەزىيەللاھۇ ئەنھا بىر كۈنى پەيغەمبىرىمىزگە:

«-ئەي ئاللاھنىڭ پەيغەمبىرى! قەدەر كېچىسىگە تەييارلىق قىلسام قانداق دۇئا قىلسام بولىدۇ؟» دەپ سورىدى.

پەيغەمبىرىمىز مۇنداق جاۋاب بەردى:

«دېگىنكى، ئەي رەببىم، سەن ناھايىتى كەچۈرۈمچان سەن، كەچۈرۈشنى ياخشى كۆرسەن، مېنى ئەپۇ قىلغىن.»<sup>79</sup>

77. «ئەت-تەرغىب ۋە تەرەب» ، 2- جىلد ، 119- بەت .

78. «رىيازۇس-سالھىن» ، 2- جىلد ، 464- بەت .

79. يۇقىرىقى ئەسەر ، 2- جىلد ، 467- بەت .

سۆيۈملۈك پەيغەمبىرىمىز ئۆگەتكەن ئۇ دۇئانى بىزمۇ قەدىر كېچىسى تەكرارلايلى .  
قۇتلۇق كېچىلەرنى ئاللاھ رىزاسى ئۈچۈن ناماز، قۇرئان، پەيغەمبىرىمىزگە دۇرۇت  
ئېيتىش، گۇناھلىرىمىزنىڭ مەغپىرەت قىلىنىشى ئۈچۈن ئاللاھتىن ئەپۇ سوراڭ، دۇنيا-  
ئاخىرەتكە مۇناسىۋەتلىك ئارزۇ-ئىستەكلىرىمىز ئۈچۈن دۇئا قىلىش ۋە قىلماقچى بولغان  
ياردەملەر بىلەن كەمبەغەل-يوقسۇللارنى سۆيۈندۈرۈش بىلەن ئۆتكۈزۈشمىز كېرەك .

### سوئاللار:

- 1) جۈمە كۈنىنىڭ پەزىلىتىنى سۆزلەپ بېرىڭ.
- 2) يىلدا قانچە ھېيتىمىز بار؟
- 3) مەۋلۇت كېچىسىنى سۆزلەپ بېرىڭ.
- 4) رەجەب كېچىسىنى دېگەن نېمە؟
- 5) مېراج كېچىسىنىڭ مۇھىملىقىنى سۆزلەپ بېرىڭ.
- 6) بارائەت كېچىسى قاچان؟ پەزىلىتىنى سۆزلەپ بېرىڭ.
- 7) قەدىر كېچىسىنىڭ پەزىلىتىنى سۆزلەپ بېرىڭ.
- 8) مۇبارەك كېچىلەردە نېمىلەرنى قىلىشىمىز كېرەك؟



ئۈچىنچى بۆلۈم

ئەخلاق



## ئىسلام دىنى ۋە ئەخلاق

### نوقتىلىق مەزمۇنلار:

- ئەخلاقنىڭ مەنىسى
- ئىسلامدا ئەخلاق
- گۈزەل ئەخلاقلىق بولۇشتا ئېتىقاد ۋە ئىبادەتنىڭ رولى
- ئەڭ گۈزەل ئەخلاقنىڭ نەمۇنىسى مۇھەممەد ئەلەيھىسسالام
- شەخس ئۈچۈن ئەخلاقنىڭ مۇھىملىقى
- خىزمەت ۋە ئەخلاق
- ئەخلاق ئۆزگىرىمدۇ؟
- ئىسلامنىڭ ئەقىل ۋە ئىلىمگە بەرگەن ئەھمىيىتى

### ئەخلاقنىڭ مەنىسى

ئەخلاق ئىنسان روھىغا ئورۇنلاشقان خۇي-پەيىل ۋە ئادەتلەردۇر. بۇ ئادەت ئارتۇق ئويلىنىدۇر، مايلما، ئىش-ھەرىكەت ۋە مۇئامىلىلەرنى پەيدا قىلىدۇ.

مەنەۋىيىتىمىزگە ئورۇنلاشقان، ئادىتىمىز ئىككى تۈرگە ئايرىلىدۇ:

(1) ياخشى ئادەتلەر

(2) يامان ئادەتلەر

بەدەن ئەزالىرىمىزنىڭ ئىش-ھەرىكەتلىرى روھىمىزغا باغلىقتۇر. روھىمىزغا ياخشى ئادەتلەر ئورۇنلاشسا، بەدەن ئەزالىرىمىزنىڭ ئىش-ھەرىكەت، مۇئامىلىسى ياخشى بولىدۇ. بۇلار گۈزەل ئەخلاق دېيىلىدۇ. روھىمىزغا يامان ئادەتلەر ئورۇنلاشسا، مۇئامىلە ناچار بولىدۇ. بۇلار يامان ئەخلاق دېيىلىدۇ. مۇئامىلىمىزنىڭ ياخشى، ئەخلاقىمىزنىڭ گۈزەل بولۇشى ئۈچۈن روھىمىزنى ناچار خۇي-مىجەزلەردىن پاكىزلاپ، ياخشى خۇيلارنى ئورۇنلاشتۇرىشىمىز كېرەك.

تۇپراققا نېمە تىرىساق شۇنى ئالىمىز. بۇغداي ئۇرۇقىدىن بۇغداي ئۈنۈپ چىققاندا، ئارپا ئۇرۇقىدىن ئارپا ئۈنۈپ چىقىدۇ. شۇنى كۆرۈۋېلىشقا بولىدۇكى، تۇپراققا قانداق ئۇرۇق سالساق، شۇنداق ھوسۇل ئالىمىز. شۇنىڭغا ئوخشاش روھىمىزنىڭ چوڭقۇر يەرلىرىگە، ياخشى خۇي ئۇرۇقلىرىنى تىرىساق، بۇ تۇخۇملار بەدەن ئەزالىرىمىزدا ياخشى ئەخلاق بولۇپ ئىپادىلىنىدۇ. ئەگەر روھىمىزغا، ناچار خۇي تۇخۇملىرىنى تىرىساق، بۇ ئۇرۇقلارمۇ ئەزالىرىمىزدا يامان ئەخلاق بولۇپ ئىپادىلىنىدۇ.

### ئىسلامدا ئەخلاق

ئىسلامدا ئەخلاقنىڭ ئىنتايىن مۇھىم قىممىتى بار. ئىسلامنىڭ ئارزۇسى ئىنسانلارنى گۈزەل ئەخلاققا ئىگە قىلىپ يېتىشتۈرۈشتىن ئىبارەت. ئىسلام دېمەك، گۈزەل ئەخلاق

دېمەكتۇر. پەيغەمبەر ئەلەيھىسسالام بۇ ھەقتە مۇنداق دەيدۇ:  
 «مەن گۈزەل ئەخلاقنى تاماملاش ئۈچۈن ئەۋەتىلدىم.»<sup>80</sup> بىر ئىنساننىڭ قىممىتى،  
 ئۇنىڭ ئەخلاقىنىڭ گۈزەللىكى بىلەن ئۆلچىنىدۇ. پەيغەمبەر ئەلەيھىسسالام:  
 «سەلەرنىڭ ئىچىڭلاردا ماڭا ئەڭ سۆيۈملۈك بولغىنىڭلار ۋە قىيامەت كۈنى ماڭا ئەڭ  
 يېقىن بولغىنىڭلار، ئەخلاق-پەزىلىتى ئەڭ گۈزەل بولغىنىڭلاردۇر.»<sup>81</sup> دەپ بۇ ھەققەتنى  
 بايان قىلغان.

پەيغەمبەرىمىزدىن:

«ئاللاھ نەزىرىدە، ئەڭ سۆيۈملۈك بەندە كىم؟»، دەپ سورالغاندا، پەيغەمبەرىمىز:  
 «ئەخلاقى ئەڭ گۈزەل بولغانلار»<sup>82</sup> دەپ جاۋاب بەرگەن. ئىبادەتلىرىمىز، دىنىمىزنىڭ  
 قانداق ئەمىر-پەرمانى بولغان بولسا، ئەخلاقىمۇ دىنىمىزنىڭ ئەمىر-پەرمانى بار. ئىسلامدا  
 ئىبادەتلەرنىڭ ئاساسلىق مەقسىتىمۇ، كىشىلەرنى يامانلىقتىن توسۇپ، گۈزەل ئەخلاق  
 ئىگىسى قىلىپ يېتىشتۈرۈشتىن ئىبارەت.

### گۈزەل ئەخلاقلىق بولۇشتا ئېتىقاد ۋە ئىبادەتنىڭ رولى

ھەقىقىي ئېتىقاد ئىگىسى، پۈتكۈل ئىش-ھەرىكىتىنىڭ ئاللاھ تەرىپىدىن كۆزىتىلىپ  
 تۇرىدىغانلىقى، ۋەزىپىگە تەيىنلەنگەن پەرىشتىلەر تەرىپىدىن خاتىرىلىنىپ تۇرۇدىغانلىقى،  
 دۇنيادىكى ئىش-ھەرىكەتلەرنىڭ قىيامەت كۈنىدە سوئال-سوراق قىلىنىدىغانلىقى ۋە  
 ياخشىلىق قىلغانلارنىڭ مۇكاپاتقا ئېرىشىپ، يامانلىق قىلغانلارنىڭ جازاغا تارتىلىدىغانلىقىغا  
 ئىشىنىدۇ.

ئاللاھتائالا قۇرئان كەرىمدە مۇنداق دەيدۇ:

«كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ.  
 كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ.»<sup>83</sup> (99-سۈرە  
 زەلەلەنىڭ 7-8-ئايەتلىرى)

بۇ ئېتىقاد ئىنسانلارنى يامانلىقتىن يىراقلاشتۇرۇپ، ياخشىلىق قىلىشقا يېتەكلەيدۇ.  
 قەلبىدە مۇنداق بىر ئېتىقاد ۋە مەسئۇلىيەت تۇيغۇسى بولمىغان ھەر قانداق كىشىدىن،  
 ياخشىلىق كۈتۈشكە بولمايدۇ. چۈنكى ئۆز قەلبىدە ئېتىقاد يوق بولغاچقا، ئۇلار پۇرسەت  
 تاپسىلا، ھەر خىل يامانلىق قىلىدۇ.

ھالبۇكى، قەلبىدە ساغلام بىر ئېتىقاد بولغان مۇسۇلمان، پۈتكۈل ئىش-ھەرىكەتلىرىگە  
 دىققەت قىلىپ، ھېچكىمگە يامانلىق قىلمايدۇ. قولىدىن كېلىشىچە، ياخشىلىق قىلىشقا  
 تىرىشىدۇ. ئىبادەتلەر قەلبىمىزدىكى ئىماننى كۈچەيتىپلا قالماي، گۈزەل ئەخلاقلىق  
 بولۇشىمىزغا ياردەم قىلىدۇ.

80. «كەشۇل ھافا»، 1-جىلد، 211-بەت.

81. «رىيازۇس-سالھىن»، 2-جىلد، 54-بەت.

82. «ھەدىستىن تالانىمىلار»، 32-بەت.

83. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

بەش ۋاقىت ناماز بىزگە دائىم ئاللاھنى ئەسلىتىدۇ، ھەر خىل ناچار ئىش- ھەرىكەتلەردىن توسىدۇ. روزا تۇنۇش، شەپقەت ۋە مەرھەمەت قىلىش ھېس- تۇيغۇمىزنى كۈچەيتىپ، قولىمىزنى ھارام ئىش- ھەرىكەتلەردىن، تىلىمىزنى يالغان- ياۋىداق گەپ- سۆزلەردىن ساقلايدۇ. زاكات بىزنى بېخىللىق ئازگىلىدىن قۇتۇلدۇرۇپ، باشقىلارغا ياخشىلىق قىلىش قىزغىنلىقىمىزنى ئاشۇرۇپ، جەمئىيەتكە پايدىلىق بىر ئىنسان قىلىپ يېتىشتۈرىدۇ. شۇڭا ئىبادەت بىلەن سۇغۇرۇلغان ئىمان، تەن ئەزالىرىمىزدا گۈزەل ئەخلاق مېۋىلىرىنى بېرىپ، ئىنساننى ئۆزىنىڭ ھەقىقىي قىممىتىگە ئىگە قىلىدۇ. گۈزەل ئەخلاققا ئىگە بولمىغانلار بولسا، گۈل- چىچەك ئاچمىغان، تال- يوپۇرماق چىقارمىغان، مېۋىسىز دەرەختەك قاغىراپ قالىدۇ.

### ئەڭ گۈزەل ئەخلاق نەمۇنىچىسى مۇھەممەد ئەلەيھىسسالام

مۇھەممەد ئەلەيھىسسالام ئاللاھنىڭ تەلىم- تەربىيىسىدە يېتىشكەن بولۇپ، يۇقىرى دەرىجىدە گۈزەل ئەخلاققا ئىگە بىر پەيغەمبەردۇر. ئۇ ئەخلاقى- پەزىلەتنى قۇرئاندىن ئېلىپ، پۈتكۈل ياخشىلىقلارنى ئۆزىدە مۇجەسسەملىگەن. ئائىشە رەزىيەللاھۇ ئەنھادىن پەيغەمبىرىمىزنىڭ ئەخلاقىنىڭ قانداق ئىكەنلىكى سورالغاندا، ئۇ جاۋابەن: «ئۇنىڭ ئەخلاقى قۇرئان»<sup>84</sup> دېگەن.

پەيغەمبىرىمىز ئەخلاقى مەسئۇلىيەتلەرنىمۇ ئۆگىتىپ، ئۆزىمۇ ئۇنىڭغا رىئايە قىلغان. ئۇ ھەر ۋاقىت راستچىللىق، ياخشىلىقنى قولدىن بەرمەي، گۈزەل ئەخلاق- پەزىلەتنى، سىلىق- سىپايە مۇئامىلىسى بىلەن ئىنسانلارغا ئۈلگە بولغان. ئاللاھتائالا قۇرئان كەرىمدە: «سىلەرگە - ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە رەسۇلۇللاھ ئەلۇەتتە ياخشى ئۈلگىدۇر.»<sup>85</sup> (33- سۈرە ئەھزابىنىڭ 21- ئايىتى) دېيىش ئارقىلىق پەيغەمبىرىمىزنىڭ ھاياتىدىن ئۈلگە ئېلىشىمىزنى تەلەپ قىلغان. بىزنىڭ ۋەزىپىمىزمۇ پەيغەمبىرىمىزنىڭ ئەخلاقى- پەزىلەتكە تولغان ھاياتىنى ياخشى ئۆگىنىش بىلەن بىللە ئۇنىڭ ئەخلاقى- پەزىلەتىدىن ئۈلگە ئېلىپ ياشاشتىن ئىبارەت.

### شەخس ئۈچۈن ئەخلاقنىڭ مۇھىملىقى

مەلۇم بولغاندەك، مىللەت نامى بېرىلگەن چوڭ بىر جەمئىيەت، ئائىلىلەرنىڭ بىرلىشىشىدىن بارلىققا كېلىدۇ. ئائىلىلەرمۇ شەخسلەردىن مەيدانغا كېلىدۇ. شۇڭا بىر مىللەتنىڭ كۈچلۈك بولۇشى، بەخت- سائادەت ئىچىدە ياشىشى، ئائىلىلەرنىڭ ساغلام بىر ئاساسقا ئىگە بولۇشى بىلەن زىچ مۇناسىۋەتلىك. ئائىلىنىڭ ساغلام ۋە بەختلىك بولۇشى، ئائىلە ئەزالىرىنىڭ ئۈستىگە يۈكلەنگەن ئەخلاقى ۋەزىپىسىنى تولۇق ئادا قىلىشى بىلەن مۇناسىۋەتلىكتۇر.

84. «شەرھۇش- شىفا ئەلەيىيۇل- قارى»، 1- جىلد، 222- بەت.

85. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

شۇڭا ھەممىدىن بۇرۇن جەمئىيەتنى بەرپا قىلغان شەخسلەرنىڭ گۈزەل ئەخلاقلىق بولۇشى ئىنتايىن مۇھىم. سېسىغان ياغاچتىن مەزمۇت كېمە ياسىغىلى بولمىغاندەك، گۈزەل ئەخلاققا ئىگە، مەسئۇلىيەت تۇيغۇسى بولمىغان شەخسلەردىن كۈچلۈك، ساغلام بولغان بىر جەمئىيەت بەرپا قىلىشۇمۇ مۇمكىن ئەمەس.

### خىزمەت ۋە ئەخلاق

ئىشلەش دىنىمىزنىڭ ئەمىر-پەرمانى بولۇپ، بىر مۇسۇلمان ھايات كەچۈرۈش ۋە بىرسىگە موھتاج بولماي ياشىشى ئۈچۈن ئىشلىشى كېرەك. ئىنسانلارنىڭ قىلغان ئىش تۈرى ۋە پۇل تېپىش ئۇسۇلى ھەر خىل بولۇپ، ئىشلەپ تاپقان تاپاۋەتلىرىگە دىققەت قىلىدىغان مۇھىم مەسىلە، تاپقان-تەرگەنلىرىنىڭ ھالال يول بىلەن تېپىلغان بولۇشى ۋە رىزىققا ھارام ئارىلىشىپ قالماسلىقى كېرەك.

پەيغەمبىرىمىز: «ئىنسان مال-دۇنياسىنى قانداق تېپىپ، قەيەرگە ئىشلەتكەنلىكى ھەققىدە قىيامەت كۈنى سوئال-سوراققا تارتىلىدۇ.»<sup>86</sup> دېگەن بولۇپ، تاپقان-تەرگەنلىرىمىزگە ھارام ئارلاشتۇرۇپ قويماستىن ئۈچۈن بىزنى مۇنداق ئاگاھلاندۇردۇ: «بىر مۇسۇلمان ئەگەر باشقىلارنى ئالدىسا، زىيان-زەخمەت يەتكۈزسە ياكى ھىلە-مىكر ئىشلەتسە ئۇ بىزدىن ئەمەس.»<sup>87</sup>

ئىشلەپ، توغرا-دۇرۇس ھەرىكەت قىلغانلارغا پەيغەمبەر ئەلەيھىسسالام بۇ خوش-خەۋەرنى يەتكۈزگەن:

«سودا-تىجارەتتە، توغرا-دۇرۇس ۋە سەمىمىيلىكتىن ئايرىلمىغان كىشى، قىيامەت كۈنى پەيغەمبەرلەر بىلەن بىللە بولىدۇ.»<sup>88</sup> توغرا-دۇرۇس بولۇش، مۇسۇلمانلىقتا ئىنتايىن مۇھىم بولغان ئەخلاقى پىرىنسىپلاردىن بىرىدۇر. مۇسۇلمانغا يارىشىدىغان ئىش-ھەرىكەت، خىزمەتتە توغرا-دۇرۇس بولۇش، باشقىلارنى ئالدىماسلىق، قاراڭغۇ بازارچىلىقتىن، ئەتكەسچىلىكنىڭ ھەر تۈرىدىن يىراق تۇرۇش، ھالال ۋە پاكىز يولدىن پۇل تېپىش.

بىر كارخانىچىنىڭ مەسئۇلىيىتى ياخشى، سۈپەتلىك ۋە ئىشەنچلىك مال ئىشلەپچىقىرىش. ئىشچى-خىزمەتچىلىرىنىڭ مەسئۇلىيىتى بولسا، ئۆزىگە تاپشۇرۇلغان ۋەزىپىلەرنى تولۇق ھەم جايىدا ئورۇنلاش. ئىشلەۋاتقان بىر كىشى «مېنى ھېچكىم كۆرمەيدىغۇ» دەپ، ۋەزىپىسىنى كېچىكتۈرسە، توغرا-دۇرۇسلىقتىن ئايرىلىپ، مۇناسىپ بولمىغان يەنى ھالال ئەمەس تاپاۋەتكە ئىگە بولىدۇ، بۇ خىل ئىش-ھەرىكەت دىنىمىزدا مۇتلەق چەكلەنگەن بولۇپ، باشقىلارنىڭ ھەققىنى يېيىش، خىزمىتىنى جايىدا ئورۇنلىماسلىق ھېسابلىنىدۇ. بۇ خىل ھەرىكەت قىلغانلار ئەمگىكىنىڭ بىكارغا كېتىشىگە سەۋەب بولىدۇ. بۇنىڭدىن ھەم دۆلەت زىيانغا ئۇچرايدۇ، ھەم ئىنسانلارنىڭ بىر-بىرىگە بولغان سەمىمىيىتى قالمىدۇ. ساپ

86. «ئەت-تەرغىب ۋە تەتھەب»، 1-جىلد، 125-بەت.

87. «250 ھەدىس»، 159-بەت.

88. يۇقىرىقى ئەسەر، 62-بەت.

كۆڭۈللۈك، گۈزەل ئەخلاقلىق بىر مۇسۇلمان بۇ خىلدىكى ئىش-ھەرىكەتلەردىن يىراق تۇرىدۇ.

گۈزەل ئەخلاق ئىگىسى بولغان ئىنسان ئىشىنى توغرا-دۇرۇس قىلىدۇ، ھېچكىمنى ئالدىمايدۇ، ھىلە-مىكىر ئىشلەتمەيدۇ. ئۆزىگە تاپشۇرۇلغان ۋەزىپىنى تولۇق، جان-دىل بىلەن ئورۇنلايدۇ، ئۆزىگە ھەم ئەتراپىدىكىلەرگە ئۈلگە بولىدۇ.

### ئەخلاق ئۆزگىرىمىدۇ؟

پەرزەنت دۇنياغا پاك تۇغۇلىدۇ. ئەگەر ئانا-ئانىسىدىن ياخشى تەلىم-تەربىيە ئېلىپ، ياخشى خۇي-مىجەزلەر بىلەن زىننەتلەنسە، گۈزەل ئەخلاقلىق بولۇپ يېتىشىدۇ. ئەگەر ياخشى تەربىيە قىلىنماي، روھىغا ئەسكى، ناچار خۇي-مىجەزلەر قازان قارىسىدەك چاپلاشسا، ئۇنىڭدىن گۈزەل ئەخلاق ۋە ياخشى ئىش-ھەرىكەت كۈتۈش مۇمكىن ئەمەس. تېنىمىزنى بىئارام قىلغان كېسەللىكلەرنى دورا بىلەن قانداق داۋالغان بولساق، روھىمىزنى، ناچار خۇي-مىجەزلىرىمىزنى تاشلاپ، ئورنىغا ياخشى خۇلۇقلارنى ئالماشتۇرۇش ئارقىلىق داۋالىيالايمىز.

سۆيۈملۈك پەيغەمبىرىمىز: «ئەخلاقىڭلارنى گۈزەللەشتۈرۈڭلار.»<sup>89</sup> دېيىش ئارقىلىق، ناچار ئەخلاقىمۇ ئۆزگەرتكىلى بولىدىغانلىقىنى ئېيتقان.

يۇقۇملۇق كېسەل بولغان بىر بىمار بىلەن ئولتۇرۇپ-قوپقان ھەر قانداق بىر كىشى، ئۇ كېسەلنى ئۆزىگە يۇقتۇرىۋالىدۇ. ناچار ئەخلاقلىق كىشىلەرنى دوست تۇتقانلارمۇ، ئۇلارنىڭ ئىش-ھەرىكەتلىرىنىڭ تەسىرىدە، كۈنلەرنىڭ ئۆتۈشى بىلەن ئۆزىدىكى ياخشى خۇلۇقلارنى ئاستا-ئاستا يوقۇتۇپ، ناچار ئەخلاقلىق بولۇپ قېلىشى مۇمكىن. شۇڭا گۈزەل ئەخلاقلىق بولۇش ۋە ئۇنى داۋاملاشتۇرۇش ئۈچۈن ياخشى تەلىم-تەربىيە ئېلىش ھەم گۈزەل ئەخلاقلىق كىشىلەر بىلەن دوست بولۇپ، يامانلار بىلەن ئارىلىشىپ قېلىشتىن ساقلىنىش كېرەك.

سۆيۈملۈك پەيغەمبىرىمىز ياخشى كىشىلەر بىلەن دوست بولۇشنى، خۇشپۇراق ئەتىر ساتىدىغان بىر دۇكاندا ئولتۇرۇشقا ئوخشاشقان بولۇپ، دۇكان ئىگىسى ئۇ كىشىگە بىر نەرسە بەرمىسىمۇ، ئۇ يەرنىڭ خۇشپۇراقلىرىدىن ھوزۇرلىنىدۇ. يامان كىشىلەر بىلەن دوست بولۇشنى بولسا، تۆمۈرچىلىك دۇكىنىدا ئولتۇرۇشقا ئوخشاشقان بولۇپ، ئۇ يەردە ئولتۇرغان كىشىگە يا ئوت ئۇچقىنى چاچرايدۇ ياكى بەدبوي پۇراقلاردىن بىئارام بولىدۇ.<sup>90</sup>

شۇڭا ياخشى كىشىلەر بىلەن دوست بولغۇچىغا ياخشىلارنىڭ گۈزەل ئەخلاقى يۇقىدۇ، ئۇمۇ ياخشى خۇلۇقلۇق بولىدۇ، ناچار كىشىلەر بىلەن دوست بولغۇچىغا، ئۇلارنىڭ يامان خۇي-مىجەز، ئىش-ھەرىكەتلىرى تەسىر قىلىدۇ ۋە ۋاقىتنىڭ ئۆتىشى بىلەن ئۇ كىشىنىڭ خۇي-پەيلىمۇ بۇزۇلۇپ، ناچار ئەخلاقلىق بولۇپ قالىدۇ.

89. ئا. ھەمدى ئاكىسى «ئەخلاق دەرسلىرى» 19-بەت.

90. «جامئۇس سەغىر»

بىزنىڭ مەسئۇلىيىتىمىز دوست تاللىغاندا دىققەت قىلىش، ياخشى ۋە بىلىملىكلەر بىلەن دوست بولۇش، ئۇلارنىڭ ئىشى-ھەرىكەت، مۇنازىرىلىرىدىن مەنپەئەت ئېلىپ پايدىلىنىش، يامان كىشىلەردىن يىراق تۇرۇش. يامان ئىشى-ھەرىكەتلەردىن قۇتۇلدۇرۇش مەقسىتى بىلەن كىشىلەرگە يېقىنلىشىپ، ئۇلارنىڭ گۈزەل ئەخلاق ئىگىسى بولۇشىغا يېقىندىن ياردەم قىلىشىمىز كېرەك.

### ئىسلامنىڭ ئەقىل ۋە ئىلىمگە بەرگەن ئەھمىيىتى

ئەقىل ئاللاھنىڭ ئىنسانلارغا بەرگەن بۈيۈك نېمىتىدۇر. ئىنسان ياخشى ۋە ياماننى بىر-بىرىدىن ئەقلى بىلەن ئايرىدۇ. ئەقىل ئىنسانلارنى باشقا جانلىقلاردىن ئايرىپ تۇرىدىغان ئەڭ چوڭ ئالاھىدىلىكتۇر.

دىنىمىزدا مەسئۇلىيەتنى ئۆز ئۈستىگە ئېلىش ئۈچۈن ئەقىللىق بولۇش شەرت بولۇپ ئىمان ۋە ئىبادەتتە تەلەپ قىلىنىدىغان بىرىنچى شەرتمۇ ئەقىلدۇر. ئەقىللىقلارنىڭ دىنىي ئەمىر-پەرمانلاردىن مەسئۇلىيەتنىڭ يوق بولۇشىمۇ، ئەقىلنىڭ ئىسلامدىكى مۇھىملىقىنى كۆرسىتىپ بېرىدۇ. لېكىن ئەقىلنىڭ ھەقىقىي قىممىتىنى بىلىش ۋە ئۇنىڭ ئىنسانلار ئۈچۈن پايدىلىق بولۇش-بولماسلىقى، ئۇنىڭدىن ياخشى پايدىلىنىش بىلەن مۇناسىۋەتلىكتۇر. ئەقىلدىن ياخشى پايدىلانمىغانلار قۇرئان كەرىمدە قاتتىق تەنقىدلەنگەن. ئەقىل ئەڭ مۇھىم بولغان ئۇچۇر ۋاسىتىلىرىدىن بىرىدۇر.

ئىسلام ئەقىلگە ئوخشاش، بىلىمگە ئەھمىيەت بېرىدۇ، دائىم ئوقۇش ۋە ئۆگىنىشنى بۇيرۇيدۇ. قۇرئاننىڭ تۇنجى ئايىتىمۇ «ئوقۇ!» پەرمانى بىلەن باشلىنىشى بىزگە ئوقۇشنىڭ مۇھىملىقىنى كۆرسىتىپ بېرىدۇ. ئىلىم ۋە ئىلىم ئىگىسىنىڭ قىممىتى ھەققىدە ئاللاھتائالا مۇنداق دەيدۇ:

«ئېيتقىنكى، بىلىدىغانلار بىلەن بىلمەيدىغانلار باراۋەر بولامدۇ؟»<sup>91</sup> (39-سۈرە زۇمەرنىڭ 9-ئايىتى) پەيغەمبىرىمىزمۇ ئىلىم ئىگەللەشنىڭ مۇسۇلمانلار ئۈچۈن ناھايىتى مۇھىم مەسئۇلىيەت ئىكەنلىكىنى چۈشەندۈرۈپ مۇنداق دېگەن:

«ئىلىم ئىگەللەش، ئەر ياكى ئايال ھەممە مۇسۇلمانغا پەرزدۇر.»<sup>92</sup>

دىنىمىزنىڭ بۇ ئەمىر-پەرمانىغا رىئايە قىلغان ھالدا، ئاتا-بوۋىلىرىمىزمۇ ئىلىمگە ئەھمىيەت بېرىپ، كۆپلىگەن ئالىملارنى يېتىشتۈرگەن.

91. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

92. «مىشكاتۇل-مەسابىھ»، 1-جىلد، 233-بەت.



سوئاللار:

- (1) ئەخلاق دېگەن نېمە؟ چۈشەندۈرۈپ بېرىڭ.
- (2) ئىسلامدا، ئەخلاققا بېرىلگەن ئەھمىيەتنى سۆزلەپ بېرىڭ.
- (3) ئېتىقاد ۋە ئىبادەتنىڭ، گۈزەل ئەخلاقلىق بولۇشتىكى رولىنى چۈشەندۈرۈڭ.
- (4) پەيغەمبىرىمىزنىڭ ئەخلاقى قانداق ئىدى؟
- (5) شەخس ئۈچۈن ئەخلاقنىڭ مۇھىملىقىنى سۆزلەپ بېرىڭ.
- (6) ئەخلاقنىڭ خىزمەت ھاياتىغا بولغان تەسىرىنى سۆزلەپ بېرىڭ.
- (7) ئەخلاق ئۆزگىرىمدۇ؟ چۈشەندۈرۈپ بېرىڭ.
- (8) ئىسلامنىڭ ئەقىل ۋە ئىلىمگە بەرگەن ئەھمىيىتىنى سۆزلەپ بېرىڭ.

## ئەخلاقى مەسئۇلىيەتلىرىمىز

نوقتىلىق مەزمۇنلار:

- ئەخلاقى مەسئۇلىيىتىمىز
- ئاللاھ، پەيغەمبەر ئەلەيھىسسالام ۋە قۇرئان كەرىمگە بولغان مەسئۇلىيىتىمىز
- ئۆز شەخسىيىتىمىزگە بولغان مەسئۇلىيىتىمىز
- جىسمانى بەدىنىمىزگە بولغان مەسئۇلىيىتىمىز
- روھىمىزغا بولغان مەسئۇلىيىتىمىز
- يېمەك-ئىچمەكتىكى ئەخلاقى پىرىنسىپلار
- تىلنى باشقۇرۇش ۋە تۈزىتىش
- باشقا ئەزالارنى باشقۇرۇش ۋە تۈزىتىش

ئەخلاقى مەسئۇلىيىتىمىز

ئىسلامدا ئەخلاقى مەسئۇلىيەتلىرىمىز ئاساسەن بەش تۈرلۈك بولۇپ، بۇلار:

- (1) ئاللاھ، پەيغەمبەر ئەلەيھىسسالام ۋە قۇرئان كەرىمگە بولغان مەسئۇلىيىتىمىز
- (2) ئۆزىمىزنىڭ شەخسىيىتىگە بولغان مەسئۇلىيىتىمىز
- (3) ئائىلىمىزگە بولغان مەسئۇلىيىتىمىز
- (4) ۋەتەن ۋە مىللىتىمىزگە بولغان مەسئۇلىيىتىمىز
- (5) پۈتكۈل ئىنسانلارغا بولغان مەسئۇلىيىتىمىز

ئاللاھ، پەيغەمبەر ۋە قۇرئانغا بولغان مەسئۇلىيىتىمىز

(1) ئاللاھقا بولغان مەسئۇلىيىتىمىز

ئاللاھ بىزنى يوقتىن بارلىققا كەلتۈردى ۋە تېنىمىزنى مۇكەممەل ئەزالار بىلەن قۇرالاندۇرۇپ، يەر يۈزىدىكى بارلىق نەرسىلەرنى پايدىلىنىشىمىزغا بەردى. ئىنسانلارغا بېرىلگەن بۇ بۈيۈك نېمەت، ھېچقانداق بىر جانلىققا بېرىلمىدى. شۇڭا بۇ ياخشىلىقنى قايتۇرۇش ئۈچۈن بىزنىڭ قىلىشقا تېگىشلىك ۋەزىپىمىز بار.

بۇ ۋەزىپىلىرىمىز:

- (1) ئاللاھنىڭ مەۋجۇتلىقى ۋە بىر ئىكەنلىكىگە ئىشىنىش.
- (2) ئىبادەت ۋەزىپىلىرىمىزنى تولۇق ئورۇنلاش.
- (3) ئاللاھنىڭ ئەمىر-پەرمانلىرىغا رىئايە قىلىپ، چەكلەنگەن ئىش-ھەرىكەتلەردىن بىراق تۇرۇش.
- (4) ئاللاھقا بولغان سۆيگۈمىزنى ھەممە نەرسىدىن ئۈستۈن تۇتۇش.
- (5) ئۇنىڭ نامىنى ھۆرمەت بىلەن تىلغا ئېلىش.
- (6) بەرگەن نېمەتلىرىگە شۈكۈر قىلىش.

## 2) پەيغەمبەرگە بولغان مەسئۇلىيىتىمىز

ئاللاھ ئىسلامنى ئىنسانلارغا تەبلىغ قىلىش ۋەزىپىسىنى پەيغەمبىرىمىز مۇھەممەد سەللەللاھۇ ئەلەيھى ۋەسەللەمگە بەردى. سۆيۈملۈك پەيغەمبىرىمىز ئىنسانلارنى نادانلىقتىن قۇتۇلدۇرۇش ئۈچۈن كۆپ جاپا تارتتى. بۇ جەرياندا نۇرغۇن قىيىنچىلىقلارغا ئۇچرىدى. شۇنداقتىمۇ ئىسلامنىڭ چاقىرىقىنى دۇنياغا تارقىتىش، ئىنسانلارغا بەختلىك بولۇشنىڭ يوللىرىنى كۆرسەتتى.

شۇ سەۋەبتىن:

- 1) ئۇنىڭ بۈيۈك ۋە ئاخىرقى پەيغەمبەر ئىكەنلىكىگە ئىشىنىش.
- 2) ئۇنى سۆيۈش، ئىسمى تىلغا ئېلىنسا، دۇرۇت ئېيتىش.
- 3) ئۇنىڭ كۆرسەتكەن يولدا مېڭىش.
- 4) ئۇنىڭ گۈزەل ئەخلاقىنى ئۆلگە قىلىپ ياشاش.

بۇلار بىزنىڭ پەيغەمبىرىمىزگە قارىتا ئورۇنلاشقا تېگىشلىك مەسئۇلىيىتىمىزدۇر.

## 3) قۇرئان كەرىمگە بولغان مەسئۇلىيىتىمىز:

- 1) قۇرئان كەرىمنىڭ ئاللاھ تەرىپىدىن پەيغەمبىرىمىز ۋاستىسى بىلەن بىزگە ئەۋەتىلگەن كىتاب ئىكەنلىكىگە ئىشىنىش.
- 2) ئۇنى ئۇسلۇبغا رىئايە قىلغان ھالدا چىرايلىق ئوقۇشقا تىرىشىش.
- 3) مەنىسىنى بىلىشكە تىرىشىش.
- 4) قۇرئان ئوقۇغان ياكى ئاڭلىغاندا ئۇنىڭغا ھۆرمەت بىلدۈرۈش.
- 5) قۇرئاننىڭ قىل دېگىنىنى قىلىش، قىلما دېگىنىدىن يىراق تۇرۇش.

## ئۆزىمىزگە بولغان مەسئۇلىيىتىمىز

ئىنسان تەن ۋە روھنىڭ بىرلىشىشىدىن بارلىققا كەلگەن بىر جانلىق بولغاچقا، ئۆزىمىزگە بولغان مەسئۇلىيىتىمىز ئىككىگە ئايرىلىدۇ:

- 1) بەدىنىمىزگە بولغان مەسئۇلىيىتىمىز.
  - 2) روھىمىزغا بولغان مەسئۇلىيىتىمىز.
1. بەدىنىمىزگە بولغان مەسئۇلىيىتىمىز.

1) نورمال يەپ-ئىچىش: يېمەك-ئىچمىكىمىزگە دىققەت قىلىپ، نورمال يەپ-ئىچىشىمىز كېرەك. چۈنكى ساغلام ۋە كۈچلۈك بىر تەننىڭ ئىگە بولۇش، بۇلارغا باغلىق. بۇ ھەقتە قۇرئان كەرىم مۇنداق دەيدۇ: «ئى ئىنسانلار! يەر يۈزىدىكى، ھالال - پاكىز نەرسىلەردىن يەڭلار.»<sup>93</sup> (2-سۈرە بەقەرەنىڭ 168-ئايىتى)

93. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

پەيغەمبىرىمىز: «كۈچ-قۇۋۋەتلىك مۆمىن، ئاجىز مۆمىندىن ياخشى ۋە ئاللاھنىڭ نەزىرىدە تېخىمۇ سۆيۈملۈكتۇر»<sup>94</sup>، دېيىش ئارقىلىق مۇسۇلمانلارنىڭ كۈچ-قۇۋۋەتلىك بولۇشىنى ئۈمىد قىلغان.

**2) سالامەتلىكنى ئاسراش:** بەدىنىمىزنى كېسەللىكلەردىن قوغداش ۋە ئۇنىڭ ئۈچۈن كېرەكلىك چارە-تەدبىرلەرنى قىلىش بىزنىڭ ۋەزىپىمىز بولغىنىدەك، ھەر قانداق بىر كېسەلگە گىرىپتار بولۇپ قالساق، ئۇنىڭ داۋاسىنى قىلىشۇمۇ بىزنىڭ ۋەزىپىمىزدۇر. سۆيۈملۈك پەيغەمبىرىمىز بۇ ھەقتە مۇنداق دېگەن:

«ئەي ئاللاھنىڭ بەندىلىرى! داۋاسىنى قىلىڭلار، چۈنكى ئاللاھ بەرگەن ھەممە كېسەللىكنىڭ دورىسىنىمۇ ياراتقان.»<sup>95</sup>

ئىسلام تېنىمىزگە زىيانلىق بولغان، ھاراق ئىچىش، خېرۇئىن، نەشە قاتارلىق نەرسىلەرنى چەكلەپ، سالامەتلىكىمىزگە زىيان سالىدىغان ھەر خىل ئىش-ھەرىكەتلەردىن يىراق تۇرۇشقا بۇيرۇيدۇ.

ئاللاھ ئىنسانلارغا بەرگەن نېمەتلەرنىڭ ئەڭ بۈيۈكى سالامەتلىكتۇر. ئىنساننىڭ ھاياتى بويىچە بۇ نېمەتنى قوغداش مەسئۇلىيىتى بار. تېنى سالامەت بولمىغان بىر ئىنسان قانداقمۇ ھوزۇر-ھالاۋەت ئىچىدە ياشىيالىسۇن، قانداقمۇ ئىبادەت ۋەزىپىلىرىنى ئادا قىلالىسۇن؟! شۇڭا ئاتا-بوۋىلىرىمىز: «ھەر قانداق ئىشنىڭ بېشى ساغلاملىق» دېگەن.

سالامەتلىكىمىز ياخشى چاغدا، ئۇنىڭ قەدرىنى بىلىشىمىز، كېسەللىكلەرگە قارىتا، چارە-تەدبىر قوللىنىشىمىز كېرەك. چۈنكى ئىنسانلارنىڭ كۆپىنچىسى نېمەت قولدىكى چاغدا، ئۇنىڭ قىممىتىنى بىلمەيدۇ. پەيغەمبىرىمىز بۇ ھەقتە مۇنداق دەيدۇ:

«ئىككى نېمەت بار، لېكىن ئىنسانلارنىڭ كۆپىنچىسى ئۇنىڭ قەدرىنى بىلمەيدۇ، بىرى، ساغلاملىق، يەنە بىرى بىكار ۋاقت.»<sup>96</sup>

دۇنيا ۋە ئاخىرەتتە بەختكە ئېرىشىش سالامەت بولۇش بىلەن مۇناسىۋەتلىكتۇر. شۇڭا دىنىمىز سالامەتلىككە ئەھمىيەت بېرىپ، كېسەللىكلەرگە قارىتا مۇداپىئە تەدبىرلىرىنى ئېلىشنى تەلەپ قىلىدۇ. كېسەل بولغاندا، چوقۇم داۋاسىنى قىلىشىمىزنىمۇ بۇيرۇيدۇ. تولۇق يېتىلىش ئۈچۈن تازىلىققا رىئايە قىلىش بىلەن بىللە، پايدىلىق ئىش-ھەرىكەتلەر بىلەن شۇغۇللۇنۇپ، تېنىمىزنى كۈچلەندۈرۈپ، تەرەققىي قىلدۇرۇشىمىز، پەيغەمبىرىمىزنىڭ «كۈچ-قۇۋۋەتلىك مۆمىن، ئاجىز مۆمىندىن ياخشى ۋە ئاللاھنىڭ نەزىرىدە تېخىمۇ سۆيۈملۈكتۇر» دېگەن سۆزىنى ئۇنۇتماستىقىمىز كېرەك.

ھەددىدىن زىيادە ھېرىپ-چارچاش، ئۇيقۇسىزلىق، ھاراق ئىچىش، ھاۋاسى ناچار يەرلەردە تۇرۇش، مەينەت يېمەكلىكلەرنى يېيىش، ۋاقتى تۆتكەن سۇلارنى ئىچىش دېگەندەك ساغلاملىقىمىزغا تەسىر كۆرسىتىدىغان نەرسىلەردىن يىراق تۇرۇشىمىز ۋە يۇقۇملۇق كېسەللىكلەر بار يەردىن يىراق تۇرۇشىمىز كېرەك. لازىم بولغاندا چوقۇم كېسەللىكلەرگە قارىتا

94. «مەشارىقۇل-ئەنۋەر»، 2- جىلد، 112- بەت.

95. «جامئۇس ساغىر».

96. بۇخارىي، «تىبابەت».

كەسپىي دوختۇرلارنىڭ تەۋسىيەسىگە ئاساسەن تەكشۈرۈش ئېلىپ بېرىشىمىز، بولۇپمۇ بالىلارنى تەكشۈرتۈپ تۇرۇشىمىز كېرەك.

پەيغەمبىرىمىز: «يولۇستىن قاچقانداك، يۇقۇملۇق كېسەللەردىن قېچىڭلار.»<sup>97</sup> دېيىش ئارقىلىق يۇقۇملۇق كېسەلگە مۇپتىلا بولغانلاردىن يىراق تۇرۇشىمىزنى تەكىتلىگەن. يەنە باشقا بىر ھەدىس-شەرىفىتىمۇ: «بىر يەردە ۋابا كېسىلى بارلىقىنى ئاڭلىسىڭىز ھەرگىز ئۇ يەرگە بارماڭ» دېيىش ئارقىلىق يۇقۇملۇق كېسەللەرگە قارىتا تەدبىرلىك بولۇشىمىزنى تەلەپ قىلغان.

پەيغەمبىرىمىزنىڭ: «ئاللاھتائالا ياراتقان ھەممە كېسەلگە دورىسىنىمۇ بىللە بەرگەن، داۋالىنىڭ!» دېگەن سۆزى ھەرقانداق بىر كېسەلگە مۇپتىلا بولساق، ھەر خىل ئىمكانلاردىن پايدىلىنىپ، داۋالىنىشقا تېرىشىشىمۇ دىنىمىزنىڭ ئەمىر-پەرمانى ئىكەنلىكىنى كۆرسىتىپ بېرىدۇ.

پەيغەمبىرىمىز ئۆزىمۇ داۋالانغان ۋە كېسەل بولغان كىشىلەرنىڭ ياخشىلىنىشى ئۈچۈن ئۇ چاغنىڭ شەرت-شارائىتىغا ماس ھالدا، بەزى نەرسىلەرنى داۋالىنىش مەقسىتىدە ئىشلىتىشنى تەۋسىيە قىلغان.

ئىسلامنىڭ داۋالىنىشقا ئەھمىيەت بېرىشى بىلەن ئىسلام جەمئىيىتىدە نۇرغۇنلىغان تىبابەت ئالىملىرى يېتىشىپ چىققان. ئىبنى سىنا، ئەبۇ بەكرى رازىغا ئوخشاش تىبابەت ئالىملىرىنىڭ ئەسەرلىرى، ياۋرۇپادا نۇرغۇن ئەسەرلەر ئوقۇلۇپ، دەرس كىتابى قىلىنغان. داۋالىنىش، تەۋەككۈل قىلىش ئېتىقادقا قارشى ئەمەس، ئەكسىچە، ھەقىقىي تەۋەككۈل، كېسەل بولغان كىشىنىڭ قولىدىن كەلگەن ھەر خىل داۋالىنىش چارىلىرىگە تايىنىپ، ئاندىن ئاللاھتىن شىپالىق تىلىشىنى كۆرسىتىدۇ. داۋالىنىش چارىسىنى ئىزدەنمەي تۇرۇپ، «ئاللاھقا تەۋەككۈل قىلدىم» دېيىش توغرا بولمىغاننىڭ ئۈستىگە، ئىسلامنىڭ تەۋەككۈل ئېتىقادىنى خاتا چۈشەنگەنلىك بولىدۇ. بۇ ئېتىزغا ئۇرۇق سالماي، ھۆسۈل ئېلىشنى كۈتكەندەكلا بىر ئىش بولۇپ، ئۇنىڭ تەۋەككۈل قىلىش بىلەن ھېچ بىر مۇناسىۋىتى يوق.

دۇنيادا ھەممە ئىشنىڭ بىر سەۋەبى بولىدۇ، ئاۋۋال سەۋەبىنى قىلىمىز، ئاندىن نەتىجىنى كۈتىمىز. دورىسىنى تېپىپ ئىشلىتىش دېگەنلىك، سەۋەبىنى قىلىش دېگەنلىك؛ كېسەلدىن ساقىيىش بولسا، ئۇنىڭ نەتىجىسىدۇر. ۋاقتى كەلگەندە ئۇرۇقنى ئېتىزغا تېرىش سەۋەب؛ ھۆسۈل ئېلىش بولسا، ئۇنىڭ نەتىجىسىدۇر.

**(3) تازىلىققا دىققەت قىلىش:** بەدىنىمىزگە بولغان مەسئۇلىيىتىمىزدىن يەنە بىرى، پاكىزلىقتۇر. مۇسۇلماننىڭ بەدىنى، كېيىم-كېچىكى ۋە ئەتراپى پاكىز بولۇشى كېرەك. پاكىزلىقنىڭ سالامەتلىكىمىزنى قوغداشتا مۇھىم رولى بار. پەيغەمبىرىمىز: «پاكىزلىق ئىماننىڭ يېرىمىدۇر.»<sup>98</sup> دېيىش ئارقىلىق دىنىمىزنىڭ پاكىزلىققا قانچىلىك ئەھمىيەت بېرىدىغانلىقىنى تەكىتلىگەن.

97. «كەشغۇل ھاڧا»، 1- جىلد، 104- بەت.  
98. «مەشارىقۇل-ئەننۇر»، 2- جىلد، 107- بەت.

سۆيۈملۈك پەيغەمبىرىمىز، چىش پاكىزلىقىغا ئەھمىيەت بېرىپ، چىشنىڭ پاكىز تۇتۇلىشى كېرەكلىكىنى تەۋسىيە قىلىپ، مۇنداق دېگەن: «سەلەرگە نېمە بولغاندۇ؟ نېمىشقا چىشڭلار سارغايغان ھالدا، يېنىمغا كېلىسەلەر؟ مەسئۇل ئىشلىتىڭلار!»<sup>99</sup>

## 2. روھىمىزغا بولغان مەسئۇلىيىتىمىز

روھىمىزغا بولغان مەسئۇلىيىتىمىز تۆۋەندىكىلەردىن ئىبارەت:

- 1) روھىمىزنى ئاساسسىز ۋە يالغان ئېتىقادلاردىن پاكىز تۇتۇش.
- 2) توغرا ۋە ساغلام ئېتىقاتقا ئىگە قىلىش.
- 3) ھەقىقىي ۋە پايدىلىق بىلىم بىلەن تولدۇرۇش.
- 4) ناچار ئوي-پىكىر ۋە يامان خۇي-مىجەزلەردىن تازىلاش.
- 5) گۈزەل ئوي-پىكىر ۋە ياخشى خۇي-پەيلەر بىلەن زىننەتلەش.

روھىمىزنى تۆۋەندىكى يامان خۇي-مىجەزلەردىن پاكىزلىشىمىز كېرەك:

دۈشمەنلىك، ئاچچىقلىنىش، باشقىلاردىن قىزغىنىش، يالغانچىلىق، گېپىدە تۇرماسلىق، ئىككى يۈزلىمىچىلىك، ھاياسىزلىق، ئەدەبسىزلىك، مەرھەمەتسىزلىك، قورقۇنچاقلىق، ھورۇنلۇق، بېخىللىق، ھاكاۋۇرلۇق، زۇلۇم قىلىش، ھەقسىزلىق، ئامانەتكە خىيانەت، سەۋىرسىزلىك، قوپاللىق قىلىش ۋە كۆڭۈلنى رەنجىتىدىغان مۇئامىلىدە بولۇش، يۈرىكى تاشتەك قاتتىق بولۇش قاتارلىقلار.

روھىمىزنى، تۆۋەندىكى گۈزەل خۇلۇقلار بىلەن زىننەتلىشىمىز كېرەك:

دوستلۇق، مەرھەمەت، توغرا-دۇرۇستلۇق، مەرتلىك، جاسارەت، تىرىشچانلىق، سەۋىر-تاقەت، ئىپپەت-نۇمۇس، چوڭلارغا ھۆرمەت، ئىنسانىي سۆيگۈ، گېپىدە تۇرۇش، سىلىق-سىپايە مۇئامىلە قىلىش، مۇلايىم مىجەزلىك، ئادىل، ئەدەپ-ئەخلاقلق، ئەپۇچان، كەمتەر، ئېغىر-بېسىق بولۇش، ئىنسانلار ۋە باشقا جانلىقلارغا قارىتا ھېسداشلىق تۇيغۇسىدا بولۇش قاتارلىقلار.

## يېمەك-ئىچمەكتىكى قائىدە - نىزاملار:

- 1) يېمەك-ئىچمەك ھالال بولۇش.
- 2) يېمەك-ئىچمەكتىن بۇرۇن ۋە كېيىن قول يۇيۇش.
- 3) يېمەكنى باشلاشتىن بۇرۇن «بىسمىلاھ» يېمەكتىن كېيىن «ئەلھەمدۇلىللاھ» دېيىش.
- 4) يېمەكنى ئۆزىنىڭ ئالدىدىن ئېلىپ، ئوڭ قولى بىلەن يېيىش.
- 5) يېمەكنى ئاز-ئازدىن ئېغىزغا سېلىپ، ياخشى چاينىغاندىن كېيىن يۇتۇش.
- 6) تاماق يەۋېتىپ گەپ قىلماسلىق.

99. بەيھاقى، مەسئۇل: سەئۇدى ئەرەبىستاندا ئۆسىدىغان «ئېراك» دەرىخىنىڭ چىۋىقلىرىدىن ياسالغان چىش چوتكىسىدۇر. كۈنىمىزدىكى پاكىز نەرسىلەردىن ياسالغان چىش چوتكىلىرى مەسئۇلنىڭ ئورنىنى ئالغان بولۇپ، ئاساسى مەقسەت چىشنى پاكىزلاشتۇر.

- (7) ئېغىزىدىكىنى يۇتماي تۇرۇپلا، يەنە يېمەسلىك.
- (8) تاماقنى سوغۇتۇش ئۈچۈن پۈۈلمەسلىك.
- (9) سۇ ئىچىۋاتقاندا قاچىغا تىنماسلىق.
- (10) باشقىلارنىڭ كۆڭلىنى ئېلىشتۇرىدىغان گەپ-سۆز ۋە ئىش-ھەرىكەتلەرنى قىلماسلىق.
- (11) يېمەك-ئىچمەكنى ئىسراپ قىلماسلىق، قاچىغا يەپ بولالىغىدەك ئېلىش ۋە ئۇنى ئاشۇرۇپ قويماي يەپ بولۇش.
- (12) تويۇلۇشۇپ يېمەك يېگەندە، ھەممە كىشى تامىقىنى يەپ بولمىغىچە داستىخاندىن ئايرىلماسلىق.
- (13) تاماقنى ئاۋۋال چوڭلاردىن باشلاش.
- (14) يولدا بىر نەرسە يەپ ماڭماسلىق.

### تىلنى باشقۇرۇش ۋە تۈزىتىش

ئۆزىمىزگە بولغان مەسئۇلىيەتلىرىمىزنىڭ بىرى تىلىمىزنى باشقۇرۇشتۇر. ئاغزىمىز ئىچىگە كىرگەن نەرسىلەرگە دىققەت قىلغىنىمىزدەك، ئاغزىمىزدىن چىققان گەپ-سۆزلەرگىمۇ دىققەت قىلىشىمىز كېرەك. ئىسلام بىزگە گەپ-سۆز قىلىشنىڭ ئەدەپ-ئەخلاقىنىمۇ ئۆگىتىدۇ.

### گەپ-سۆز قىلغاندا، دىققەت قىلىش تېگىشلىك بولغان ئەخلاق ئۆلچەملىرى:

- (1) دېيىلگەن گەپ-سۆزنىڭ ئاقىۋىتىنى ئويلاپ قىلىش.
- (2) دۇنيا ۋە ئاخىرەتكە پايدىسى بولمىغان گەپ-سۆزلەرنى قىلماسلىق.
- (3) گەپ-سۆز بىلەن ھېچكىمنىڭ كۆڭلىنى رەنجىتمەسلىك، گەپ قىلغاندا باشقىلارنىڭ سۆزىنى بۆلمەسلىك.
- (4) كىشىلەرنىڭ مەرتىۋىسى ۋە خاراكتېرىگە قاراپ گەپ قىلىش.
- (5) بىرسىنى ماختىغاندا بەك ئاشۇرۇۋەتمەسلىك.
- (6) چوڭلارنىڭ يېنىدا، يۇقىرى ئاۋازدا گەپ قىلماسلىق.
- (7) كۆپ ۋە ئۇششاق گەپ قىلماسلىق.
- (8) گەپ-سۆز قىلغاندا، ئېغىزىنى پۈرۈشتۈرمەسلىك، بىلەرمەنلىك قىلماسلىق، باشقىلارنىڭ گەپ-سۆزلىرىدىن ئەيىپ تاپماسلىق.
- (9) تىلنى يامان گەپ-سۆزلەرگە كۆندۈرمەسلىك، يالغان گەپ-سۆز قىلىشتىن يىراق تۇرۇش، يالغاندىن قەسەم قىلماسلىق، باشقىلارنىڭ ئارقىسىدىن گەپ-سۆز قىلماسلىق، ئوت قۇيرۇقلۇق قىلىش ۋە يالغان ۋەدە قىلىشتىن يىراق تۇرۇش.
- (10) باشقىلارنى مەسخىرە قىلماسلىق، لەقەم قويماستىن.
- (11) باشقىلارغا دېيىشكە بولمايدىغان سىرنى دېمەسلىك.

پەيغەمبىرىمىز گۇناھتىن قۇتۇلۇشنىڭ يولى قايسى؟ دەپ سورىغانلارغا، مۇنداق جاۋاب بەرگەن. «تىلىڭنى باشقۇر!»<sup>100</sup>

ساھابىلەردىن بىرى پەيغەمبىرىمىزدىن: سەن ئۈچۈن ئەڭ قورقىدىغان ۋە خەتەرلىك نەرسە نېمە؟ دەپ سورىغاندا، سۆيۈملۈك پەيغەمبىرىمىز، مۇبارەك تىلىنى قولى بىلەن كۆرسىتىپ: «مانا بۇ!»<sup>101</sup> دەپ جاۋاب بەرگەن.

پەيغەمبىرىمىز بىر ھەدىس-شەرىفىدە مۇنداق دەيدۇ: «ئاللاھقا ۋە ئاخىرەت كۈنىگە ئىشەنگەن ئادەم، يا ياخشى گەپ قىلسۇن ياكى ئاغزىنى يۇمسۇن.»<sup>102</sup>

بۇلاردىن تىلىمىزنى باشقۇرۇش، گەپ-سۆزگە دىققەت قىلىشىمىزنىڭ ئىنتايىن مۇھىم بىر ئەخلاق ئۆلچىمى ئىكەنلىكىنى كۆرۈۋالالايمىز.

### باشقا ئەزالىرىمىزنىڭ تەربىيىسى ۋە تۈزىتىلىشى

تىلىمىزدىن باشقا ئەزالىرىمىزنىمۇ باشقۇرۇپ، ئىش-ھەرىكەتلىرىمىزنى تۈزىتىش، ئەزالىرىمىزنى ئەخلاق ئۆلچىمىگە ئۇيغۇن ھالدا ئىشلىتىش، ئۆزىمىزگە قارىتا ئىجرا قىلىش كېرەك بولغان مەسئۇلىيىتىمىزدۇر. بۇ ۋەزىپىلەر:

1) قول-پۇتنى ھارامدىن، باشقىلارغا زىيان-زەخمەت يەتكۈزىدىغان ئىشلاردىن تارتىش.

2) ئۆزىدە بولمىغان نەرسىلەرگە ئاچكۆزلۈك بىلەن قارىماسلىق، كۆزى بىلەن باشقىلارنىڭ كەمچىلىكىنى كۆرۈشكە ئىنتىلمەسلىك، كۆزى بىلەن باشقىلارنى بىئارام قىلماسلىق.

3) قۇلاقلىرى بىلەن، يالغان-ياۋىداق سۆز، غەيۋەت-شىكايەت، دۇنيا ۋە ئاخىرەتكە پايدىسى بولمىغان گەپ-سۆزلەرنى ئاڭلىماسلىق.

4) ھېچكىمنىڭ مال-مۈلكى، جېنى، ئىپپەت-نۇمۇسىغا چېقىلماسلىق.

### ئوقۇشلۇق:

#### دىنىمىز ئىسراپچىلىقنى چەكلەيدۇ

دىنىمىز ھالال، توغرا يولدىن ئىشلەپ تاپاۋەت قىلىشقا بۇيرۇيدۇ، تاپقان-تەرگەنلىرىمىزنى ئىسراپ قىلىش ۋە كېرەكسىز يەرلەرگە ئىشلىتىشنى چەكلەيدۇ. بۇ ھەقتە قۇرئان كەرىم مۇنداق دەيدۇ:

«يەڭلار، ئىچىڭلار، ئىسراپ قىلماڭلار، ئاللاھ ئىسراپ قىلغۇچىلارنى ھەقىقەتەن ياقىتۇرمايدۇ.»<sup>103</sup> (7-سۈرە ئەئرافنىڭ 31-ئايىتى)، بۇ ئايەت مۇسۇلمانلار ئۈچۈن مۇھىم

100. «رىيازۇس-سالھىن»، 3-جىلد، 107-بەت.

101. يۇقىرىقى ئەسەر، 3-جىلد، 106-بەت.

102. يۇقىرىقى ئەسەر، 3-جىلد، 103-بەت.

103. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.



بىر ئاگاھلاندىرۇشۇر. ھەر قانداق مۇسۇلمان ئاللاھنىڭ سۆيىمگەن بەندىسى بولۇشنى خالىمايدۇ.

دىنىمىز بېخىللىقتىن ساقلىنىشىمىزنىمۇ تەلەپ قىلىپ، نورمال بولۇشىمىزنى، ھاياتىمىزدا ئوتتۇراھال بىر يول تۇتىشىمىزنى بۇيرۇيدۇ.

قۇرئاندا ئاللاھنىڭ مەرھىمىتىگە ئېرىشمەكچى بولغان ياخشى بەندىلەرنىڭ ھايات ئۆلچىمىنىڭ تۆۋەندىكى يول ئىكەنلىكى مۇنداق بايان قىلىنغان:

«ئۇلار(يەنى ئاللاھ ياخشى كۆرىدىغان بەندىلەر) خىراجەت قىلغاندا، ئىسراپچىلىقمۇ قىلمايدۇ، بېخىللىقمۇ قىلمايدۇ، ئوتتۇراھال خىراجەت قىلىدۇ.»<sup>104</sup>

(25-سۈرە، قۇرئاننىڭ 67-ئايىتى)

بۇلاردىن شۇنى كۆرۈۋېلىشقا بولىدۇكى، دىنىمىز بىزگە قانداق تاپاۋەت قىلىشنى ئۆگەتكەندەك، قانداق ئىستىمال قىلىشىمىزنىمۇ ئۆگىتىدۇ. بىزگە يۈكلەنگەن ۋەزىپە رەببىمىزنىڭ ئەمىر-پەرمانلىرىغا، سۆيۈملۈك پەيغەمبىرىمىزنىڭ تەلىم-تەربىيىسىگە ئۇيغۇن ھالدا، ھەددىدىن ئاشۇرۇۋەتمەي، ئۆلچەملىك، تەڭپۇڭ بىر يوسۇندا ھاياتىمىزنى داۋاملاشتۇرۇشتىن ئىبارەت.

تاپقان-تەرگىنىنى بۇزۇپ-چاچقان، كىرىم-چىقىمىنى تەڭپۇڭ تۇتمىغان، تاپقىنىدىن خىراجەت قىلغىنى كۆپ بولغان بىر كىشى، ئارزۇ قىلغان تۇرمۇش سەۋىيەسىگە يېتەلمەيدۇ، شۇنداقلا بۇنداق بىر ئائىلىدە ھوزۇر-ھالاۋەتمۇ بولمايدۇ. مال-دۇنيا، پۇل-پۇچەكلىرىمىزنى ئۆز ئېھتىياجىمىز ۋە جەمئىيەتنىڭ پايدىسى ئۈچۈن ئىشلىتىشىمىز كېرەك.

بىر ئائىلە ئۈچۈن ئەھۋال قانداق بولسا، بىر مىللەت ئۈچۈنمۇ شۇنداق بولىدۇ. ئىسراپچىلىق مىللەتنىڭ تەرەققىياتىغا توسقۇنلۇق قىلىدۇ، شەخس ۋە جەمئىيەتنى كەمبەغەللىككە ئېلىپ بارىدۇ-دە، تىرىشچانلىقنىڭ بىكار بولۇشىغا سەۋەب بولىدۇ.

دۆلىتىمىزدە ئاساسلىق يېمەك تۈرلىرىدىن بىرى بولغان، ئىسراپ قىلىنىپ تاشلىنىۋاتقان ئاش-ناننىڭ نىسبىتى ئادەمنى چوڭقۇر ئويغا سالىدۇ. تاشلىنىۋاتقان پەقەت ئاش-نانلا ئەمەس، بەلكى دېھقاننىڭ ئەمگىكى، ئۇلارنى يېمەك ھالىتىگە ئەكەلگەنلەرنىڭ ئەجرى ۋە ئۇلارنى سېتىۋالغانلارنىڭ پۇل-پۇچەكلىرىدۇر.

پەيغەمبىرىمىز ئاش-نانغا ھۆرمەت قىلىشنى بۇيرىغان. ئىسراپ قىلىش پەيغەمبىرىمىزنىڭ تەلىم-تەربىيىسىگە رىئايە قىلماسلىق بولۇش بىلەن بىللە ئاش-نانغا ھۆرمەت قىلمىغانلىق بولىدۇ.

قاچىغا يەپ بولالمىغىدەك كۆپ ئۇسۇپ، بىر قىسمىنى ئاشۇرۇپ قويۇش، بىكارغا ئېھتىياجىدىن ئارتۇق توك، سۇ ئىشلىتىش ئىسراپچىلىق بولىدۇ. ھېچكىمنىڭ ئۇلارنى نورمىدىن ئارتۇق ئىشلىتىپ ئىسراپ قىلىش ھەققى يوقتۇر.

ۋاقىتنى بىكار ئۆتكۈزۈشۈمۇ ئىسراپچىلىقتۇر. ئۆزىدىن باي قول ئىلكىدە بولغانلارنىڭ تۇرمۇشىغا تەلپۈنۈپ، ئاددى-ساددا نەرسىلىرىنى تاشلاپ، قىممەت نەرسىلەرنى قوغلىشىپ

104. يۇقىرىقىغا ئوخشاش.

ئېلىش، ھەر كۈنى ئۆزگىرىپ تۇرىدىغان مودىلارنى قوغلىشىش ئىسراپچىلىق بولىدۇ. بۇلار دىنىمىزنىڭ ئىقتىسادچىل ياشاش ئۈچۈن ئوتتۇرىغا قويغان پىرىنسىپلىرىغا قارشى، ئىجتىمائىي تەڭپۇڭلۇقنى ئاستىن-ئۈستۈن قىلىپ، ئەڭ ئاخىرىدا ئىقتىسادنى ۋەيران قىلىدىغان ئىش-ھەرىكەتلەردۇر.

تەرەققىي قىلغان مىللەتلەر بولسا، تېنىم تاپماي ئىشلىگەن ۋە ئىشلەپ تاپقانلىرىنى جايدا خەجلەشنى بىلگەن، ئىسراپچىلىقتىن يىراق تۇرغان مىللەتلەردۇر.

ئىمكانىمىز، ۋاقتىمىز، تاپاۋىتىمىز، يەر ئۈستى، يەر ئاستىدىكى بايلىقلىرىمىزنى ئىقتىسادچىلىق بىلەن ئىشلىتىپ، قولىمىزدا بار بولغان نېمەتنىڭ قىممىتىنى بىلىشىمىز، ئىسراپچىلىق، بۇزۇپ-چىچىشتىن يىراق تۇرۇشىمىز كېرەك. مۇشۇنداق قىلساق، بىر مىللەت بولۇش سۈپىتىمىز بىلەن تەرەققىي قىلغان دۆلەتلەرنىڭ سەۋىيەسىگە يېتەلەيمىز.

پەيغەمبىرىمىز: «ئىقتىسادچىل بولغان كىشى يوقسۇللۇق تارتمايدۇ»<sup>105</sup> دېيىش ئارقىلىق تۇرمۇشىمىزدا رىئايە قىلىش كېرەك بولغان مۇھىم بىر پىرىنسىپنى ئۆگىتىدۇ. شۇنى ئۇنۇتماسلىقىمىز كېرەككى، ئىسراپچىلىقنىڭ زىيىنى پەقەت دۇنيادىلا قالمايدۇ، يەنە ئۆمۈر ۋە بايلىقتىن مۇۋاپىق پايدىلىنىلمىسا، قىيامەت كۈنى ئۇلارنىڭ ھېساب-كىتابى قىلىنىدۇ.

پەيغەمبىرىمىز مۇنداق دېدۇ: «قىيامەت كۈنى ئىنسان تۆۋەندىكى تۆت نەرسىدىن ھېسابقا تارتىلماي تۇرۇپ، ئاللاھنىڭ ھوزۇرىدىن ئايرىلالمايدۇ:

- 1) ئۆمرىنى قەيەردە ئۆتكۈزگەنلىكىدىن،
- 2) تېنىنى قەيەردە خوراتقانلىقىدىن،
- 3) مال-مۈلكىنى نەدىن تېپىپ، نەگە ئىشلەتكەنلىكىدىن،
- 4) بىلگەنلىرى بىلەن نېمىگە ئەمەل قىلغانلىقىدىن»<sup>106</sup>.

105. «كەشۇفۇل ھاڧا»، 2-جىلد، 189-بەت.

106. «ئەت-تەرغىب ۋەتتەرھىب»، 1-جىلد، 125-بەت.

سوئاللار:

- (1) ئەخلاقى مەسئۇلىيەت قانچىگە بۆلىنىدۇ؟
- (2) ئاللاھ، پەيغەمبەر ۋە قۇرئان كەرىمگە بولغان مەسئۇلىيىتىمىز قايسىلار؟
- (3) ئۆز شەخسىيىتىمىزگە بولغان مەسئۇلىيىتىمىز قانچىگە بۆلىنىدۇ؟
- (4) بەدىنىمىزگە بولغان مەسئۇلىيىتىمىز قايسىلار؟
- (5) روھىمىزغا بولغان مەسئۇلىيىتىمىز قايسىلار؟
- (6) ياخشى ياكى يامان خۇي-مىجەزلەر قايسىلار؟ ساناپ بېرىڭ.
- (7) يېمەك-ئىچمەكتىكى ئەخلاقى-پىرىنسىپلارنى ئېيتىپ بېرىڭ.
- (8) گەپ-سۆز قىلغاندا رىئايە قىلىشقا تېگىشلىك ئەخلاق ئۆلچىمى قايسىلار؟
- (9) تەن-ئەزالىرىمىزنىڭ كەمچىلىگىنى قانداق تۈزىتىمىز؟؟

## ئائىلە-ئاۋاباتىمىزغا بولغان مەسئۇلىيىتىمىز

نوقتىلىق مەزمۇنلار:

- ئىسلامدا ئائىلىنىڭ ئەھمىيىتى
- ئائىلە ئەزالىرىنىڭ بىر-بىرىگە بولغان مەسئۇلىيىتى
- ئەر-ئاياللارنىڭ بىر-بىرىگە بولغان مەسئۇلىيىتى
- ئاتا-ئانىنىڭ بالىلىرىغا بولغان مەسئۇلىيىتى
- بالىلارنىڭ ئاتا-ئانىسىغا بولغان مەسئۇلىيىتى
- ئانىسىغا ئاسىيلىق قىلغان بىر ياشنىڭ ئەڭ ئاخىرقى تىنىقىدا، ئىمانىنى يوقۇتۇپ قويۇش خەتىرىگە دۇچ كېلىشى (ئوقۇشلۇق)
- قان-قېرىنداشلارنىڭ بىر-بىرىگە بولغان مەسئۇلىيىتى
- ئۇرۇق-تۇققانلارغا بولغان مەسئۇلىيىتىمىز
- قولۇم-قوشنىلارغا بولغان مەسئۇلىيىتىمىز
- مۇسۇلمان قولۇم-قوشنىلىرىغا مۇنداق كۆڭۈل بۆلۈشى كېرەك! (ئوقۇشلۇق)

### ئىسلامدا ئائىلىنىڭ ئەھمىيىتى

ئەر-ئايال، ئاتا-ئانا ۋە بالىلاردىن تەركىپ تاپقان ئەڭ كىچىك ئىنسانلار جەمئىيىتى ئائىلە دەپ ئاتىلىدۇ.

ئائىلىلەرنىڭ بىرلىشىشىدىن مىللەت بارلىققا كېلىدۇ. بىر مىللەت ئۈچۈن ئائىلىنىڭ قىممىتى ناھايىتى يۇقىرىدۇر. چۈنكى مىللەتنىڭ ئاساسى ئائىلە بولۇپ، ئائىلە بەختلىك ۋە خاتىرجەم بولسا، مىللەتمۇ كۈچلۈك بولىدۇ.

ئائىلە بىر مىللەتنى مىللەت قىلغان مىللىي، مەنىۋىي قىممەت قاراش ۋە ئۆرپ-ئادەتلەرنى ئۆگىتىدىغان بىر مەكتەپتۇر. ئاللاھ، ۋەتەن ۋە مىللەتكە قەرزدار بولغان مەسئۇلىيەتلەر، ئەڭ ئاۋۋال بۇ يەردە ئۆگىتىلىدۇ. كىچىكلەر چوڭلارنىڭ ئائىلىدىكى ئىش-ھەرىكەتلىرىنى كۆرۈپ تەقلىد قىلىدۇ. داۋاملىق كۆرگەن ئىش-ھەرىكەتلەر، ئۇلارنىڭ مەنىۋىيىتىگە تەسىر كۆرسىتىدۇ. شۇنىڭ بىلەن بىر بالىنىڭ ئەخلاق ئاساسى بەرپا قىلىنىدۇ.

بىر رەسىمگە تارتىش ئاپراتىغا ئوخشاش بولغان بالىنىڭ ئاق قەغەزدەك پاكىز روھىدا، ياخشى كارتىنىلارنى قالدۇرۇش ئۈچۈن ئائىلە ئەزالىرى ھەر ۋاقىت ئىجابىي ئىش-ھەرىكەتلەردە بولۇشقا تىرىشىشى كېرەك. شۇڭا ئائىلە ئەزالىرىنىڭ بىر-بىرىگە بولغان ۋەزىپە ۋە مەسئۇلىيەتلىرىنى ئىجرا قىلىشى ئىنتايىن مۇھىم ئەھمىيەتكە ئىگە. چۈنكى ئائىلىنىڭ بەخت-سائادىتى ۋە مىللەتنىڭ كەلگۈسى ئۇلارغا باغلىقتۇر.

### ئائىلە ئەزالىرىنىڭ بىر-بىرىگە بولغان مەسئۇلىيەتلىرى

ئائىلىنىڭ ئاساسى ئەر-ئايال بولۇپ، ئائىلە ئاۋۋال بۇلار بىلەن قۇرۇلىدۇ.

پەيغەمبىرىمىز مۇنداق دېگەن:

«دققەت قىلىڭلاركى، سىلەرنىڭ ئايالىڭلاردا، ئايالىڭلارنىڭمۇ سىلەردە ھەققى بار...»<sup>107</sup>

### 1. ئەر- ئايالنىڭ بىر- بىرىگە بولغان مەسئۇلىيىتى:

- (1) ئالدى بىلەن ئەر- ئاياللار ئوتتۇرىسىدا بىر- بىرىگە سۆيگۈ بولۇشى كېرەك.
- (2) ئەر ئائىلىنىڭ بېمەك- ئىچمەك، كېيىم- كېچەك ۋە باشقا ئېھتىياجلىرىنىڭ ھۆددىسىدىن چىقىش ئۈچۈن ئىشلىشى ۋە ھالال يولدىن پۇل تېپىشى كېرەك.
- (3) ئەر ئائىلىسىنىڭ دىنىي ۋە ئەخلاقىي مەسئۇلىيەتلەرنىڭ ھۆددىسىدىن چىقىشى ئۈچۈن ياردەم قىلىش ۋە يېتەرسىزلىكلەرنى تولۇقلاپ ئۆگىتىشكە تىرىشىشى كېرەك.
- (4) ئەر، ئايالغا قارىتا سىلىق- سىپايە مۇئامىلىدە بولۇپ، قوپاللىق قىلماسلىقى لازىم. بۇ ھەقتە سۆيۈملۈك پەيغەمبىرىمىز مۇنداق دەيدۇ:

«مۆمىنلەرنىڭ ئىماندا ئەڭ ساغلام بولغىنى، ئەخلاققا ئەڭ گۈزەل بولغىنىدۇر. سىلەرنىڭ ئەڭ ياخشىلىرىڭلار، ئاياللارغا ئەڭ ياخشى مۇئامىلە قىلغىنىڭلاردۇر»<sup>108</sup>

- (5) ئايال يولدىشىغا سۆيگۈ ۋە ھۆرمەت بىلەن باغلىنىشى، ئائىلە ئىشلىرى ۋە بالىلارنىڭ تەلىم- تەربىيەسىدە يولدىشىغا يار- يۆلەك بولۇشى كېرەك.
- (6) ئايال ئىقتىسادچىل بولۇپ، يولدىشىنىڭ تاپقان- تەرگىنىنى ئىسراپ قىلماسلىقى ۋە ئائىلىسىگە باش- پاناھ بولۇشى كېرەك.
- (7) ئايال ئائىلىسىگە سادىق بولۇشى، ئار- نۇمۇسنى قوغدىشى كېرەك.

بۇ ھەقتە پەيغەمبىرىمىز مۇنداق دېگەن:

"ئەگەر ئايال بەش ۋاقىت ناماز ئوقۇپ، رامىزان روزىسىنى تۇتۇپ، ئار- نۇمۇسنى قوغداپ، يولدىشىغا ئىتائەت قىلسا، ئۇنىڭدىن: «جەننەتكە قايسى ئىشكتىن كىرىشى خالايسىن؟» دەپ سورىلىدۇ."<sup>109</sup>

«ھەر قانداق بىر ئايال يولدىشى رازى بولغان ھالدا ئۆلسە، ئۇ جەننەتلىك بولىدۇ.»

### 2. ئاتا- ئانىنىڭ بالىلىرىغا بولغان مەسئۇلىيىتى

ئائىلىنىڭ زىننىتى ۋە بەختىنىڭ مەنبەسى بولغان بالا، ئاتا- ئانىغا ئاللاھ تەرىپىدىن بېرىلگەن بىر ئامانەتتۇر. ئاتا- ئانىنىڭ، بالىلىرىنىڭ تەلىم- تەربىيە ئېلىشىدا، ئاللاھقا ۋە جەمئىيەتكە قارىتا بەلگىلىك مەسئۇلىيىتى بار. ئاتا- ئانىنىڭ بالىلىرىغا بولغان ئاساسلىق مەسئۇلىيىتى:

- (1) بالىلىرىنى ساق- سالامەت تەربىيەلەپ ئۆستۈرۈش، بالىلىرىنىڭ جىسمانىي ۋە مەنىۋىي ساغلاملىقىنى قوغداش.

107. «رىيازۇس- سالىھىن»، 1- جىلد، 318- بەت.

108. يۇقىرىقى ئەسەر، 1- جىلد، 320- بەت.

109. «250 ھەدىس»، 186- بەت.

(2) بالىلىرىغا ھازام يېگۈزمەسلىك.

پەيغەمبىرىمىز: «ئاللاھ يولىدا سەرىپ قىلغان پۇل-پۇچەكنىڭ ساۋابى ئەڭ كۆپ بولغىنى ئائىلە ئەزالىرى ئۈچۈن سەرىپ قىلىنغان پۇل-پۇچەكتۇر.»<sup>110</sup> دېگەن.

«بىر كىشىنىڭ، ھالىدىن خەۋەر ئېلىش مەجبۇرىيىتى بار بولغان بىر ئائىلە ئەزاسى بىلەن كارى بولماسلىقى، ئۇنىڭ گۇناھكار بولۇشىغا تامامەن يېتەرلىك.»<sup>111</sup> دەپ ئاگاھلاندۇرغان.

(3) بالىسىغا ياخشى بىر ئىسىم قويۇش.

(4) بالىسىنى ياخشى تەربىيەلەش، ئۇنىڭغا ئەخلاق جەھەتتىن ياخشى ئۈلگە بولۇش.

پەيغەمبىرىمىز: «ھېچبىر دادا، بالىسىغا ياخشى تەلىم-تەربىيەدىن باشقا تېخىمۇ قىممەتلىك بولغان بىر مۇكاپات بېرەلمەيدۇ.»<sup>112</sup> دېيىش ئارقىلىق ئەۋلات تەربىيىسىنىڭ مۇھىملىقىنى بىلدۈرگەن.

(5) بالىسىغا ناماز ئوقۇش قاتارلىق دىنىي ۋە ئەخلاقىي مەسئۇلىيەتلەرنى ئۆگىتىش.

(6) بالىسىنى ياخشى ئوقۇتۇپ، تۇرمۇشىنى قامدىيالىغىدەك بىر كەسىپ ئىگىسى قىلىپ يېتىشتۈرۈپ چىقىش.

ئەلى رەزىيەللاھۇ ئەنھۇ مۇنداق دەيدۇ: «بالىلىرىڭلارنى ئۆزۈڭلار ياشاۋاتقان دەۋردىن باشقا بىر دەۋر ئۈچۈن يېتىشتۈرۈڭلار. چۈنكى ئۇلار ئۆز زامانىڭلاردىن باشقا بىر زامان ئۈچۈن يارىتىلغان.»

(7) بالىلارنى سۆيۈش ۋە ئۇلارغا كۆڭۈل بۆلۈش. چۈنكى بالىلارنىڭ يېمەك-ئىچمەككە ئېھتىياجى بولغاندەك، سۆيگۈگۈمۈ ئېھتىياجى بار.

(8) بالىلارغا سۆيگۈ-مۇھەببىتىنى ئىپادىلىگەن، سوۋغا-سالام بەرگەندە، ئايرىمچىلىق قىلماسلىق، ئادىل مۇئامىلە قىلىش.

(9) ئۆيلىنىش يېشىغا توشقاندا، بالىلىرىنى ئۆيلەندۈرۈش.

### 3. پەرزەنتنىڭ ئاتا-ئانىسىغا بولغان مەسئۇلىيىتى

(1) ئاتا-ئانىغا ياخشىلىق قىلىش.

(2) تۇرمۇشتا قىينالسا، ئۇلارغا ياردەم قىلىش.

(3) ئاتا-ئانىغا گەپ-سۆز ۋە ئىش-ھەرىكەتلەردە ئازار بەرمەسلىك، «ئۇھ، ۋايىجان» مۇ دېمەسلىك كېرەك.

(4) ئاتا-ئانىلارغا كۈلۈمسىرەش، تاتلىق گەپ-سۆزلەرنى قىلىش، ئۇلارغا قوپاللىق قىلماسلىق ۋە ئاچچىقلاشماسلىق كېرەك.

(5) چاقىرغان ھامان يۈگرەپ بېرىش كېرەك.

110. «رىيازۇس-سالھىن»، 1-جىلد، 329-بەت.

111. «رىيازۇس-سالھىن»، 1-جىلد، 331-بەت.

112. «جامسۇس-ساغىر».

- (6) ئاتا-ئانىنىڭ ئەمىر-پەرمانلىرىنى (بۇيرۇقلىرىدا ئاللاھقا ئىتائەتسىزلىك بولمىسا) ئاڭلاش ۋە ئىجرا قىلىش.
- (7) ھەممە ئىشتا، ئۇلارنى خۇشال-خورام ۋە مەمنۇن قىلىشقا تىرىشىش.
- (8) يېنىدا يۇقىرى ئاۋاز بىلەن گەپ-سۆز قىلماسلىق.
- (9) ئاتا-ئانا ھالىدىن خەۋەر ئېلىشقا موھتاج بولغاندا، ئۇلارنىڭ خىزمىتىدە بولۇش ۋە ئۇنى چىن كۆڭلى بىلەن ئورۇنلاش.
- (10) يولدا ماڭغاندا ئالدىدىن ئۆتمەسلىك.
- (11) ئۇلارنىڭ رۇخسىتىسىز، بىر يەرلەرگە بارماسلىق كېرەك.
- (12) ئۇلار ۋاپات بولسا، رەھمەت بىلەن سېغىنىش، دۇئا قىلىش، ئۇلارنىڭ روھى ئۈچۈن ياخشىلىق قىلىش، ۋەسىيىتىنى ئورۇنلاش، ئاتا-ئانىلىرىنىڭ دوستلىرىغا ياخشىلىق قىلىش، ئاتا-ئانىسى ھەققىدە يامان گەپ-سۆز بولۇپ قىلىشقا سەۋەبچى بولۇپ قالماسلىق كېرەك.
- ئاتا-ئانىلارنىڭ ھەقىقىي توغرىسىدا پەيغەمبىرىمىز مۇنداق دەيدۇ:
- «ئاللاھ ئەڭ ياخشى كۆرىدىغان ئەمەل، ۋاقتىدا ئوقۇلغان ناماز بىلەن ئاتا-ئانىغا قىلىنغان ياخشىلىقتۇر.»<sup>113</sup>
- «ئاللاھنىڭ قىيامەت كۈنىدە يۈزىگە قاراپمۇ قويمايدىغان كىشىلەردىن بىرى، ئاتا-ئانىسىغا قارشى بولغان كىشىدۇر.»<sup>114</sup>
- «ئاللاھ پۈتكۈل گۇناھلارنىڭ جازاسىنى بېرىشكە تەخىر قىلىپ، قىيامەت كۈنىگىچە كۈتىدۇ، پەقەت ئاتا-ئانىغا قارشى قىلىنغان ئىسياننىڭ جازاسىنى ئاللاھ ئۇ كىشى ئۆلمەي تۇرۇپلا كۆرسىتىدۇ.»<sup>115</sup>

### ئوقۇشلۇق:

ئانىسىغا ئاسىيلىق قىلغان بىر ياشنىڭ ئاخىرقى تىنىقىدا، ئىماننى يوقۇتۇپ قويۇش خەتىرىگە دۇچ كېلىشى

ئابدۇللاھ بىن ئەبى ئەۋفا رەزىيەللاھۇ ئەنھۇ مۇنداق رىۋايەت قىلىدۇ:

پەيغەمبىرىمىزنىڭ ھوزۇرىدا تۇرغان ۋاقتلاردا پەيغەمبىرىمىزنىڭ يېنىغا بىر كىشى كېلىپ:

- ئەي ئاللاھنىڭ پەيغەمبىرى، سەكراتتا ياتقان بىر يىگىت بار، ئۇنىڭغا «لا ئىلاھە ئىللەللاھ» دېگەن دېسەك ھېچ دېيەلمىدى، دېدى. پەيغەمبىرىمىز:

- ئۇ، ناماز ئوقۇمتى؟ - دەپ سورىدى. ئۇ كىشى:

- ھەئە، ئوقۇيتتى، - دېدى. شۇنىڭ بىلەن پەيغەمبىرىمىز ئورنىدىن دەس تۇردى.

بىزمۇ ئۇنىڭغا ئەگىشىپ تۇردۇق. پەيغەمبىرىمىز ئۇ يىگىتنىڭ يېنىغا بېرىپ:

113. «رىيازۇس-سالھىن»، 1-جىلد، 347-بەت.

114. «ئەت-تەرغىب ۋە تەتھەب»، 3-جىلد، 327-بەت.

115. «تاللانغان ھەدىسلەر»، 58-بەت.

- «لا ئىلاھە ئىللەللاھ» دېگىن، دېدى. يىگىت:  
- ئۇنى دېيەلمەيۋاتىمەن، - دېدى. پەيغەمبىرىمىز:  
- نېمىشقا دېيەلمەسەن؟ دەپ سورىغاندا، چاقىرىغىلى بارغان كىشى:  
- ئۇ ئانىسىنىڭ گەپ-سۆزىنى ئاڭلىمايتتى، دېدى. پەيغەمبىرىمىز:  
- ئانىسى ھاياتمۇ؟ - دەپ سورىدى. ئۇ يەردىكى كىشىلەر:  
- ھەئە، ھايات، - دېدى. پەيغەمبىرىمىز:  
- چاقىرىپ كېلىڭلار، - دېدى. ئۇلار ئۇ ئايالنى چاقىرىپ كەلدى. پەيغەمبىرىمىز ئۇ ئايالغا:

- ئۇ كېسەل ياتقان سىزنىڭ ئوغلڭىزمۇ؟ - دەپ سورىدى. ئايال:  
- شۇنداق، دەپ جاۋاب بەردى. پەيغەمبىرىمىز ئايالغا:  
- قاراڭ، ئۇ يەردە ناھايىتى لاۋۇلداپ كۆيۈۋاتقان بىر ئوت بولسا ۋە «ئوغلۇڭغا شاپائەت قىلساڭ بىز ئۇنى بۇ ئوتتا كۆيدۈرمەيمىز. شاپائەت قىلمىساڭ، بىز ئۇنى بۇ ئوتقا تاشلايمىز.» دېسە، قانداق قىلاتتىڭىز؟ شاپائەت قىلاتتىڭىز؟ دەپ سورىدى. ئايال:  
- ئۇنىڭ شاپائەتچىسى بولاتتىم. - دېدى، پەيغەمبىرىمىز:  
- ئۇنداقتا، سىزگە ئىتائەت قىلمىغان بۇ ئوغلڭىزنى جەھەننەمنىڭ ئوتىدىن قۇتۇلدۇرۇش ئۈچۈن، سىزدىكى ھەقىقىي ھالال قىلىپ ئۇنىڭدىن رازى بولغانلىقىڭىزغا ئاللاھ ۋە مېنى گۇۋاھچى قىلىڭ، - دېدى. ئايال:  
- ئاللاھم! سېنى ۋە سېنىڭ پەيغەمبىرىڭنى گۇۋاھچى قىلدىم. ئوغلۇمدىن رازى بولدۇم، ھەقىقىي ھالال قىلدىم، - دېدى. شۇنىڭ بىلەن پەيغەمبىرىمىز كېسەل ياتقان يىگىتكە:

- لا ئىلاھە ئىللەللاھۇ ۋەھدەھۇ لا شەرىكە لىھ ۋەئەشەھدۇ ئەننە مۇھەممەدەن ئەبدۇھۇ ۋەرەسۇلۇھ» دېگىن، - دېدى. يىگىت دەرھال شاھادەت ئېيتتى. پەيغەمبەر ئەلەيھىسسالام:  
- ئاللاھقا مىڭ شۈكرى، مېنىڭ ۋاستەم بىلەن ئاللاھ، بۇ يىگىتنى جەھەننەمنىڭ ئوت-يالقۇنىدىن ساقلىدى، - دېدى<sup>116</sup>.

### ئانا

ئانا! ئانا! جېنىم ئانا!  
قەلب ساڭا تەۋە ئانا..  
ئۇ قەلبىكى بىر خەزىنە  
ئىچى تولغان چىن سۆيگىگە.

116. «تاللانغان ھەدىسلەر»، 161-بەت.



بۇ سۆيگىنىڭ ئىگىسى سەن ،  
مېنى بۇ دۇنياغا تۇغدۇڭ .  
مېھىر - شەپقىتىڭ بىلەن ،  
پەرىشتىدەك كۆڭۈل بۆلدۈڭ .

بوۋاق ئىدىم ، قۇچاغىڭدا ،  
ئاندىن بۆشۈك ، ئىلاڭگۇچتا .  
پەرۋىش قىلدىڭ ، يېتىشتۈردۈڭ ،  
تۇنجى ئىلىمنى سەن ئۆگەتتىڭ .

كەپسىزلىكىم رەنجىتىسمۇ ،  
ماڭا يەنە سۆيگۈ بەردىڭ .  
سەن مېنىڭ سەن ، جان ئانا!  
پىدا بولسۇن بۇ جان ساڭا!

- ئە . ئالى سىياھى

### جان دادام

ئۆيىمىزنىڭ تۈۋرىكىسەن!  
كۆزىمىزنىڭ قارچۇغىسەن!  
سۆيۈملۈكىسەن ھەم ياخشى  
مېنىڭ جېنىم دادامسەن!

كەلسەڭ سەن ئاخشاملىرى ،  
خۇشالدۇر ئۆي - ئىچلىرى .  
كېچە ، كۈندۈزگە ئايلىنىپ ،  
كۈلەر ، دادامغا قايىرىلىپ .

بىز كۈلسەك ، سەن كۈلسەن ،  
يىغلىساق ھەم يىغلايسەن .  
نېمە دېسەڭ قىلىمىز ھامان ،  
سەنلا بولساڭ مەڭگۈ ئامان .

- راقىم چالاپالا

#### 4. قان - قېرىنداشلارنىڭ بىر - بىرىگە بولغان مەسئۇلىيىتى

- 1) قېرىنداشلار ئارىسىدا، سەمىمىي بىر سۆيگۈ ۋە بىرلىك بولۇش .
- 2) قېرىنداشلار بىر - بىرىنى تولۇقلىغان پۈتۈنلۈكنىڭ پارچىلىرىغا ئوخشايدۇ. ھېچقانداق نەرسىنىڭ بۇ بىرلىكنى بۇزالماسلىقى ۋە قېرىنداشلارنى بىر - بىرىدىن يىراقلاشتۇرالماسلىقى كېرەك .
- 3) مىراس ، پۇل - پۇچەك ، مال - دۇنياغا ئوخشاش نەرسىلەر ۋە ماددىي مەنپەئەتلەر ، قېرىنداشلارنىڭ ئارىسىغا سوغۇقچىلىق سېلىپ ، ئۇلار ئارىسىدىكى ئىتتىپاقلىقنى بۇزماسلىقى كېرەك .
- 4) ئاكا، كىچىكلەر ئۈچۈن ئاتا - ئانىغا ئوخشايدۇ. كىچىكلەر چوڭلارنى ھۆرمەت قىلىشى ، ئۇلارغا قارشى تۇرۇشتىن ، ئازار بەرگۈچى گەپ - سۆز ۋە ئىش - ھەرىكەتلەردە بولۇشتىن يىراق تۇرۇشى كېرەك . چوڭلارمۇ كىچىكلەرنى قوغدىشى ، سۆيگۈ ۋە مەرھەمەت كۆرسىتىشى لازىم .
- 5) قېرىنداشلار بىر - بىرىگە ياخشىلىق قىلىپ ، بىر - بىرىنىڭ مەنپەئەتىنى ئۆز مەنپەئەتىدەك كۆرۈشى لازىم .

#### 5. ئۇرۇق - تۇغقانلارغا بولغان مەسئۇلىيىتىمىز

- ئۇرۇق - تۇغقانلار كەڭ مەنىدىن ئىيتقاندا ، ئائىلىمىزنىڭ بىر پارچىسى بولغانلىقى ئۈچۈن ئۇلارغا قارىتا ئىجرا قىلىشقا تېگىشلىك مەسئۇلىيىتىمىز بار :
- 1) ئۇرۇق - تۇغقانلارغا سۆيگۈ ۋە ھۆرمەتتە بولۇش .
  - 2) ئېھتىياجى بولغانلارغا ياردەم قىلىش .
  - 3) ئۇلارنى ئۈنۈتماسلىق ، ھەر ۋاقىت يوقلاپ تۇرۇش ، سوۋغا - سالام بېرىش .
  - 4) يىراقتىكى ئۇرۇق - تۇغقانلاردىن خەت - چەك ، تېلېفون ئارقىلىق ھال - ئەھۋال سوراپ تۇرۇش ئارقىلىق ئائىلە مۇناسىۋىتىنى قويۇقلاشتۇرۇش .
- تاغا ، ھاممىلىرىمىز بىزنىڭ ئاتا - ئانىمىز يېشىدا بولۇپ ، ئۇلارنى ئاتا - ئانىمىزدەك كۆرۈپ ، ئۇلارغا سۆيگۈ ۋە ھۆرمەت كۆرسىتىشىمىز كېرەك .
- پەيغەمبىرىمىز :

«ئۇرۇق - تۇغقانلىرى ، يىراق - يېقىنلىرى بىلەن مۇناسىۋىتىنى ئۈزگەن كىشى جەننەتكە كىرەلمەيدۇ.»<sup>117</sup> دېيىش ئارقىلىق ئۇرۇق - تۇغقانلارغا كۆڭۈل بۆلۈشنىڭ مۇھىملىقىنى ئېيتقان .

ساھابىلەردىن ئابدۇللاھ بىن ئەبى ئەۋفا مۇنداق دەيدۇ :

بىز پەيغەمبىرىمىزنىڭ يېنىدا تۇرغاندا پەيغەمبىرىمىز :

«ئۇرۇق - تۇغقانلىرى بىلەن مۇناسىۋىتىنى ئۈزگەنلەر ، بۈگۈن بىز بىلەن بىر يەردە ئولتۇرمىسۇن.» دېدى . شۇنىڭ بىلەن ھاممىسى بىلەن ئارىسىدا تالاش - تارتىش بولغان بىر

117. «رىيازۇس - سالھىن» ، 1 - جىلد ، 370 - بەت .

يىگىت ئورنىدىن تۇرۇپلا، ھاممىسىنىڭ يېنىغا بېرىپ، ئۇنىڭ بىلەن كۆرۈشۈپ، ياراشتى. ئاندىن ئۇ يىگىت يەنە يېنىمىزغا قايتىپ كېلىپ ئولتۇردى. بۇ ھەقتە پەيغەمبىرىمىز: «ئارىسىدا ئۇرۇق-تۇغقانلىرى بىلەن مۇناسىۋىتىنى ئۈزگەن جەمئىيەتكە ئاللاھنىڭ مەرھەمىتى كەلمەيدۇ.»<sup>118</sup> دېدى.

## 6. قولۇم-قوشنىلارغا بولغان مەسئۇلىيىتىمىز

ئائىلە ۋە ئۇرۇق-تۇققانلىرىمىزدىن كېيىن بىزگە ئەڭ يېقىن بولغان كىشىلەر قوشنا-قولۇملىرىمىزدۇر. بىز ھەر كۈنى ئۇچرىشىپ تۇرىدىغان، كۆپ ۋاقىتلاردا بىز بىلەن بىللە بولىدىغان، قولۇم-قوشنىلار بىلەن ياخشى ئۆتۈش دىنىمىزنىڭ ئەمىر-پەرمانىدۇر. ئاللاھتائالا قۇرئان كەرىمدە قولۇم-قوشنىلىرىمىزغا ياخشىلىق قىلىشنى ئېيتقان. سۆيۈملۈك پەيغەمبىرىمىز:

«ئاللاھقا ۋە ئاخىرەت كۈنىگە ئىشەنگەن كىشى خوشنا-خۇلۇملىرىغا ياخشىلىق قىلسۇن.»<sup>119</sup>

«ئاللاھقا ۋە ئاخىرەت كۈنىگە ئىشەنگەن كىشى، خولۇم-خوشنىلىرىنى رەنجىتمىسۇن.»<sup>120</sup> دېگەن.

پەيغەمبىرىمىز يەنە بىر ھەدىستە، خوشنا-خۇلۇملىرىنى رەنجىتكەنلەرنىڭ ھەقىقىي مۆمىن بولالمايدىغانلىقىنى ۋە جەننەتكە كىرەلمەيدىغانلىقىنى ئېيتقان.

### قوشنىلىرىمىزغا بولغان مەسئۇلىيىتىمىز تۆۋەندىكىلەردۇر:

- 1) قولۇم-قوشنىلىرىمىزنىڭ ھەق-ھوقۇقىغا ھۆرمەت قىلىپ، ئۇلارنى گەپ-سۆز ۋە ئىش-ھەرىكەتلىرىمىزدە رەنجىتمەسلىكىمىز كېرەك.
  - 2) ئۇلارغا كۈلۈمسىرەپ، تاتلىق گەپ-سۆزلەرنى قىلىشىمىز، خۇشاللىق ۋە ئازاپلىرىغا ئورتاقلىشىشىمىز لازىم.
  - 3) دەرت-ئەلەملىرىمىزنى يەڭگىلەتتىشكە تىرىشىپ، زۆرۈر بولغاندا، ئۆزئارا ياردەم قىلىشىمىز، قەرز-ئۆتتە بېرىشىمىز، سوۋغا-سالام قىلىشىمىز لازىم.
  - 4) ئۇلارنى بىئارام قىلماسلىقىمىز كېرەك.
  - 5) كېسەل بولۇپ قالسا يوقلىشىمىز، ۋاپات بولسا نەزىر-چىراقلىرىغا بېرىشىمىز، سالامەتلىك تىلىشىمىز كېرەك.
- قىسقىسى ئۆزىمىز ياخشى كۆرگەن نەرسىلەرنى ئۇلار ئۈچۈنمۇ ئارزۇ قىلىشىمىز، ئۆزىمىز ياخشى كۆرمىگەن ئىشلارنى ئۇلارغىمۇ قىلماسلىقىمىز كېرەك.

118. «تاللانغان ھەدىسلەر»، 208-بەت.

119. «رىيازۇس-سالھىن»، 1-جىلد، 343-بەت.

120. يۇقىرىقى ئەسەر، 1-جىلد، 342-بەت.

ئۆمەرنىڭ ئوغلى ئابدۇللاھ بىر كۈنى خىزمەتچىسىگە قويدىن بىرنى سويدۇرۇپ، بىر قىسمىنى قوشنا-قولۇملىرىغا بۆلۈپ بېرىشنى ۋە ئالدى بىلەن مۇسۇلمان ئەمەسلەردىن باشلاشنى ئېيتىپ، بۇ سۆزنى ئۈچ قېتىم تەكرارلىغان.<sup>121</sup>

### ئوقۇشلۇق:

مۇسۇلمان، قوشنا-قولۇملىرىغا مۇنداق كۆڭۈل بۆلۈشى كېرەك!

ئىستانبۇلنى فەتىھ قىلغان فاتىھ سۇلتان مەھمەتخان بىر كۈنى، يېمەك-ئىچمەكلەرنىڭ سۈپىتى ۋە باھاسىنى نازارەت قىلىش ئۈچۈن كېيىمنى يەڭگۈشلەپ، پۇقراچە ياسىنىپ بازارغا بارىدۇ. بىر دۇكانغا كىرىپ سالام بەرگەندىن كېيىن:

- يېرىم كېلو ياغ، يېرىم كېلو ھەسەل ۋە يېرىم كېلو ئېرىمچىك بەرسىڭىز. - دەيدۇ.

دۇكان ئىگىسى يېرىم كېلو ياغنى تارتىپ بولۇپ، باھاسىنى ھېسابلىغاندىن كېيىن:

- ئاكا، قالغان نەرسىلىرىڭىزنى ئۇدۇلۇمدىكى قوشنامدىن ئالسىڭىز، چۈنكى ئۇنىڭ مېلى تېخىمۇ سۈپەتلىك، ھەمدە قوشنام تېخىچە دەسلەپ قىلمىدى. - دەيدۇ. پادىشاھ ئۇ

دۇكانغا كىرىپ يېرىم كېلو ھەسەل ئالغاندىن كېيىن، ئۇ دۇكانچىمۇ:

- ئاللاھقا مىڭ شۇكرى، مەن دەسلەپ قىلىۋالدىم ۋە بالىلىرىمنىڭ يېمەك-ئىچمىكىگە

يەتكۈدەك پۇل تاپتىم، ما قوشنا دۇكان تېخى دەسلەپ قىلمىدى. - دەيدۇ. شۇنىڭ بىلەن پادىشاھ:

- بۇ مىللەت بۇنداق گۈزەل ئەخلاقى بىلەن دۇنيانى سورايدۇ. مىللەتنىڭ پاك

ئەخلاقىنى بوزغانلارنى ئاللاھ ئۆزىلا جازالسۇن. -<sup>122</sup> دەيدۇ.

### سوئاللار:

- 1) ئىسلامدا ئائىلىنىڭ مۇھىملىقىنى سۆزلەپ بېرىڭ.
- 2) ئەر-ئايالنىڭ بىر-بىرىگە بولغان مەسئۇلىيەتلىرى قايسىلار؟
- 3) ئاتا-ئانىنىڭ بالىلىرىغا بولغان مەسئۇلىيىتى قايسىلار؟
- 4) بالىلارنىڭ ئاتا-ئانىسىغا بولغان مەسئۇلىيىتى قايسىلار؟
- 5) قېرىنداشلارنىڭ بىرى-بىرىگە بولغان مەسئۇلىيىتى قايسىلار؟
- 6) ئۇرۇق-تۇققانلارغا بولغان مەسئۇلىيىتىمىز قايسىلار؟
- 7) قولۇم-قوشنىلارغا بولغان مەسئۇلىيىتىمىزنى سۆزلەپ بېرىڭ.

121. «ئالىيۇل-قارى شەرھۇ ئەينۇل ئىلىم»، 1-جىلد، 291-بەت.

122. ناھىسەن ئۇنال، «ئوسمانلىلارنىڭ پەزىلەت قارىشى»

## پۈتكۈل ئىنسانلارغا بولغان مەسئۇلىيەتمىز

نوقتىلىق مەزمۇنلار:

- ئىنسانلارغا بولغان مەسئۇلىيەتمىز
- ھايۋانلارغا بولغان مەسئۇلىيەتمىز
- كۆزىمىزنى نەملىگەن بىر قېرىنداشلىق كارتىنىسى (ئوقۇشلۇق)
- ئىسلام ئەخلاقىغا ئۇيغۇن ھالدا ياشىغان بىر مۇسۇلماننىڭ ئالاھىدىلىكى
- ئىسلامدا قىلىشى چەكلەنگەن ئىشلار
- ئىنسانلارغا تەھدىت سىلوۋاتقان ئەڭ چوڭ خەتەر، ھازىق بىلەن خىروئىن (ئوقۇشلۇق)

ئىنسانلارغا بولغان مەسئۇلىيەتمىز

### (1) ھېچكىمگە زىيان - زەخمەت يەتكۈزمەسلىك:

ئىنسانلارنىڭ جېنى، مېلى، ئائىلىسى، ئەركىنلىكى، ئار-نومۇسى ۋە شان-شەرىپىگە دەخلى يەتكۈزۈش دىنىمىزدا چەكلەنگەن. ئۇلار ئىنسانلارنىڭ دەخلى-تەرۇز قىلغىلى بولمايدىغان ھەققىدۇر. مۇسۇلمانلارنىڭ باشقىلارنىڭ ھەققىگە ھۆرمەت قىلىشى، ئىنسانلارغا زىيان-زەخمەت يەتكۈزۈش ھەر خىل ئىش-ھەرىكەتلەردىن يىراق تۇرۇش مەسئۇلىيىتى بار بولۇپ، ئۇ، ھەقىقىي مۇسۇلمان بولۇشنىڭ يەنە بىر شەرتىدۇر. بۇ ھەقتە پەيغەمبىرىمىز مۇنداق دەيدۇ:

«مۇسۇلمان باشقا مۇسۇلمانغا، گەپ-سۆز ۋە ئىش-ھەرىكەتلىرى بىلەن زىيان-زەخمەت يەتكۈزمەيدىغان كىشىدۇر.»<sup>123</sup>

### (2) باشقىلارغا يار-يۆلەك بولۇش:

ئىنسانلارغا تاتلىق گەپ-سۆز ۋە تەبەسسۇم بىلەن مۇئامىلە قىلىشى، پېقىر-يوقسۇللارغا ياردەم قىلىشى، يوقسۇللارنىڭ ئېھتىياجىنى قامداش، يېتىم-يېسىرلارنى ئاسراش، يىقىلغاننى يۆلەش، يولدىن ئازغانلارغا يول كۆرسىتىش قاتارلىقلار دىنىمىزنىڭ ئەمىر-پەرمانى بولۇپ، گۈزەل ئەخلاقلىق بولۇشنىڭ زۆرۈرىيىتى ھېسابلىنىدۇ.

چوڭلارنى ھۆرمەتلەپ، كىچىكلەرنى ئىززەتلەش، ئاتا-ئانا، ئاكا-ئۇكا، ئاچا-سىڭىل، ئوقۇتقۇچى-ئۇستازلىرىمىز ۋە ياشتا بىزدىن چوڭ بولغانلارنى ھۆرمەتلەش، كىچىكلەرنى، يېتىم-يېسىرلارنى، كۈچسىز-ئاجىزلارنى ئىززەتلەش، ئۇلارغا ياردەم قىلىش قاتارلىقلار مۇھىم بولغان بىر ئەخلاقى ئۆلچەم بولۇپ، پەيغەمبىرىمىز بۇ ئىشلارنىڭ مۇھىملىقىنى مۇنداق ئىپادىلىگەن:

«چوڭلارنى ھۆرمەتلىمىگەن، كىچىكلەرنى ئىززەتلىمىگەن بىزدىن ئەمەستۇر.»<sup>124</sup>

123. «رىيازۇس-سالھىن»، 3-جىلد، 148-بەت.

124. «تاللانغان ھەدىسەلەر»، 218-بەت.

**3) سالام - سائەت قىلىش:**

مۇسۇلمانلار بىر-بىرى بىلەن كۆرۈشكەندە، سالام-سائەت قىلىپ، قول ئېلىشىپ كۆرۈشىدۇ. سالام بېرىش سۈننەت بولۇپ، سالامنى ئىلىك ئېلىش پەرزدۇر. ئاۋۋال كىچىك چوڭغا، ماڭغان ئولتۇرغانغا سالام بېرىدۇ. سالام-سائەت قىلىش مۇسۇلمانلار ئوتتۇرىسىدىكى سۆيگۈ-مۇھەببەت ۋە چىن دوستلۇق مۇناسىۋىتىنى كۈچەيتىدۇ.

**4) يامانلىشىپ (خاپا بولۇشۇپ) قالماسلىق:**

مۇسۇلمانلار ئوتتۇرىسىدا مەيلى نېمە سەۋەبتىن بولسا بولسۇن، يامانلىشىپ قىلىش بولۇپ قالسا، ۋاقىتنى ئۆتكۈزمەيلا ئەپلىشىپ قېلىشى كېرەك.

پەيغەمبىرىمىز: «بىر مۇسۇلماننىڭ باشقا دىنىي قېرىندىشى بىلەن ئۈچ كۈندىن ئارتۇق يامانلىشىپ تۇرىشى ھالال ئەمەس.»<sup>125</sup> دېيىش ئارقىلىق خاپا بولۇشۇپ قىلىشنىڭ يامان بىر ئادەت ئىكەنلىكىنى ئېيتقان. پەيغەمبىرىمىز ئۇزۇن مۇددەت يامانلىشىپ تۇرغانلارنىڭ چوڭ گۇناھ سادىر قىلىدىغانلىقىنى ئېيتىپ مۇنداق دەيدۇ: «بىر كىشى مۇسۇلمان قېرىندىشى بىلەن بىر يىل يامانلىشىپ تۇرسا، ئۇنىڭ جېنىنى ئېلىپ، قېنىنى تۆككەندەك گۇناھ قىلغان بولىدۇ.»<sup>126</sup>

**5) يامانلىشىپ قالغانلارنى ئەپلەشتۈرۈپ قويۇش:**

ھەر مۇسۇلمان ئىككى مۇسۇلماننىڭ بىر-بىرى بىلەن يامانلىشىپ قالغىنىنى كۆرسە، ئۇلارنىڭ ئارىسىغا كىرىپ، ئەپلەشتۈرۈپ قويۇش مەسئۇلىيىتى بار. بۇ ھەقتە قۇرئان كەرىم مۇنداق دەيدۇ.

«مۆمىنلەر ھەقىقەتەن (دىندا) قېرىنداشلاردۇر، (ئۇرۇشۇپ قالسا)

قېرىنداشلىرىڭلارنىڭ ئارىسىنى تۈزەڭلار.»<sup>127</sup> (49-سۇرە ھۇجۇراتنىڭ 10-ئايىتى)

پەيغەمبىرىمىز: «دوستلارنىڭ ئەڭ ياخشىسى، خاپا بولۇشۇپ قالغانلارنى ئەپلەشتۈرۈپ قويغۇچىلاردۇر.»<sup>128</sup> دەپ، يامانلىشىپ قالغانلارنى ئەپلەشتۈرۈپ قويۇشنىڭ ياخشى بىر ئىش-ھەرىكەت ئىكەنلىكىنى ئېيتقان.

**6) دوست - بۇرادەرلەرنى يوقلاش:**

مۇسۇلمانلار مۇناسىپ ۋاقىتلاردا يىراق-يېقىنلىرىنى، چوڭلارنى، دادىسىنىڭ دوستلىرىنى يوقلىشى كېرەك.

يوقلىغاندا تۆۋەندىكىلەرگە دىققەت قىلىشى كېرەك:

- 1- يوقلاش ئۈچۈن مۇناسىپ بىر ۋاقىتنى تاللاش.
- 2- يوقلاش، زىرىكتۈرگىدەك دەرىجىدە كۆپ بولماسلىقى لازىم.
- 3- يوقلىماقچى بولغان كىشىنى ئالدىنلا خەۋەرلەندۈرۈپ قويۇش كېرەك.
- 4- كېيىم-كېچەكلىرى رەتلىك، پاكىز بولۇشى كېرەك.

125. «رىيازۇس-سالھىن»، 3-جىلد، 168-بەت.

126. يۇقىرىقى ئەسەر، 3-جىلد، 170-بەت.

127. «قۇرئان كەرىم»، ئۇيغۇرچە تەرجىمىسى، مۇھەممەد سالھ.

128. «تاللانغان ھەدىسلەر»، 237-بەت.

5- رۇخسىتىنى ئالماي تۇرۇپ، بىرسىنىڭ ئۆيىگە ياكى ھوجرىسىغا كىرمەسلىك لازىم.

### (1) مېھمانلارنى قىزغىن قارشى ئېلىش

مېھمانلارنى ھۆرمەت بىلەن قىزغىن قارشى ئېلىش، دىنىمىز تەرغىپ قىلغان ياخشى ئادەتلەردىن بىرى بولۇپ، مېھماندارلىقنىڭ مىللىي ئۆرپ-ئادەتلىرىمىزدە ئىنتايىن مۇھىم ئورنى بار. تۈركى خەلقلەر تارىختىن بۇيان مېھمانلارغا ياخشى، قىزغىن مۇئامىلە قىلىش بىلەن تونۇلغان بىر مىللەتتۇر.

### مېھمانلارغا قارىتا مەسئۇلىيىتىمىز:

- 1- مېھماننى كۈلۈمسىرەپ، تاتلىق گەپ-سۆزلەر بىلەن كۈتىۋېلىش.
- 2- ئېسىل نازۇ-نېمەتلەرنى ئالدىغا قويۇپ مېھمان قىلىش.
- 3- مېھماننىڭ يېنىدا خىزمەتچى، بالىلارنى ئەيىپلىمەسلىك ۋە قاپقىنى تۇرىۋالماسلىق.
- 4- مېھمان مېڭىشقا تەمشەلگەندە، ئۇنى ئىشكىنىڭ ئالدىغىچە ئۇزۇتۇپ چىقىش.

### (2) چاقىرغان يەرگە بېرىش:

بىر مۇسۇلمان ئەگەر ئالاھىدە ئەھۋال بولمىسا، دىنىي قېرىندىشىنىڭ تەكلىپ قىلغان يېرىگە بېرىپ داستىخانغا داخىل بولۇشى كېرەك. بۇ خىل ئىپادە مۇسۇلمانلار ئوتتۇرىسىدىكى سۆيگۈنى كۈچەيتىدۇ. پەيغەمبىرىمىز بۇ ھەقتە مۇنداق دېگەن:

«سەلەردىن بىرىڭلارنى دىنىي قېرىندىشىڭلار توي ياكى شۇنىڭغا ئوخشىغان بىر زىياپەتكە تەكلىپ قىلسا، بارسۇن.»<sup>129</sup>

سۆيۈملۈك پەيغەمبىرىمىز باي-كەمبەغەل دەپ ئايرىمىغان. ھەتتا بىر خىزمەتكار تەكلىپ قىلسىمۇ ياندۇرماي مېھمان بولۇپ بارغان.

### (3) باشقىلارنىڭ كەمچىلىكىنى ئىزدەپمەسلىك:

بىر مۇسۇلمان دىنىي قېرىندىشىنىڭ شەخسىي تۇرمۇشىغا ئارلاشمايدۇ. كۆرۈپ قالغان كەمچىلىكلىرىنى باشقىلارغا دېمەيدۇ. دىنىي قېرىندىشىنى باشقىلارنىڭ ئالدىدا چۈشۈرمەيدۇ. بايقىغان خاتالىقى بولسا رەنجىتمەي، كۆڭلىگە ئازار بەرمەي مۇۋاپىق گەپ-سۆزلەرنى قىلىش ئارقىلىق تۈزىتىشكە تىرىشىدۇ.

### (4) يامانلىق قىلغانلارنى ئەپۇ قىلىش:

گۈزەل ئەخلاقلىق بىر كىشى ئۆزىگە قىلىنغان يامانلىقلارنى ئەپۇ قىلىدۇ. ئۇ يەنە كەچۈرۈم قىلىپلا قالماي، يامانلىققا ياخشىلىق قىلىدۇ. بۇ ئىش-ھەرىكەت، ئەخلاققا يېتىشكەن بىر مۇسۇلماننىڭ مۇئامىلىسىدۇر.

سۆيۈملۈك پەيغەمبىرىمىز: «ئۈچ خۇلۇق كىمدە بولسا، ئاللاھتا ئۇ كىشىنى مەرھەمەتتى بىلەن جەننەتكە كىرگۈزىدۇ.» دېدى.

129. «جامئۇس - ساغىر».

- ئۇ خۇلۇقلار قايسىلار؟ دەپ سورالغاندا، پەيغەمبىرىمىز مۇنداق دېدى:
- ساڭا بەرمىگەنگە، سەن بەرگىن،
- سېنى يوقلاپ كەلمىگەنگە، سەن يوقلاپ بارغىن،
- ساڭا زۇلۇم قىلسا، سەن ئەپۇ قىلغىن.<sup>130</sup>

### 5) ئاغرىق - سىلاقلارنى يوقلاش:

مۇسۇلمان كېسەل بولۇپ قالغان دىنىي قېرىندىشىنى يوقلىشى، سەللىمازا ساقىيىپ كېتىشى ئۈچۈن دۇئا قىلىشى، كېسەلنى رەنجىتىدىغان گەپ-سۆز ۋە ئىش ھەرىكەتلەردە بولماسلىقى لازىم.

### 6) نەزىر - چىراققا قاتنىشىش:

ۋاپات بولغان بىر دىنىي قېرىندىشىنىڭ مېيىت (مېيىت) نامىزغا قاتنىشىپ، ئۇنى قەبرىگىچە ئۈزۈنۈپ بېرىش، دىنىي قېرىندىشى ئۈچۈن ئاللاھتىن مەغپىرەت تىلەپ دۇئا - قىلىش، مۇسۇلمانلارنىڭ دۇنيا ھاياتى بىلەن خوشلىشىپ، ئاخىرەت ھاياتىغا سەپەر قىلغان دىنىي قېرىنداشلىرى ئۈچۈن قىلىشقا تېگىشلىك بولغان مۇھىم ۋەزىپىسىدۇر.

### 7) دىنىي قېرىندىشىنىڭ ياخشى بولۇشىنى ئارزۇ قىلىش:

مۇسۇلمان دىنىي قېرىنداشلىرىغا كۆڭۈل بۆلۈشى، ئۆزى ئۈچۈن ئارزۇ قىلغان ياخشى نەرسىلەرنىمۇ دىنىي قېرىندىشى ئۈچۈن ئارزۇ قىلىشى، ئۆزى ياخشى كۆرمىگەننى باشقىلار ئۈچۈنمۇ مۇۋاپىق كۆرمەسلىكى كېرەك. گۈزەل ئەخلاققا يېتىشكەن مۇسۇلماندا بولۇشقا تېگىشلىك مۇسۇلمانلىق ئۆلچەملىرى يۇقارقىلاردىن ئىبارەت.

### ھايۋانلارغا بولغان مەسئۇلىيىتىمىز

دىنىمىز ھايۋانلارغا قارىتا ياخشى مۇئامىلە قىلىشقا بۇيرىغان. ئۇلارغا زۇلۇم قىلماسلىق، مەرھەمەت كۆرسىتىش بىزنىڭ ئەخلاقى مەسئۇلىيىتىمىزدۇر. پەيغەمبىرىمىز بىر مۈشۈككە رەھىمسىز مۇئامىلە قىلغان بىر ئايال ھەققىدە مۇنداق دېگەن:

- بىر ئايال بىر مۈشۈكنى سولاپ قويۇپ، مۈشۈككە يېمەك - ئىچمەك بەرمىدى. بۇنىڭ بىلەنلا قالماي مۈشۈكنىڭ ئۆز يېمىكىنى ئىزدەپ تېپىشى ئۈچۈن سىرتقىمۇ قويۇپ بەرمىدى. ئۇ مۈشۈك بىر مەزگىل ئۆتكەندىن كېيىن، سولاپ قويۇلغان يەردە ئاچلىقتىن ئۆلدى. بۇ ئايال شۇ سەۋەبتىن جازاغا تارتىلىپ، جەھەننەمدىن ئورۇن ئالدى<sup>131</sup>.

بىر ئىتقا مەرھەمەت كۆرسەتكەن بىر ئادەم ھەققىدە پەيغەمبىرىمىز مۇنداق دەيدۇ:

- بىر كۈنى بىر ئادەم يولدا كېتىۋېتىپ ناھايىتى ئۇسساپ كېتىپتۇ - دە، مىڭ تەسلىكتە بىر قۇدۇقنى تېپىپ، ئىچىگە چۈشۈپ، سۇ ئىچىپ چىقىپتۇ. ئۇ ئارىلىقتا، بىر ئىت تىلىنى

130. «تاللانغان ھەدىسلەر»، 211-بەت.

131. «رىيازۇس - سالىھىن»، 3-جىلد، 174-بەت.



ساڭگىلىتىپ، تەستە نەپەس ئېلىپ، ئۈسسۈزلۈقتىن يەرنى يالىغىلى تۇرۇپتۇ. بۇنى كۆرگەن ئۇ كىشى: «بۇ ئىتمۇ مەندەكلا ئۇسساپ كېتىپتۇ» دەپتۇ-دە، دەرھال قۇدۇققا چۈشۈپ، مەسسگە سۇ تولدۇرۇپ، ئۇنى چىشلەپ تۇرۇپ قۇدۇقتىن چىقىپتۇ ۋە ئىتقا سۇنى ئىچكۈزۈپ قويۇپتۇ. شۇنىڭ بىلەن ئاللاھ ئۇنىڭدىن رازى بولۇپ، ئۇنىڭ گۇناھلىرىنىڭ ھەممىسىنى مەغپىرەت قىپتۇ. ساھابىلەر:

"ئەي ئاللاھنىڭ پەيغەمبىرى! بىز ھايۋانلارغا ياخشىلىق قىلىپمۇ ساۋابقا ئېرىشەلەمدۇق؟ دەپ سورىغاندا، پەيغەمبىرىمىز:

- ھەر قانداق جانلىققا ياخشىلىق قىلىش ئارقىلىق ساۋابقا ئېرىشكىلى بولىدۇ.<sup>132</sup> دەپ جاۋاب بەردى.

### ئوقۇشلۇق:

كۆزىمىزنى نەملىگەن، بىر قېرىنداشلىق كارتىسى

مۇسۇلمانلار بىلەن ۋىزانتىيەلىكلەر (رۇملار) ئوتتۇرىسىدا بولغان يەرمۇق ئۇرۇشىغا قاتناشقان ھۈزەيفە تۇل ئەدەۋى مۇنداق رىۋايەت قىلىدۇ:

ئۇرۇش ئاخىرلاشقاندا، تاغامنىڭ بالىسىنى جەڭ مەيدانىدا ئىزلەشكە باشلىدىم. ئۇنى ئېغىر يارىلانغان ھالدا كۆردۈم-دە، دەرھال يېنىغا بېرىپ، ئۇنىڭغا ئازراق سۇ بېرىشنى ئويلاپ، ئەمدىلا ئىچكۈزەي دەپ تۇرۇشۇمغا، ياندىكى بىر يارىدارنىڭ ئېڭىرىغان ئاۋازى ئاڭلاندى. تاغامنىڭ ئوغلى سۇنى ئىچكىلى ئۈنۈمدى، ئاۋۋال ئېڭىرىغان يارىدارغا ئىچكۈزگىن دەپ ئىشارەت قىلدى. مەن سۇنى ئېڭىرىغان يارىدارنىڭ قىشىغا ئاپاردىم، ئۇ ئاسنىڭ ئوغلى ھىشام ئىدى. ئۇنىڭغا ئىچكۈزەي دەپ تۇرۇشۇمغا، يەنە بىر يارىدارنىڭ ئېڭىرىغان ئاۋازى ئاڭلاندى. ھىشاممۇ سۇنى ئىچمەي، ئېڭىرىغان يارىدارغا ئاپىرىپ ئىچكۈزۈشۈمنى ئىشارەت قىلدى. مەن سۇنى ئۇنىڭغا ئاپاردىم. قارىسام، ئۇ شېھت بوپتۇ. ھىشامنىڭ يېنىغا قايتىپ بارسام ئۇمۇ جان ئۇزۇپتۇ. ئەمدى تاغامنىڭ ئوغلىغا ئىچكۈزەي دەپ، ئۇنىڭ يېنىغا بارسام، ئەپسۇس ئۇمۇ شېھت بوپتۇ. شۇنىڭ بىلەن ھېچبىرىگە سۇ ئىچكۈزۈش نېسىپ بولمىدى. بۇ نېمە دېگەن ئالجاناپلىق، نېمە دېگەن پىداكارلىق-ھە! مانا بۇ ئاخىرقى تېنىقىدىمۇ ئۈسسۈزلۈقتىن ئىبارەت نەپسىدىن ۋاز كېچىپ، دىنىي قېرىندىشىغا ئۆزىدىن ئارتۇق كۆڭۈل بۆلگەن، بىر گۈزەل ئەخلاقنىڭ نامايەندىسى<sup>133</sup>.

ئىسلام ئەخلاقىغا رىئايە قىلىپ ياشىغان بىر مۇسۇلماننىڭ ئالاھىدىلىگى

ياخشى بىر مۇسۇلمان:

(1) ئىماننىڭ ئاساسلىرىغا شەك-شۈبھىسىز ئىشىنىدۇ ۋە ئېتىقادىنى تىلى بىلەنمۇ ئىپادىلەيدۇ.

132. «رىيازۇس-سالھىن»، 1-جىلد، 161-بەت.

133. ھەمدى ئاكىسەكى «ئەسكەرلەر ئۈچۈن دىنىي كىتاب»، 269-بەت.

- (2) ئىبادەتلىرىنى ئاللاھنىڭ بۇيرىغىدىن ۋە پەيغەمبىرىمىزنىڭ كۆرسىتىپ بەرگەندەك بىجاندىل ئورۇنلايدۇ.
- (3) دىنىمىز چەكلىگەن ھاراق ئىچىش، قىمار ئويناش، ئوغرىلىق ۋە ئالدامچىلىق قىلىشتەك يامان ئىش-ھەرىكەتلەردىن قاچىدۇ.
- (4) يالغان سۆزلىمەيدۇ، ساختا گۇۋاھلىق بەرمەيدۇ، يالغان قەسەم ئىچمەيدۇ، ھېچكىمنىڭ ئارقىسىدىن يامان گەپ-سۆز قىلمايدۇ.
- (5) گەپ-سۆز ۋە ئىش-ھەرىكەتتە ھېچكىمنى رەنجىتمەيدۇ ۋە ئازار بەرمەيدۇ.
- (6) ۋەدىسىگە ۋاپا قىلىدۇ، ئامانەتكە خىيانەت قىلمايدۇ.
- (7) ئۈستىگە ئالغان ۋەزىپىلەرنى ئەڭ ياخشى ئىجرا قىلىشقا تىرىشىدۇ.
- (8) كىشىلەرنى بىر-بىرىگە دۈشمەن قىلىدىغان گەپ-سۆز ۋە ئىش-ھەرىكەتلەردىن قاچىدۇ، يامانلىشىپ قالغانلارنى ئەپلەشتۈرۈپ قويدۇ.
- (9) ئىككى يۈزلىمچىلىك قىلىشتىن يىراق تۇرىدۇ، ئۆزى گەپ-سۆزىدە تۇرۇپ، توغرا-دۇرۇس ھەم سەمىمى بولىدۇ.
- (10) ياخشى ۋە ئەدەپ-ئەخلاقلق كىشىلەر بىلەن دوست بولىدۇ، ئەسكىلەر بىلەن ئارىلاشمايدۇ ھەم ئولتۇرۇپ قوپمايدۇ.
- (11) ئاتا-ئانىسىغا ھۆرمەت قىلىدۇ، ئۇلارنى ئازاپلايدىغان، كۆڭلىنى رەنجىتىدىغان گەپ-سۆز ۋە ئىش-ھەرىكەتلەرنى قىلمايدۇ.
- (12) كىچىكلەرنى ئىززەتلەپ، چوڭلارنى ھۆرمەتلەيدۇ. خولۇم-خوشنىلىرىنى رەنجىتمەيدۇ، قولىدىن كەلگىنىچە ياخشىلىق قىلىدۇ.
- (13) بىرسىگە ناھەقچىلىق قىلىپ سالسا، دەرھال ئۆزرە تىلەپ، ھەققىنى قايتۇرىدۇ، ئاندىن ئاللاھتىن گۇناھىنى مەغپىرەت قىلىشنى تىلەيدۇ.
- (14) ئۆزىگە يامانلىق قىلغانلاردىن ئۆچ ئالمايدۇ، ناھەقچىلىق قىلغانلارنى ئەپۈ قىلىدۇ.
- (15) ھالال يولدا ھېچ ئۆلمەيدىغاندەك دۇنيالىقى ئۈچۈن ئىشلەيدۇ، ئەنە ئۆلىدىغاندەك ئاخىرەتلىكى ئۈچۈن تەبىئىيلىق قىلىپ ئىبادىتىنى تاشلىمايدۇ.
- (16) ھەممە كىشىنىڭ مەنپەئەتى ئۈچۈن ئىشلەيدۇ، بولۇپمۇ پېقىر، يوقسۇل ۋە يېتىم-يېسىرلارغا ياردەم قىلىدۇ.
- (17) زۆرۈر تېپىلغاندا ئاللاھ يولىدا ۋەتەن، مىللەت ئۈچۈن قولىدىن كەلگەن ھەر قانداق پىداكارلىقتىن يانمايدۇ.
- (18) ھېچكىمنى مەسخىرە قىلىپ، تۆۋەن كۆرمەيدۇ، ھەممە كىشى بىلەن ياخشى ئۆتۈشكە تىرىشىدۇ، كىچىك پېئىل، كەمتەر بولىدۇ.
- (19) پۈتكۈل مۇسۇلمانلارنى ئۆز قېرىندىشىدەك يېقىن كۆرىدۇ.
- (20) دۇچ كەلگەن جاپا-مۇشەققەت، قىيىنچىلىقلار ئالدىدا ئۈمىدسىزلىنىپ، چۈشكۈنلىشىپ كەتمەيدۇ، سەۋر-تاقەتلىك بولىدۇ.

## دۇئا

ئۇلۇغ تەڭرىم، شۇ قاراڭغۇ يوللارنى،  
بىزنى ساڭا يەتكۈزىدىغان يوللار قىل.  
ھاۋايى-ھەۋەس بىلەن قۇلۇپلانغان قوللارنى،  
بىر-بىرىنى قۇچاقلانغان قوللار قىل.

مۇھەببىتىڭ كۆڭلىمىزدە تېز بولسۇن،  
كۈتكەن ھەققە تۇتاشقان ئىز بولسۇن.  
ئالدىمىزدا ئەگر-توقاي تۈز بولسۇن،  
ماڭغان تىكەنلىك يوللار، گۈل بولسۇن.

خاتا يولدا، تاشلاپ قويۇپ ئىنساننى،  
قىلما جاھاننىڭ ئەڭ ۋەھشى ھاياۋانى.  
ئۇنۇتتۇرما، توغرىلىقىنى، ۋىجدانى،  
ئانا قىلغىن، باغۇ-بوستان جەننەتنى.

-ئورخان سەيفى ئورخون

## ئىسلامدا چەكلەنگەن ئىشلار

دىنىمىزدا قىلىنىشى چەكلەنگەن ئىشلار «ھارام» دەپ ئاتىلىدۇ.  
ئاللاھنىڭ ئەمىر-پەرمانلىرىدا، بىز ئۈچۈن ناھايىتى كۆپ ھېكمەت ۋە پايدىلار  
بولغىنىدەك، چەكلىگەن نەرسىلىرىدىمۇ دۇنيا-ئاخىرەتلىكىمىز ئۈچۈن زىيانلىق نەرسىلەر  
بار. ئاللاھ بىزگە مەرھەمەت قىلىپ كۆڭۈل بۆلگەنلىكى ئۈچۈن زىيانلىق نەرسىلەردىن يىراق  
تۇرۇشىمىزنى بۇيرىغان. ھارام ئىشلارنى قىلغانلار ئاللاھقا ئىتائەتسىزلىك ۋە ھۆرمەتسىزلىك  
قىلغان بولىدۇ. ھارام ئىش قىلغانلار ئۇ ئىش-ھەرىكەتلىرىنىڭ جازاسىنى چوقۇم تارتىدۇ.  
ھاراملارنىڭ زىيان-زەخمىتىدىن قۇتۇلۇش ۋە جازاغا مەھكۇم بولماسلىق ئۈچۈن،  
دىنىمىز چەكلىگەن نەرسىلەرنى بىلىشىمىز ۋە ئۇلاردىن يىراق تۇرۇشىمىز كېرەك.

## قىلىنىشى چەكلەنگەن (ھارام) ئىشلار

- (1) ئاللاھنىڭ بىر ئىكەنلىكىگە قارشى ھالدا ئۇنىڭغا شىرىك كەلتۈرۈش.
- (2) ئاتا-ئانىغا ئىتائەتسىزلىك قىلىپ، ئۇلارنىڭ دېگىنىنى قىلماسلىق.
- (3) ناھەق ئادەم ئۆلتۈرۈش.
- (4) باشقىلارنىڭ مال-مۈلكى ۋە ئار-نۇمۇسىغا دەخلى-تەرۇز قىلىش.
- (5) مەس قىلىدىغان ھەر قانداق ئىچىملىكلەرنى ئىچىش، ئەپيۇن، نەشە، خېروئىن قاتارلىق زەھەرلىك چېكىملىكلەرنى چېكىش.
- (6) قىمار ئويناش، جازانىخورلۇق قىلىش، ئۆسۈم بىلەن پۇل ئېلىش ۋە بېرىش.

- (7) ئوغزلىق، ئالدامچىلىق، سودا-سېتىقتا ساختىپەزلىك قىلىش.
- (8) ئۆلۈك ھايۋانلار، توڭگۇز گۆشى، يېيىش ھارام قىلىنغان ھايۋانلارنىڭ گۆشلىرىنى يېيىش.
- (9) يالغان سۆزلەش، يالغان ۋەدە قىلىش، باشقىلارنىڭ ئارقىسىدىن گەپ قىلىش، بوھتان چاپلاش، ساختا گۇۋاھچى بولۇش، باشقىلارنى مەسخىرە قىلىش، ناچار لەقەم قويۇش، ۋەدىگە ۋاپا قىلماسلىق قاتارلىقلار.
- (10) ھەسەت قىلىش، باشقىلارنىڭ ياخشىلىقىدىن قىزغىنىش، يامانلىق تىلەش، يامانلىشىپ قېلىش.
- (11) مەسئۇلىيەتتىن قېچىش، ۋەتەنگە ساتقۇنلۇق قىلىش.
- (12) كىشىلەرنىڭ ئارىسىغا بۆلگۈنچىلىك سېلىش، گەپ-سۆز توشۇپ زىددىيەت پەيدا قىلىش.
- (13) ئىككى يۈزلىمچىلىك قىلىش، ئۆزىنى چوڭ كۆرۈپ، باشقىلارنى تۆۋەن كۆرۈش.
- (14) ياخشى بىلىمگەن بىر ئىش ئۈستىدە ھۆكۈم چىقىرىش.
- (15) ئەسكى ئادەملەر بىلەن دوست بولۇش.
- (16) سېھىرگەرلىك قىلىش، سېھىرگەرلەرنىڭ دېگەنلىرىگە ئىشىنىش.
- (17) مال-دۇنيا، پۇل-پۇچەكلىرىنى بەھۇدە ئىسراپ قىلىش ياكى پۈتۈنلەي بېخىل بولۇۋېلىش.
- (18) باشقىلارنىڭ ئۆيىگە بۆسۈپ كىرىش، رۇخسەتسىز ھالدا باشقىلارنىڭ ئۆيى ۋە ھوجرىسىغا كىرىش.
- (19) ئىبادەت ۋە قىلغان ياخشىلىقىنى ئاللاھ رىزاسى ئۈچۈن ئەمەس، بەلكى باشقىلارغا كۆز-كۆز قىلىش ئۈچۈن قىلىش.
- (20) باشقىلارنىڭ ئەيىپ-نوقسان ۋە كەمچىلىكلىرىنى ئىزدەش.
- (21) ناھەقچىلىك قىلىپ، يامانغا يانتاياق بولۇش.
- (22) ئۆزىگە تاپشۇرۇلغان ئامانەتنى قوغدىماي، ئۇنىڭغا خىيانەت قىلىش.

### ئوقۇشلۇق

ئىنسانلارغا تەھدىت سېلىۋاتقان ئەڭ چوڭ ئاپەت ھاراق بىلەن خىروئىن دىنىمىز ئىنسانلارنىڭ سالامەت بولۇشىغا ئالاھىدە ئېتىبار بېرىپ، بەدەن ۋە روھىمىزغا زىيانلىق بولغان نەرسىلەرنى ئىستىمال قىلىشنى چەكلەيدۇ.

شۇنداق تۇرۇقلۇق، يۇرتىمىزدا زەھەرلىك چېكىملىكلەرنى چېكىۋاتقانلار ۋە ئۇلارنى ئىشلىتىۋاتقانلار سانىنىڭ كۈندىن-كۈنگە كۆپىيىپ بېرىشى ھەممىمىزنى چوڭقۇر ئويلىاندۇرىشى كېرەك. ئىسلام چەكلىگەن پۈتكۈل مەست قىلغۇچى ئىچىملىكلەرنىڭ قانچىلىك خەتەرلىك ئىكەنلىكىنى پەيغەمبىرىمىز: «پۈتكۈل يامانلىقلارنىڭ ئانىسى بولغان ھاراقتىن ساقلىنىڭ!»<sup>134</sup>

134. «كەشغۇل ھاڧا»، 1-جىلد، 382-بەت.

ۋە «ھاراق ئىچىشتىن ساقلىنىڭ، چۈنكى ئۇ پۈتكۈل يامانلىقلارنىڭ ئاچقۇچى!»<sup>135</sup> دېگەن ئاگاھلاندىرۇشلىرىدا ناھايىتى ئوچۇق نامايەن قىلغان.

ھەقىقەتەن، مەست قىلغۇچى ئىچىملىكلەر، زەھەرلىك چېكىملىكلەر ئىنسان بەدىنىنىڭ باشقۇرۇش مەركىزى بولغان مېڭىدە سەلبىي تەسىرلەرنى پەيدا قىلىپ، ئەقىل ۋە تەپەككۈرنى ۋاقىتلىق توختىتىپ، ئىنساننى ھۇش-كالىسى جايىدا بولمىغان بىر شەكىلدە، بەزىدە كۈلكىلىك ۋە بەزىدە ئىچىنىشلىق بىر ئەھۋالغا چۈشۈرۈپ قويدۇ، بەدىنىنى ۋەيران قىلىپ ھەر خىل كېسەللىكلەرنى پەيدا قىلدۇ.

ئىنساننىڭ ئۆز بەدىنىنى ئۆز قولى بىلەن ۋەيران قىلىشى، بولۇپمۇ ئۇنى باشقا جانلىقلاردىن ئايرىپ تۇرىدىغان ۋە تاللانغان بىر مەرتىۋىگە ئىگە قىلغان ئەقىل-ئىدراك ئۈسكۈنىلىرىنى ئىشلىمەس بىر ھالغا كەلتۈرۈپ قويۇشى، نېمە دېگەن ئىچىنىشلىق-ھە! ھاراق سەمىمىي دوستلاردىن بولۇپ، شېرىلەردە ئولتۇرغانلارنى بىر-بىرىگە پىچاق تېقىپ ئۆلتۈرىدىغان، ئۇرۇپ يارىدار قىلىدىغان ھالغا كەلتۈرۈپ، بەزىسىنى مازارغا يەنە بەزىسىنى سولاقخانغا يوللايدۇ. نۇرغۇنلىغان قانناش ۋە قەسىگە سەۋەپ بولىدۇ، ئاقشۈتتە، قانچىلىغان كىشىلەرنى تۇيۇقسىز بىر ۋاقىتنىڭ ئىچىدىلا ۋاقىتسىز ئۇ دۇنياغا يولغا سالغان بالا ئاشۇ ھاراق ئەمەسمۇ!؟

ئاللاھتائالا: «ئى مۆمىنلەر! ھاراق ئىچىش، قىمار ئويناش شەيتاننىڭ ئىشى، پاسكىنا قىلىقلاردۇر، بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار.»<sup>136</sup> (5-سۈرە مائىدەنىڭ 90-ئايىتى) دېيىش ئارقىلىق، ھاراق ئىچىش، قىمار ئويناش قاتارلىقلارنى چەكلىگەن. ئۇلاردىن قۇتۇلۇشنىڭ بىردىن بىر يولى، ئۇلاردىن يىراق تۇرۇش ئىكەنلىكىنى چۈشەندۈرگەن. پەيغەمبىرىمىزمۇ: «مەست قىلغۇچى ھەر قانداق ئىچىملىك ھارام.»<sup>137</sup> «ئاز ياكى كۆپ مەست قىلغۇچى ئىچىملىكنىڭ ھەممىسى ھارام.»<sup>138</sup> دېگەن ھەدىس-شەرىفىلىرى بىلەن مۇسۇلمانلارنىڭ بۇ يامان خۇماردىن يىراق تۇرۇشىنى تەلەپ قىلغان.

ئىنساننىڭ ئەقلى تەڭپۇڭلۇقى، نېرۋا سىستېمىسىنى بۇزۇپ، بەدىنىنى ۋەيران قىلىپ، ئۇلارنى مۇتلەق بىر ئۆلۈمگە ئېلىپ ماڭىدىغان زەھەرلىك چېكىملىكلەر ھەققىدە ئالاھىدە توختىلىشىمىز لازىم. ئىسلام ئىشلىتىش ۋە ياساپ سېتىشنى چەكلىگەن بۇ زەھەرلىك چېكىملىكلەر ھەققىدە ھەممە كىشىنىڭ بولۇپمۇ ياشلارنىڭ پايدىلىق ئۇچۇرلار بىلەن تەمىنلىنىشى زۆرۈردۇر. ياشلار زەھەرلىك چېكىملىك سانقۇچى ۋە يامان نىيەتلىك دوستلىرىنىڭ تۇزىقىغا چۈشمەسلىكى ئۈچۈن ھەممە ئادەم بىردەك ھەرىكەتكە كېلىپ، ئۆز مەسئۇلىيىتىنى ئادا قىلىشى كېرەك.

135. «جامئۇس-ساغىر».

136. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

137. بۇخارى، «ئەشرىيە».

138. «جامئۇس-ساغىر».

«بىر قېتىم چەككەنگە بىر نەرسە بولمايدۇ» دېگەن چۈشەنچە بىلەن زەھەرلىك چېكىملىك چېكىشكە باشلىغانلارنىڭ ئۇنىڭدىن قۇتۇلىشى ناھايىتى قىيىن. چۈنكى بۇ زەھەرنى سىناپ بېقىش دېگەنلىكتۇر. زەھەر پەقەت بىرلا قېتىم سىنىلىدۇ، ئىككىنچى قېتىمى يوق. بەلكى بىرىنچى قېتىملا ئۆلۈم بىلەن ئاخىرلىشىشى مۇمكىن. زەھەرلىك چېكىملىكمۇ شۇنىڭغا ئوخشايدۇ، سىناپ بېقىشقا قەتئى بولمايدۇ. زەھەرلىك چېكىملىكىنى چېكىشنى باشلىغان كىشى بارسا كەلمەس يولغا ماڭغان كىشىدۇر. ئۇنىڭدىن قۇتۇلۇپ، ئەسلىگە كېلىشى ئىنتايىن قىيىن بولۇپ، يولنىڭ ئاخىرىدا پەقەتلا ئۆلۈم بار.

ئۇنداقتا بالا-چاقىمىزغا ئىگە بولۇشىمىز، ئۇلارنىڭ كىملىرى بىلەن دوست بولۇپ، كىملىرى بىلەن ئولتۇرۇپ-قوپقانلىقىنى ۋە نەلەردە لاغايلاپ يۈرگەنلىكىنى داۋاملىق تەكشۈرۈپ كۆزىتىپ تۇرىشىمىز كېرەك. بىزنى ئۆمۈر بويى بالا بىلەن ئېغىر ئازاپ-ئوقۇبەتكە مۇپتىلا قىلغۇچى، بۇ بالايى-ئاپەتتىن ئۇلارنى قوغدىشىمىز كېرەك!

«مېنىڭ بالام ئۇنداق ئىشلارنى قىلمايدۇ» دېمەيلى، بالىمىز ئىنتايىن ياخشى بولۇشى مۇمكىن، ئۇنىڭغا ئىشىنىمىز. ئەمما بالىلىرىڭىزغا قورۇلغان توزاقلاردىن خەۋەردار بولماسلىقىڭىز مۇمكىن، ئەڭ سۆيۈملۈك ئوماق قوزىلىرىڭىز، ئالۋاستىنىڭ ھېلە-مىكىرلىك كۆزلىرى ۋە نەيرەڭلىك توزاقلارنىڭ تەسىرىگە ئۇچرىمايدىغانلىقىنى قانداقمۇ تەخمىن قىلالايسىز؟ تەخمىن قىلالمايدىغانلىقىمىزدىن بۇ ھەقتە ناھايىتى ھۇشيار ۋە تەدبىرلىك بولۇشىمىز كېرەك. ياشلىرىمىزنى زەھەرلەپ ئۆچمەنلىك ئۇرۇقلىرىنى چېچىپ، مىللىتىمىزنى ئىچىدىن يوق قىلىش ۋە شۇنىڭ بىلەن كېلەچەكنىڭ كۈچلۈك ئۇيغۇر دىيارىنى ياش ۋە جاسارەتلىك ئىنسان كۈچىدىن مەھرۇم قىلىشنى پىلانلىغانلار ناھايىتى ھىيلىگەر ۋە رەھىمسىز كىشىلەردۇر، بۇ ھىيلىگەرلىكنىڭ ئالدىنى ئېلىشىمىز كېرەك. ئەۋلاتلىرىمىزنى زەھەرلەپ، روھىي ۋە جىسمانىي مەجرۇھ بولغان ئەۋلاتلار بىلەن كەلگۈسىمىزنى قاراڭغۇلاشتۇرۇشنى ئويلىغان دۈشمەن ئۇيۇنلىرىغا قارشى پۈتكۈل مىللەت ئالاھىدە سەزگۈر بولۇشى، ياشلىرىمىزنىڭ ئەتراپىدا قۇرۇلۇۋاتقان تۇزاقلارغا قارشى مۇستەھكەم تەدبىر ئېلىشىمىز كېرەك.

ئۆنۈملۈك ۋە تەسىر كۈچى چوڭ بولغان تەدبىرلەر ئېلىنمىسا مىللىتىمىز، بولۇپمۇ ياشلىرىمىز ھىلە-مىكىرلىك ۋە قۇرۇقچۇلۇق بىر خەتەر بىلەن ئۇچرىشىشى مۇمكىن. شۇڭا ئەمدىلا تۇتۇشۇشقا باشلىغان بۇ ئوت، توسۇپ بولالمىغىدەك ئوت يالقۇنغا ئايلىنىشتىن بۇرۇن ئۆچۈرۈلىشى كېرەك.

زەھەرلىك چېكىملىك چېكىش، ئۆزىنى قاراپ تۇرۇپ تىك ياردىن يەرگە ئېتىش، بىلىپ تۇرۇپ قەستەن ئۆلۈش دېگەنلىكتۇر. زەھەرلىك چېكىملىك شۇنداق بىر توزاقتى، ئۇنىڭغا كۆنۈپ قالغان كىشىنىڭ قۇتۇلىشى ناھايىتى قىيىن بولۇپ، قۇتۇلۇشۇمۇ دەرھاللا بولىدىغان بىر ئىش ئەمەستۇر.

بىز كەلگۈسىنىڭ دەسمايىسى بولغان ياشلىرىمىزنىڭ سەزگۈرلىكىگە ئىشىنىمىز. ئۇلارنىڭ بۇ توزاقلارغا چۈشمەيدىغان دەرىجىدە ئېتىقادلىق ۋە ساغلام ئىرادە ئىگىسى ئىكەنلىكىگە ئىشىنىمىز.

شۇڭا بۇ تۇزاققا چۈشكەنلەرنىڭ سانى ئاز بولسىمۇ، ئۇلارنى كۆرگىنىمىزدە ئىچىمىز سىرىلىپ، يۈرىكىمىز كاۋاپتەك كۆيۈپ پۇچىلىنىدۇ.

شۇڭا زەھەرلىك چېكىملىكنىڭ خەتىرىگە قارشى مىللەت بويىچە سەزگۈر بولۇشىمىزنىڭ كېرەكلىگىنى، يەنە بىر قېتىم تىلغا ئېلىپ تەكىتلىشىمىز كېرەككى:

ئەڭ ياخشى تەدبىر، بۇ قۇرقۇنچلۇق تۇزاققا يېقىنلاشماسلىق، بۇ رەھىمىمىز ھايۋانلارنىڭ چاڭگىلىغا چۈشمەسلىك. بۇ بالايى-ئاپەتتىن قۇتۇلۇشنىڭ بىردىن بىر يولى ۋە قەتئىي چارىسى ئۇنىڭغا ھېچ يېقىنلاشماسلىق. بۇنى ھەرگىزمۇ ئۇنۇتماسلىقىمىز كېرەك.

كۆزىمىزنىڭ نۇرى بولغان ياشلىرىمىزغا شۇنى خىتاپ قىلىمىز:

سۆيۈملۈك ياشلار!  
ئۆزۈڭلارنى ئويلاڭلار.  
كېلىچىكىڭلارنى ئويلاڭلار.  
ئالدىڭلاردا گۈزەل بىر كېلەچەك بار.  
ھاياتىڭلارنىڭ باھارىدا، ئۆزۈڭلارنى خاراب قىلماڭلار.  
سىلەردىن ھېچ بىر پىداكارلىقنى ئايمىغان ئائىلەڭلارنى ئويلاڭلار.  
ئۆلۈمدىن كېيىنكى، ئىككىنچى ۋە مەڭگۈلۈك ھاياتنى ئويلاڭلار.  
سىلەردىن چوڭ ئۈمىدلەرنى كۈتۈۋاتقان مىللىتىڭلارنى ئازاپلىماڭلار.  
چوقۇم بۇ ئاگاھلاندىرۇشلارغا قۇلاق سېلىڭلار!  
شۇنى بىرلىكتە جاكالايسىكى:  
«ئۆلۈم تۈزىقى بولغان زەھەرلىك چېكىملىككە قەتئىي ياق!» دەيمىز.

### سوئاللار:

- (1) ئىنسانلارغا بولغان مەسئۇلىيىتىمىزنى رەت-تەرتىپى بويىچە ساناپ بېرىڭ.
- (2) مېھمانغا بولغان مەسئۇلىيىتىمىز قايسىلار؟
- (3) دوستلارنى يوقلىغاندا، نېمىلەرگە دىققەت قىلىشىمىز كېرەك؟
- (4) ھايۋانلارغا رەھىمدىل مۇئامىلە قىلىشنىڭ مۇھىملىقىنى سۆزلەپ بېرىڭ.
- (5) ئىسلام ئەخلاقىغا رىئايە قىلىپ ياشىغان مۇسۇلمانلارنىڭ ئالاھىدىلىكى قايسىلار؟
- (6) ئىسلامدا چەكلەنگەن (ھارام قىلىنغان) ئىشلارنى ساناپ بېرىڭ.





تۆتىنچى بۆلۈم

# تەرجىمە

(مۇھەممەد ئەلەيھىسسالامنىڭ ھاياتى)



نوقتىلىق مەزمۇنلار:

- ئىسلامدىن بۇرۇنقى ئەرەبىستاننىڭ ئەھۋالى
- مۇھەممەد ئەلەيھىسسالامنىڭ نەسەبى
- مۇھەممەد ئەلەيھىسسالامنىڭ دۇنياغا كېلىشى
- مۇھەممەد ئەلەيھىسسالامنىڭ بالىلىق دەۋرى
- كەبىننىڭ ئاللاھ تەرىپىدىن قوغدىلىشى (ئوقۇشلۇق)

ئىسلامدىن بۇرۇنقى ئەرەبىستاننىڭ ئەھۋالى

ئىسلامدىن بۇرۇن ئەرەبلەر جاھىلىيەت دەۋرىدە ياشايتتى. ئوقۇش-يېزىشنى بىلىدىغانلار ئىنتايىن ئاز ئىدى. ئىنسانلارنىڭ ھوقۇقىغا ھۆرمەت قىلماي، كۈچلۈكلەر ئاجىزلارنى بوزەك قىلاتتى.

ھەق-ھوقۇقنىڭ كۆپ قىسمىدىن مەھرۇم بىر ئايال، مال-مۈلۈكتەك ئېلىپ-سېتىلاتتى. قىز بوۋاقلارنى تىرىك ھالدا تۇپراققا كۆمۈش بولسا ئۆرپ-ئادەت ھالىتىگە كەلگەن بولۇپ، يۈرەكلەرنى ئېزىدىغان بۇ ئەھۋالغا ھېچكىم گەپ قىلالمايتتى.

بىر ئىلاھلىق ئېتىقاد ئۇنتۇلۇپ، ئىنسانلار ئۆزى ياسىغان بۇتلارغا ئېتىقاد قىلاتتى. كەبىننىڭ ئىچىدە 360 دىن ئارتۇق بۇت بار ئىدى. كەبە ئەينى ۋاقىتتا ئىبراھىم ئەلەيھىسسالام بىلەن ئۇنىڭ ئوغلى ئىسمائىل ئەلەيھىسسالام تەرىپىدىن ئاللاھقا ئېتىقاد قىلىش ئۈچۈن ياسالغانىدى. ھەر بىر ئۆيدە بىردىن بۇت بولۇپ، ئائىلە ئەزالىرى ئۇنىڭغا ئېتىقاد قىلاتتى. ھاراق-شاراپ، قىمار قاتارلىق ھەر خىل ئەخلاقسىزلىقلار جەمئىيەتنى قاپلاپ، ئىنساپ ۋە مەرھەمەت ھېس-تۇيغۇسى سۇسلاشقان ئىدى. دۇنيانىڭ باشقا يەرلىرىدە ياشىغان ئىنسانلارنىڭ ئەھۋالى بولسا تېخىمۇ ناچار ئىدى.

زۇلمەت ئىچىدە قالغان ئىنسانلارنى بۇ قۇرقۇنچلۇق ئەھۋالدىن قۇتۇلدۇرىدىغان، ئىنسانلارغا دۇنيا-ئاخىرەتتە بەختلىك بولۇشنىڭ يولىنى كۆرسىتىپ بېرىدىغان، ئەڭ ئاخىرقى پەيغەمبەرنىڭ كېلىشىگە ناھايىتى ئېھتىياجى بار ئىدى.

مۇھەممەد ئەلەيھىسسالامنىڭ نەسەبى

مۇھەممەد ئەلەيھىسسالامنىڭ دادىسى ئابدۇللاھتۇر. ئابدۇللاھنىڭ دادىسى قۇرەيش قەبىلىسىنىڭ ھاشىم جەمەتىدىن مەككىنىڭ مۆھەتتىرەم (مۆتىۋەر)لىرىدىن بولغان ئابدۇلمۇتەئەل ئىدى. ئانىسى قۇرەيش قەبىلىسىنىڭ زۇھرە جەمەتىدىن ۋەھبىنىڭ قىزى ئامىندۇر. دادا ۋە ئانا تەرەپ پاكىز، شەرەپلىك بىر ئائىلىگە مەنسۇپ بولغان مۇھەممەد ئەلەيھىسسالامنىڭ ئەجدادى ئىبراھىم ئەلەيھىسسالامغا تۇتىشىدۇ.

مۇھەممەد ئەلەيھىسسالامنىڭ دۇنياغا كېلىشى  
مۇھەممەد ئەلەيھىسسالام مىلادى 571-يىلى 4-ئاينىڭ 20-كۈنىگە توغرا كەلگەن  
رەبىئۇل ئەۋۋەل ئېيىنىڭ 12-كۈنى دۈشەنبە كېچىسى تاڭ يورۇشقا يېقىن مەككىدە دۇنياغا  
كەلدى.

تەبىئەتنىڭ ئەڭ جەلىپكار، ئەڭ نۇرلۇق بىر كېچىسى!  
بۇ كېچە تۇغۇلدۇ، تۇغۇلغانلارنىڭ ئەڭ ئۇلۇغى!

تاغۇ-تاشلار، دەل-دەرەخ... تىكىلىندۇ، ئۇنىڭ ئۈچۈن!  
ھۆرمەت بىلەن دۇرۇت ۋە سالام بەرمەك ئۈچۈن!

ئاسمان-زېمىن گۇۋاھتۇر، تۇغۇلمىغان ھېچ بىر ئوخشىشى!  
كۆز ئاچتى دۇنياغا بۇ كېچە، ياراتقۇچىنىڭ بىر نۇرى!

- م.ئاسم كۆكسال

مۇھەممەد ئەلەيھىسسالام تۇغۇلغان كۈنى سەھەر دۇنيا نۇرغا تولدى. دادىسى ئابدۇللاھ  
پەيغەمبىرىمىز تۇغۇلۇشتىن ئىككى ئاي بۇرۇن ۋاپات بولغاچقا، ئوغلىنى كۆرۈش نېسىپ  
بولمىدى.

ئاممىنە بۇنداق نۇرغا تولغان بىر ئوغۇلنى دۇنياغا كەلتۈرگەنلىكى ئۈچۈن چوڭ دادىسى  
ئابدۇلمۇتەلپ چوڭ بىر زىياپەت بېرىپ، سۆيۈملۈك نەۋرىسىگە مۇھەممەد ئىسمىنى  
قويدى.

- نەۋرەڭگە نېمە ئىسىم قويدۇڭ؟ - دەپ سورىغانلارغا:

- مۇھەممەد دەپ ئىسىم قويدۇم، - دەپ جاۋاب بەردى.

ئۇلار:

- ئانا-بوۋىلىرىمىزنىڭ ئىچىدە بۇنداق بىر ئىسمى بولغان بىرسى يوقتى. بۇ ئىسمىنى

قويۇشتىكى مەقسەتنىڭ نېمە؟ - دەپ سورىغاندا، ئابدۇلمۇتەلپ:

- مەن ئوبىلايمەنكى، ئۇنى كۆكتە ئاللاھ، زېمىندا خەلق ياخشى كۆرگەي! - دەپ جاۋاب

بەردى.

پەيغەمبىرىمىز تۇغۇلغان كېچىسى دۇنيادا كۆپلىگەن ئاجايىپ ئىشلار يۈز بەردى. ئۇ  
كۈنى كېچە ئىران ھۆكۈمدارى كىسرانىڭ ئوردىسىدىكى 14 تۈۋرۈك ئۆرۈلدى، ساۋا كۆلى  
قۇرۇپ كەتتى، مىڭ يىلدىن بېرى ئاتەشپەرەسلەر چوقۇنۇپ كەلگەن ئاتەشلەر بىر-بىرلەپ  
ئۆچتى. بۇ ۋەقەلەر كەلگۈسىدە ئىران سەلتەنەتنىڭ ۋەيران بولىدىغانلىقى، ۋىزانتىيە  
ئىمپېراتورلۇقى ۋە بۇتپەرەسلىكنىڭ يۇقىلىدىغانلىقىدىن بېشارەت بېرەتتى. ئەمەلىيەتتەمۇ  
ۋاقىتنىڭ ئۆتىشى بىلەن شۇنداق بولدى.

### مۇھەممەد ئەلەيھىسسالامنىڭ بالىلىق ۋاقتى

مەككىدىكى مۆنۋەرلەرنىڭ بىر ئادىتى بار بولۇپ، يېڭى تۇغۇلغان بالىلارنى مەككە ئەتراپىدا ياشايدىغان قەبىلىلەردىكى ئېنىكئانىلارغا بېرەتتى. چۈنكى مەككىنىڭ ھاۋاسى ناچار ۋە ئىسسىق بولۇپ، بالىلارغا ماس كەلمەيتتى.

پەيغەمبىرىمىزنى ئانىسى ئامنە ئۈچ كۈن، سۈۋەبىيە ئىككى كۈن ئەمدۈردى. كېيىنرەك مۇھەممەد ئەلەيھىسسالامنى سەئىد قەبىلىسىدىن بولغان ھەلىمە ئىسىملىك بىر ئېنىكئانىغا باققىلى بەردى. ھەلىمە پەيغەمبىرىمىزنى ئۆزىنىڭ بالىسىدىنمۇ ئارتۇق ياخشى كۆردى، ئۇنى شامالدىنمۇ قوغدىدى. ھەلىمەنىڭ كىچىك قىزى ۋە مۇھەممەد ئەلەيھىسسالامنىڭ سۈت قېرىندىشى بولغان فەيىمۇمۇ ئۇنى ياخشى كۆردى، دائىم ئۇنىڭ بىلەن بىللە ئوينىدى. بۇ يېتىم بالا ئۇلارنىڭ ئائىلىسىگە بەرىكەت ئېلىپ كەلدى. ھەلىمەنىڭ يولدىشى بىر كۈنى مۇنداق دېدى:

«ھەلىمە بۇ بالىنىڭ ئايىغى بىزگە بەك ياراشتى. ئۇ ئائىلىمىزگە ئاياق باسقاندىن بۇيان، ئۇلغىرىمىزنىڭ سۈتى ۋە يېغى كۆپەيدى. ئۆيىمىزگە بەرىكەت ياغدى. قول-ئىلكىمىزدە بولدى. مەن بۇ بالىنى باشقىچىرەك ھېس قىلىۋاتىمەن.»

پەيغەمبەر ئەلەيھىسسالام بۇ ئائىلىدە بەش يىل تۇرغاندىن كېيىن مەككىدىكى ئائىلىسىگە ئېلىپ كېلىندى.

پەيغەمبەر ئەلەيھىسسالامنىڭ ئانىسى ئامنەنىڭ مەدىنىدە ئۇرۇق-تۇغقانلىرى بار ئىدى. ئۇلارنى يوقلاش، ھەم ئوغلىغا دادىسى ئابدۇللاھنىڭ قەبرىسىنى كۆرسىتىپ كېلىش ئۈچۈن ئامنە ئوغلى مۇھەممەد بىلەن بىللە مەدىنىگە باردى. مەدىنىدە بىر ئايدەك تۇرۇپ قالدى. ئامنە بالىسى ۋە خىزمەتكارى ئۇمۇمۇ ئەيمەن بىلەن بىرلىكتە مەككىگە قايتىش ئۈچۈن يولغا چىقتى. كەچكە يېقىن ئەبۇ دېگەن يېزىغا يېتىپ كېلىپ، كېچىنى ئۇ يەردە ئۆتكۈزدى.

ئامنە ئۇ يەردە كېسەل بولۇپ قالدى. ئۇ بېشىدا قاراپ ئولتۇرغان يالغۇز ئوغلىنى سۆيگۈ بىلەن قۇچاقلاپ سۆيدى، ھەسرەت بىلەن باغرىغا بېسىپ قايغۇردى. ئامنە ۋاپات بولىدىغانلىقى ۋە ئوغلىدىن ئايرىلىدىغانلىقىنى ھېس قىلىپ، دۇنيا كۆزى بىلەن قايتا كۆرۈشكە مۇيەسسەر بولالمايدىغان ئوغلىنىڭ يۈزىگە قاراپ مۇنداق دېدى:

«ھەر قانداق يېڭى نەرسە كونايدۇ ھەم يوقۇلىدۇ. مەنمۇ ئۆلۈپ كېتىمەن. لېكىن غەم قىلمايمەن. چۈنكى پاك بىر ئوغۇل تۇغدۇم. دۇنياغا ئۇلۇغ، ياخشى بىر مەۋجۇدات قالدۇرۇپ كېتىدىغان بولدۇم.»

بۇ گەپلەرنى دەپ بولۇپلا ئامنە كۆزلىرىنى مەڭگۈلۈك يۇمدى. ئۇ چاغدا پەيغەمبەر ئەلەيھىسسالام ئالتە ياشتا ئىدى. ئۇمۇمۇ ئەيمەن مۇھەممەد ئەلەيھىسسالامنى ئېلىپ مەككىگە قايتتى.

ئاتا-ئانىسىدىن يېتىم قالغان مۇھەممەد ئەلەيھىسسالامنى چوڭ دادىسى ئابدۇلمۇتەلپ ئۆز يېنىغا ئالدى. ئابدۇلمۇتەلپنىڭ ۋاپاتى يېقىنلاشقاندا، نەۋرىسىنى ئەبۇ تالىپقا تاپشۇرۇپ، ئۇنىڭغا ياخشى قاراشنى ۋەسىيەت قىلدى. ئۇ ۋاقىتتا، پەيغەمبىرىمىز سەككىز ياشتا ئىدى.

ئەبۇ تالىب ۋە ئايالى پاتىمە ئۇنىڭغا ناھايىتى ياخشى قارىدى، ئۇنى ئۆز پەرزەنتلىرىدەك سۆيۈپ ياخشى كۆردى.

### ئوقۇشلۇق:

#### كەبىنىڭ ئاللاھ تەرىپىدىن قوغدىلىشى...

كەبە ئاللاھقا ئىبادەت قىلىش مەقسىتىدە ياسالغان تۇنجى ئىبادەتخانا بولۇپ، ئاللاھنىڭ ئەمرى بىلەن ئىبراھىم ئەلەيھىسسالام بىلەن ئوغلى ئىسمائىل ئەلەيھىسسالام تەرىپىدىن بىنا قىلىندى. ئەرەبىستاننىڭ مەككە شەھىرىدىكى كەبە تارىختىن بۇيان ئۆزىنىڭ مۇقەددەسلىكىنى ساقلاپ كىشىلەرنى ئۆزىگە جەلپ قىلىپ كەلدى.

ئىسلامدىن بۇرۇن كەبە بۇتقا چوقۇندىغان ئەرەبلەر تەرىپىدىن بۇتلار بىلەن تولدۇرۇلۇپ، ياسىلىش مەقسىتىنىڭ سىرتىدا قوللىنىلغانىدى. 630-يىلى پەيغەمبىرىمىزنىڭ مەككىنى فەتھ قىلىشى بىلەن تەڭ كەبىدىكى بۇتلار چېقىپ تاشلاندى.

ئىسلامدىن بۇرۇنقى مەككە ئەرەبلەرنىڭ سودا-تىجارەت مەركىزى بولۇپ، ھەر يىلى نۇرغۇن كىشىلەر كەبىنى زىيارەت قىلىشقا مەككىگە كېلەتتى.

ھەبەشىستاننىڭ بەمەندىكى ۋالىسى ئەبرەھە توپ-توپ بولۇپ كەبىنى زىيارەت قىلىۋاتقان كىشىلەرنى ئۆز دۆلىتىگە جەلپ قىلىش ئۈچۈن سەئۇد شەھىرىگە چوڭ بىر چىركاۋ سالدى. لېكىن كىشىلەر كەبىنى تاشلاپ ئۆيەرگە بارمىدى. ئۇ سەۋەبتىن ئەبرەھە كەبىنى ۋەيران قىلىۋېتىشنى قارار قىلىپ، پىللار بىلەن قوراللاندىرۇلغان نۇرغۇن ئەسكەر بىلەن ھۇجۇمغا ئۆتۈپ، مەككە ئەتراپىغا يېقىنلاشتى. ئەسكەرلەرنىڭ ئالدىدا ناھايىتى كۆپ پىللار سەپ بولۇپ تىزىلدى.

مەككىلىكلەرنىڭ بۇنداق زور قوشۇنغا تەڭ كېلىدىغان كۈچى يوق ئىدى. ئەبرەھەنىڭ ئادەملىرى ئەرەبلەرگە تەۋە بولغان مال-ۋارانلارنى بۇلاپ، ئەبرەھەنىڭ يېنىغا ئەكەلدى. بۇلاپ ئەكەلگەن ماللارنىڭ ئىچىدە پەيغەمبىرىمىزنىڭ چوڭ دادىسى ئابدۇلمۇتەلىپنىڭمۇ 100 تۈگىسى بار ئىدى. مەككە خەلقى ئىچىدىن بىر ھەيئەت تەيىنلەپ، ئەبرەھەنىڭ يېنىغا مال-ۋارانلىرىنى تەلەپ قىلىش ئۈچۈن باردى، ھەيئەت ئىچىدە ئابدۇلمۇتەلىپمۇ بار ئىدى. ئەبرەھە ئۇلارنىڭ نېمە ئۈچۈن كەلگەنلىكىنى سورىغاندا، ئابدۇلمۇتەلىپ تۈگىلىرىنى قايتۇرۇپ كېتىش ئۈچۈن كەلگەنلىكىنى دېدى. ئەبرەھە ئۇلارغا مۇنداق دېدى:

«مەن سىلەرنى كەبىنى ۋەيران قىلماسلىقىم ئۈچۈن يالۋۇرۇپ كېلىدۇ، دەپ ئويلىغان ئىدىم، ئەمما سىلەر تۈگەڭلارنىڭ دەردىدە ئىكەنسىلەر.»

ئابدۇلمۇتەلىپ ئەبرەھەگە جاۋابەن مۇنداق دېدى:

«مەن تۈگىلەرنىڭ ئىگىسى، ئۇلارنى قايتۇرۇۋالسىمەن. كەبىنىڭمۇ ئىگىسى بار، ئۇنى

ئىگىسى قوغدايدۇ.»

ئەبرەھە تۈگىلەرنى ئابدۇلمۇتەلىپكە قايتۇرۇپ بېرىپ، كەبىنى ۋەيران قىلىش ئۈچۈن ھۇجۇمغا ئۆتتى. قوشۇننىڭ ئالدىدا چوڭ بىر پىل بار ئىدى. كەبىگە يېقىنلاشقانچە بۇ پىل بىر قەدەممۇ ئالدىغا ماڭمىدى. پىللار ئارقىغا بۇرۇلغاندا مېڭىپ، كەبە تەرەپكە بۇرۇلغاندا

بىر قەدەممۇ ئىلگىرلىمەي جىم تۇرىۋالدى. قانچىلىك ھەپلەشكەن بولسىمۇ، پىلنى كەبە تەرەپكە قاراپ ماڭغۇزۇش مۇمكىن بولمىدى.

بۇ جەرياندا كۈتۈلمىگەن بىر ئىش يۈز بەردى. گۇرۇپ ھالىتىدە كەلگەن بىر توپ قۇشلار ھاۋانى قاپلاپ، پىل قۇشۇنىنىڭ ئۈستىدە ئۇچۇشقا باشلىدى. بۇ قۇشلارنىڭ ئېغىز ۋە قاماقلرىدا ئەكەلگەن تاش پارچىلىرى بومبىدەك ئەسكەرلەرنىڭ ئۈستىگە يېغىشقا باشلىدى. تاش تەككەنلا ئەسكەرنىڭ بەدىنى ئۆتمە-تۆشۈك بولۇپ كەتتى. شۇنىڭ بىلەن كۈچلۈك بىر قوشۇن قىسقىلا ۋاقىت ئىچىدە تارمار بولدى. كەبە ۋەيران بولۇشتىن ساقلىنىپ قالدى. ئەبرەھە جېنىنى تەستە قۇتۇلدۇرۇپ دۆلىتىگە قايتىپ، ئۇزۇن ئۆتمەيلا ئۆلدى. ئابدۇل مۇتەلپنىڭ دېگىنىدەك، كەبىنى ئۇنىڭ ئىگىسى ئاللاھ قوغدىدى.

ئىنسانلار قوغدىيالماي قالغان كەبىنى ۋەيران قىلىش ۋە باتىل ئېتىقادىنى داۋاملاشتۇرۇش ئارزۇسىدا بولغانلارنى ئاللاھتائالا مۇشۇنداق جازالاپ، كەبىنى ۋەيران قىلىشقا يول قويمىدى. چۈنكى يېقىندا ئاللاھنىڭ سۆيۈملۈك بەندىسى مۇھەممەد ئەلەيھىسسالام دۇنياغا كېلەتتى. 571-يىلى مەيدانغا كەلگەن بۇ ۋەقەدىن 50 كۈن كېيىنلا پەيغەمبىرىمىز مۇھەممەد ئەلەيھىسسالام دۇنياغا كەلدى.

### سوئاللار:

- 1) ئىسلامدىن بۇرۇنقى ئەرەبىستاننىڭ ئەھۋالى قانداق ئىدى؟
- 2) مۇھەممەد ئەلەيھىسسالامنىڭ ئاتا-ئانىسىنىڭ ئىسىملىرى نېمە؟
- 3) مۇھەممەد ئەلەيھىسسالام قەيەردە، قاچان تۇغۇلغان؟ ئېنىكئانىسى كىم؟
- 4) مۇھەممەد ئەلەيھىسسالام تۇغۇلغان كېچە دۇنيادا قانداق ۋەقەلەر يۈز بەردى ۋە ئۇلار نېمىدىن بېشارەت بەردى؟
- 5) مۇھەممەد ئەلەيھىسسالامغا ئىسمىنى كىم، نېمە مەقسەتتە قويدى؟
- 6) مۇھەممەد ئەلەيھىسسالامنىڭ ئاتا-ئانىسى قاچان ۋاپات بولدى؟
- 7) مۇھەممەد ئەلەيھىسسالامنىڭ ئانىسى ۋاپات بولغاندىن كېيىن كىملەرنىڭ يېنىدا چوڭ بولدى؟

نوقتىلىق مەزمۇنلار:

- مۇھەممەد ئەلەيھىسسالامنىڭ سەپەرلىرى
- مۇھەممەد ئەلەيھىسسالامنىڭ تىجارەت ھاياتى
- مۇھەممەد ئەلەيھىسسالامنىڭ خەدىچە بىلەن ئۆيلىنىشى ۋە بالىلىرى
- مۇھەممەد ئەلەيھىسسالامنىڭ كەبىنى ئەسلىگە كەلتۈرۈش جەريانىدىكى باشلامچىلىق

رولى

مۇھەممەد ئەلەيھىسسالامنىڭ سەپەرلىرى

پەيغەمبەر ئەلەيھىسسالامنىڭ تاغىسى ئەبۇ تالب سودا بىلەن شۇغۇللىناتتى. بىر قېتىم مۇھەممەد ئەلەيھىسسالامنىمۇ شام يېنىدىكى بۇسراغا بىللە ئېلىپ باردى. ئۇ يەردە بەھىرا ئىسىملىك بىر خرىستىئان راھىب بىلەن ئۇچراشتى.

بەھىرا تەۋرات، ئىنجىلدا سۈپەتلىرى بايان قىلىنغان ئەڭ ئاخىرقى پەيغەمبەرنىڭ ئالامەتلىرىنى بۇ ئوغۇل بالدا بايقىدى. شۇنىڭ بىلەن ئەبۇ تالبقا بۇ بالىنى دەرھال مەككىگە ئېلىپ كېتىشنى، يەھۇدىلارنىڭ ئۇنىڭغا زىيان سېلىش ئېھتىمالى بارلىقىنى ئېيتتى. ئەبۇ تالب بەھىرانىڭ بۇ تەكلىپى بويىچە شامغا بېرىشتىن ۋاز كېچىپ، سودا-سېتىقنى شۇ يەردىلا پۈتتۈرۈپ قايتىپ كەتتى.

مۇھەممەد ئەلەيھىسسالام 17 ياشقا كىرگەندە تاغىسى زۇبەير بىلەن بىرلىكتە يەمەنگە باردى.

مۇھەممەد ئەلەيھىسسالامنىڭ تىجارەت ھاياتى

قۇرەيش مۆتىۋەرلىرىدىن تۇل، باي بولغان خەدىچە ئىسمىدىكى بىر ئايال بەزىدە كىملىرىگىدۇر سەرمايە بېرىپ، ئۆزىنىڭ تىجارىتىگە شېرىك قىلىۋالاتتى. خەدىچە مۇھەممەد ئەلەيھىسسالامغىمۇ سەرمايە بېرىپ، ئۇنى بىر سودا كارۋىنى بىلەن سۈرىيەگە يولغا سالدى.

مۇھەممەد ئەلەيھىسسالام سودىدا توغرا-دۇرۇس ۋە سەمىمىيلىكى بىلەن زور مۇۋەپپىقىيەتلەرگە ئېرىشتى. ئۇ باشلامچىلىق قىلغان سودا كارۋىنى ئويلىغىنىدىنمۇ نەچچە ھەسسە پايدا ئېلىپ قايتتى. شۇنىڭ بىلەن خەدىچە مۇھەممەد ئەلەيھىسسالام بىلەن قىلغان شېرىكچىلىكتىن ناھايىتى مەمنۇن بولدى.

مۇھەممەد ئەلەيھىسسالامنىڭ خەدىچە بىلەن ئۆيلىنىشى ۋە بالىلىرى

پەيغەمبەر ئەلەيھىسسالام شام سەپىرىدىن قايتقاندىن كېيىن قۇرەيش قەبىلىسىنىڭ مۆتىۋەر ۋە باي ئاياللىرىدىن بىرى بولغان خەدىچە بىلەن ئۆيلەندى. مۇھەممەد ئەلەيھىسسالام



ئۇ ۋاقتتا 25 ياشتا بولۇپ، خەدىچە 40 ياشقا تولغان ئىدى. شۇنداق قىلىپ، ئۇلار بەختلىك بىر ئائىلە قۇردى

مۇھەممەد ئەلەيھىسسالامنىڭ ئۈچ ئوغۇل، تۆت قىز جەمئىي يەتتە بالىسى دۇنياغا كەلدى. بۇلاردىن ئالتىنسى خەدىچە رەزىيەللاھۇ ئەنھا، بىرىنسى ماریيە رەزىيەللاھۇ ئەنھا تۇغدى. ئوغۇللىرىنىڭ ئىسمى قاسىم، ئابدۇللاھ ۋە ئىبراھىم ئىدى. قىزلىرى زەينەپ، رۇقىيە، ئۇمۇگۈلسۇم ۋە فاتىمە ئىدى. قاسىم بىلەن ئابدۇللاھ پەيغەمبەرلىك كېلىشتىن بۇرۇن، مەككىدە كىچىكلا دۇنيادىن كەتتى. ئىبراھىم بولسا ھىجرەتتىن كېيىن مەدىنىدە تۇغۇلۇپ، شۇ يەردە كىچىكلا ۋاپات بولدى. پەيغەمبىرىمىزنىڭ قىزلىرىنىڭ ھەممىسى چوڭىيىپ، ئۆيلۈك-ئوچاقلىق بولدى. فاتىمەدىن باشقا ئۈچ قىزى پەيغەمبىرىمىزدىن بۇرۇن ۋاپات بولدى. پەيغەمبىرىمىزنىڭ كېيىنكى ئەۋلاتلىرى ھەزرىتى ئەلى رەزىيەللاھۇ ئەنھۇ بىلەن توي قىلغان قىزى فاتىمە بىلەن داۋاملاشتى.

مۇھەممەد ئەلەيھىسسالامنىڭ كەبىنى ئەسلىگە كەلتۈرۈش جەريانىدىكى باشلامچىلىقى مەككىلىكلەر بەزى يەرلىرى كەلكۈن سەۋەبىدىن ئۆرۈلۈپ چۈشكەن كەبىنى ئوڭشاشقا باشلىدى. تاملىرى پۈتۈپ، نوۋەت «ھەجرۇل-ئەسۋەد» نامىدىكى مۇقەددەس قارا تاشنى تام ئۈستىدىكى يېرىگە قويۇشقا كەلگەندە، بارلىق قەبىلىلەر بۇ شەرەپكە ئېرىشىش ئۈچۈن ئادىتى بويىچە بەسلىشتى. ھەتتا بۇ سەۋەبتىن ئارىسىدا بىر-بىرى بىلەن كېلىشەلمەسلىك، جېدەل-ماجرى چىقىشقا باشلاپ ئىش چوڭىيىشقا باشلىدى. نەتىجىدە بۇ ئىشنى ئادىل بىر تەرەپ قىلىش ئۈچۈن ئىشەنچلىك ۋە توغرا-دۇرۇس بولغانلىقىغا ئۆزلىرى بىردەك ئىشەنگەن مۇھەممەد ئەلەيھىسسالامنىڭ باشلامچىلىق قىلىشىنى ۋە ئۇنىڭ ھۆكۈمىگە رازى بولىدىغانلىقى ھەققىدە كېلىشىپ، بىردەك قارار بەردى.

مۇھەممەد ئەلەيھىسسالام «ھەجرۇل ئەسۋەد» تېشىنى بىر رەخت ئۈستىگە قويۇپ، رەختنىڭ ھەر بىر ئۇچىنى ھەر قايسى قەبىلە باشلىقلىرىغا تۇتقۇزۇپ، تاشنى بىرلىكتە تامنىڭ ئۈستىگە قويدى. مۇھەممەد ئەلەيھىسسالام تاشنى مۇبارەك قوللىرى بىلەن تام ئۈستىدىكى ئۆز-جايغا قويدى. پەيغەمبەر ئەلەيھىسسالامنىڭ بۇ ھەرىكىتى ھەممە قەبىلىنى رازى ۋە خۇشال قىلدى. شۇنىڭ بىلەن چوڭ بىر مەسلىە تىنچ ئۇسۇلدا ھەل بولدى. بۇ ۋەقە يۈز بەرگەن ۋاقتتا مۇھەممەد ئەلەيھىسسالام 35 يېشىدا ئىدى.

مۇھەممەد ئەلەيھىسسالام پەيغەمبەر بولۇشتىن بۇرۇنمۇ ناھايىتى سەمىمىي، توغرا-دۇرۇس ۋە ئىشەنچلىك بولۇشتەك ئەخلاققا ئىگە ئىدى. بۇ ئالاھىدىلىكى تۈپەيلى خەلق ئارىسىدا «مۇھەممەدۇل ئەمىن»، يەنى «ئىشەنچلىك مۇھەممەد» دەپ ئاتىلىپ، كىشىلەرنىڭ سۆيگۈسى ۋە ھۆرمىتىگە ئېرىشكەن ئىدى. پاك، نەمۇنە ھاياتى بىلەن قەۋمى ئىچىدە، پارلاق بىر يۇلتۇزدەك چاقنىدى. ئاللاھتائالا ئۇنى مۇشۇنداق تەربىيەلەپ، گۈزەل ئەخلاقى-پەزىلەتكە ئىگە قىلدى. چۈنكى ئاللاھتائالا ئۇنى ئىنسانلارنى نادانلىق، غەپلەت ۋە خاتا يولدىن قۇتۇلدۇرۇش ئۈچۈن پەيغەمبەر قىلىپ تاللىغانىدى.

سوئاللار:

- (1) پەيغەمبىرىمىز بالىلىق ۋە يىگىتلىك چېغدا قەيەرلەرنى ساياھەت قىلدى؟
- (2) پەيغەمبەر ئەلەيھىسسالام كىم بىلەن قاچان ئۆيلەندى؟
- (3) پەيغەمبەر ئەلەيھىسسالامنىڭ قانچە بالىسى بولدى؟
- (4) پەيغەمبەر ئەلەيھىسسالامنىڭ كەبىنى ئەسلىگە كەلتۈرۈش جەريانىدىكى باشلامچىلىق رولىنى سۆزلەپ بېرىڭ.
- (5) پەيغەمبىرىمىزنىڭ «مۇھەممەدۇل ئەمىن» دەپ ئاتىلىشىنىڭ سەۋەبى نېمە؟

نوقتىلىق مەزمۇنلار:

- تۇنجى ۋەھىي (مىلادى 610 - يىل)
- فەترەت دەۋرى
- ئىسلام دەۋىتىنىڭ باشلىنىشى
- تۇنجى مۇسۇلمانلار
- ھەبەشىستانغا قىلىنغان تۇنجى ھىجرەت
- ھەبەشىستان پادىشاھى نەجاشىنىڭ مۇسۇلمانلارغا بولغان پوزىتسىيىسى

تۇنجى ۋەھىي (مىلادى 610 - يىل)

مۇھەممەد ئەلەيھىسسالام 40 يېشىغا كەلگەندە، ئۇنىڭدا بەزى ئۆزگىرىشلەر كۆرۈلۈشكە باشلىدى. ئۇ يېنىدا ئوزۇق-تۈلۈكنى بىللە ئېلىپ، مەككە ئەتراپىغا جايلاشقان ھىرا تېغىدىكى غارغا كىرىپ تۇردى. ئۇ يەردە ئۆزى يالغۇز كۈنلەرچە ئاللاھنىڭ ئۇلۇغلىقى ھەققىدە تەپەككۈر يۈرگۈزدى. چۈشىدە نېمە كۆرسە، ئۇ رېئاللىققا ئايلىناتتى. ھېچكىم كۆرەلمىگەن، بىلەلمىگەن نۇرغۇن ھەقىقەتلەرنى، ئوپ-ئوچۇق كۆردى. بۇ ئەھۋال ئالتە ئايدەك داۋاملاشتى. ئاللاھتائالا مۇھەممەد ئەلەيھىسسالامنى مۇشۇنداق تەربىيەلەش ئارقىلىق ئۇنى پەيغەمبەرلىك ۋەزىپىسىگە تەييارلىدى.

پەيغەمبەر ئەلەيھىسسالام مىلادى 610 - يىلى رامىزان ئېيىنىڭ بىر يەكشەنبە كېچىسى يەنە ھىرا تېغىدىكى غارغا كىردى، پۈتكۈل ۋۇجۇدى بىلەن ئاللاھقا سېغىنىپ، ئۇنىڭغا يۈزلەندى. شۇ چاغنىڭ ئۆزىدە جىبرائىل ئەلەيھىسسالام كۆزىگە كۆرۈنۈپ:

- ئوقۇ - دېدى.

مۇھەممەد ئەلەيھىسسالام:

- مەن ئوقۇشنى بىلمەيمەن، - دەپ جاۋاب بەردى.

جىبرائىل ئەلەيھىسسالام ئىككىنچى قېتىم «ئوقۇ!» دەپ بۇيرۇق قىلدى.

پەيغەمبەر ئەلەيھىسسالام يەنە

- مەن ئوقۇشنى بىلمەيمەن، - دېدى.

جىبرائىل ئەلەيھىسسالام ئاخىرى ئۈچىنچى قېتىم: «ئوقۇ!» دېگەندە، مۇھەممەد ئەلەيھىسسالام «نېمىنى ئوقۇيمەن؟» دەپ سورىدى. ئۇ چاغدا جىبرائىل ئەلەيھىسسالام قۇرئان كەرىم ئەلەق سۈرىسىنىڭ بېشىدا ئورۇن ئالغان تۆۋەندىكى ئايەتلەرنى ئوقۇشنى ئېيتتى:

«ياراتقان پەرۋەردىگارنىڭ ئىسمى بىلەن ئوقۇغىن. ئۇ ئىنساننى لەختە قاندىن ياراتتى. ئوقۇغىن، پەرۋەردىگارنىڭ ئەڭ كەرەملىكتۇر. ئۇ قەلەم بىلەن (خەت يېزىشنى) ئۆگەتتى. ئىنسانغا بىلمىگەن نەرسىلەرنى بىلدۈردى.»

شۇنىڭ بىلەن پەيغەمبەر ئەلەيھىسسالامغا تۇنجى ۋەھىي كېلىپ، قۇرئان نازىل بولۇشقا باشلىدى. كېيىن پەرىشتە غايىپ بولدى. بۇ ئوقۇلغان ئايەتلەر پەيغەمبىرىمىزنىڭ قەلبىگە يېزىلغاندەكلا، ئۆزىمۇ ئۇلارنى ئوقۇشقا باشلىدى.

مۇھەممەد ئەلەيھىسسالام تۇنجى تاپشۇرۇپ ئالغان ۋەھىي ۋەزىنىڭ ئېغىرلىقى، ۋەزىپىسىنىڭ ئۇلۇغلىقى ۋە ئۆزى ھېس قىلغان زور مەسئۇلىيەت تۇيغۇسىنىڭ تەسىرىدە، ئۆيىگە ئارانلا قايتىپ كەلدى. بېشىدىن بولۇپ ئۆتكەنلەرنى خەدىچىگە بىرىنىمۇ قويماي سۆزلەپ بەردى. خەدىچە ئۇنىڭغا تەسەللى بېرىپ مۇنداق دېدى:

«ياخشى بوپتۇ! چىداملىق بول. ماڭا ھاياتلىق بەرگەن ئاللاھ بىلەن قەسەم قىلىمەنكى، سەن بۇ ئۈممەتنىڭ پەيغەمبىرى بولسەن، ئاللاھتائالا سېنى ھەرگىز تاشلىۋەتمەيدۇ. چۈنكى سەن ئۇرۇق-تۇغقانچىلىق ھەق-ھوقۇقىغا رىئايە قىلسەن، سۆز-ھەرىكىتىڭدە توغرا-دۇرۇس ھەم سەمىمىي سەن، ئاجىزلارغا ياردەم قىلسەن، مېھماننى ياخشى كۈتسەن، پالاكەتكە ئۇچرىغانلارغا ياردەم بېرىشكە ئالدىرايسەن. ئاللاھتائالا بۇنداق بەندىسىنى ھەرگىزمۇ يالغۇز تاشلاپ قويمايدۇ.»

### فەترەت دەۋرى

ئەلەق سۈرىسىنىڭ دەسلەپكى بەش ئايىتى نازىل بولغاندىن كېيىن ۋەھىي بىر مەزگىل توختاپ قېلىپ، جىبرائىل ئەلەيھىسسالام كۆرۈنمىدى. ئۇ مەزگىل پەيغەمبەر ئەلەيھىسسالامغا ۋەھىي نازىل بولۇشى ئۈچۈن تولۇق تەييارلىق قىلىۋېلىشقا بېرىلگەندەكلا قىلاتتى. شۇنىڭ بىلەن پەيغەمبىرىمىز ئىلاھىي ۋەھىينىڭ قايتا نازىل بولۇشىنى چىن كۆڭلىدىن ئارزۇلاپ، ئۇنى قوبۇل قىلىش ئۈچۈن تولۇق تەييارلاندى.

جىبرائىل ئەلەيھىسسالام مۇھەممەد ئەلەيھىسسالامغا قايتا كۆرۈندى ۋە مۇددەسىسر سۈرىسىنىڭ دەسلەپكى ئايەتلىرىنى ئېلىپ كەلدى. بۇ ئايەتلەرنىڭ مەنىسى مۇنداق:

«ئى (ۋەھىي نازىل بولغان چاغدا) كېيىمگە چۈمكىلىۋالغۇچى (پەيغەمبەر!)، تۇر! (ئىنسانلارنى) ئاللاھنىڭ ئازابىدىن ئاگاھلاندۇر. پەرۋەردىگارىڭنى ئۇلۇغلا. كىيىمىڭنى پاك تۇت. ئازابتىن (يەنى ئازابقا قالدۇرىدىغان ئىشلاردىن) يىراق بول.»

شۇنىڭدىن كېيىن ۋەھىينىڭ نازىل بولۇشى ئۈزۈلۈپ قالماي داۋاملاشتى، ۋەھىي داۋام قىلىش ئارقىلىق قۇرئان كەرىم 23 يىلدا پۈتۈنلەي نازىل بولۇپ تاماملاندى. يۇقىرىدا ئېيتىلغاندەك، تۇنجى ۋەھىيدىن كېيىن ئۆتكۈنچى بىر ۋاقىت ۋەھىي ئۈزۈلۈپ قالدى، بۇ مەزگىل «ۋەھىينىڭ فەترەت دەۋرى» دەپ ئاتالدى.

### ئىسلام دەۋىتىنىڭ باشلىنىشى

مۇھەممەد ئەلەيھىسسالام ۋەھىينىڭ نازىل بولۇشى بىلەن بىر ۋاقىتتا، پەيغەمبەرلىك ۋەزىپىسىگە تەيىنلەنگەنلىكىنى، ئاۋۋال يېقىنلىرىغا ئېيتىپ، ئۇلارنى ئىسلامغا دەۋەت قىلدى. دەسلەپكى مۇسۇلمانلار ئىبادەتلىرىنى مەخپى قىلدى. بۇ ئەھۋال ئۈچ يىلدەك داۋاملاشتى. بۇ مەزگىلدە مۇسۇلمان بولغانلارنىڭ سانى 30 دىن ئاشتى.

### تۇنجى مۇسۇلمانلار

پەيغەمبىرىمىزگە ئاۋۋال سادىق ئايالى خەدىجە، ئاندىن كېيىن ئەلى، ئەركىنلىككە ئېرىشكەن قۇل زەيد بىن ھارس ۋە چوڭلاردىن ئەبۇبەكرى قاتارلىقلار ئىمان ئېيتىپ مۇسۇلمان بولدى.

### ھەبەشىستانغا قىلىنغان تۇنجى ھىجرەت

مۇشرىكلارنىڭ مۇسۇلمانلارغا قىلغان زۇلۇمى كۈندىن-كۈنگە ئېغىرلاشتى. مۇسۇلمانلار ئىبادەتلىرىنى ئەركىن-ئازادە قىلالىدى، ئوچۇق-ئاشكارا قۇرئان ئوقۇيالىدى. شۇ سەۋەبتىن مۇھەممەد ئەلەيھىسسالام مۇسۇلمانلارنىڭ ئىشەنچلىك ۋە بىخەتەر دەپ قارىغان ھەبەشىستانغا ھىجرەت قىلىشىغا رۇخسەت قىلدى.

مۇھەممەد ئەلەيھىسسالام پەيغەمبەرلىكنىڭ بەشىنچى يىلى 11 ئەر ۋە 4 ئايالدىن تەشكىل تاپقان تۇنجى بىر گۇرۇپپا كىشى مەككىدىن مەخپى يولغا چىقىپ، قىزىل دېڭىز يولى بىلەن ھەبەشىستانغا باردى. ئۇلارنىڭ ئارىسىدا ئوسمان ۋە ئۇنىڭ ئايالى، پەيغەمبىرىمىزنىڭ قىزى رۇقىيەمۇ بار ئىدى. ئۇ يەردە مۇسۇلمانلار قىزغىن قارشى ئېلىنىپ بىخەتەر ۋە بەختلىك بىر تۇرمۇشقا ئېرىشتى.

تۇنجى قېتىم ھەبەشىستانغا بارغان مۇسۇلمانلارنىڭ قىزغىن قارشى ئېلىنغانلىقىنى ئاڭلىغان مۇسۇلمانلار 80 كىشىلىك ئىككىنچى بىر گۇرۇپپا تەشكىللەپ، بىر يىلدىن كېيىن يەنە ئۇ يەرگە ھىجرەت قىلىپ باردى. ئۇلارغا ئەلىنىڭ قېرىندىشى جاپەرى تەييار باشچىلىق قىلدى.

### ھەبەشىستان پادىشاھى نەجاشىنىڭ مۇسۇلمانلارغا تۇتقان پوزىتسىيىسى

مەككىلىك مۇشرىكلار مۇسۇلمانلارنىڭ ھەبەشىستاندا ھوزۇر-ھالاۋەت ئىچىدە ياشىشىدىن بىئارام بولۇشقا باشلىدى. ئۇلارنى قايتۇرۇپ ئەكىلىش ئۈچۈن ھەبەش پادىشاھى نەجاشىغا نۇرغۇن ھەدىيەلەر بىلەن بىللە ئىككى كىشىلىك بىر ئەلچى ئەۋەتتى. ئەلچىلەر مۇسۇلمانلارنىڭ ئۆزلىرىگە تەسلىم قىلىنىپ، قايتۇرۇلىشىنى نەجاشىدىن تەلەپ قىلدى. خىرىستىئان نەجاشى مۇسۇلمانلارنى ئالدىغا چاقىرتىپ، ئىسلام ھەققىدە مەلۇمات ئالدى. ھەر ئىككى تەرەپنىڭ سۆزلىرىنى تەپسىلىي ئاڭلىغاندىن كېيىن مۇسۇلمانلارنى ھەقلىق كۆرۈپ، ئۇلار تەرەپتە تۇرۇپ ئۇلارنى تاپشۇرۇپ بەرمىدى، شۇنىڭ بىلەن ئەلچىلەر قولى بوش ھالدا مەككىگە قايتىپ كەلدى.

ئۇ ئىشتىن كېيىن نەجاشى مۇسۇلمانلارنى تېخىمۇ ياخشى ھىمايە قىلدى. مۇسۇلمانلار بىلەن ھەبەشىستاننىڭ يەرلىك خەلقلەرىمۇ ياخشى چىقىشىپ ئۆتتى.

سوئاللار:

- 1) مۇھەممەد ئەلەيھىسسالامغا تۇنجى ۋەھىي قانچە يېشىدا، قاچان ۋە قەيەردە نازىل بولدى؟
- 2) فەترەت دەۋرى دېگەن نېمە؟
- 3) ئىسلامغا تۇنجى قېتىملىق دەۋەت قانداق باشلاندى؟
- 4) دەسلەپكى مۇسۇلمانلار كىملەر؟
- 5) مۇسۇلمانلار ھەبەشىستانغا نېمە ئۈچۈن ھىجرەت قىلدى؟
- 6) مۇسۇلمانلار ھەبەشىستاندا قانداق قارشى ئېلىندى؟

## دەۋەتنىڭ ئاشكارا قىلىنىشى

نوقتىلىق مەزمۇنلار:

- ئىسلامغا دەۋەت قىلىشنىڭ ئوچۇق-ئاشكارا ئېلىپ بېرىلىشى
- مۇشرىكلارنىڭ مۇسۇلمانلارغا قىلغان زۇلمى
- مۇھەممەد ئەلەيھىسسالامغا ئەڭ كۆپ دۈشمەنلىك قىلغانلار
- قۇرەيشنىڭ ئىسلامغا دۈشمەن بولۇشنىڭ سەۋەبلىرى
- مۇشرىكلارنىڭ ئەبۇ تالبىقا قىلغان ئەرز-شكايەتلىرى ۋە پەيغەمبىرىمىزنىڭ ئۇلارغا بەرگەن جاۋابى
- ھەمزە ۋە ئۆمەرنىڭ مۇسۇلمان بولۇشى

ئىسلامغا دەۋەت قىلىشنىڭ ئوچۇق-ئاشكارا ئېلىپ بېرىلىشى

پەيغەمبىرىمىز ئىسلامغا دەۋەت قىلىشنى ئۈچ يىل مەخپى ئېلىپ بارغاندىن كېيىن، تۆۋەندىكى ئايەتنىڭ نازىل بولۇشى بىلەن خەلقنى ئوچۇق-ئاشكارا ئىسلامغا دەۋەت قىلىشقا باشلىدى:

"يېقىن خىش-ئەقرباللىرىڭنى ئاگاھلاندۇرغىن. ساڭا ئەگەشكەن مۆمىنلەرگە مۇلايىم بولغىن. ئەگەر خىش - ئەقرباللىرىڭ ساڭا ئاسىيلىق قىلسا: «مەن سىلەرنىڭ قىلمىشلىرىڭلاردىن ھەقىقەتەن ئادا-جۇدا مەن» دېگىن.<sup>139</sup> (26-سۈرە شۇئەرانىڭ 214-216-ئايەتلىرى)

«ساڭا بۇيرۇلغاننى (يەنى پەرۋەردىگارنىڭ ئەمرىنى) ئاشكارا ئوتتۇرىغا قويغىن، مۇشرىكلار(نىڭ مەسخىرىلىرىگە) پەرۋا قىلمىغىن.»<sup>140</sup> (15-سۈرە ھىجرنىڭ 94-ئايىتى)

بۇ سەۋەبتىن پەيغەمبىرىمىز ئاۋۋال يېقىنلىرىنى ئۆيىگە يىغىپ زىياپەت بەردى. ئاللاھتىن ئالغان ئەمىر-پەرمانلارنى تەبلىغ قىلىپ، ئۇلارنى ئىسلامغا دەۋەت قىلدى. تاغسى ئەبۇ لەھەب پەيغەمبىرىمىزگە قارشى چىقىپ، توپلانغانلارنى تارقىتىۋەتتى.

بۇنىڭدىن بىر مەزگىل ئۆتكەندىن كېيىن پەيغەمبىرىمىز دەۋىتىنى كېڭەيتىش ئۈچۈن سەفا چوققىسىغا چىقىپ، ئۇ يەردە پۈتكۈل مەككە خەلقىگە خىتاب قىلدى، ئاۋازنى ئاڭلىغان كىشىلەر ئۇنىڭ ئەتراپىغا توپلاندى.

پەيغەمبەر ئەلەيھىسسالام توپلانغانلارغا:

- سىلەرگە ئاۋۋ چوققىنىڭ ئارقىسىدا، دۈشمەن ئەسكىرى بارلىقىنى دېسەم سىلەر ماڭا ئىشىنەمسىلەر؟ - دەپ سورىدى.

ھەممى كىشى تەڭلا:

139. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

140. يۇقىرىقىغا ئوخشاش.

- ئىشىنىمىز، چۈنكى سېنىڭ يالغان سۆزلىگەنلىكىڭنى ھېچ ئاڭلاپ باقمىدۇق، - دېيىشتى.

پەيغەمبىرىمىز ئۇلارغا مۇنداق دېدى:

«ئۇنداق بولسا بىلىڭلاركى، ئاللاھ مېنى پەيغەمبەر قىلىپ تاللىدى. ماڭا پەرىشتىنىڭ ۋاستىسى بىلەن ئۆز سۆزىنى يەتكۈزدى. ئىنسانلارنى ھەق دىن بولغان ئىسلامغا دەۋەت قىلىشىمنى بۇيرىدى. ئاللاھ پەقەت ۋە پەقەت بىر، ئۇنىڭدىن باشقا ھېچ قانداق ئىلاھ يوقتۇر. مەن ئاللاھنىڭ سىلەرگە ۋە پۈتكۈل ئىنسانلارغا ئەۋەتكەن ئەلچىسى بولمەن.»

ئۇ يەردە ئولتۇرغان ئەبۇ لەھەب ئورنىدىن دەس تۇرۇپ، پەيغەمبىرىمىزگە قارشى ئەدەبسىزلىك قىلدى. شۇنىڭ بىلەن يېغىلغانلار يەنە تارقىلىپ كەتتى، پەيغەمبىرىمىز يەنە كۆڭۈلدىكىدەك بىر نەتىجىگە ئېرىشەلمىدى.

### مۇشرىكلارنىڭ مۇسۇلمانلارغا قىلغان زۇلۇملىرى

مۇسۇلمانلارنى ئۆز دىنىدىن ياندۇرۇش ۋە ئىسلامنىڭ نۇرىنى ئۆچۈرۈش ئۈچۈن مۇشرىكلار مۇسۇلمانلارغا قارىتا زۇلۇم قىلىشقا باشلىدى، ئەتراپتا ھەر خىل زورلۇق-زومبۇرلۇق ۋە قىيىن-قىستاقلار كۆرۈلدى.

ئىسلامنىڭ ئەڭ چوڭ دۈشمەنلىرىدىن بىرى بولغان ئۇمەييە ئىبنى خەلفى بلال ھەبەشنى پىر-پىر ئىسسىقتا قۇمغا ئوڭدا ياتقۇزۇپ، كۆكسىنى تاش بىلەن باستۇرۇپ:

- ئەگەر مۇسۇلمانلىقتىن ۋاز كەچمىسەڭ، سېنى مۇشۇنداق ئۆلتۈرمەن، - دەپ تەھدىت قىلدى، ئۇنىڭدىن بىر نەتىجىگە ئېرىشەلمەي، بلالنىڭ بوينىنى يىپ بىلەن باغلاپ، مەككىنىڭ بىر تەرىپىدىن يەنە بىر تەرىپىگە سۈر-توقاي قىلدى. بۇ ۋەھشىي قىيىن-قىستاقلار ئىچىدە بلال «ئاللاھ بىر، ئاللاھ بىر» دەپ ندا قىلدى. ئەبۇ بەكرى رەزىيەللاھۇ ئەنھۇ بلالنى سېتىۋېلىپ ئازاد قىلىپ، زالىم ئۇمەييەنىڭ چاڭگىلىدىن قۇتقازدى.

دەسلەپكى مۇسۇلمانلاردىن ئەممار بىن ياسىر، پىر-پىر ئىسسىق قۇم ئۈستىدە يالىڭاچ ھالدا ياتقۇزۇلۇپ، ئايلىنىپ كەتكۈچە ئۇرۇلدى. ئانىسى سۇمەييە تاياق زەربىسىدە ئەبۇ جەھىل تەرىپىدىن قانغا مىخلانغىچە ئۇرۇپ ئۆلتۈرۈلدى، دادىسى ياسىر مۇشرىكلارنىڭ قىيىن-قىستاقلىرى نەتىجىسىدە جان بەردى. لېكىن ياسىر بىلەن ئايالى سۇمەييە تۇنجى شېھىتلىك ئۇنۋانىغا ئېرىشتى.

يەنە ھەبباب بىن ئەرەت كۆيۈۋاتقان قىپ-قىزىل كۆمۈرنىڭ ئۈستىدە ياتقۇزۇلۇپ، ئەبۇ فۇكايھانىڭ پۈتى يىپ بىلەن باغلىنىپ، قىزىق قۇم ئۈستىدە سۆرۈلۈپ، ئېتىقادى سەۋەبىدىن چىدىغۇسىز رىيازەتلەرنى چەكتى. بۇلاردىن باشقا يەنە نۇرغۇن مۇسۇلمانلار مۇشرىكلارنىڭ ئېغىر زۇلمىغا ئۇچرىدى. شۇنداق بولسىمۇ، ھەقىقىي ئىمان ئىگىلىرى قىيىن-قىستاقلاردىن قورقۇپ قالماي، ئىسلامدىن ھېچبىر ۋاقىت يانمىدى.

ئەبۇ بەكرىنىڭ ئىسلامغا قىلغان ئەڭ چوڭ خىزمەتلىرىدىن بىرى، مۇسۇلمان بولغانلىقى تۈپەيلىدىن زۇلۇمغا ئۇچرىغان نۇرغۇن قۇللارنى سېتىۋېلىپ، ئازاد قىلىشىدۇر.



مۇھەممەد ئەلەيھىسسالامغا ئەڭ كۆپ دۈشمەنلىك قىلغانلار مۇشرىكلار پەيغەمبىرىمىزگە ۋە مۇسۇلمانلارغا رىيازەت يەتكۈزۈشتىن، زۇلۇم قىلىشتىن قىلچىمۇ بوشاپ قالمىدى.

پەيغەمبىرىمىزگە ئەڭ كۆپ دۈشمەنلىك قىلغانلار:

(1) ئەبۇ لەھەب: پەيغەمبىرىمىزنىڭ ئۆز تاغىسى بولۇشىغا قارىماي، ئىسلامنىڭ ئەڭ چوڭ دۈشمىنى بولۇپ، بىرىنچى كۈندىن باشلاپلا پەيغەمبىرىمىزگە قارشى تۇردى. ئايالىمۇ پەيغەمبىرىمىز ئۆتىدىغان يولغا پۇرسەت تاپسلا تىكەن قويۇپ قويدى. تەبىئەت سۈرىسى بۇ ئىككىسى ئۈچۈن نازىل بولدى. ئەبۇ لەھەب بەدىر ئۇرۇشىدا مۇسۇلمانلارنىڭ غەلبە قازانغانلىقىنى ئاڭلاپلا ئاچچىغىدا ھەسەتتىن ئۆلدى.

ئەبۇ لەھەبنىڭ ئوغلى ئوتەيبە بىر قېتىم پەيغەمبىرىمىزگە ھۇجۇم قىلىپ، ياقىسىدىن تۇتۇپ كۆيىنكىنى يىرتىۋەتتى. پەيغەمبىرىمىز ئۇنىڭ بۇ قېلىقىدىن كۆڭلى قاتتىق يېرىم بولۇپ «ئەي رەببىم! ئوتەيبىگە ھاياۋانلىرىڭدىن بىرىنى ئەۋەتكىن» دەپ دۇئا قىلدى. ئاللاھ سۆيۈملۈك پەيغەمبىرىمىزنىڭ دۇئاسىنى قوبۇل قىلىپ، ئوتەيبە شامغا كېتىۋاتقاندا، ئالدىغا بىر شىر چىقىپ ئۇنى پارچىلىدى. شۇنىڭ بىلەن پەيغەمبەرگە قىلغان ھاقدارەتنىڭ جازاسىنى تارتتى.

(2) ئەبۇ جەھىل: پەيغەمبىرىمىزگە ئەڭ كۆپ دۈشمەنلىك قىلغانلارنىڭ بېشىدا بولۇپ، مۇسۇلمانلارغا ئەڭ كۆپ زۇلۇم سالدى. ئەمما بىن ياسىرنىڭ ئانىسىنى ئېتىقادى سەۋەبىدىن ئۆلتۈردى. ئۇمۇ بەدىر ئۇرۇشىدا ئۆلتۈرۈلۈپ جازاسىنى تارتتى.

(3) ئاس بىن ۋائىل: پەيغەمبىرىمىزگە دۈشمەنلىك قىلىشتا ئالدىدا ماڭغان بۇ كىشى پەيغەمبىرىمىزنىڭ ئوغلى قاسىم ئۆلگەن چاغدا «مۇھەممەدنىڭ ئۇرۇقى قۇرۇپ كەتتى» دەپ مەسخىرە قىلىپ، بالىنىڭ دەردىنى تارتىۋاتقان پەيغەمبىرىمىزنىڭ كۆڭلىنى تېخىمۇ يېرىم قىلدى.

كەۋسەر سۈرىسىدىكى «ھەقىقەتەن سېنىڭ دۈشمىنىڭنىڭ نام - نىشانى قالمايدۇ.» (108-سۈرە كەۋسەرنىڭ 3-ئايىتى) دېگەن ئايەت بۇ سەۋەبتىن نازىل بولدى. ئاس بىن ۋائىل مەككە ئەتراپىدىكى بىر تاغ باغرىدىن ئۆتۈپ كېتىۋاتقاندا، مىنگەن تۈگىسى ئۇنى يەرگە تاشلىۋېتىش بىلەن پۈتى يارىلىنىپ ئۆلدى.

(4) ۋەلىد بىن مۇغىرە

(5) ئۆمەيبە ئىبنى خەلەفى

(6) ئۆتبە بىن رەبئەمۇ پەيغەمبىرىمىزگە دۈشمەنلىك قىلغانلارنىڭ ئالدىدا ماڭغانلار

بولۇپ ھېسابلىنىدۇ.

قۇرەيشنىڭ ئىسلامغا دۈشمەن بولۇشىنىڭ سەۋەبلىرى

(1) ئىسلام سىنىپ، تەبىقە پەرقىنى يوقىتىپ، ئىنسانلارنىڭ بىر تاغاقنىڭ چىشىغا ئوخشاش باراۋەر ئىكەنلىكى، قۇل بىلەن خۇجايىننىڭ ئاللاھ ئالدىدا بىر ئىكەنلىكىنى ئېلان

قىلدى. قۇرەيشنىڭ مۆتىۋەرلىرى بۇ باراۋەرلىكنى قوبۇل قىلمىدى ۋە ئىمتىيازلىرىنىڭ قولىدىن كېتىشىدىن قورققانلىقى ئۈچۈن ئىسلامغا دۈشمەن بولدى.

**2** ئەرەبلەرنىڭ سودا-تىجارەت مەركىزى مەككە بولۇپ، كەبىنىڭ ئىچىدە 360 قا يېقىن بۇت بار ئىدى. ئەرەبلەر تىجارەتچىلەرنى كەبىگە جەلىپ قىلغان نەرسىنىڭ بۇت ئىكەنلىكىنى، ئىسلام بۇتلارنى يوق قىلسا مەككەگە ھېچكىمنىڭ كەلمەيدىغانلىقىنى، ھاياتىنى قامداش ئۈچۈن بولۇۋاتقان سودا-تىجارەتنىڭمۇ يوق بولىدىغانلىقىنى ئويلىغانىدى.

**3** ئەرەبىستاندا ئەسەرلەردىن بۇيان بۇتلارغا چوقۇنۇش ئەۋج ئالغان ئىدى. ياخشىلىق بىلەن يامانلىقنى بىر-بىرىدىن ئايرىشتا قىيىنغان نادان مىللەتلەر ئاتا-بوۋىلىرىدىن قالغان نەرسىلەردىن ئاسانلىقچە ۋاز كەچمەيدۇ-دە، ئەتراپىدىكىلەرگە دۈشمەن بولىدۇ. شۇڭا ئىسلام ئەرەبلەر كۆنگەن بۇتقا چوقۇنۇش ئادىتىنى يوقۇتۇپ، بىر ئاللاھقا ئېتىقاد قىلىشنى ئېلىپ كەلدى.

**4** ئەرەبلەردە خەلققە باشلىق بولۇش ئۈچۈن لايىقەت، پەزىلەت ۋە قابىلىيەت تەلەپ قىلىنمايتتى. پەقەتلا ئىككى شەرت تەلەپ قىلىناتتى. بىرى، بايلىق، ئىككىنچىسى بولسا كۆپ پەرزەنتلىك بولۇش ئىدى.

مۇھەممەد ئەلەيھىسسالامدا ئۇ ئىككى شەرت يوق بولغاچقا، بىز ئۇنى ئۆزىمىزگە يېتەكچى قىلالمايمىز دېيىشەتتى. ئۇنىڭدىن باشقا يەنە ھاشىمىيلەر بىلەن ئەمەۋىيلەر ئارىسىدا بۇرۇندىن تارتىپلا داۋاملىشىپ كەلگەن قەبىلە رەئىسلىگىنى تاللىشىش رىقابىتى بار ئىدى. مۇھەممەد ئەلەيھىسسالام قۇرەيش قەبىلىسىنىڭ ھاشىم جەمەتىدىن بولغاچقا، ئۆزىگە ئەڭ كۆپ دۈشمەنلىك قىلغانلارنىڭ كۆپىنچىسى ئەمەۋىيلەردىن ئىدى.

### مۇشرىكلارنىڭ ئەبۇ تالىبقا قىلغان شىكايەتلىرى

تاغىسى ئەبۇ تالىب پەيغەمبىرىمىزنى ناھايىتى ياخشى كۆرەتتى. ئىسلامنىڭ تارقىلىشىدا جىيەنىگە ئەڭ كۆپ ياردەم قىلىپ، ئۇنى ئۆمرىنىڭ ئاخىرىغىچە ھىمايە قىلدى. مۇشرىكلارنىڭ مۆتىۋەرلىرى ئەبۇ تالىبقا شىكايەت قىلىپ: «يا جىيەنىڭنى ئىسلامغا دەۋەت قىلىشىدىن ۋاز كەچتۈرگىن ياكى بولمىسا ئۇنى ھىمايە قىلىشتىن ۋاز كەچ» دەپ، ئۇنىڭغا تەھدىت قىلدى.

ئەبۇ تالىب ئەھۋالنى جىيەنى مۇھەممەد ئەلەيھىسسالامغا دېگەندە، ئۇ مۇنداق جاۋاب بەردى: «مەن ئاللاھ تەرىپىدىن ھەق دىننى تەبلىغ قىلىشقا تەيىنلەندىم. مەن ئۆز ئىختىيارىم بىلەن بىر ئىش قىلمايۋاتمەن، مەن ئاللاھنىڭ ئەلچىسى. ئەي تاغا! ئۇلار مېنى بۇ ئىشتىن ۋاز كەچكۈزۈش ئۈچۈن ئوڭ قولۇمغا قۇياشنى، سول قولۇمغا ئايىنى تۇتقازسىمۇ بۇ ۋەزىپىنى ھەرگىز تاشلىمايمەن.»

ئەبۇ تالىب بۇ جاۋابنى ئاڭلاپ: «سەن ئىشىڭنى داۋاملاشتۇرغىن ئوغلۇم، مەن ساق-سالامەت بولساملا، ئۇلار ساڭا بىر نەرسە قىلالمايدۇ» دەپ، پەيغەمبىرىمىزنى قوغداشنى داۋاملاشتۇرىدىغانلىقىنى ئېيتتى.

### ھەمىزنىڭ مۇسۇلمان بولۇشى

پەيغەمبىرىمىز بارلىق قارشىلىقلارغا پىسەنت قىلماي ۋەزىپىسىنى داۋاملاشتۇردى، مۇسۇلمانلارنىڭ سانىمۇ كۈندىن-كۈنگە كۆپىيىشكە باشلىدى.

پەيغەمبەرلىكنىڭ ئالتىنچى يىلى بىر كۈنى ساڧا چوققىسىدا ئولتۇرسا، ئۇ يەردىن ئۆتۈپ كېتىۋاتقان ئەبۇ جەھىل پەيغەمبىرىمىزنى ھاقارەتلىدى. ئۇنىڭ بۇ ئەخلاقسىزلىقىغا پەيغەمبىرىمىز لام-جىم قىلمىدى. بۇ ئېچىنشىلىق ئەھۋالنى كۆرگەن بىر ئايال بۇ ئەھۋالنى پەيغەمبىرىمىزنىڭ تاغىسى ھەمىزگە يەتكۈزدى. ھەمىزە تېخى مۇسۇلمان بولمىغان ئىدى. لېكىن قېرىندىشىنىڭ ئوغلىغا قىلىنغان بۇ ھاقارەتكە ئاچچىقلىنىپ، دەرھال قۇرەيش مۇشرىكلىرى توپلانغان يەرگە بېرىپ، ئەبۇ جەھىلگە خىتاب قىلىپ:

- مېنىڭ قېرىندىشىمنىڭ ئوغلىنى ھاقارەتلەپ رەنجىتكەن سەنمۇ؟ دەپلا ھاسىنىڭ سېپى بىلەن ئەبۇ جەھىلنىڭ بېشىغا ئۇردى.

بۇ ۋەقەدىن كېيىن ھەمىزە مۇسۇلمان بولۇپ، پەيغەمبىرىمىزنىڭ يېنىدىن ئورۇن ئالدى.

### ئۆمەرنىڭ مۇسۇلمان بولۇشى

ھەمىزنىڭ مۇسۇلمان بولۇشى ۋە مۇسۇلمانلارنىڭ كۈندىن-كۈنگە كۆپىيىشى، قۇرەيش مۇشرىكلىرىنى بىئارام قىلدى. بۇ ئەھۋالغا چارە تېپىش ئۈچۈن «دارۇن نەدۋە» دېگەن يەردە توپلاندى. ئەھۋالنى بىر قۇر مۇلاھىزە قىلىشقاندىن كېيىن ئەبۇ جەھىلنىڭ تەكلىپى بويىچە، مۇھەممەد ئەلەيھىسسالامنى ئۆلتۈرۈشكە قارار قىلدى. بۇ سۈيىقەستنى ئىجرا قىلىش ئۈچۈن ئەڭ جەسۇر بولغان ئۆمەرنى ۋەزىپىگە تەيىنلىدى. ئۇ چاغدا 33 ياشتىكى ئۆمەر قىلىچىنى ئېلىپ، مۇھەممەد ئەلەيھىسسالامنى ئۆلتۈرۈش ئۈچۈن ئاتلاندى.

مۇسۇلمانلار ئەركامنىڭ ئۆيىگە توپلاندى، پەيغەمبىرىمىز ئۇ يەردە ئىدى. ئۆمەر يولدا نۇئايمغا ئۇچرىدى. نۇئايم «ئۆمەر، نەگە كېتىۋاتىسەن؟» دەپ سورىدى. ئۆمەر «خەلقنى بىر-بىرىگە دۈشمەن قىلغان مۇھەممەدنىڭ تېنىنى جۇدا قىلىشقا كېتىۋاتىمەن» دەپ جاۋاب بەردى. نۇئايم ئۆمەرگە: «قېيىن بىر ئىشقا تۇتۇش قىپسەن!» دېيىشىگە، ئۆمەر: «سەنمۇ مۇھەممەدكە يان-تاياق بولىۋاتامسەن؟» دەپ چېقىشتى. نۇئايم: «ئۆمەر، مەن بىلەن كارنىڭ بولمىسۇن، ئۆزەڭنىڭ ئائىلىسىگە بىر قارىغىنە، قېيىن ئىنىڭ سەئىد بىلەن سىڭلىڭ فاتىمە مۇسۇلمان بولدى» دېيىشىگە، ئۆمەر: «ئاۋۋال ئۇلارنىڭ ئىشىنى بىر تەرەپ قىلاي!» دەپ يولىنى ئۆزگەرتىپ، سىڭلىسىنىڭ ئىشىگىنى قاقتى. ئۇ چاغدا سىڭلىسى بىلەن قېيىن ئىنىسى پەيغەمبىرىمىزگە يېڭىدىن نازىل بولغان «تاھا» سۈرىسىدىكى ئايەتلەرنى ئوقۇۋاتاتتى. ئۆمەرنىڭ قىلىچ بىلەن كەلگىنىنى كۆرۈپ، قۇرئاننىڭ ۋازاقلرىنى يوشۇرۇپ قويدى.

ئۆمەر ئۆي ئىچىگە كىرىپلا نېمە ئوقۇغانلىقىنى سورىدى. ئۇلار: «بىز ھېچ نەرسە ئوقۇمىدۇق» دەپ جاۋاب بەردى. ئۆمەرنىڭ ئاچچىقى كېلىپ: «ئۇنداقتا ئاڭلىغانلىرىم توغرىكەندە!» دەپلا، قېيىن ئىنىسىنىڭ ياقىسىدىن تۈتۈپ يەرگە ئېتىپ، ئۇرۇشقا باشلىدى.

يولدىشىنى قۇتۇلدۇرۇشقا تىرىشقان فاتىمەنىڭ يۈزىگىمۇ بىر تەستەك سالىدى. بىچارە ئايالنىڭ ئاغزى- بۇرنىدىن قان ئېقىپ يەرگە يىقىلدى. فاتىمە ئىماننىڭ جاسارىتى بىلەن ئۆمەرگە مۇنداق دېدى:

- ئاللاھتىن قورق. بىر ئايالغا قىلغان قىلىقىڭغا قارا! مەن ۋە يولدىشىم مۇسۇلمان بولدۇق. بېشىمىزنى تېنىمىزدىن جۇدا قىلساڭمۇ تۇتقان يولمىزدىن قەتئى يانمايمىز! ئۆمەر:

- ئوقۇغان نەرسىلىرىڭنى ماڭا كۆرسەت! - دېدى. سىڭلىسى ئۇنى بەردى. ئۆمەر كۆڭۈل قويۇپ ئوقۇدى ۋە قەلبى يۇمشاشقا باشلىدى. قۇرئان كەرىمنىڭ تەڭداشسىز ۋەزنى، پاساھىتى، ئوقۇلۇشىدىكى تاتلىقلىق ۋە گۈزەللىك ئۆمەرنىڭ قەلبىنى مۇپتىلا قىلدى. شۇنىڭ بىلەن ئۆمەرنىڭ قەلبى ئىسلامغا ئېچىلدى. ئۇ مۇھەممەد ئەلەيھىسسالامنىڭ يېنىغا بېرىپ، تىزلىنىپ تۇرۇپ، كەلىمە- شاھادەت ئېيتىپ مۇسۇلمان بولدى. ئۇ يەردىكىلەرنىڭ ھەممىسى بولۇپ ئۆتكەنلەردىن ئىنتايىن سۆيۈنۈپ، ئۆمەر بىلەن بىرلىكتە كەلىمە شاھادەت ئېيتتى. ئۆمەرنىڭ مۇسۇلمان بولۇشى بىلەن مۇسۇلمانلار تېخىمۇ كۈچلەندى. ئۆمەر:

- دوست- بۇرادەرلىرىمىزدىن قانچە كىشى بار؟ - دەپ سورىدى.

- سەن بىلەن قىرىق كىشى بولدۇق، - دەپ جاۋاب بەردى.

ئۆمەرنىڭ تەلىپى بىلەن سەپنىڭ ئالدىدا پەيغەمبەر ئەلەيھىسسالام يول باشلاپ ھەممىسى كەبىگە قاراپ يۈردى. ئۇلار كەبىنىڭ ئالدىدا جامائەت بولۇپ، ئوچۇق- ئاشكارا ناماز ئوقۇدى. پەيغەمبەرنى ئۆلتۈرۈشكە ئەۋەتىلگەن ئۆمەرنىڭ مۇسۇلمان بولغانلىقىنى ئاڭلىغان مۇشرىكلار ھاك- تاڭ بولۇپ ھەيران قالدى.

پەيغەمبىرىمىزنى ئۆلتۈرۈش ئۈچۈن يولغا چىققان ئۆمەرنىڭ مەرھەمەتسىز ۋە تاشتىن قاتتىق بولغان قەلبىنى، سىڭلىسىنىڭ ئۆيىدە ئوقۇغان قۇرئان ئايەتلىرى يۇمشۇتۇپ، قاراڭغۇلۇق بىلەن تولغان كۆڭلىنى نۇرلاندۇردى. پەيغەمبىرىمىزگە بولغان دۈشمەنلىكىنى چىن دوستلۇققا ئايلاندۇردى.

### سوئاللار:

- 1) مۇھەممەد ئەلەيھىسسالام كىشىلەرنى ئىسلامغا قانداق دەۋەت قىلدى؟
- 2) مۇشرىكلارنىڭ مۇسۇلمانلارغا قىلغان زۇلىمىنى ۋە مۇسۇلمانلارنىڭ بۇ زۇلۇمغا قارىتا قانداق بەرداشلىق بەرگەنلىكىنى سۆزلەپ بېرىڭ
- 3) مۇھەممەد ئەلەيھىسسالامغا ئەڭ كۆپ دۈشمەنلىك قىلغانلار كىملەر؟
- 4) قۇرەيشنىڭ مۇھەممەد ئەلەيھىسسالامغا دۈشمەن بولۇشىنىڭ سەۋەبى نېمە؟
- 5) ئەبۇ تالىب كىم؟ مۇھەممەد ئەلەيھىسسالامنى قانداق قوغدىغان؟
- 6) ھەمزە ۋە ئۆمەر قانداق مۇسۇلمان بولدى؟

## بايقۇت ۋە ئازاپلىق يىللار

نوقتىلىق مەزمۇنلار:

- مۇشرىكلارنىڭ مۇسۇلمانلارغا قاراتقان بايقۇتى
- ئەبۇ تالىپ ۋە خەدىچىنىڭ ۋاپات بولۇشى
- تائىققا سەپەر
- ئەقەبە كېلىشىمى
- مېراج مۆجىزىسى
- مېراجنىڭ ھەدىيەسى ناماز

### مۇشرىكلارنىڭ مۇسۇلمانلارغا قىلغان بايقۇتى

ھەمزە ۋە ئۆمەرنىڭ مۇسۇلمان بولۇشى، ئىسلامنىڭ كۈندىن-كۈنگە تارقىلىپ كۈچىيىشى مۇشرىكلارنى ئىنتايىن ئالاقىزادە قىلدى. شۇنىڭ بىلەن ئۇلار توپلۇشۇپ مۇسۇلمانلارغا قارىتا تۆۋەندىكى بايقۇت قارارىنى ماقۇللىدى:

«بۇنىڭدىن كېيىن مۇسۇلمانلار، ئۇلارنى ھىمايە قىلغانلار ۋە مۇھەممەدنىڭ ئۇرۇق-تۇغقانلىرى بولغان ھاشىم جەمەتى بىلەن بولغان ھەر قانداق مۇناسىۋەت ئۈزۈلدى، ئۇلار بىلەن ھېچكىم كۆرۈشمەيدۇ، ئېلىم-سېتىم قىلمايدۇ، قىز ئالمايدۇ ھەم بەرمەيدۇ.» مۇشرىكلاردىن مەنسۇر بىن ئىكرىمە بۇ قارارنامىنى يازدى ۋە بىرلىكتە كەبىنىڭ تېمىغا ئاستى.

بايقۇت قارارى ئۈچ يىل داۋاملاشتى. بۇ مەزگىلدە مۇسۇلمانلار ناھايىتى ئېغىر كۈنلەرنى بېشىدىن كەچۈردى. مۇشرىكلار مۇسۇلمانلار توپلۇشۇپ ئولتۇراقلاشقان مەھەللىگە يېمەك-ئىچمەك كىرگۈزمەسلىك ئۈچۈن قوللىرىدىن كەلگەن ئەسكىلىكنى قىلدى. مۇسۇلمانلار ئىسلام ئۈچۈن ھەر خىل ئازاپلارغا، ئاچلىق ۋە ئۇسسۇزلۇققا سەۋر-تاقەت كۆرسەتتى. دەرەخ يوپۇرماقلىرىنى يەپ ھايات كەچۈرۈشكە مەجبۇر قالدى. ئاچلىقتىن ئاھۇ-پەرياد قىلغان بالىلارنىڭ ئەھۋالى بولسا، يۈرەكلەرنى پۇچۇلاپ ئەزدى.

مۇشرىكلار بۇ ئىنسان قېلىپىدىن چىققان ۋەھشىلىكى بىلەنمۇ بىر نەتىجىگە ئىرىشەلمەيلا قالماي، ئىسلام نۇرىنىڭ تارقىلىشىنى توسالمدى. ئۇ مەزگىلدە بىر كۈيە كەبىنىڭ تېمىغا ئېسىلغان قارارنامىنىڭ ھەممىنى يەپ، پەقەت «ئاللاھ» سۆزىنى قالدۇرۇپ قويدى. ئۇنىڭدىن باشقا مەنسۇر بىن ئىكرىمەنىڭ قارارنامىنى يازغان قولى قۇرۇپ، چولاق بولۇپ قالدى.

ئاخىرى مۇشرىكلاردىن بىر قانچە كىشى ئىنسانغا كېلىپ، قارارنامىنى چۈشۈرۈپ بىرتىۋەتتى. شۇنىڭ بىلەن بايقۇت ئەمەلدىن قالدۇرۇلۇپ، مۇسۇلمانلار چوڭ بىر ئازاپتىن قۇتۇلدى. مۇسۇلمانلارغا قىلىنغان بايقۇت پەيغەمبەرلىكنىڭ 7-يىلىدىن 10-يىلىغىچە داۋاملاشتى.

### ئەبۇ تالىب ۋە خەدىچىنىڭ ۋاپات بولۇشى

بايقۇت ئەمەلدىن قالدۇرۇلغاندىن كېيىن پەيغەمبىرىمىز ۋە مۇسۇلمانلار بىرئاز ئەرەك نەپەس ئېلىشقا باشلىدى. ئەمما ئارىدىن ئۇزۇن ئۆتمەي پەيغەمبىرىمىزنىڭ قەدىرلىك تاغسى ئەبۇ تالىب، بىر قانچە كۈندىن كېيىن سۆيۈملۈك ئايالى خەدىچە ئالەمدىن ئۆتتى. ئەبۇ تالىب پەيغەمبىرىمىزنى ئۆز بالىسىدەك ياخشى كۆرۈپ باقتى. خەدىچە بولسا پەيغەمبىرىمىزگە دەسلەپ ئىشەنگەن، ئەڭ قىيىن مەزگىللەردە ئۇنىڭغا تەسەللى بەرگەن، ياردەم قىلغان، سادىق ۋە ۋاپادار ئايالى ئىدى. پەيغەمبىرىمىز ئۆزىنى دائىم قوللىغان بۇ ئىككى قىممەتلىك كىشىدىن ئايرىلىپ، قاتتىق ئازابلاندى. شۇ سەۋەبتىن ئۇ يىل ئازاپلىق يىل مەنىسىدىكى «مۇسەبەت يىلى» دەپ ئاتالدى.

ئەبۇ تالىب ۋە خەدىچەنىڭ ۋاپاتىدىن كېيىن مۇشرىكلار پەيغەمبىرىمىزگە قارىتا زۇلۇمنى كۆپەيتتى. بىر كۈنى يولدا كېتىۋاتقاندا بىرسى پەيغەمبىرىمىزنىڭ بېشىغا توپا چاچتى، پەيغەمبىرىمىز شۇ پىتى ئۆيىگە قايتتى. قىزى فاتىمە دادىسىنىڭ ئۇ ھالىنى كۆرۈپ، كۆڭلى قاتتىق يېرىم بولۇپ، ئۇنىڭ ئۈستىدىكى توپىلارنى تازىلاۋىتىپ يىغلاپ كەتتى. قىزىنىڭ يىغلىغىنىنى كۆرگەن پەيغەمبىرىمىز «يىغلىما قىزىم، ئاللاھتائالا داداڭنى قوغدايدۇ» دەپ ئاللاھقا بولغان ئىشەنچىنى تىلغا ئالدى.

### تائىققا سەپەر

ئەبۇ تالىب بىلەن خەدىچىنىڭ ۋاپاتىدىن كېيىن، مۇشرىكلار پەيغەمبىرىمىزگە تېخىمۇ كۆپ زۇلۇم قىلىشقا باشلىدى. پەيغەمبىرىمىز تائىق خەلقىنى ئىسلامغا دەۋەت قىلىش ئۈچۈن تۇنجى مۇسۇلمانلاردىن زەيد ئىبنى ھارسەنى ئېلىپ تائىققا كەلدى. تائىقلار، ئىسلامنى قوبۇل قىلىش ئۇپاققا تۇرسۇن، پەيغەمبىرىمىزنىڭ تائىقتىن كېتىشىنى تەلەپ قىلىپ، پەيغەمبىرىمىزگە تاش ئاتتى. ئېتىلغان تاشلار پەيغەمبىرىمىزنىڭ پۇتىغا تېگىپ پۈتكۈل بەدىنى قانغا بويىلىپ، ماڭالمايدىغان دەرىجىدە يارىلاندى. زەيد بولسا بەدىنى بىلەن پەيغەمبىرىمىزنى قوغداپ، تاشلارنىڭ پەيغەمبىرىمىزگە تېگىپ كېتىشىدىن ساقلاشقا تىرىشتى.

پەيغەمبىرىمىز يول بويىدىكى بىر قىيانىڭ ئارقىسىغا يوشۇرۇنۇپ، بىرئاز دەم ئېلىۋالغاندىن كېيىن قاتتىق ئازاپ ئىچىدە مەككىگە قايتىپ كەلدى. پەيغەمبىرىمىز ھاياتىدىكى ئەڭ چوڭ ئازاپقا بۇ قېتىمقى سەپەردە ئۇچرىدى. لېكىن بۇنىڭ بىلەن ھېچ ئۈمىدسىزلەنمەي، ۋەزىپىسىنى داۋاملاشتۇردى.

### ئەقەبە كېلىشىمى

پەيغەمبىرىمىز ئۇزۇن يىللار مەككە خەلقىنى ئىسلامغا دەۋەت قىلدى. لېكىن مەككىلىكلەرنىڭ جاھىللىق ۋە نادانلىقى سەۋەبىدىن چوڭ قىيىنچىلىقلارغا دۇچار بولسىمۇ، بۇ قىيىنچىلىقلار ئىسلام پەيغەمبىرىنى ۋەزىپىسىدىن ۋاز كەچكۈزەلمىدى. ئىسلامنىڭ نۇرى ئىنسانلارنى ئويغىتىشىنى داۋاملاشتۇردى. ئاللاھتائالا پەيغەمبەر ئەلەيھىسسالامغا يەنە يېڭى

بىر ئويۇق ئاچتى. ئىسلامنىڭ تارقىلىشى ئۈچۈن تېخىمۇ ئۇيغۇن بىر مۇھىت تەييارلىدى. ئۇ مۇھىت بولسا مەدىنە ئىدى.

پەيغەمبەرلىكنىڭ 11-يىلى ھەج مەزگىلىدە، مۇھەممەد ئەلەيھىسسالام مەككىنىڭ سىرتىغا چىقىپ، مەدىنىدىن كەلگەن ئالتە كىشىلىك بىر ھەيئەت بىلەن ئۇچراشتى. ئۇلارغا ئۆزىنىڭ پەيغەمبەر ئىكەنلىكىنى ئېيتىپ، قۇرئاندىن ئايەتلەر ئوقۇدى، ئاللاھنىڭ ئەمىر-پەرمانلىرىنى سۆزلەپ، ئۇلارنى مۇسۇلمان بولۇشقا دەۋەت قىلدى.

مەدىنىلىكلەر ئەقىل-پاراسەتلىك، ئۆتكۈر كىشىلەر بولۇپ، ئۇلار پەيغەمبەر ئەلەيھىسسالامنىڭ سۆزلىگەنلىرىنىڭ ئەقىلگە ئۇيغۇن ئىكەنلىكىگە قايىل بولۇپ، مۇسۇلمان بولدى ۋە مەدىنىگە قايتىپ بېرىپ، ئۇ يەردە ئىسلامنىڭ تارقىلىشى ئۈچۈن خىزمەت قىلىشقا تىرىشتى.

### بىرىنچى قېتىملىق ئەقەبە كېلىشىمى (پەيغەمبەرلىكنىڭ 12-يىلى)

ئىككىنچى يىلى يەنى پەيغەمبەرلىكنىڭ 12-يىلى، مەككىگە كەلگەن مەدىنىلىكلەردىن 12 كىشىلىك بىر ھەيئەت، مەككىنىڭ يېنىدىكى ئەقەبە دېگەن يەردە پەيغەمبىرىمىز بىلەن كۆرۈشتى. باشلىقى ئەسەد بىن زۇرارە ئىدى. ئۇلار بىلەن بىللە بىر يىل بۇرۇن مۇسۇلمان بولغان بەش كىشىمۇ بار ئىدى. ئۇلار «ئاللاھقا شېرك قوشماسلىق، ئوغرىلىق، زىنا قىلماسلىق، يالغان سۆزلەش ۋە قارا چاپلاشتىن ساقلىنىش، پەيغەمبەرگە قارشى تۇرماسلىق» قاتارلىقلارنىڭ ھەممىسىنى قوبۇل قىلىدىغانلىقى ھەققىدە پەيغەمبىرىمىزگە ۋەدە قىلدى. بۇ كېلىشىم بىرىنچى قېتىملىق ئەقەبە كېلىشىمى دەپ ئاتالدى.

مەدىنىلىكلەر ئۆزىگە ئىسلامنى ئۆگىتىدىغان بىرسىنى تەلەپ قىلدى. پەيغەمبىرىمىز بۇ ۋەزىپىنى ئىجرا قىلىش ئۈچۈن ساھابە مۇسئابىنى ئەۋەتتى. مۇسئاب مەدىنىدە ئىسلامنى ئۆگىتىش ۋە تارقىتىش ئۈچۈن نۇرغۇن خىزمەتلەرنى قىلدى.

### ئىككىنچى قېتىملىق ئەقەبە كېلىشىمى (پەيغەمبەرلىكنىڭ 13-يىلى)

بۇ قېتىم مەدىنىدىكى مۇسۇلمانلاردىن 75 كىشىلىك بىر ھەيئەت مەككىگە كەلدى. ئۇلاردىن ئىككىسى ئايال بولۇپ، ئەقەبە دېگەن يەردە پەيغەمبىرىمىز بىلەن كۆرۈشكەندىن كېيىن ئىككىنچى قېتىملىق ئەقەبە كېلىشىمى تۈزۈلدى. ئۇنىڭدا مەدىنىلىكلەر خوتۇن-قىزلىرىنى قانداق قوغدىغان بولسا، پەيغەمبىرىمىزنىمۇ شۇنداق قوغدايدىغانلىقىنى بىلدۈرۈپ، پەيغەمبىرىمىزگە قول بېرىپ ۋەدە قىلدى.

ئۇنىڭدىن كېيىن پەيغەمبىرىمىز ئۇلارنىڭ ئۆز ئىچىدىن 12 ۋاكالىتچى تەيىنلەشنى تەلەپ قىلدى. ئۇلارمۇ 12 كىشىنى ۋاكالىتچى قىلىپ تاللاپ چىقتى. ھەممىسى پەيغەمبىرىمىزگە: «ياخشى-يامان كۈنلەردە، ھەر قانداق ئەھۋال ۋە شارائىتتا ئىتائەت قىلىش، ھەر قانداق ۋاقىتتا راست گەپ قىلىش ۋە ئاللاھ يولىدا ھەر قانداق نەرسىدىن قورقماسلىق» ھەققىدە ۋەدە بەردى.

ئەقەبە كېلىشىمى ئىسلامنىڭ تارقىلىشىدا ھەل قىلغۇچ بىر بورۇلۇش نوقتىسى بولۇپ ھېسابلىنىدۇ.

### مېراج مۆجىزىسى

مېراجنىڭ لۇغەت مەنىسى يۇقىرىغا ئۆرلەش، بوشلۇقتا، كېچىلەردە يۈرۈش دېگەن مەنىدە بولۇپ، پەيغەمبىرىمىز ھىجرەتتىن بىر يېرىم يىل بۇرۇن، رەجەپ ئېيىنىڭ 27-كېچىسى، مەككىدىكى مەسجىدى ھەرەمدىن قۇددۇستىكى مەسجىدى ئەقساغا ئاپىرىلىپ، ئۇ يەردىن ئاسمانغا ئېلىپ چىقىلىپ، پەرىشتىلەر دۇنياسىنى ئۆز كۆزى بىلەن كۆردى. ئاللاھنىڭ چەكسىز قۇدرىتىنىڭ بىر نامايەندىسى ۋە پەيغەمبەر ئەلەيھىسسالامنىڭ ئۇلۇغ مۆجىزىلىرىدىن بىرى بولغان مېراجقا مۇشرىكلار ئىشەنمىدى. چۈنكى ئۇلار ئاللاھنىڭ ئۇلۇغلىقى، قۇدرىتىنىڭ چەكسىزلىكىنى چۈشىنىشكە ئاجىز ئىدى. ئۇلار چەكلىك تەپەككۈر ۋە باتىل بىر ئېتىقادقا ئىگە بولغانلىقىدىن، مېراج مۆجىزىسىنى قوبۇل قىلالىدى. مۆمىنلەر ھېچ ئىككىلەنمەيلا مېراجنى قوبۇل قىلىپ، ئىشەندى. ئەبۇ بەكرىگە مېراج ۋەقەسىنى سۆزلەپ بەرگەندە ئۇ «ئەگەر بۇنى مۇھەممەد دېگەن بولسا توغرا دەيدۇ» دەپ، پەيغەمبىرىمىزنى تەستىقلىدى. شۇنىڭدىن كېيىن ئۇنىڭغا «تەستىقلىغۇچى» مەنىسىدىكى «سەددىق» ئۇنۋانى بېرىلدى.

### مېراجنىڭ ھەدىيەسى ناماز

ھەر قانداق بىر ساياھەتتىن قايتقان بىر كىشى ئۆز يېقىنلىرىغا سوۋغا-سالام ئېلىپ كەلگەندەك، پەيغەمبىرىمىز مۇقەددەس مېراج سەپىرىدىن ئىنتايىن مۇھىم خوش-خەۋەر ۋە سوۋغات بىلەن قايتتى.

مېراج كېچىسى پەيغەمبىرىمىز چىققان ئەڭ ئېگىز يەردە ئاللاھ بىلەن كۆرۈشۈپ، ئىلاھىي ۋەھىيگە (بىۋاسىتە خىتابقا) مۇيەسسەر بولدى. ئۇ يەردە ئۆزىگە ئۈچ نەرسە بېرىلدى.

- 1- بەقەرە سۈرىسىنىڭ ئەڭ ئاخىرقى ئىككى ئايىتى (ئامەنەررەسۇلۇ)
- 2- ئۈمىتىدىن ئاللاھقا شېرىك كەلتۈرمەگەنلەرنىڭ جەننەتكە كىرىدىغانلىقى خوشخەۋىرى.

- 3- مېراج ھەدىيەسى سۈپىتىدە بەش ۋاقىت ناماز. شۇنداق قىلىپ ئىسلامنىڭ شەرتلىرىدىن بىرى ۋە دىننىڭ تۈۋرىكى بولغان ناماز مېراج كېچىسى پەرز قىلىندى.



سوئاللار:

- 1) مۇشرىكلار مۇسۇلمانلارغا قانداق بىر بايقۇتنى قارار قىلدى؟ بايقۇت قانچە يىل داۋاملاشتى؟
- 2) ئەبۇ تالىب ۋە خەدىجە قاچان ۋاپات بولدى؟ ئۇ يىلغا نېمە دەپ نام بېرىلدى؟
- 3) پەيغەمبىرىمىزنىڭ تائىق سەپىرىنى سۆزلەپ بېرىڭ.
- 4) بىرىنچى ۋە ئىككىنچى قېتىملىق ئەقەبە كېلىشىمىنىڭ جەريانىنى سۆزلەپ بېرىڭ.
- 5) پەيغەمبىرىمىز قاچان مېراجغا چىقتى؟
- 6) مېراجنىڭ ھەدىيەسى نېمە؟

## ھىجرەت قىلىش ۋە مەدىنىدىكى دەسلەپكى يىللار

نوقتىلىق مەزمۇنلار:

- پەيغەمبىرىمىزنىڭ مەككىدىن مەدىنىگە ھىجرەت قىلىشى (مىلادى 622 - يىلى)
- پەيغەمبىرىمىزنىڭ مەدىنىدە قىزغىن قارشى ئېلىنىشى
- پەيغەمبەر مەسجىدى (مەسجىدى نەبەۋى) نىڭ بىنا قىلىنىشى
- ئەنسار ۋە مۇھاجىرلار ئوتتۇرىسىدىكى قېرىنداشلىق
- پەيغەمبەر ئەلەيھىسسالامنىڭ مەكتىپى ۋە ئەسھابى سۇفەھ

پەيغەمبىرىمىزنىڭ مەككىدىن مەدىنىگە ھىجرەت قىلىشى (مىلادى 622 - يىلى)  
ئىسلام تارىخىدا پەيغەمبىرىمىزنىڭ مەككىدىن مەدىنىگە كۆچىشى «ھىجرەت» دەپ ئاتىلىدۇ.

مۇشرىكلارنىڭ بېسىمى ۋە زۇلمىنىڭ ئېغىرلىشىشى تۈپەيلىدىن پەيغەمبىرىمىز مۇسۇلمانلارنىڭ مەككىدىن مەدىنىگە ھىجرەت قىلىشىغا رۇخسەت قىلدى. مۇسۇلمانلار گۇرۇپ ھالىتىدە مەدىنىگە كۆچۈشكە باشلىدى. دىن ئۈچۈن تۇغۇلۇپ چوڭ بولغان يۇرت، مال-مۈلكىنى تاشلاپ، مەدىنىدە يانغان ئۈمىد چىرىغىغا قاراپ يولغا چىقتى. مەككىدە پەيغەمبىرىمىز بىلەن بىللە ئەبۇ بەكرى، ئەلى ۋە بىر قانچە مۇسۇلمانلاردىن باشقا ھېچكىم قالمايدى. پەيغەمبىرىمىز بارلىق قىيىنچىلىقلارغا قارشى ۋەزىپىسىنى ئورۇنلاپ، پەيغەمبەرلىكنىڭ 13 - يىلىنى مەككىدە ئاخىرلاشتۇردى.

مۇشرىكلار مەدىنىلىكلەرنىڭ مۇسۇلمان بولۇشى ۋە مەككىدىكى مۇسۇلمانلارنىڭ مەدىنىگە كۆچۈپ بېرىپ، كۈچلۈك بىر ئىسلام مىللىتىنى بارلىققا كەلتۈرىشىدىن قورقتى. ئىسلامنى يىلتىزىدىن يوقۇتۇش ئۈچۈن «دارۇن - نەدۋە» دېگەن يەردە مەخپىي يىغىلىپ، ئەبۇ جەھلىنىڭ تەكلىۋى بىلەن پەيغەمبىرىمىزنى ئۆلتۈرۈشنى قارار قىلدى. بۇ قورقۇنۇچلۇق پىلاننى ئىجرا قىلىش ئۈچۈن ھەر قەبىلىدىن بىردىن يىگىت تاللاپ چىقتى. تاللانغان بۇ قۇراللىق يىگىتلەر پەيغەمبىرىمىزنىڭ ئۆيىنى قورشاپ، ئۇلارنىڭ سىرتقا چىقىشىنى ساقلاشقا باشلىدى.

مۇشرىكلارنىڭ بۇ مەخپىي قارارى ئاللاھ تەرىپىدىن جىرائىل ۋاستىسى بىلەن پەيغەمبىرىمىزگە بىلدۈرۈلۈپ، ھىجرەت قىلىشقا رۇخسەت قىلىندى. پەيغەمبىرىمىز ئۆز ھوجرىسىغا ئەلنى ياتقۇزۇپ قويۇپ، ئۆيىنى قورشاپ تۇرغان مۇشرىكلارنىڭ ئارىسىدىن ئۆتۈپ، ئەبۇ بەكرىنىڭ ئۆيىگە باردى. ئاللاھ پەيغەمبىرىنى قوغدىدى، قوراللىق مۇشرىكلار ئۇنى كۆرمىدى.

يول تەييارلىقى پۈتكەندىن كېيىن پەيغەمبىرىمىز ئەبۇ بەكرى بىلەن بىرلىكتە كېچىدە مەككىدىن بىر يېرىم سائەت كېلىدىغان سەۋر تېغىغا بېرىپ، يەردىكى بىر غارنىڭ ئىچىگە مۆكۈندى. سەھەردە پەيغەمبىرىمىزنىڭ ئۆيىدىن چىقىپ كەتكەنلىكى مەلۇم بولدى. شۇنىڭ

بىلەن مۇشربىكلار ھەر تەرەپنى ئىزلەپ، پەيغەمبەرنى كىم تۇتسا، ئۇنىڭغا يۈز تۆگە مۇكاپات بېرىدىغانلىقىنى ۋەدە قىلدى.

پەيغەمبىرىمىزنى ئىزدەۋاتقانلار يولدىكى ئىزلارنى بېسىپ، غارنىڭ ئالدىغا كەلدى. غارنىڭ ئاغزىدا بىر ئۆمۈچۈكنىڭ تور باغلىغانلىقىنى كۆردى. غارنىڭ ئىچىگە كىرىپ قاراپ باقماقچى بولغاندا، ئۇلارنىڭ ئىچىدىن بىرى: «ئىچىگە بىرسى كىرگەن بولسا ئىدى، بۇ يەردە ئۆمۈچۈكنىڭ تورى، كەپتەرنىڭ ئوۋىسى بولمايتتى» دەپ ئارقىغا ياندۇردى. مۇشربىكلار غارنىڭ ئالدىدىكى ۋاقىتتا، ئەبۇ بەكرى غەم-ئەندىشە قىلىپ، ناھايىتى تەشۋىشلەنگەن ھالدا:

- ئاللاھنىڭ پەيغەمبىرى! بىزنى كۆرۈپ قالىدىغان بولدى، دېدى. پەيغەمبەر ئەلەيھىسسالام:

- غەم قىلما! ئاللاھ بىز بىلەن بىللە، دەپ جاۋاب بەردى.

غارنىڭ ئاغزىغا ئۆمۈچۈكنىڭ تور باغلىشى، ئۇ يەردىكى بىر دەرەخنىڭ شاخلىرىغا كەپتەرلەرنىڭ ئوۋا ياساپ، تۇخۇم قۇيىشىنىڭ ھەممىسى بىر مۆجىزە ئىدى. ئاللاھتائالا سۆيۈملۈك پەيغەمبىرىنى بۇ مۆجىزىلەر بىلەن قوغداپ، غارنىڭ ئاغزىغا كەلگەن دۈشمەننى، يوشۇرۇن بىر كۈچ كەينىگە ياندۇردى.

پەيغەمبىرىمىز ئەبۇ بەكرى بىلەن غاردا ئۈچ كۈن تۇرغاندىن كېيىن مەدىنىگە قاراپ يولغا چىقتى. ئۇلارنى قوغلاپ يۈرگەن سۇراقە ئىسىملىك بىر مۇشربىك، ئۇلارنىڭ ئىزىنى تېپىۋېلىپ، پۈتۈن كۈچى بىلەن ئېتىنى ئۇلار تەرەپكە چاپتۇردى. ئۇلارغا يېقىنلىشىپ دېگەندە، ئېتى پۇتلىشىپ، يەرگە دومىلاپ چۈشتى. ئۇ يەنە ئورنىدىن تۇرۇپ، بار كۈچى بىلەن ئېتىنى ئۇلارنىڭ ئارقىسىدىن چاپتۇردى، ئەمما بۇ قېتىم ئېتىنىڭ پۇتى تېزىغىچە قۇمغا پېتىپ قېلىپ، شۇ يەردە قادىلىپ قالدى. قۇدرەتلىك بىر كۈچ ئاتنى كەينىگە گويا ماگىنىتتەك تارتتى، سۇراقە بۇ ئەھۋالنى كۆرۈپ قۇرقۇپ كەتتى، قىلغىنىغا پۇشايمان قىلىپ، پەيغەمبىرىمىزدىن كەچۈرۈم سوراپ، كەينىگە ياندى. كەينىدىن كېلىۋاتقانلارغا: «مەن بۇ يەرلەرگە قارىدىم، ھېچكىم يوقكەن» دەپ ئۇلارنى كەينىگە ياندۇرۇۋەتتى. سۇراقە كېيىن مۇسۇلمان بولدى.

سۆيۈملۈك پەيغەمبىرىمىز بىر ھەپتە داۋاملاشقان سەپىرىنى تۈگىتىپ، بىر دۈشەنبە كۈنى مەدىنىنىڭ ئەتراپىدىكى قۇبا يېزىسىغا يېتىپ كەلدى. بۇ يەردە قىزغىن قارشى ئېلىندى.

پەيغەمبىرىمىز ئۇ يەردە ئون كۈندەك تۇرۇپ، قۇبا مەسجىدىنى بنا قىلدى. مەسجىدىنى سالغاندا مۇبارەك قوللىرى بىلەن تاش توشۇپ، بىر ئىشچىدەك ئىشلىدى.

بۇ ئىسلام تارىخىدا تۇنجى سېلىنغان مەسجىد ئىدى. پەيغەمبىرىمىزدىن ئۈچ كۈن كېيىن مەككىدىن ئايرىلغان ئەلىمۇ ئۇ يەردە پەيغەمبىرىمىز بىلەن ئۇچراشتى.

## پەيغەمبىرىمىزنىڭ مەدىنىدە قارشى ئېلىنىشى

پەيغەمبەر ئەلەيھىسسالام يېنىدىكى مۇسۇلمانلار بىلەن بىللە بىر جۈمە كۈنى قۇبادىن مەدىنىگە قاراپ يولغا چىقتى. سەلىم جەمەتى يۇرتىغا كەلگەندە، چۈش ۋاقتى بولۇپ قالدى. پەيغەمبىرىمىز جۈمە نامىزىنىڭ پەرز قىلىنغانلىقىنى مۇسۇلمانلارغا بىلدۈرىدۇ. ئۇ يەردە تۇنجى جۈمە نامىزىنى ئوقۇدى. پەيغەمبىرىمىز نامازدىن كېيىن مەدىنىگە قاراپ يولنى داۋاملاشتۇردى.

مەدىنىلىكلەر بىر ھېيت قىزغىنلىقى ئىچىدە، ئۇ شەرەپلىك مېھماننى قارشى ئېلىش ئۈچۈن يولنىڭ ئىككى تەرىپىگە تىزىلدى. پەيغەمبىرىمىز ئۇ يەردىن ئۆتكەندە: «قارشى ئالىمىز، ئەي ئاللاھنىڭ پەيغەمبىرى» دېدى، كىچىك بالىلارمۇ: «ئاللاھنىڭ ئەلچىسى كەلدى» دەپ سۆيگۈ بىلەن چۇرۇلداشتى.

مەدىنىدە قىزغىن بىر سۆيگۈ بىلەن قارشى ئېلىنغان پەيغەمبىرىمىز خالىد بىن زەيد، يەنى ئەبۇ ئەييۇب ئەنسارنىڭ ئۆيىدە مېھمان بولۇپ، ئۇ يەردە يەتتە ئايدەك تۇرۇپ قالدى.

## پەيغەمبەر مەسجىدى (مەسجىدى نەبەۋى) نىڭ بىنا قىلىنىشى

ئەبۇ ئەييۇب ئەنسارنىڭ ئۆيى يېنىدا بىكار بىر يەر بولۇپ، پەيغەمبىرىمىز ئۇ يەرنى سېتىۋېلىپ، بىر مەسجىد ۋە ئەتراپىغا ئۆزى ئۈچۈن ئۆي بىنا قىلدى. ئاندىن مېھمان بولۇپ تۇرغان ئۆيىدىن ئۇ يەرگە كۆچۈپ چىقتى.

كۈنىمىزدە مۇسۇلمانلار تەرىپىدىن زىيارەت قىلىنىۋاتقان «مەسجىدى نەبەۋى» دەل ئاشۇ يەر ئىدى. ئۇ مەسجىدنى بىنا قىلغاندا پەيغەمبىرىمىزنىڭ ئۆزىمۇ دۈمبىسىدە خام كېسەك، خىشلارنى توشۇپ، باشتىن-ئاخىر ئىشلىدى.

## ئەنسار ۋە مۇھاجىرلار ئوتتۇرىسىدىكى قېرىنداشلىق

مەككىدىن كۆچۈپ مەدىنىگە كەلگەن مۇسۇلمانلار «مۇھاجىر»، مەدىنىنىڭ يەرلىك خەلقى مۇھاجىرلارغا ياردەم قىلغانلىقى ئۈچۈن «ئەنسار» دەپ ئاتالدى. مال-مۈلكىنى تاشلاپ كەلگەن مۇھاجىرلارغا مەدىنىلىكلەر ياردەم قىلىپ، ئۇلارنى ئۆز باغرىغا باستى، ھەر نەرسىدە ئورتاقلاشتى.

دۇنيا تارىخىدا بىر-بىرىنى جېنىدىن ئەزىز كۆرۈپ سۆيگەن، بىر-بىرىگە ئىچ-ئىچىدىن بۇنداق باغلانغان بىر قەۋم ھېچ كۆرۈلۈپ باقمىغان ئىدى. پۈتكۈل دۇنياغا ئۈلگە بولىدىغان بۇ ۋەقە ئىسلام قېرىنداشلىقىنىڭ ئەڭ گۈزەل نامايەندىسى بولۇپ قالدى.

پەيغەمبىرىمىز مۇھاجىرلارنىڭ ھەر بىرىنى ئەنسارلارنىڭ ھەر بىرى بىلەن قېرىنداش قىلدى. بۇ قېرىنداشلىق بىر تۇغقان قان-قېرىنداشتىنمۇ كۈچلۈك بولدى.

ئىسلام تارىخىدا ھەر قېتىم ھۆرمەت بىلەن تىلغا ئېلىنىدىغان ئەنسار ۋە مۇھاجىرلار دىنىمىزغا ناھايىتى چوڭ خىزمەت قىلدى.

پەيغەمبەر ئەلەيھىسسالامنىڭ مەكتىپى ۋە ئەسھابى سۇففە مەسجىدى نەبەۋنىڭ بىر تەرىپىدە ئۈستى يېپىق سېلىنغان بىر يەر «سۇففە»، ئۇ يەردە پاناھلانغانلار «ئەسھابى-سۇففە» دەپ ئاتالدى.

ئۇ يەردە ئۆي-ماكانسىز، يېتىم-يېسىرلار تۇردى. بۇ كىشىلەر ئىش تاپقاندا ئىشلەپ تۇرمۇشنى قامدىدى. ئىش تاپالمىغاندا پەيغەمبىرىمىز ۋە قول ئىلكىدە بولغانلار ئۇلارنىڭ ھەر خىل ئېھتىياجىنى قامدىدى. ئۇلارنىڭ ئىچىدىن توي قىلغانلار ئايرىم بىر ئۆيگە چىقتى ۋە يېڭى بىر تۇرمۇش قۇردى.

ئۇ يەردىكىلەر ھەر ۋاقىت پەيغەمبىرىمىز بىلەن بىرلىكتە بولۇپ، ئۇنىڭ بىلىمىدىن مەنپەئەت ئېلىپ، كۈنلىرىنى ئىبادەت ۋە ئىلىم ئىگەللەش بىلەن ئۆتكۈزدى. ئىسلامدا تۇنجى مائارىپ ۋە ئوقۇتۇش بىناسى سۇففا مەكتىپى بولۇپ، ئۇ يەردە ئوقۇغانلار ساھابە، ئوقۇتقۇچى بولسا پەيغەمبەر ئەلەيھىسسالام ئىدى. پەيغەمبىرىمىزدىن ئەڭ كۆپ ھەدىسنى رىۋايەت قىلغان ئەبۇ ھۇرەيرىمۇ مۇشۇ مەكتەپتە يېتىشىپ چىقتى.

سۇففە مەكتىپىدە يېتىشىپ چىققانلارنىڭ ئىچىدە ئىسلامنى، قۇرئاننى ۋە ھەدىس-شەرىفلەرنى ياخشى چۈشەنگەن، چۈشەندۈرۈپ بېرەلەيدىغان ئالىملار بار ئىدى. باشقا يەرلەرگە بېرىپ ئىسلامنى چۈشەندۈرۈش ئۈچۈن ۋەزىپىگە قويۇلغانلار ئۇلارنىڭ ئىچىدىن تاللاندى.

بۇ سەۋەبتىن سۇففە ئىسمى بىلەن ئاتالغان بۇ يەر ئىسلام تارىخىدا تۇنجى قېتىم قۇرۇلغان مەكتەپتۇر. بۇ مەكتەپتە يېتىشىپ چىققانلار ئىسلامنىڭ تارقىلىشى ۋە دىنى تەلىم-تەربىيە ئۈچۈن ناھايىتى چوڭ تۆھپىلەرنى قوشتى.

### سوئاللار:

- (1) ھىجرەت قىلىش دېگەن نېمە؟
- (2) پەيغەمبىرىمىز ۋە مۇسۇلمانلارنىڭ ھىجرەت قىلىشىدىكى سەۋەپ نېمە؟
- (3) ھىجرەت ۋەقەسى ۋە ھىجرەت جەريانىدا پەيغەمبىرىمىز كۆرسەتكەن مۆجىزىلەرنى سۆزلەپ بېرىڭ.
- (4) ئىسلام تارىخىدا تۇنجى سېلىنغان مەسجىد قايسى؟
- (5) پەيغەمبىرىمىز مەدىنىدە قانداق قارشى ئېلىندى ۋە كىمنىڭ ئۆيىدە مېھمان بولۇپ تۇرۇپ قالدى؟
- (6) مەسجىدى نەبەۋنى دېگەن نېمە؟ ئۇ قەيەرگە سېلىندى؟
- (7) ئەنسار ۋە مۇھاجىر دەپ كىملەرنى دەيمىز؟
- (8) ئەسھابى-سۇففە دەپ كىملەرنى دەيمىز؟ ئۇلار ئىسلامغا قانداق تۆھپە قوشتى؟

پەيغەمبەر ئەلەيھىسسالامنىڭ ئۇرۇشلىرى (1)

نوقتىلىق مەزمۇنلار:

- بەدىر ئۇرۇشىنىڭ سەۋەبلىرى
- بەدىر ئۇرۇشى ۋە نەتىجىسى
- ئۇھۇد ئۇرۇشىنىڭ سەۋەبلىرى
- ئۇھۇد ئۇرۇشى ۋە نەتىجىسى
- ئۇھۇد ئۇرۇشىدىن ئېلىنغان تەجرىبە - ساۋاقلار
- خەندەك ئۇرۇشىنىڭ سەۋەبلىرى
- خەندەك ئۇرۇشى ۋە نەتىجىسى
- ھۇدەيبىيە كېلىشىمى
- ھۇدەيبىيە كېلىشىمىنىڭ نەتىجىسى
- قوشنا دۆلەت باشلىقلىرىغا ئەۋەتىلگەن ئىسلامغا دەۋەت مەكتۇپلىرى
- خەيبەرنىڭ فەتھ قىلىنىشى
- كەبە زىيارىتى (قازا ئۆمرىسى)

بەدىر ئۇرۇشىنىڭ سەۋەبلىرى

پەيغەمبىرىمىز مۇھاجىرلار بىلەن مەدىنىگە ئورۇنلاشقاندىن كېيىن مەككىلىك مۇشرىكلار دۈشمەنلىك قىلىشتىن ۋاز كەچمىدى. ئۇلار مەدىنىنىڭ ئەتراپىغىچە كېلىپ، مۇسۇلمانلارنىڭ ئوتلاپ يۈرگەن تۆگىلىرىنى ئېلىپ كەتتى. مۇشرىكلار ئابدۇللاھ ئىبنى ئۇبەيىگە خەۋەر ئەۋەتىپ، مۇھەممەدنى ئۆلتۈرۈشنى ياكى مەدىنىدىن چىقىرىۋېتىشنى تەلەپ قىلدى. ئەگەر دېگىندەك قىلمىسا، مەدىنىگە ھۇجۇم قىلىدىغانلىقىنى ئېيتتى. يەنە مۇسۇلمانلار بىلەن قىلىنىدىغان ئۇرۇشقا تەييارلىق قىلىش ئۈچۈن چوڭ بىر سودا كارۋىنىنى شامغا ئەۋەتتى. مۇسۇلمانلار بۇ خەتەرگە قارىتا ھۇشيار ۋە تەدبىرلىك بولۇشى كېرەك ئىدى. كارۋاننىڭ يولىنى توسۇش ئۈچۈن ھىجرەتنىڭ ئىككىنچى يىلى رامزان ئېيىدا، پەيغەمبەر ئەلەيھىسسالام 305 كىشىلىك بىر قۇشۇن بىلەن يولغا چىقتى. بۇنى تۇيۇپ قالغان مەككىلىك مۇشرىكلار 1000 كىشىلىك بىر ئەسكەر بىلەن مەدىنىگە قاراپ يۈردى. بەدىر دېگەن يەردە توختاپ، ئۇ يەردىكى سۇنى كونترول ئاستىغا ئالدى.

مۇسۇلمانلار مەدىنىدىن ئۇرۇش قىلىش ئۈچۈن ئەمەس، مۇشرىكلارنىڭ سودا كارۋىنىنى توسۇش ئۈچۈن چىققان ئىدى.

مەككىدىن زور بىر دۈشمەن قۇشۇنىنىڭ كېلىۋاتقانلىقى ھەققىدە خەۋەر كەلدى. بۇ ھەقتە پەيغەمبىرىمىز ساھابىلىرى بىلەن مەسلىھەتلەشكەندىن كېيىن دۈشمەنگە قارشى تۇرۇش قارار قىلىندى.

بەدىرگە يېتىپ كەلگەن ئىسلام قۇشۇنى قۇملۇق بىر بوشلۇققا ئورۇنلىشىشقا مەجبۇر بولدى. ئۇ يەردە سۇ يوق ئىدى. چۈنكى بۇرۇن كەلگەن مۇشرىكلار سۇ بار يەرنى ئىگەللىۋالغان ئىدى. مۇسۇلمانلارغا ئاللاھنىڭ ياردىمى كېلىپ، شۇ كۈنى كېچە يامغۇر ياغدى، شۇنىڭ بىلەن مۇسۇلمانلار سۇ قىيىنچىلىقىدىن قۇتۇلدى.

پەيغەمبىرىمىز ئىسلامنى باشتىنلا گۈزەل سۆز ۋە ئىلىم يولى بىلەن تارقىتىشقا تىرىشىپ، ھېچكىمنى دىنغا كىرىشكە زورلىمىدى. لېكىن مۇشرىكلارنىڭ ھۇجۇمىغا قارشى ئاللاھ تەرىپىدىن مۇسۇلمانلارغا ئۇرۇش قىلىش رۇخسىتى بېرىلگەن ئىدى.

### بەدىر ئۇرۇشى ۋە نەتىجىسى

مۇشرىكلار ئەسكەر ۋە قورال-ياراق جەھەتتە مۇسۇلمانلاردىن ناھايىتى كۈچلۈك ئورۇندا ئىدى. بۇ سەۋەبتىن ئۇرۇشتا يېڭىدىغانلىقىغا كۆرى يەتكەندەك ھېس قىلىشىپ، مۇسۇلمانلارنىڭ مەنەۋى كۈچىنى ھېسابقا ئالدى. ئۇ يەردە ھەق بىلەن باتىل، ئىمان بىلەن كۇفۇر ئۇرۇشىدىن بولغاچقا، ئىسلامنىڭ كەلگۈسى بۇ ئۇرۇشنىڭ نەتىجىسىگە باغلىق ئىدى.

ئىككىنچى كۈنى سەھەردە ئىككى تەرەپ قۇشۇنى قارمۇ-قارشى تۇرۇپ، ئۇرۇش باشلاندى. ئۇ چاغدا پەيغەمبىرىمىز قوللىرىنى كۆتۈرۈپ:

«ئەي ئاللاھم! ماڭا ۋەدە قىلغان ياردىمىڭنى بۈگۈن بەرگىن» دەپ دۇئا قىلدى. ئاندىن سەجدىگە بېرىپ ئاللاھقا دۇئا قىلىپ مۇنداق يالۋۇردى: «ئۇلۇغ ئاللاھم! ئەگەر بۈگۈن، بۇ بىر ئۈچۈم مۇسۇلمان ھاياتىدىن ئايرىلسا، يەر يۈزىدە ساڭا ئىبادەت قىلىدىغان ھېچكىم قالمايدۇ.»

ئاللاھتا ئاللا پەيغەمبىرىمىزنىڭ دۇئاسىنى ئىجابەت قىلدى.

مۇسۇلمانلار ئىماندىن ئالغان كۈچ بىلەن قەھرىمانلارچە ئۇرۇش قىلدى ۋە ئاللاھنىڭ ياردىمى بىلەن ئۆزىدىن قاتمۇ-قات كۈچلۈك بولغان دۈشمەن ئەسكەرلىرىنى ئېغىر دەرىجىدە مەغلۇپ قىلدى. دۈشمەنلەر ئۇرۇشتا 70 ئۆلۈك، 70 ئەسىرنى تاشلاپ قاچتى. ئىسلامنىڭ ئەڭ چوڭ دۈشمىنى ئەبۇ جەھىلمۇ ئۆلگەنلەرنىڭ ئىچىدە ئىدى. شۇنىڭ بىلەن ئۇرۇش مۇسۇلمانلارنىڭ تولۇق غەلبىسى بىلەن ئاخىرلاشتى. بۇ ئۇرۇشتا مۇسۇلمانلاردىن 14 ئادەم شېھىت بولدى.

ئىسلام قۇشۇنى غەلبە تەنتەنىسى بىلەن مەدىنىگە قايتتى. پەيغەمبىرىمىز ئەسىرگە چۈشكەنلەرگە ياخشى مۇئامىلە قىلىشنى بۇيرىدى. ئەسىرلەرنىڭ بىر قىسمى فىدىيە (بەلگىلىك بىر مىقداردىكى پۇل) تۆلىگەندىن كېيىن قويۇپ بېرىلدى. ئۇنچىلىك پۇلنى تاپالمىغانلار ئوقۇش-يېزىشنى بىلسە، مۇسۇلمانلاردىن 10 ئادەمگە ئوقۇش-يېزىشنى ئۆگەتكەندىن كېيىن قويۇپ بېرىلدى. پەيغەمبىرىمىزنىڭ بۇ ئۇسۇلى ئىسلامنىڭ ئوقۇش-يېزىشقا قانچىلىك ئەھمىيەت بېرىدىغانلىقىنى كۆرسىتىدۇ.

### ئۇھۇد ئۇرۇشىنىڭ سەۋەبلىرى

مۇشرىكلارنىڭ بەدىر ئۇرۇشىدا يېڭىلىشى مەككىگە چوڭ بىر مۇسبەت ئېلىپ كەلدى. مۇشرىكلار بۇ مۇسبەتكە ماتەم تۇتتى. پەيغەمبىرىمىزگە ئەڭ كۆپ دۈشمەنلىك قىلغان ئەبۇ لەھەبمۇ بۇ ئازاب-ئوقۇبەت ئىچىدە ئۆلدى.

مۇشرىكلار بەدىر ئۇرۇشىدىكى غايەت زور مەغلۇبىيەتنىڭ ئىنتىقامىنى ئېلىش ئۈچۈن 3000 كىشىلىك بىر قوشۇن تەييارلىدى. بەدىر ئۇرۇشىدا، ئۇرۇق-تۇغقانلىرى ئۆلتۈرۈلگەن ئاياللارمۇ قوشۇنغا قېتىلدى. ئەبۇ سۇفيان قوماندانلىقىدىكى بۇ قوشۇن مەككىدىن يولغا چىقىپ، مەدىنىگە يېقىن بىر يەردىكى ئۇھۇد تېغىغا ئورۇنلاشتى.

پەيغەمبىرىمىزنىڭ تاغىسى ئابباس ئۇ چاغدا تېخى مۇسۇلمان بولمىغان بولۇپ، مەككىدە تۇراتتى. مۇشرىكلارنىڭ مەدىنىگە قاراپ يۈرۈپ كەتكەنلىكىنى مەخپى بىر خەت بىلەن پەيغەمبىرىمىزگە خەۋەر قىلدى. (پەيغەمبىرىمىزنى ئىنتايىن ياخشى كۆرگەن تاغىسى ئابباس كېيىن مۇسۇلمان بولدى.)

### ئۇھۇد ئۇرۇشى ۋە نەتىجىسى

خەتتە دېيىلگەندەك، دۈشمەن قوشۇنىنىڭ ئۇھۇد تېغىغىچە كېلىپ ئۇ يەرگە ئورۇنلاشقانلىقى مەلۇم بولدى. بۇ سەۋەبتىن پەيغەمبەر ئەلەيھىسسالام ساھابىلىرى بىلەن ئەھۋالنى تەھلىل قىلىپ، 1000 كىشىلىك قوشۇن بىلەن دۈشمەنلەر ئورۇنلاشقان ئۇھۇد تېغىغا قاراپ يولغا چىقتى. يېرىم يولدا 300 گە يېقىن مۇناپىق، قوشۇندىن ئايرىلىپ ئارقىغا يېنىپ كەتتى، شۇنىڭ بىلەن مۇسۇلمانلار قوشۇنىدىن 700 كىشى قالدى.

مۇسۇلمانلار مۇشرىكلار جايلاشقان يەرگە بېرىپلا، ئارقىسىنى ئۇھۇد تېغىغا قىلىپ، ئۇرۇش ھالىتىدە تۇردى. ئىسلام قوشۇنىنىڭ سول تەرىپىدە بىر ئېگىزلىك بولۇپ، ئۇ يەردىن كېلىدىغان دۈشمەنلەرنى توسۇش ئۈچۈن، پەيغەمبىرىمىز ئۇ يەرگە 50 كىشىلىك ئوقياچىنى ئورۇنلاشتۇردى. پەيغەمبەر ئەلەيھىسسالام بۇ ئوقياچىلارغا: «دۈشمەن يەڭسۇن ياكى يېڭىلسۇن، مەندىن بۇيرۇق كەلمىگىچە، بۇ يەردىن ھەرگىز ئايرىلماڭلار. دۈشمەن كېلىشى بىلەن ئوق ئېتىڭلار.» دەپ، ئەمىر بەردى.

مۇسۇلمانلارنىڭ قەھرىمانلارچە ئۇرۇش قىلىشى نەتىجىسىدە، دۈشمەنلەر تارمار بولۇشقا باشلىدى، بۇ قوشۇندىكى ئاياللار تاغ تەرەپكە قاراپ قاچتى. لېكىن ئۇرۇش تېخى پۈتۈنلەي غەلبە قىلمىغان بولۇپ، دۈشمەننى قوغلاپ زەربە بېرىپ، تولۇق غەلبىگە ئېرىشىش كېرەك ئىدى.

نېمىشىدۇ، مۇسۇلمانلار ئۇرۇشتا غەلبە قىلدۇق دەپ ئويلاپ، دۈشمەن قالدۇرۇپ قاچقان غەنەبەتلەرنى توپلاش بىلەن بولۇپ كەتتى.

ئۇلارنى كۆرگەن 50 كىشىلىك ئوقياچىلارمۇ، قومانداننىڭ بۇيرىقىغا بويسۇنماي، بىرقانچىسىدىن باشقا ھەممىسى ئورنىدىن ئايرىلدى. لېكىن ئۇلار، پەيغەمبىرىمىزدىن ئۆزىنىڭ رۇخسىتىسىز تۇرغان يېرىدىن ئايرىلماسلىق ھەققىدە بۇيرۇق ئالغان ئىدى.



ئوقياچىلارنىڭ ئورنىدىن ئايرىلىشى مۇشۇرىكلارغا كۈتۈلمىگەن بىر ئامەت ئېلىپ كېلىپ، دەرھال قايتا توپلىنىپ، ئوقياچىلار تاشلاپ كەتكەن ئىگىزلىككە ھۇجۇمغا ئۆتتى. بۇ ھۇجۇم بىلەن مۇسۇلمانلار قىيىن ئەھۋالدا قالدى. مۇسۇلمانلارنىڭ بۇ غەپلىتى، قولغا كەلتۈرەي دەپ قالغان غەلبىنىڭ قولىدىن كېتىشىگە، پەيغەمبىرىمىزنىڭ تاغىسى ھەمزە بىلەن بىللە نۇرغۇن ساھابىلارنىڭ شېھىت بولۇشىغا سەۋەب بولدى. پەيغەمبىرىمىزنىڭ چىشلىرى سۇنۇپ، يۈزى يارىلاندى. ئۇرۇشنىڭ ئەڭ شىددەتلىك ۋاقىتلىرىدا، پەيغەمبىرىمىز يۈزىدىكى قانلارنى سۈرتۈپ تۇرۇپ مۇنداق دۇئا قىلىدۇ: «ئەي ئاللاھم! مىللىتىمنى ئەپسۇس قىلغىن... ئۇلار ئۆزىنىڭ نېمە قىلغانلىقىنى بىلمەيدۇ.»

مانا بۇ پەيغەمبەر قەلبىدىكى مەرھەمەت ۋە ئىنسانلىق سۆيگىسىنىڭ نامايەندىسى... ئۇھۇد ئۇرۇشىدا 70 ساھابە شېھىت بولدى. مۇشۇرىكلاردىن ئۆلگەنلەرنىڭ سانى 22. ئۇرۇشتا ئىسلام قۇشۇنىدىكى ئاياللار غايەت زور پىداركارلىق كۆرسىتىپ، ئەسكەرلەرگە سۇ توشۇپ، يارىلىرىنى تېگىپ خىزمەت قىلدى.

پەيغەمبىرىمىز بىر قانچە يىل كېيىن ئۇھۇد ئۇرۇشى بولغان يەردىن ئۆتكەندە، ئۇ ئازابلىق كۈنلەرنى ئەسلەپ، يېنىدىكىلەرگە مۇنداق دېدى: «مۇسۇلمانلار بۇندىن كېيىن بۇتقا چوقۇنۇشىڭلارغا ئىمكان قالمىدى. بۇنىڭدىن قىلچىمۇ ئەندىشە قىلماڭلار. مېنىڭ قورقىدىغىنىم سىلەرنىڭ دۇنياغا چوقۇنۇشىڭلاردۇر.»

ئۇ ئۇرۇشتا، مۇشۇرىكلار غەلبە قازىنىپ، كۆزلىگەن نەتىجىنى قولغا كەلتۈرمەيلا، ئۇھۇدتىن ئايرىلىشى. قايتا توپلانغان مۇسۇلمانلار بىر مەزگىل دۈشمەننى قوغلىدى، دۈشمەنلەر قايتا ئۇرۇشقا كۆزى يەتمەي، مەككىگە قاراپ يولىنى داۋاملاشتۇردى. مۇسۇلمانلارمۇ مەدىنىگە قايتىپ كەلدى.

### ئۇھۇد ئۇرۇشىدىن ئېلىنغان تەجرىبە - ساۋاقلار

ئۇرۇشنىڭ باشلىنىشىدا، مۇسۇلمانلار غەلبىگە ئېرىشكەن تۇرۇقلۇق، كېيىن نېمە سەۋەبتىن يېڭىلدى؟

بۇ ئۇرۇشتىن مۇسۇلمانلار ئېلىشقا تېگىشلىك مۇھىم تەجرىبە - ساۋاقلار بار؛ چوڭلارنىڭ سۆزىنى ئاڭلىماسلىق، قۇماندانغا ئىتائەت قىلماسلىق، ئىلاھىي بىر ۋەزىپە بولغان نۆۋەتچىلىكنى تاشلاپ، شەخسى مەنپەئەتنىڭ ئارقىسىدىن مېڭىش، بىر قوشۇننىڭ ئۇرۇشتا مەغلۇب بولۇشىغا سەۋەب بولسا، بۇنىڭدىن پەقەت بۇ خاتالىقنى سادىر قىلغانلارلا ئەمەس، پۈتكۈل مىللەت زىيان تارتىدۇ.

ئۇھۇد ئۇرۇشىدا مۇشۇنداق ئەھۋال يۈز بېرىپ، ئېگىزلىككە ئۇرۇنلاشتۇرۇلغان ئوقياچىلارنىڭ پەيغەمبەر ئەلەيھىسسالامنىڭ بۇيرىقىغا بوي سۇنماسلىقى ۋە نۆۋەت يېرىنى تاشلاپ، غەنەمەت توپلاشقا كېتىشى، ئىسلام قۇشۇنىنىڭ مەغلۇب بولۇشى ۋە مۇسۇلمانلارنىڭ پالاکەتكە ئۇچرىشىغا سەۋەب بولدى.

بۇ تارىخى ۋەقە مۇسۇلمانلار ئۈچۈن بىر ئاگاھلاندىرۇش بولدى.

## خەندەك ئۇرۇشىنىڭ سەۋەبلىرى

پەيغەمبىرىمىز مەدىنىگە ھىجرەت قىلغاندىن كېيىن، ئۇ يەردىكى يەھۇدىلار بىلەن كېلىشىم تۈزدى. قۇبا ئەتراپىدا ياشاۋاتقان بەنى نادىر يەھۇدىلىرى، ئۇھۇد ئۇرۇشىدىن كېيىن، مۇسۇلمانلارنى جىلە قىلىشقا باشلاپ، مۇسۇلمانلار بىلەن تۈزگەن كېلىشىمنى بۇزۇشقا ئۇرۇندى. ئۇلار بۇنىڭ بىلەن بولدى قىلىپلا قالماي، پەيغەمبىرىمىزنى ئۆلتۈرۈش ئۈچۈن سۈيىقەست پىلانلىدى. بۇ سەۋەبتىن يەھۇدىلار ئۆز يۇرتىدىن ھەيدەپ چىقىرىلىپ، سۈرگۈن قىلىندى.

يەھۇدىلارنىڭ مۆتىۋەرلىرى بۇلارنى باھانە قىلىپ مەككىگە بېرىپ، مۇشرىكلار بىلەن بىرلەشتى. ئۇھۇد ئۇرۇشىدىن ئىككى يىل كېيىن، مۇشرىكلار ئەبۇ سۇفياننىڭ قوماندىلىقى ئاستىدا، 10 مىڭ كىشىلىك بىر قوشۇن بىلەن مەدىنىگە قاراپ يۈرۈش قىلدى. ئەھۋالدىن خەۋەر تاپقان پەيغەمبىرىمىز ھەر قېتىمقىدەك، ساھابىلىرى بىلەن بىللە ئەھۋالنى تەھلىل قىلىپ، دۈشمەن بىلەن ئوخشىمىغان بىر تاختىكا قوللىنىپ، مەدىنىنى قوغداش قارارىغا كەلدى.

## خەندەك ئۇرۇشى ۋە نەتىجىسى

پەيغەمبىرىمىز مۇشرىكلارنىڭ زور بىر قوشۇن بىلەن مەدىنىگە قاراپ كېلىۋاتقانلىقىدىن خەۋەر تېپىپ، ساھابىلىرى بىلەن مەسلىھەتلىشىپ، مەدىنىنى ئىچىدىن قوغداش ۋە دۈشمەننىڭ شەھەر ئىچىگە كىرىشىنى تۈسۈش ئۈچۈن شەھەرنىڭ ئەتراپىغا خەندەك قېزىشنى قارار قىلدى. پەيغەمبىرىمىزنىڭ باشچىلىقىدا، مۇسۇلمانلارنىڭ كېچە-كۈندۈز جاپالىق ئەمگەك قىلىشى نەتىجىسىدە، خەندەك ئالتە كۈندىلا پۈتۈپ تەييارلاندى. دۈشمەن قوشۇنى مەدىنىنىڭ ئالدىغا كەلگەندە، خەندەكنى كۆرۈپ ھەيران قالدى، كىرىشكە يول ئىزدەپ پەقەتلا تاپالمىدى. مۇسۇلمانلار كېچە-كۈندۈز نۆۋەتلىشىپ، دۈشمەن ھۇجۇمىنى توستى. پەيغەمبىرىمىز ئۆزىمۇ ساھابىلەر بىلەن بىللە نۆۋەتچىلىك قىلدى. دۈشمەن قوشۇنىنىڭ قورشاپ تۇرۇش ۋاقتىنىڭ ئۇزۇرىشىغا ئەگىشىپ، مەدىنىدە سىقىلىش ۋە ئاچارچىلىق باش كۆتۈرۈشكە باشلىدى. مۇسۇلمانلار ئېغىر ئەھۋالدا قالدى. قىش پەسلى بولغانلىقى ئۈچۈن سوغۇق ۋە ئاچلىقتىن ناھايىتى قىينالدى. قورشاۋ باشلىنىپ 20 كۈن بولۇپ، قورشاۋنىڭ ئاخىرقى كۈنىدە، پەيغەمبىرىمىز ئاللاھقا يالۋۇرۇپ، مۇنداق دېدى:

«ئاللاھم، ئەي قۇرئاننى ئەۋەتكەن رەببىم! ئەي دۈشمەنلەردىن ھېساب-كىتابنى تىز سورىغان رەببىم! شۇ دۈشمەن قەۋمنى ھالاك قىلغىن، ئۇلارنى گۇمراڭ قىلغىن. ئىرادىسىنى بۇشاشتۇر ئاللاھم!»

پەيغەمبىرىمىز دۇئاسىنى قىلىپ بولۇشىغا، يۈزىدە سۆيۈنۈش بىشارەتلىرى كۆرۈلدى. ئۇنىڭ دۇئاسى قوبۇل قىلىندى.

مۇسۇلمانلارغا ئاللاھنىڭ ياردەم قىلىدىغانلىقى ئېنىق بولدى.

كېچە بولۇشقا يېقىن، دۈشمەن تەرەپتە شىددەتلىك بىر بوران چىقتى. قىسقىلا ۋاقىت ئىچىدە، چوڭ بىر قۇيۇنغا ئايلانغان بۇ بوران، قۇم-بارخان، تۇپا-چاڭلارنى دۈشمەنلەرنىڭ يۈزىگە، كۆزىگە ئۇردى، چېدىرلىرىنى يەردىن يۇلۇپ تاشلىدى، قازان-قۇمۇچلىرىنى ئۇرۇپ، ئوتلارنى ئۇچۇرۇپ، تەبىئەت ھادىسىلىرى دۈشمەنلەر بىلەن ئۇرۇشتى. بۇ ئەھۋال دۈشمەنلەرنى ئۆلگۈدەك قورقۇتتى، ئۇلار بەرداشلىق بېرەلمەي، 10 مىڭ كىشىلىك قوشۇن تارمار بولدى. ئۇ كېچە، دۈشمەنلەر قورقۇنچ ۋە دەھشەت ئىچىدە نۇرغۇن يېمەك-ئىچمەكنى تاشلاپ قېچىپ كەتتى.

سەھەرگە يېقىن، قۇيۇن توختاپ، مەدىنىنىڭ ئەتراپىدا دۈشمەننىڭ ئىنىسى-جىنىسى قالمىدى. مۇسۇلمانلار ئۆزىنى قۇتۇلدۇرغان ئاللاھقا شۈكۈر قىلدى. بەدىر، ئۇھۇد ۋە خەندەك ئۇرۇشلىرىدا ھېچقانداق بىر نەتىجىگە ئېرىشەلمىگەن مەككىلىك مۇشرىكلار ئىسلام نۇرىنى ئۆچۈرەلمەيدىغانلىقىنى ئاخىرى چۈشىنىپ يەتتى. شۇنىڭدىن كېيىن مۇسۇلمانلارغا ھۇجۇم قىلىشقا قەتئىي يېتىنالمىدى.

### ھۈدەيبىيە كېلىشىمى

مەككىدىن كۆچۈپ، مەدىنىگە كەلگەن مۇسۇلمانلار، تۇغۇلۇپ چوڭ بولغان يۇرتىنى سېغىندى. مەككىدىكى ئۇلۇغ كەبىنى زىيارەت قىلىشنى ئارزۇ قىلدى. پەيغەمبەر ئەلەيھىسسالام ھىجرەتنىڭ ئالتىنچى يىلى، كەبىنى زىيارەت قىلىش ئۈچۈن، 1400 كىشى بىلەن مەككىگە بېرىش ئۈچۈن يولغا چىقتى. مەككىلىكلەر ئەھۋالنى بىلگەندىن كېيىن مۇسۇلمانلارنى مەككىگە كىرگۈزمەسلىككە قارار قىلدى.

شۇنىڭ بىلەن مۇسۇلمانلار ھۈدەيبىيە دېگەن يەردە توختىدى. پەيغەمبىرىمىز ئوسماننى ئەلچى قىلىپ مەككىگە ئەۋەتىپ، كەبىنى زىيارەت قىلىدىغانلىقىنى ئۇقتۇردى. مەككىلىكلەر مۇسۇلمانلارنىڭ كەبىنى زىيارەت قىلىشىغا رۇخسەت قىلمىدى ۋە كىلەر يىلى كەبىنى زىيارەتكە كەلسە بولىدىغانلىقىنى ئېيتتى.

ئۇزۇن مۇزاكىرىدىن كېيىن مۇسۇلمانلار بىلەن مۇشرىكلارنىڭ ئارىسىدا بىر كېلىشىم تۈزۈلدى.

بۇ كېلىشىمنىڭ مەزمۇنى تۆۋەندىكىچە:

- (1) مۇسۇلمانلار بۇ يىل كەبىنى زىيارەت قىلماي، مەدىنىگە قايتىدۇ.
- (2) كىلەر يىلى مەككىگە كېلىدۇ، پەقەت ئۈچ كۈنلا تۇرىدۇ.
- (3) مۇسۇلمانلار مەككىگە قورالسز كىرىدۇ.
- (4) مۇسۇلمانلار مەككىدىكى مۇسۇلمانلاردىن ھېچ بىرىنى مەدىنىگە ئېلىپ كەتمەيدۇ.
- (5) مەككىلىك مۇسۇلمانلار ياكى مۇشرىكلاردىن ھەر قانداق بىرسى مەدىنىگە كەلسە كەينىگە قايتۇرىلىدۇ، مۇسۇلمانلاردىن بىرى قۇرەيش تەرەپكە كەلسە، قايتۇرۇپ بېرىلمەيدۇ.

- (6) ئەرەب قەبىلىلىرى خالىغان تەرەپ بىلەن ئىتىپاقداش بولالايدۇ.

كېلىشىمىدىن كېيىن پەيغەمبىرىمىز ۋە ھەمراھلىرى، كەبىنى زىيارەت قىلماي، كەينىگە يېنىپ، مەدىنىگە قايتىپ كەتتى.

### ھۈدەيبىيە كېلىشىمىنىڭ نەتىجىسى

كېلىشىمنىڭ شەرتلىرى دەسلەپتە مۇسۇلمانلارغا ناھايىتى ئېغىر كەلدى. شۇنداقتىمۇ، پەيغەمبىرىمىز بۇ شەرتلەرنى قوبۇل قىلدى. چۈنكى بۇ كېلىشىمنىڭ كەلگۈسىدە مۇسۇلمانلار ئۈچۈن زور پايدىسىنىڭ بولىدىغانلىقىنى بىلەتتى. ھەقىقەتەن شۇنداق بولدى. مەدىنىگە قايتىپ كېلىش يولىدا «فەتھ سۇرىسى» نازىل بولدى. بۇ سۈرىدە ئاللاھتائالا، مۇسۇلمانلارغا چوڭ بىر فەتھ ۋە غەلبە ۋەدە قىلدى. مەككىلىك مۇشرىكلار بۇ كېلىشىمنى ئىمزالاپ، تۇنجى قېتىم مۇسۇلمانلارنىڭ مەۋجۇتلۇقىنى توندى.

ئارىدىن ئۇزاق ئۆتمەي، مەككىلىكلەردىن بەزى كىشىلەر مۇسۇلمان بولۇپ، مەدىنىگە كەلدى. لېكىن كېلىشىمگە ئاساسەن، مۇشرىكلار ئۇلارنى قايتۇرۇپ بېرىشنى تەلەپ قىلدى. شۇنىڭدىن كېيىن مۇسۇلمان بولۇپ مەككىدىن قېچىپ كەلگەنلەر، مەدىنىگە كىرەلمىگەنلىكى ئۈچۈن، مەككە بىلەن مەدىنىنىڭ ئوتتۇرىسىدىكى بىر يەردە توپلىنىشقا باشلىدى. ئۇ يەردە مەككىلىكلەرنىڭ سودا كارۋانلىرى ئۆتىدىغان مۇھىم بىر يەر ئىدى.

كۈنلەرنىڭ ئۆتۈشى بىلەن ئۇ يەردە مۇسۇلمانلار كۈچلۈك بىر جامائەتنى مەيدانغا كەلتۈردى. بۇ ئەھۋالدىن مەككىلىكلەر سودا يولىنىڭ خەتەرگە ئۇچرىشىدىن قۇرۇقۇشقا باشلىدى. پەيغەمبىرىمىزگە ئەلچى ئەۋەتىپ، خالىغان مەككىلىك مۇسۇلمانلارنىڭ مەدىنىگە بارالايدىغانلىقىنى ئۇقتۇرۇپ، كېلىشىمنىڭ بۇ ماددىسىنى ئۆزگەرتىشنى تەلەپ قىلدى. پەيغەمبىرىمىز ئۇلارنىڭ بۇ ئارزۇسىنى قوبۇل قىلدى. شۇنىڭ بىلەن دەسلەپتە، مۇسۇلمانلار ئۈچۈن پايدىسىز بولغان كېلىشىم ماددىسى، مۇشرىكلارنىڭ ئارزۇسى بىلەن ئۆزگەرتىلدى. ھۈدەيبىيە كېلىشىمى نەتىجىسىدە مۇسۇلمانلار بىلەن مۇشرىكلار ئارىسىدىكى سۈركىلىش ئازايدى. مۇشرىكلاردىن كېلىدىغان خەتەر تۈگىدى. مۇسۇلمانلار راھەتكە چىقتى. ئىسلامنىڭ ئاۋازى ئەتراپتا ئاڭلىنىشقا باشلىدى. مەككىدىكى مۇھىم زاتلار مەدىنىگە كېلىپ مۇسۇلمان بولۇشقا باشلىدى. بۇ كېلىشىم مۇسۇلمانلارنىڭ كۆپىيىشى ۋە كۈچلىنىشىگە سەۋەب بولدى. ئىسلامنىڭ ھەر تەرەپكە تارقىلىشىنى كاپالەتكە ئىگە قىلدى.

### قوشنا دۆلەت باشلىقلىرىغا ئەۋەتىلگەن ئىسلامغا دەۋەت مەكتۇپلىرى

پەيغەمبەر ئەلەيھىسسالام پۈتكۈل ئىنسانىيەتكە پەيغەمبەر قىلىپ ئەۋەتىلدى. بۇ سەۋەبتىن ھۈدەيبىيە كېلىشىمىدىن كېيىن ئىسلامنى دۇنياغا تەبلىغ قىلىشقا باشلىدى. ۋىزانتىيە ئىمپېراتورلىقى، ئىران، مىسىر، ھەبەشىستان، ئوممان ۋە بەھرەين قاتارلىق دۆلەتلەرنىڭ پادىشاھلىرىغا ئەلچى ئەۋەتتى. ئۇلارغا ئىسلامغا دەۋەت قىلىش مەكتۇبى ئەۋەتتى. پەيغەمبىرىمىز كۈمۈشتىن بىر تامغا ياستىپ، ئۈستىگە «مۇھەممەدۇر رەسۇلۇللاھ»

(مۇھەممەد ئاللاھنىڭ پەيغەمبىرىدۇر) دېگەن خەتنى يازدۇرۇپ، ھەممە خەت-چەكنىڭ ئاستىغا بۇ تامغىنى باستى.

ھەبەشىستان ھۆكۈمدارى ئىسلامغا دەۋەت قىلىش مەكتۇبىنى ئېلىپلا، دەرھال مۇسۇلمان بولدى. ۋىزانتىيە ئىمپېراتورى بىلەن مىسىر ھۆكۈمدارى، پەيغەمبىرىمىزنىڭ ئەلچىلىرىگە ياخشى مۇئامىلە قىلدى، لېكىن مۇسۇلمان بولۇشنى رەت قىلدى. ئىران ھۆكۈمدارى پەيغەمبىرىمىزنىڭ خېتىنى ئوقۇپ ھۆرمەتسىزلىك قىلدى ۋە قاتتىق ئاچچىقلىنىپ مەكتۇبىنى يىرتىپ تاشلىدى. بۇ ھۆكۈمدار ئۇزاق ئۆتمەي، ئۆز ئوغلى تەرىپىدىن ئۆلتۈرۈلدى ۋە پەيغەمبىرىمىزگە قىلغان ھۆرمەتسىزلىكنىڭ جازاسىنى تارتتى.

### خەبىرنىڭ فەتىمە قىلىنىشى

خەبەر سۈرىيەگە كېتىدىغان يول ئۈستىدە يەھۇدىيلار ئولتۇراقلاشقان بىر يەرنىڭ ئىسمىدۇر. ئۇ يەردە يەتتە قەلئە بار ئىدى. مەدىنىدىن سۈرگۈن قىلىنغان يەھۇدىيلارنىڭ بىر قىسمى بۇ يەردە تۇرۇپ قالدى. خەبەر يەھۇدىلىرى مەدىنىگە ھۇجۇم قىلىش ئۈچۈن بىر پىلان تۈزدى. پەيغەمبىرىمىز ئۇلارغا ئەلچى ئەۋەتىپ، كېلىشىم تۈزۈش تەكلىپىنى ئوتتۇرىغا قويدى. يەھۇدىيلار پەيغەمبىرىمىزنىڭ تەكلىپىنى قوبۇل قىلمىدى. مۇسۇلمانلارغا ھۇجۇم قىلىش ئۈچۈن، غەتافان ئەرەبلىرى بىلەن بىرلەشتى. ئۇلار ھۇجۇمغا ئۆتۈشتىن بۇرۇن، مۇسۇلمانلار ئالدىن ھەرىكەتكە كېلىپ، 1600 كىشىلىك قوشۇن بىلەن يولغا چىقىپ، ئۈچ كۈندە خەبەرگە يېتىپ باردى. يەھۇدىيلار مۇسۇلمانلارنى كۆرۈپلا قەلئەلىرىگە مۆكۈنۈۋالدى.

ئۇ يەردە پەيغەمبىرىمىز مۇنداق دۇئا قىلدى:

«ئەي رەببىم! بىز سەندىن بۇ يەرنىڭ ۋە بۇ يەردىكى ھەممە نەرسىنىڭ ياخشىلىقىنى ئۈمىد قىلىمىز. ئۇنىڭ خەلقى ۋە ئىچىدىكى ھەممە نەرسىنىڭ شەرىپىدىن ساڭا سىغىنىپ پاناھ تىلەيمىز.»

ئاۋۋال پەيغەمبىرىمىز كېلىشىم تۈزۈشنى تەكلىپ قىلدى. لېكىن يەھۇدىيلار تەكلىپنى رەت قىلدى. بۇ سەۋەبتىن ئۇرۇش باشلاندى. 10 كۈن داۋاملاشقان شىددەتلىك جەڭ بىلەن قەلئەلەر بىر-بىرلەپ ئېلىندى. ئەلى بۇ ئۇرۇشتا ناھايىتى قەھرىمانلىق كۆرسەتتى. ئارىدا، قولىدىكى قالغان چۈشۈپ كەتتى. يەردىكى بىر ئىشىكنى قالغان قىلىپ ئىشلىتىپ، جەڭنى داۋاملاشتۇردى. بۇ قېتىمقى ئۇرۇشتا 10 كىشى شېھىت بولدى. يەھۇدىيلاردىن 93 كىشى ئۆلتۈرۈلدى.

بەزى مۇسۇلمانلار خانىم-قىزلارمۇ قول-ھۈنەرۋەنچىلىك قىلىپ تاپقان-تەرگىنى بىلەن ئەسكەرلەرگە ياردەم قىلىش، يارىدارلارغا دورا بېرىش، جەڭ مەزگىلىدە ئەسكەرلەرگە سۇ توشۇش ئارقىلىق بۇ ئۇرۇشقا قاتناشتى.

ئامالسىز قالغان يەھۇدىيلار ئۇرۇش توختىتىشنى تەلەپ قىلىپ، ئۆز تۇپراقلىرىدا قېلىپ، دېھقانچىلىق قىلىش ۋە ئالغان ھوسۇلنىڭ يېرىمىنى مۇسۇلمانلارغا بېرىش تەلۋىنى ئوتتۇرىغا قويدى. بۇ تەلەپ قوبۇل قىلىندى، پەيغەمبىرىمىز يەھۇدىيلارغا ياخشى مۇئامىلە

قىلدى. لېكىن يەھۇدىيلار بىر زىياپەت ئورۇنلاشتۇرۇپ، پەيغەمبىرىمىزنى يەنە زەھەرلەشكە ئۇرۇندى. تاماققا زەھەر قوشۇلغانلىقى ئاللاھ تەرىپىدىن پەيغەمبىرىمىزگە بىلدۈرۈلدى. پەيغەمبىرىمىز ئاغزىغا سالغان يېمەكنى تۈكۈرۈۋېتىپ، زەھەرلىنىشتىن قۇتۇلۇپ قالدى.

### كەبە زىيارىتى (قازا ئۆمرىسى)

بىر يىل بۇرۇن ئىمزالانغان ھۇدەيبىيە كېلىشىمىگە ئاساسەن بۇ يىل مۇسۇلمانلار مەككىگە بېرىپ كەبىنى زىيارەت قىلىشى كېرەك ئىدى. پەيغەمبىرىمىز 2000 دىن ئارتۇق مۇسۇلمان بىلەن بىرلىكتە، مەدىنىدىن يولغا چىقىپ، مەككىگە كەلدى. كەبىنى كۆرۈپ، ھەممىسى تەكىر ئېيتتى. ھەممە تۈزۈمگە رىئايە قىلغان ھالدا، كەبىنى زىيارەت قىلىپ، ئىھرامدىن چىقتى. ئەتىسى پەيغەمبىرىمىز كەبىگە كىردى. چۈش ۋاقتى كەلگەندە، بىلال ھەبەشى بۇلبۇلدەك مۇڭلۇق ئاۋازى بىلەن پىشىن نامىزىغا ئەزان ئېيتتى. 2000 مۇسۇلمان جامائەت بىلەن ناماز ئوقۇدى.

مۇسۇلمانلار مەككىدە ئۈچ كۈن تۇرۇپ، ئاندىن قايتىپ كەتتى. بۇ زىيارەت جەريانىدا مەككىلىكلەر مۇسۇلمانلارنى ناھايىتى ئىنچىكىلىك بىلەن كۆزەتتى. مۇسۇلمانلارنىڭ پاكىزلىقى ۋە گۈزەل ئەخلاقى ئۇلاردا ياخشى تەسىر قالدۇرۇپ، ئۇلارنىڭ قەلبىدە ئىسلامغا قارىتا سۆيگۈ ئويغۇنىشقا باشلىدى. كېيىن قۇرەيشنىڭ مۆتىۋەرلىرىدىن خالىد بىن ۋەلىد بىلەن ئامىر بىن ئاس مەدىنىگە بېرىپ مۇسۇلمان بولدى.

### سوئاللار:

- 1) بەدىر ئۇرۇشى قاچان ۋە كىملىر ئوتتۇرىسىدا بولۇپ ئۆتتى؟
- 2) بەدىر ئۇرۇشىنىڭ سەۋەبلىرى قايسى؟ نەتىجىسى قانداق بولدى؟
- 3) ئۇھۇد ئۇرۇشى قاچان ۋە نەدە بولدى؟
- 4) ئۇھۇد ئۇرۇشىنىڭ سەۋەبلىرى نېمە؟ قانداق ئاخىرلاشتى؟
- 5) ئۇھۇد ئۇرۇشىدىن مۇسۇلمانلار قانداق ساۋاق ئېلىشى كېرەك؟
- 6) خەندەك ئۇرۇشى قاچان بولدى؟ سەۋەبى نېمە؟ نەتىجىسى قانداق بولدى؟
- 7) ھۇدەيبىيە كېلىشىمى قاچان، كىملىر ئوتتۇرىسىدا ئىمزالاندى؟ قانداق نەتىجىلەر قولغا كەلتۈرۈلدى؟
- 8) پەيغەمبىرىمىز قايسى دۆلەتنىڭ باشلىقلىرىغا ئىسلامغا دەۋەت قىلىش مەكتۇبلىرى ئەۋەتتى؟
- 9) خەيبەر قاچان، قانداق فەتىھ قىلىندى؟
- 10) كەبە زىيارىتى قاچان قىلىندى؟

## پەيغەمبەر ئەلەيھىسسالامنىڭ ئۇرۇشلىرى (2)

نوقتىلىق مەزمۇنلار:

- مەككىنىڭ فەتىھى قىلىنىشى
- ھۈنەين ئۇرۇشى
- ئەۋناس ئۇرۇشى ۋە تائىفىنى قورشاپ ھۇجۇم قىلىش
- تەبۇك سەپىرى
- مەسجىدى دىرار (دىرار مەسجىدى) نىڭ يىقىلىشى (ئوقۇشلۇق)
- پەيغەمبىرىمىز ئۇرۇشلىرىنىڭ ئالاھىدىلىكى
- ئەبۇبەكرنىڭ ھەجگە باشلامچىلىق قىلىشى
- ۋىدالىشىش ھەججى
- ۋىدا خۇتبىسى
- پەيغەمبىرىمىزنىڭ ۋىدا خۇتبىسىدىن پارچىلار (ئوقۇشلۇق)
- پەيغەمبىرىمىزنىڭ كېسەل بولۇشى ۋە ۋاپات بولۇشى
- پەيغەمبىرىمىزنىڭ ۋاپاتىدىن كېيىنكى ۋەقەلەر
- پەيغەمبىرىمىزنىڭ پەرزەنتلىرى
- ئەشەرە مۇبەششەرە
- پەيغەمبىرىمىزنىڭ ساھابىلىرى
- پەيغەمبەر ئەلەيھىسسالامنىڭ ئىنسانلار قەلبىنى يورۇتقان ئالجاناپ ئەخلاقى -

پەزىلىتى

مەككىنىڭ فەتىھى قىلىنىشى (ھىجرىيە 8 - يىلى / مىلادى 630 - يىلى)

مەككىلىكلەر ھۈدەبىيە كېلىشىمنى بۇزدى. پەيغەمبىرىمىز ئۇلارغا كېلىشىم شەرتلىرىگە رىئايە قىلىشىنى تەلەپ قىلىپ خەۋەر ئەۋەتتى. مەككىلىكلەر كېلىشىمگە رىئايە قىلماسلىقىنى داۋاملاشتۇردى. مۇزاكىرىدىن بىر نەتىجە چىقمىغانلىقتىن، پەيغەمبىرىمىز مەككىنى فەتىھ قىلىشنى قارار قىلىپ، 10 مىڭ كىشىلىك بىر قوشۇن تەييارلاپ، ھىجرەتنىڭ 8 - يىلى، رامىزان ئېيىدا مەككىگە قاراپ يولغا چىقتى.

مەككىلىكلەرنىڭ مۇسۇلمانلارغا قارشى تۇرغۇدەك كۈچى قالماي، ئىسلام قوشۇنى توسالغۇسىز مەككىگە كىردى. پەيغەمبىرىمىز مەككىنى قان تۆكمەي ئېلىشنى ئۈمىد قىلغاچقا، ئەسكەرلەرگە مۇنداق جېكىلىدى:

«ھەرگىز قان تۆكمەڭلار، قوراللىق جەڭ قىلماڭلار.»

ھەممە ئىش دېگىنىدەك بولۇپ، مەككە بىر تامچە قان تۆكۈلمەي فەتىھ قىلىندى. پەيغەمبىرىمىز ھەرەم - شەرىفكە بېرىپ، كەبىدىكى بۇتلارنى چاقتى ۋە ئۇ يەردە توپلانغانلارغا مۇھىم بىر خۇتبە ئوقۇدى. پەيغەمبىرىمىز بۇ خۇتبىسىدە مۇنداق دېدى:

ئاللاھنىڭ بىر ئىكەنلىكى، ئىنسانلارنىڭ باراۋەر ئىكەنلىكى، ئۆتمۈشنىكى قان دەۋاسىنىڭ ئەمەلدىن قالدۇرۇلغانلىقىنى ئېيتقاندىن كېيىن شۇ مەنىدىكى ئايەتنى ئوقۇدى:

«ئى ئىنسانلار! سىلەرنى بىز ھەقىقەتەن بىر ئەر، بىر ئايالدىن، (ئادەم بىلەن ھەۋۋادىن ئىبارەت) بىر ئاتا بىر ئانىدىن ياراتتۇق. ئۆزئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق، ھەقىقەتەن ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر (يەنى كىشىلەرنىڭ بىر-بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ)، ئاللاھ ھەقىقەتەن ھەممىنى بىلگۈچىدۇر، ھەممىدىن خەۋەرداردۇر.»<sup>141</sup> (49-سۈرە ھۇجۇراتنىڭ 13-ئايىتى)

بۇ سۆزلەرنى ئاڭلىغان مەككىلىكلەر ئۆز ۋاقتىدا پەيغەمبىرىمىزنى ئۆلتۈرۈشكە ئۇرۇنغان، تۇنجى مۇسۇلمانلارغا چىدىغۇسىز زۇلۇملارنى سالغان، ئىسلامنىڭ نۇرىنى ئۆچۈرۈش ئۈچۈن قولىدىن كەلگەن بارلىق ئەسكىلىكلەرنى قىلغان ئىدى. ئەمدى ئۇلار بوپۇنلىرىنى ئېگىپ، ئۆزى ئۈستىدىن بېرىلدىغان قارارنى كۈتۈۋاتتى.

پەيغەمبىرىمىز ئۇلاردىن سورىدى:

- ئەي قۇرەيش قەۋمى! سىلەرنىڭ ھەققىڭلاردا نېمە قىلىشىمنى ئويلاۋاتسىلەر؟  
 - سەن ئالجاناب ۋە شان-شەرەپلىك بىر قېرىندىشىمىز سەن، - دېدى.  
 پەيغەمبىرىمىز ئۇ يەردىمۇ، ئۆزىنىڭ ئالجاناپلىقىنى كۆرسەتتى.  
 - بۈگۈن سىلەردىن ئاغرىنمايمەن، ھەممىڭلار ئەركىن، - دېدى ۋە ھەممىسىنى ئەپۇ قىلىۋەتتى.

مەككىنى فەتىھ قىلغان پەيغەمبەر ئەلەيھىسسالام چەكسىز مەرھىمىتى ۋە ئەپۇچانلىقى بىلەن كۆڭۈللەرنىمۇ فەتىھ قىلىپ، ئىنسانلارغا ئەڭ گۈزەل تەلىم-تەربىيە بەردى. مەككىنىڭ فەتىھ قىلىنغان كۈنى پىشىن نامىزىنىڭ ئەزىنىنى، بىلال ھەبەشى كەبىنىڭ تېمىغا چىقىپ ئېيتتى. ناماز ئوقۇلغاندىن كېيىن پەيغەمبىرىمىز سەفا چوققىسىغا چىقتى. يېڭى مۇسۇلمان بولغانلارمۇ ئۇ يەرگە توپلىنىپ، ئاۋۋال ئەرلەر، ئاندىن خانىم-قىزلار پەيغەمبىرىمىزگە ئىتائەت قىلىدىغانلىقىغا ۋەدە قىلدى.

### ھۈنەين ئۇرۇشى (ھىجرىيە 8-يىلى / مىلادى 630-يىلى)

مەككىنىڭ ئېلىنىشى بىلەن كەبىدە بىر تالمۇ بۇت قالدى. مۇشرىكلارنىڭ كۆپى مۇسۇلمان بولۇپ، ئىسلامنىڭ نۇرى تىزلىك بىلەن دۇنياغا تارقالدى. مەككىنىڭ يېنىدا ئولتۇراقلاشقان ھەۋزىن قەبىلىسى بار ئىدى. ئۇلارنىڭ كۆپ قىسمى بۇتقا چۇقۇناتتى. مەككىدىكى بۇتلار چېقىۋېتىلگەندىن كېيىن نۆۋەت ئۆزىنىڭ بۇتقا كېلىدىغانلىقىنى ئويلاپ، مۇسۇلمانلار بىلەن ئۇرۇشۇشقا قارار قىلدى. مۇسۇلمانلارغا ھۇجۇم

141. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.



قىلىش ئۈچۈن مەككە بىلەن تائىفىنىڭ ئوتتۇرىسىدىكى ھۈنەين دېگەن يەردە، 20 مىڭ كىشىلىك بىر قوشۇن تەييارلىدى.

پەيغەمبىرىمىز تېخىچە مەككىدىن مەدىنىگە قايتىمىغان ئىدى. دۈشمەننىڭ بۇ تەييارلىقىدىن خەۋەر تېپىپ، 12 مىڭ كىشىلىك بىر قوشۇن تەشكىللەپ، ھۈنەين دېگەن يەرگە قاراپ ئاتلاندى.

مۇشرىكلار تار بىر ۋادىدا يوشۇرۇنۇپ تۇردى. مۇسۇلمانلار قۇشۇننىڭ كۆپلىكىگە ئىشىنىپ، دۈشمەننى كۆزگە ئىلماي، كېرەكلىك تەييارلىق قىلمىدى. گۈگۈم ۋاقتىدا، ئىسلام قۇشۇنى ۋادىدىن ئۆتۈۋاتقاندا، يوشۇرۇنۇپ ياتقان دۈشمەننىڭ شىددەتلىك ھۇجۇمغا ئۇچرىدى. شۇنىڭ بىلەن مۇسۇلمانلار قۇشۇنى پارچىلىنىپ، تارقىلىشقا باشلىدى، بۇ ئەھۋال ئىسلامنىڭ كېلەچىكى ئۈچۈن خەتەرلىك ئىدى.

دۈشمەن ئەسكەرلىرىنىڭ شىددەتلىك ھۇجۇمغا جاسارەت بىلەن قارشى تۇرغان ۋە جەڭدە قەد كۆتۈرۈپ تۇرغان يالغۇز بىر قەھرىمان بار ئىدى، بۇ قەھرىمان مۇھەممەد سەللەللاھۇ ئەلەيھى ۋەسەللەم ئىدى.

پەيغەمبىرىمىز تارقىلىپ كەتكەن مۇسۇلمانلارنى يېنىغا چاقىردى، ئۇنىڭ ئاۋازىنى ئاڭلىغان ئىسلام قۇشۇنى قايتىدىن بىرلىشىپ، دۈشمەنگە ھۇجۇم قىلدى. بۇ توساتتىن قىلىنغان ھۇجۇمغا قارىتا دۈشمەن ئەسكەرلىرى نېمە قىلارنى بىلەلمەي ھاڭ-تاڭ قالدى ۋە تارقىلىپ قېچىشقا باشلىدى. مۇسۇلمانلار ئۇرۇشنىڭ بېشىدا، قىسقا ۋاقىت يېڭىلىپ، قايتا غەلبىگە ئېرىشتى ۋە بۇنىڭدىن كۆپ سۆيۈندى. دۈشمەنلەر ئۇرۇش جەريانىدا، كۆپ ساندا ئەسىر، مىڭلارچە تۆگە، قوي ۋە كۆپ مىقداردا كۈمۈشنى تاشلاپ قېچىپ كەتتى. بۇ ئۇرۇش پەيغەمبىرىمىزنىڭ جاسارىتى ۋە چىدامچانلىقى نەتىجىسىدە غەلبىگە ئېرىشتى.

ئەۋتاس ئۇرۇشى ۋە تائىفىنى قورشاپ ھۇجۇم قىلىش (ھىجرىيە 8 - يىلى / مىلادى 630 -

يىلى)

مۇسۇلمانلار ھۈنەيندىن قاچقان دۈشمەنلەرنى، ئەۋتاس دېگەن يەرگىچە قوغلاپ بېرىپ، ئۇ يەردە قايتا تەشكىللەنمەكچى بولغان دۈشمەنلەرنى تۇنۇپ، يەر بىلەن يەكسان قىلىپ تولۇق غەلبىنى قولغا كەلتۈردى. دۈشمەنلەر شۇنىڭدىن كېيىن بىر مەزگىل ئەسلىگە كېلەلمىدى. بۇ جەڭدە مۇسۇلمانلاردىن 4 كىشى شېھىت بولدى. دۈشمەنلەردىن 70 كىشى ئۆلتۈرۈلدى.

تائىفىنى قورشاپ ھۇجۇم قىلىش

ھۈنەين ئۇرۇشىدا، مۇشرىكلارنىڭ قوماندانى بولغان مالىك بىن ئەۋق قېچىپ، تائىفى قەلئەسىگە پاناھلاندى. شۇڭا ئىسلام قۇشۇنى تائىفى قەلئەسىنى قورشاۋغا ئالدى. تائىفىلىقلار، قەلئەلىرىنى تاقاپ، ئۆزىنى قوغدىدى. قورشاپ ھۇجۇم قىلىش بىر ئايدەك داۋاملاشقان بولسىمۇ، قەلئە ناھايىتى مۇستەھكەم بولغاچقا ئىچىگە كىرەلمىدى. مۇسۇلمانلار

قورشۇنى بىكار قىلىپ قايتىپ كەتتى. تائىفىلىقلار كېيىن قارشىلىق كۆرسىتىشتىن ۋاز كېچىپ، مۇسۇلمان بولدى.

پەيغەمبىرىمىز يېڭى مۇسۇلمان بولغان مەككىلىكلەرگە قۇرئان ۋە ئىسلامنى ئۆگىتىش ئۈچۈن مۇئاز بىن جەبەلنى مەككىدە قالدۇرۇپ، ساھابىلىرى بىلەن مەدىنىگە قايتتى.

### تەبۇك سەپىرى (ھىجرىيە 9 - يىلى / مىلادى 630 - يىلى)

تەبۇك مەدىنە بىلەن شامنىڭ ئوتتۇرىسىدىكى بىر يەر بولۇپ، مەككە فەتىھ قىلىنغاندىن كېيىن، ئۇ يەردە ئىسلام تىزلىك بىلەن تارقىلىشقا باشلىدى.

ۋىزانتىيە ئىمپىراتورلىقى ئىسلامنىڭ تارقىلىشىنى توسۇش ئۈچۈن، ئۇرۇشقا تەييارلىق قىلدى. خىرىستىئان بولغان ئەرەبلەرمۇ ئۇلار بىلەن بىر سەپتە تۇردى.

بۇنىڭدىن خەۋەر تاپقان مۇسۇلمانلارمۇ ئەسكەر توپلاشقا باشلىدى. ئەبۇ بەكرى بىلەن ئوسمان قوشۇنىنى قوراللىنىدۇرۇش جەھەتتە بۈيۈك خىزمەت كۆرسەتتى. دۈشمەنلەرنىڭ كۈچىنى تارمار قىلىش ئۈچۈن پەيغەمبەر ئەلەيھىسسالام 30 مىڭ كىشىلىك بىر قوشۇن بىلەن مەدىنىدىن يولغا چىقتى. يازنىڭ پىژ-پىژ ئىسسىقىدا، بىر قانچە يۈز كېلومىتىرلىق قۇملۇقنى بېسىپ ئۆتۈپ، تەبۇكقا كەلدى. دۈشمەنلەر جەڭ قىلىشتىن قېچىپ قەلئەسىگە يۇشۇرۇنۋالدى. مۇسۇلمانلارغا قارشى تۇرغۇدەك بىرسى بولمىغاچقا، ئىسلام قوشۇنى ئامالسىز كەينىگە ياندى. شۇنىڭ بىلەن دۈشمەن تارمار قىلىنىپ، ئاسانلا غەلبە قولغا كەلتۈرۈلدى.

### ئوقۇشلۇق:

#### مەسجىدى - دىرار (دىرار مەسجىدى) نىڭ چىقىۋىتىلىشى

مۇناپىقلار قۇبا مەسجىدىنىڭ جامائىتىنى بۆلۈش، مۇسۇلمانلارنى پارچىلاش ۋە ئەبۇ ئامىر ئىسىملىك ئىسلام دۈشمىنىگە مەرتىۋە تەييارلاش ئۈچۈن مەدىنىنىڭ يېنىغا بىر مەسجىد سالىدى.

ئۇلار كۈتكەن «ئەبۇ ئامىر»، ئۇھۇد ۋە ھۈنەين ئۇرۇشلىرىغا قاتنىشىپ، پەيغەمبىرىمىزگە قارشى ئۇرۇش قىلىپ، نەتىجىگە ئىرىشەلمەي شامغا قېچىپ بېرىپ، ئۇ يەردىن مۇناپىقلارغا مۇنداق بىر خەۋەر ئەۋەتتى. بۇ خەۋەردە: «كۈچۈڭلارنىڭ يېتىشىچە قوراللىنىڭلار، تەييارلىق قىلىڭلار، ماڭا بىر ئىبادەتخانا ياساڭلار، مەن ۋىزانتىيە ئىمپىراتورنىڭ يېنىغا بارىمەن، چوڭ بىر قوشۇن بىلەن قايتىپ كېلىپ، مۇھەممەد ۋە ساھابىلىرىنى مەدىنىدىن سۈر-توقاي قىلىپ چىقىرىۋىتىمەن.»

بۇ ئادەمنىڭ قىشقىرتىشى بىلەن مۇناپىقلار مەسجىدى-دىرارنى ياسىدى. مۇناپىقلار، قېرىلىقى ۋە كېسەللىكىنى باھانە قىلىپ، پەيغەمبىرىمىزنىڭ مەسجىدىگە بارماي، ئۇ يەردە توپلىنىشنى ئارزۇ قىلدى. تاشقى قىياپىتى مەسجىد بولغان ئۇ قۇرۇلۇش، ئەسلىدە مۇسۇلمانلارنى پارچىلاش ئۈچۈن سېلىنغان پىتتە-پاسات ئوۋىسى ئىدى.

مۇناپىقلار پەيغەمبىرىمىزنى تەكلىپ قىلىپ، ئۆزلىرى ياسىغان مەسجىدنى ئېچىپ بېرىشنى ئۆتۈندى. ئاللاھتائالا جىبرائىل ئەلەيھىسسالامنى ئەۋەتىپ، بۇ مەسجىدنىڭ

مۇسۇلمانلارنى پارچىلاش ئۈچۈن سېلىنغانلىقىنى پەيغەمبىرىمىزگە بىلدۈردى. شۇڭا پەيغەمبەر ئەلەيھىسسالام تەبۇك سەپىرىدىن قايتىپ كېلىشىدە ئۇ مەسجىدنى چىقىۋەتتى. شۇنىڭ بىلەن مۇناپىقلار يامان نىيىتىنى ئىشقا ئاشۇرالمىدى. شۇنىڭ بىلەن ئەبۇ ئامىرمۇ شامدا، ئازاپ ئىچىدە ئۆلدى.

### پەيغەمبىرىمىز ئۇرۇشلىرىنىڭ ئالاھىدىلىكى

پەيغەمبەر ئەلەيھىسسالام ئىنسانلارنى چىرايلىق سۆز ۋە ياخشى مۇئامىلە بىلەن ئىسلامغا دەۋەت قىلىپ، ھېچكىمگە قاتتىق-قۇرۇق، قوپال مۇئامىلە قىلمىدى. بۇنىڭ ئەكسىچە مۇشرىكلار پەيغەمبىرىمىز ۋە ئۇنىڭغا ئىشەنگەنلەرگە ھەر خىل ئەسكىلىكلەرنى قىلدى. دىنى ئېتىقادى سەۋەبىدىن نۇرغۇن مۇسۇلمانلارغا چىدىغۇسىز دەرىجىدە زۇلۇم قىلدى، ھەتتا بەزىلىرى رەھىمسىزلىككە ئۆلتۈرۈلدى.

مۇسۇلمانلار ئۆزىگە قىلىنغان بۇ ئىنسان قېلىپىدىن چىققان مۇئامىلەلەرگە تولۇق 13 يىل سەۋر قىلدى. ئاخىرى تۇغۇلۇپ چوڭ بولغان ۋە تەنلىرىنى تاشلاپ، مەدىنىگە كۆچۈپ بېرىشقا مەجبۇر بولدى. لېكىن مەدىنىدە مۇسۇلمانلارنى بوش قويىۋەتمىدى. بۇ ئەھۋالغا قارىتا، مۇسۇلمانلار ئۆزىنى قوغداش ئۈچۈن ئۇرۇش قىلىشتىن باشقا چارىسى قالمىدى. شۇنىڭ بىلەن ھىجرەتنىڭ ئىككىنچى يىلى، ئۇرۇش قىلىشقا رۇخسەت قىلىنغان ئايەتلەر نازىل بولدى. بۇ ئايەتلەرنىڭ مەزمۇنى:

«ھۇجۇم قىلىنغۇچىلارغا، زۇلۇمغا ئۇچرىغانلىقلىرى ئۈچۈن، (قارشىلىق كۆرسىتىشكە) رۇخسەت قىلىندى، ئاللاھ ئۇلارغا ياردەم بېرىشكە ئەلۋەتتە قادىردۇر.»<sup>142</sup>  
(22-سۇرە ھەجنىڭ 39-ئايىتى)

«سىلەرگە ئۇرۇش ئاچقان ئادەملەرگە قارشى ئاللاھ يولىدا جىھاد قىلىڭلار، تاجاۋۇز قىلماڭلار، تاجاۋۇز قىلغۇچىلارنى ئاللاھ ھەقىقەتەن دوست تۇتمايدۇ.»<sup>143</sup>  
(2-سۇرە بەقەرەنىڭ 190-ئايىتى)

بۇ ئايەتلەرگە ياكى پەيغەمبىرىمىزنىڭ جەڭلىرىگە قارايدىغان بولساق، بۇ ئالاھىدىلىكلەرنى كۆرەلەيمىز:

(1) پەيغەمبىرىمىزنىڭ ئۇرۇشلىرى ھۇجۇم قىلىشنى مەقسەت قىلمىغان. چۈنكى ئىسلام تىنىچلىق دىندۇر.

(2) بۇ ئۇرۇشلار دۈشمەننىڭ ھۇجۇمىنى توسۇش، ئاللاھنىڭ نامىنى ئۇلۇغلاش، مۇسۇلمانلارنىڭ دىنى، جېنى ۋە مېلىنى قوغداش ئۈچۈن قىلىنغان ئۆزىنى قوغداش ئۇرۇشى ئىدى. چۈنكى ھەقسىزلىق ۋە تاجاۋۇزغا ئۇچرىغان ئىنسانلار ئۆزلىرىنى قوغداش ھەققىگە ئىگە.

142. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.  
143. يۇقىرىقىغا ئوخشاش.

ئەبۇبەكرىنىڭ ھەجگە باشلامچىلىق قىلىشى (ھىجرىيە 9-يىلى / مىلادى 631-يىلى) ھىجرەتنىڭ 8-يىلى ھەج مەزگىلى كېلىشى بىلەن، پەيغەمبىرىمىز ھەجگە بېرىش ئۈچۈن توپلانغان 300 كىشىنى، ئەبۇ بەكرىنىڭ باشچىلىقىدا مەككىگە يولغا سالدى. ئەلى ھەجنىڭ قانداق قىلىنىدىغانلىقىنى چۈشەندۈرۈپ، مۇنۇلارنى تەبلىغ قىلدى: «بۇنىڭدىن كېيىن، بۇتقا چوقۇنغانلارنىڭ ھەج قىلىشى، كەبەنى يالڭاچ ھالدا تاۋاپ قىلىش چەكلەندى.»

ئۇ يىلى ئىسلام تارىخىدا تۇنجى قېتىم دىنى ھۆكۈملەرگە رىئايە قىلغان ھالدا، ھەج ۋەزىپىسى ئورۇنلاندى.

### ۋىدالىشىش ھەججى (ھىجرىيە 10-يىلى / مىلادى 632-يىلى)

مەككىنىڭ فەتھ قىلىنىشىدىن كېيىن ئىسلام ناھايىتى تىز سۈرئەت بىلەن تارقالدى. تەۋھىد (ئاللاھنىڭ بىر ئىكەنلىكى) ئېتىقادى قەلبىلەرگە مۇستەھكەم ئورۇنلاشتى. نىجاتلىقنىڭ پەقەت ئىسلامدا ئىكەنلىكىنى تونۇپ يەتكەن ئىنسانلار ئۆز ئىختىيارى بىلەن كېلىپ مۇسۇلمان بولدى. پەيغەمبەر ئەلەيھىسسالام 23 يىللىق شەرەپلىك بىر ۋەزىپىنىڭ، نەتىجىلىك ئاخىرلاشقانلىقىنى كۆرۈپ، ھىجرەتنىڭ 10-يىلى 100 مىڭدىن ئارتۇق مۇسۇلمان بىلەن بىرلىكتە ھەج قىلىشقا يولغا چىقتى.

پەيغەمبىرىمىز ئەرافات تېغىدا 124 مىڭ مۇسۇلمانغا خىتاب قىلىپ، مەشھۇر خۇتبىسىنى ئوقۇدى. بۇ، «ۋىدا خۇتبىسى» دەپ ئاتالدى. بۇ خۇتبىدىن كېيىن تۆۋەندىكى ئايەت نازىل بولدى:

«بۈگۈن سىلەرنىڭ دىنىڭلارنى پۈتۈن قىلدىم، سىلەرگە بەرگەن نېمىتىمنى تاماملىدىم، ئىسلام دىنىنى سىلەرنىڭ دىنىڭلار بولۇشقا تاللىدىم.»<sup>144</sup> (5-سۈرە مائىدەنىڭ 3-ئايىتى).

پەيغەمبەر ئەلەيھىسسالام ئاخىرەت سەپىرىگە يېقىنلاشقانلىقى ۋە بۇنىڭدىن كېيىن ھەج قىلالمايدىغانلىقىنى بىلگەچكە، بۇ يەردە مۇسۇلمانلار بىلەن ۋىدالاشقان ئىدى. بۇ سەۋەبتىن پەيغەمبىرىمىزنىڭ بۇ قىلغان ھەججى «ۋىدالىشىش ھەججى» دېيىلدى.

پەيغەمبىرىمىز ھەج ۋەزىپىسىنى ئورۇنلىغاندىن كېيىن بىللە بارغان مۇسۇلمانلار بىلەن مەدىنىگە قايتىپ كەلدى.

### ۋىدا خۇتبىسى

بۇ خۇتبىدە، تەڭ-باراۋەرلىك پىرىنسىپلىرى ئېيتىلىپ، ھەقىقى مەنىدىكى ھۇزۇر-ھالاۋەت ۋە بەخت-سادائەتنىڭ ئاساسى سېلىندى. ئۇ چاغدا، ئاۋازنى كۈچەيتىپ بېرىدىغان مىكروفونلار بولمىغانلىقى ئۈچۈن پەيغەمبىرىمىزنىڭ ھەر بىر گەپ-سۆزىنى، يەنە بىر كىشى يۇقىرى ئاۋاز بىلەن تەكرارلىدى، شۇنىڭ بىلەن ھەممە جامائەت ئاڭلىدى. ئۇ خۇتبە

144. «قۇرئان كەرىم»، ئۇيغۇرچە تەرجىمىسى، مۇھەممەد سالىھ.

ئىنسانلارنىڭ خەلقئارا كىشىلىك ھوقۇق خىتابنامىسىدىن نۇرغۇن يىل بۇرۇنلا، ئىنسانلارنىڭ ھوقۇقىنى قوغدايدىغان مۇھىم ھۆكۈملەرنى ئوتتۇرىغا قويدى.

ۋىدا خۇتبىسىدا يەر ئالغان ھۆكۈملەر:

- (1) ئىسلامدىن بۇرۇنقى پۈتكۈل جاھىلىيەت ئادەتلىرى بىكار قىلىندۇ.
- (2) پۈتكۈل ئىنسانلار تەڭ-باراۋەر بولۇپ، بىر ئىنساننىڭ يەنە بىرسىدىن مەرتىۋىسىنىڭ يۇقىرى بولۇشى ئۇنىڭ ئاللاھقا بولغان ھۆرمىتى بىلەن بولىدۇ.
- (3) جان، مال-مۈلۈك، ئار-نۇمۇس مۇقەددەس بولۇپ، ئۇنىڭغا چېقىلىشقا بولمايدۇ.
- (4) ئامانەت ئۆز ئىگىسىگە ۋاقتىدا قايتۇرۇلۇشى كېرەك.
- (5) ئۆسۈمنىڭ ھەممە تۈرى ھارام قىلىندى.
- (6) قان دەۋاسى ئەمەلدىن قالدۇرۇلدى.
- (7) ئەرلەر ئاياللارنىڭ ھەق-ھوقۇقىنى قوغدايدۇ، ئاياللارمۇ ئەرلەرنىڭ ھەق-ھوقۇقىغا رىئايە قىلىدۇ. ئەر ۋە ئايال زىنادىن يىراق تۇرۇشى كېرەك.
- (8) بارلىق مۇسۇلمانلار قېرىنداش، دىنى قېرىندىشىنىڭ ھەق-ھوقۇقىغا تاجاۋۇز ھارامدۇر.
- (9) ئىشچى-خىزمەتچىلەرگە ياخشى مۇئامىلە قىلىش كېرەك.

### ئوقۇشلۇق:

#### پەيغەمبىرىمىزنىڭ ۋىدا خۇتبىسىدىن ئۇزۇندىلەر

سۆزۈمگە قۇلاق سېلىڭلار، بەلكى بۇ يىلدىن كېيىن سىلەر بىلەن بۇ يەردە بىرگە بولالماستىن مۇمكىن.

ئى ئىنسانلار! بۈگۈن، بۇ ئاي، بۇ شەھەر (مەككە) قانداق بىر مۇقەددەس بولغان بولسا، جېنىڭلار، مال-مۈلكىڭلار ۋە ئىپپەت-نۇمۇسۇڭلارمۇ شۇنداق مۇقەددەستۇر، ھەر خىل دەخلى-تەرۇزدىن قەتئى قوغدىلىدۇ.

ساھابىلىرىم! ئەتە رەببىڭلار بىلەن ئۇچرىشىسىلەر ۋە بۈگۈنكى ھال-ئەھۋالىڭلاردىن مۇتلەق جاۋاب بېرىسىلەر. مەندىن كېيىن كونا ئادىتىڭلارغا قايتىپ، بىر-بىرىڭلارنىڭ كاللىسىنى ئالماڭلار. بۇ ۋەسىيەمنى بۇ يەردە بولغانلار، بولمىغانلارغا يەتكۈزسۇن. بەلكى بۇ خەۋەر يەتكۈزۈلگەن بىر كىشى، بۇ يەردە تۇرۇپ ئاڭلىغان كىشىدىنمۇ ياخشى چۈشىنىپ، ئۇنى مۇھاپىزەت قىلىشى مۇمكىن.

ساھابىلىرىم! كىمدە بىر ئامانەت بولسا، ئۇنى ئىگىسىگە قايتۇرۇپ بەرسۇن. ئۆسۈمنىڭ ھەممە تۈرى ئەمەلدىن قالدۇرۇلدى، ئۇ ئايغىمنىڭ ئاستىغا ئېلىندى. قەرزىڭلارنى ئۆز پىتى، ۋاقتىدا قايتۇرۇشىڭلار كېرەك. زۇلۇم قىلماڭلار ۋە زۇلۇمغا قاراپ تۇرماڭلار. ئاللاھنىڭ بۇيرۇقى بىلەن ئۆسۈم ئېلىش ھارام قىلىندى. جاھىلىيەتتىن قالغان بۇ ناچار ئىللەتنىڭ ھەممە تۈرى ئايغىمنىڭ ئاستىغا ئېلىندى.

ساھابىلىرىم! جاھىلىيەت دەۋرىدىكى قان دەۋالەرنىڭ ھەممىسى بىكار قىلىندى.

ئى ئىنسانلار! بۈگۈن شەيتان، سىلەرنىڭ بۇ تۇپراقتا قايتىدىن تەسىر كۆرسىتىپ، ھاكىمىيەت قۇرۇش كۈچىنى مەڭگۈ يوقاتتى. لېكىن سىلەر، مەن قالدۇرغان ئىشلارنىڭ سىرتىدا، كىچىك كۆرگەن ئىشلاردا، ئۇنىڭغا ماسلىشىدىغان گەپ-سۆز، ئىش-ھەرىكەتلەردە بولماڭلار، چۈنكى ئۇلارنى قىلساڭلار، شەيتان خۇشال بولىدۇ. دىنىمىزنى قوغداش ئۈچۈن ئۇلاردىن يىراق تۇرۇڭلار.

ئى ئىنسانلار! ئاياللارنىڭ ھەق-ھوقۇقىنى قوغداڭلار ۋە بۇ ھەقتە ئاللاھتىن قورقۇشۇڭلارنى تەۋسىيە قىلىمەن. سىلەر ئاياللارنى ئاللاھنىڭ ئامانىتى سۈپىتىدە ئەمىرلىرىڭلارغا ئالدىڭلار؛ ئۇلارنىڭ ئىپپەت-نۇمۇسىنى ئاللاھقا قەسەم بىلەن ئېرىشتىڭلار. سىلەرنىڭ ئاياللاردا ھەق-ھوقۇقۇڭلار بار، ئاياللارنىڭمۇ سىلەردە ھەق-ھوقۇقى بار. سىلەرنىڭ ئاياللاردىكى ھەق-ھوقۇقۇڭلار ئۇلارنى ۋە ئائىلەڭلارنى، سىلەر ياخشى كۆرمىگەن ھەر قانداق كىشىگە بوزەك قىلدۇرماستىن تۇرۇڭلار.

ئى مۆمىنلەر! مەن سىلەرگە بىر ئامانەت قالدۇرۇپ كېتىمەن، ئۇنىڭغا چىڭ تېسىلساڭلار، يولدىن ئازمايسىلەر. ئۇ ئامانەت بولسا، ئاللاھنىڭ كىتابى قۇرئان كەرىمدۇر.

ئى مۆمىنلەر! سۆزۈمنى قۇلاق سىلىپ ئاڭلاڭلار ۋە كۆڭۈل قويۇڭلار. مۇسۇلمان مۇسۇلماننىڭ قېرىندىشىدۇر. شۇڭا پۈتكۈل مۇسۇلمانلار قېرىنداشتۇر. دىنى قېرىندىشىڭلارغا تەۋە بولغان ھەر قانداق بىر ھەققە ھۇجۇم قىلىش، تاجاۋۇز قىلىش، ھالال ئەمەس. ئەگەر كۆڭلى خالاپ بەرسە ئۇنىڭ يولى باشقا.

ساھابىلىرىم! ئۆزۈڭلارغا زۇلۇم قىلماڭلار. چۈنكى نەپىسڭلارنىڭمۇ سىلەردە ھەققى بار.

ئى ئىنسانلار! ئاللاھتائالا ھەق ئىگىسىنىڭ ھەققىنى (قۇرئان كەرىمدە) بەرگەن. ۋارىسقا، ۋەسىيەت قىلىشنىڭ قىلچىمۇ كىرىكى يوق.

ئى ئىنسانلار! رەببىڭلار بىر، ئاتاڭلار بىر. ھەممىڭلار ئادەم ئەلەيھىسسالامنىڭ بالىلىرى. ئادەم ئەلەيھىسسالام تۇپراقتىن يارىتىلغان. ئاللاھنىڭ يېنىدا ئەڭ ھۆرمەتلىك بولغانلىرىڭلار، ئۇنىڭغا ئىتائەت قىلغانلىرىڭلاردۇر. ئەرەب بىلەن ئەرەب بولمىغانلارنىڭ ئاللاھقا بولغان ئىتائىتىدىن باشقا ئۈستۈنلىكى يوقتۇر.

ئى ئىنسانلار! ئەتە، مېنى سىلەردىن سورىسا، نېمە دەيسىلەر؟  
«ئاللاھنىڭ ئەلچىلىكىنى قىلدىڭ، ۋەزىپىڭنى ئورۇنلىدىڭ، بىزگە ۋەسىيەت ۋە نەسىھەت قىلدىڭ دەپ گۇۋاھلىق بېرىمىز.» دېدى.

شۇنىڭ بىلەن پەيغەمبىرىمىز مۇبارەك بىگىز بارمىقىنى كۆككە كۆتۈرۈپ، ئاندىن جامائەتكە قارىتىپ، پەسكە چۈشۈرۈپ، مۇنداق دېدى.

"شاھىت بول، يا رەب! شاھىت بول، يا رەب! شاھىت بول، يا رەب!"

پەيغەمبىرىمىزنىڭ كېسەل بولۇشى ۋە ۋاپات قىلىشى (ھىجرىيە 10 - يىلى / مىلادى 632 -

يىلى)

پەيغەمبىرىمىز ۋىدا ھەججىدىن كېيىن مەدىنىگە قايتتى ۋە بىر مەزگىلدىن كېيىن ئاغرىپ قالدى. ئۇ ۋەزىپىسىنىڭ ئاخىرلاشقانلىقىنى ۋە بۇ دۇنيادىن كۆچۈش ۋاقتىنىڭ كەلگەنلىكىنى ھېس قىلغان ئىدى. كېسەل كۈندىن-كۈنگە ئېغىرلاشتى. كېسەل بولۇپ تۇرۇپمۇ، ئەزان چىقىشىغىلا، مەسجىدكە بېرىپ نامازغا ئىماملىق قىلدى. لېكىن ۋاپاتغا ئۈچ كۈن قالغاندا، كېسەل تېخىمۇ ئېغىرلىشىپ، مەسجىدكەمۇ چىقالماي، ئەبۇ بەكرىنىڭ جامائەتكە ئىماملىق قىلىشىنى بۇيرىدى.

قىزى فاتىمە ھەر كۈنى پەيغەمبىرىمىزنى يوقلاپ تۇردى. پەيغەمبەر ئەلەيھىسسالام سەكراتتا يېتىپ تۇرۇپ، قىزغا مۇنداق نەسىھەت قىلدى:

«ئەي پەيغەمبەرنىڭ قىزى فاتىمە، سېنى ئاخىرەتنىڭ قىيىنچىلىقىدىن قۇتۇلدۇرىدىغان ياخشى ئىشلارنى قىلغىن، پەيغەمبەرنىڭ قىزى بولۇش، سېنى ئالاھىدە ئىمتىيازغا ئىگە قىلمايدۇ. مەن سېنى ئۇ كۈن (يەنى قىيامەت) نىڭ دەھشتىدىن قۇتۇلدۇرالمىمەن.»

كېسەل ئېغىرلىشىۋاتقان كۈنلەردىمۇ، ساھابىلىرىگە مۇنداق دېدى: «سىلەر يەنە مەن بىلەن ئۇچرىشىشىلەر، ئۇچرىشىدىغان يېرىمىز كەۋسەر كۆلىنىڭ بويىدا. ئەگەر كىمكى، مەن بىلەن ئۇ يەردە ئۇچرىشىشنى خالىسا، قولى ۋە تىلىنى كېرەكسىز ئىش-ھەرىكەت، گەپ-سۆزلەردىن يىراق تۇتسۇن. بۇ دۇنيادىن كۆچۈش ۋاقتىمنىڭ كەلگەنلىكىدىن ماڭا خەۋەر كەلدى. ئاللاھم بىلەن ئۇچرىشىدىغانلىقىمىدىن سۆيىنىۋاتمەن، لېكىن ئۈمىتىمدىن ئايرىلىدىغانلىقىم ئۈچۈن ئازابلىنىۋاتمەن. مەن خەۋەرنى ئالدىم، ئاللاھنىڭ يېنىغا كېتىمەن.»

ۋاپاتىدىن ئىككى كۈن بۇرۇن ساھابىلەرنىڭ ياردىمى بىلەن مەسجىدكە كېلىپ، ئاستا مۇنبەرگە چىقىپ، جامائەتكە قاراپ تۇرۇپ مۇنداق دېدى: «ئەي مۇسۇلمانلار! ئەگەر بىرىڭلارغا يامانلىق قىلغان بولسام، ئۇنىڭ جازاسىنى تارتىشقا تەييارمەن، كىمنى ئۇرغان بولسام، دەرھال كەلسۇن ۋە ئۇرسۇن. كىمنىڭ مەندە ئېلىشى بولسا، مانا مال-مۈلكۈم، كەلسۇن، ھەققىنى ئالسۇن.»

6-ئاينىڭ 8-كۈنى دۈشەنبە ئەتىگەندە پەيغەمبىرىمىزنىڭ كېسەل سەل ساقايغاندەك بولۇپ مەسجىدكە باردى. بامدات نامىزىنى ئەبۇ بەكرى ۋە جامائەت بىلەن بىللە ئوقۇپ، مەسجىدىن ئۆيگە قايتقاندا، كېسەل ئېغىرلاشتى. ئۇ كۈنى چۈشكە يىقىن بولغاندا: «ئەي ئۇلۇغ رەببىم! ئۆلۈمنىڭ شىددىتىگە قارىتا، ماڭا ئاسانلىق بەرگىن، جېنىمنى قىيىنماي ئالغىن» دەپ دۇئا قىلدى، يېنىدىكى سۇ بىلەن يۈزىنى نەملىدى.

چۈشكە ئاز قالغاندا، قولىنى يۇقىرىغا كۆتۈرۈپ، بىگىز بارمىقىنى يۇقىرىغا قارىتىپ، "رەببى ئەلايا" (ئۇلۇغ دوستقا) دېدى، بۇ ئۇنىڭ ئاخىرقى سۆزى ئىدى.

ئاللاھنىڭ ئەلچىسى 63 يېشىدا، مۇبارەك روھىنى ياراتقۇچىسىغا تەسلىم قىلدى. پەيغەمبىرىمىز ۋاپات بولغان يەرگە دەپنە قىلىندى. مەدىنىدە ئۇنىڭ قەبرىسى بار يەر «رەۋزائى مۇتاھھەرە» دېيىلىدۇ. سۆيۈملۈك پەيغەمبىرىمىزنىڭ 23 يىللىق پەيغەمبەرلىك

ھاياتىنىڭ 13 يىلى مەككىدە، 10 يىلى مەدىنىدە ئۆتتى. ئۇ ئىنسانلارنىڭ بەخت-سائادىتى ئۈچۈن خىزمەت قىلىپ، ئاخىرقى پەيغەمبەر بولۇش سۈپىتى بىلەن ۋەزىپىسىنى تولۇق ئورۇنلاپ، بۇ ئالەمدىن كۆچۈپ كەتتى.

دۇنيادا نېمە بولسا، ھەممىسى، ئۇنىڭ بىزگە بەرگىنى،  
قەرزدار ئۇنىڭغا جەمئىيەت.  
قەرزداردۇر، ئۇ گۇناھسىزغا يۈتكۈل ئىنسانىيەت،  
ئەي رەببىم، قىيامەتتە بىزنى بۇ ئىقرار بىلەن تىرىلدۈر.

- مەھمەت ئاكىنى ئەرسوي

### پەيغەمبىرىمىزنىڭ ۋاپاتىدىن كېيىنكى ۋەقەلەر

پەيغەمبىرىمىزنىڭ ۋاپاتى مۇسۇلمانلار ئارىسىغا ئېغىر بىر ئازاپ ئېلىپ كەلدى. مەدىنە مۇنەۋۋەر ماتەمگە تولدى. ساھابىلەرنىڭ بەزىلىرى پەيغەمبەرنىڭ ۋاپاتىغا ئىشەنمىدى. ئۇ ۋاقىتتا، ئەبۇ بەكرى كېلىپ، پەيغەمبەر ئەلەيھىسسالامنىڭ يۈزىنى ئېچىپ سۆيۈپ يىغلىدى. ئاندىن قىسقا بىر سۆز قىلىپ، ساھابىلەرنى ئەمىن تاپقۇزدى. ئۇ كۈنى، ئۇزۇنغا سوزۇلغان مۇزاكىرىدىن كېيىن ئەبۇ بەكرى بىرىنچى خەلىپە بولۇپ سايلاندى. ئەتەسى مۇسۇلمانلار مەسجىدكە يېغىلىپ، ئەبۇ بەكرى رەزىيەللاھۇ ئەنھۇغا بەيئەت قىلدى.

پەيغەمبىرىمىزنىڭ ۋاپاتىدىن بىر كۈن كېيىن يەنى سەيشەنبە كۈنى ۋاپات بولغان يەرگە دەپنە قىلىندى.

پەيغەمبىرىمىز ئاغرىپ قالغاندا يېنىدىكى يەتتە دەرھەم پۇلنى سەدىقە قىلىپ پېقىر-يوقسۇللارغا تارقىتىپ بەردى. پەيغەمبەر ئەلەيھىسسالام ۋاپات بولغاندا، ھېچ قانداق مال-دۇنيا مېراس قالدۇرمىدى.

ئۇنىڭ قالدۇرۇپ كەتكەن ئەڭ چوڭ مېراسى دۇنيانى قاراڭغۇلۇقتىن يورۇقلۇققا چىقارغان ئىسلامنىڭ نۇرى بىلەن ئىنسانلارنى ھوزۇر-ھالاۋەت ۋە بەخت-سائادەتكە ئېرىشتۈرگەن يۈكسەك ئەخلاق-پەزىلىتى ئىدى.

قۇرئان كۆرسەتكەن، پەيغەمبىرىمىز سىزغان نۇرلۇق يولدا ماڭغانلار نېمىدىگەن بەختلىك-ھە!



پەيغەمبەرلىك زامانىدا پەقەت ،  
دۇنيادا كۆرۈلدى ئادىل مۇتلەق .  
كېڭەيگەنتى قاناتلىرىڭ زېمىنگە ،  
رەھمەت بولدى ئۇ ، پۈتكۈل ئالەمگە .

دەۋرىڭدە ، باھار بولدى ئەخلاق ،  
پۈركۈنۈپ بىمىن ، ئېچىلدى ئۇيۇق .  
تارقالدى پەزىلىتىڭ جاھانغا ،  
جان بەردى ئاسمان ۋە زېمىنغا .

تارىختا تەڭدىشى يوق ھەم مىسالى ،  
تىللاردا داستان ئۇنىڭ ئىشلىرى .  
سۈپىتىدىن سۆزىڭ خۇلاسىنى ئال ،  
ئىنسانىتى ، لېكىن پەرىشتىدىن ئەۋزەل .

- مۇستافا فەھىمى گەرچەكەر -

### پەيغەمبىرىمىزنىڭ پەرزەنتلىرى

پەيغەمبىرىمىزنىڭ 7 پەرزەنتى دۇنياغا كەلگەن بولۇپ ، بۇلاردىن ئۈچى ئوغۇل ، تۆتى قىز ئىدى .

**ئوغۇل بالىسى:** قاسىم ، ئابدۇللاھ ۋە ئىبراھىم .

**قىز بالىسى:** زەينەپ ، رۇقىيە ، ئۇمۇگۈلسۈم ۋە فاتىمە .

ئۇلاردىن ئالتىسى خەدىجە رەزىيەللاھۇ ئەنھادىن ، ئوغلى ئىبراھىم بولسا ، مارىيەدىن تۇغۇلدى . قاسىم بىلەن ئابدۇللاھ ، پەيغەمبەرلىك كېلىشتىن بۇرۇن ، كىچىكلا ۋاپات بولدى . پەيغەمبىرىمىزنىڭ يەنە بىر نامى «ئەبۇل-قاسىم» بولۇپ ، يەنى قاسىمنىڭ دادىسى . پەيغەمبىرىمىز بۇ نامدىن بەكمۇ خۇرسەن بولاتتى . چۈنكى ، كىچىكلا ئايرىلغان ئوغلىنىڭ ئىسمى تىلغا ئېلىنغاندىن تەسەللى تاپاتتى .

يەنە بىر ئوغلى ئىبراھىم ، ھىجرەتتىن كېيىن مەدىنىدە تۇغۇلۇپ ، ئۇمۇ كىچىكلا ۋاپات بولۇپ كەتتى . ئوغلىنىڭ ۋاپاتى ھەققىدە پەيغەمبىرىمىز كۆز يېشى قىلىپ ، مۇنداق دېدى :  
«كۆز ياشقا تولدۇ ، كۆڭۈل ئازابقا . ئاللاھنىڭ ھۆكۈمىگە بويسۇنۇشتىن باشقا چارىمىز يوق . ئەي ئىبراھىم! سېنىڭدىن ئايرىلدىم ، چوڭقۇر ئازاپ ئىچىدە قالدىم .»

ئىبراھىم ۋاپات بولغان كۈنى قۇياش تۇتۇلغان ئىدى . بەزى كىشىلەر : «ئىبراھىمنىڭ ۋاپاتىغا قۇياش تۇتۇلدى» دېدىلەر . پەيغەمبىرىمىز بۇ قاراشنىڭ خاتا ئىكەنلىكىنى چۈشەندۈرۈپ مۇنداق دېدى : «شۈبھىسىز ، قۇياش ۋە ئاي ، ئاللاھنىڭ ئايەتلىرىنىڭ ئىككى بىشارىتىدۇر ، ئۇلار ھېچ كىمنىڭ ئۆلۈمى ياكى ھايات تۇرۇشىدىن تۇتۇلمايدۇ .»

پەيغەمبىرىمىزنىڭ قىزلىرىنىڭ ھەممىسى چوڭ بولۇپ، ئۆيلۈك-ئوچاقلىق بولدى. فائىمەدىن باشقا ئۈچ قىزى پەيغەمبىرىمىزدىن بۇرۇن ۋاپات بولدى. كىچىك قىزى فائىمە رەزىيەللاھۇ ئەنھا ئەلى رەزىيەللاھۇ ئەنھۇ بىلەن ئۆيلەندى. پەيغەمبىرىمىزنىڭ ئەۋلادلىرى ئۇنىڭ نەسلىدىن داۋاملاشتى.

### ئەشەرە مۇبەششەرە

پەيغەمبىرىمىز ساھابىلىرىدىن ئون كىشىنىڭ جەننەتكە كىرىدىغانلىقىدىن خوشخەۋەر بەردى. بۇلار «ئەشەرەئى مۇبەششەرە» دېيىلىدۇ. بۇ جەننەت بىلەن خوشخەۋەر بېرىلگەن ئون كىشى دېمەكتۇر.

بۇلارنىڭ ئىسىملىرى تۆۋەندىكىلەردۇر:

1- ئەبۇ بەكرى، 2- ئۆمەر، 3- ئوسمان، 4- ئەلى، 5- تەلھا، 6- زۇبەير، 7- ئابدۇرراھمان بىن ئەۋق 8- سەئەد بىن ئەبى ۋاققاس، 9- سەئىد ئىبنى زەيد، 10- ئەبۇ ئۇبەيدە بىن جەرراھ.

### پەيغەمبىرىمىزنىڭ ساھابىلىرى

پەيغەمبىرىمىزنى كۆرگەن ۋە مۇسۇلمان بولۇپ ۋاپات بولغان كىشىلەر «ئەسھاب» (ساھابە) دېيىلىدۇ.

ساھابە ئىككىگە بۆلىنىدۇ:

**1) مۇھاجىرلار:** مۇشرىكلارنىڭ زۇلمىدىن قۇتۇلۇش ۋە دىنى ۋەزىپىسىنى ئەركىن-ئازادە، قورقماي ئورۇنلاش ئۈچۈن مەككىدىن مەدىنىگە ھىجرەت قىلغان مۇسۇلمانلار «مۇھاجىر» دېيىلىدۇ.

**2) ئەنسار:** مەككىدىن كەلگەن مۇسۇلمانلارغا ھەر خىل ياردەم قىلغان مەدىنە خەلقى «ئەنسار» دېيىلىدۇ.

مۇھاجىرلارغا ياردەم قىلغانلىقى ئۈچۈن ئۇلارغا «ئەنسار» نامى بېرىلگەن.

### پەيغەمبەر ئەلەيھىسسالامنىڭ ئىنسانىيەت قەلبىنى يورۇتقان گۈزەل ئەخلاقى

ئاللاھنىڭ ئەڭ سۆيۈملۈك بەندىسى، ئەڭ ئاخىرقى ۋە ئەڭ ئۇلۇغ پەيغەمبىرى مۇھەممەد سەللەللاھۇ ئەلەيھى ۋەسەللەم بەخت-سائادەت قۇياشى بولۇپ تۇغۇلدى. قاغجىراپ كەتكەن تۇپراقلار سۇ بىلەن جانلانغاندەك، ئاللاھتائالا پەيغەمبىرىمىز بىلەن دۇنياغا يېڭىدىن ھاياتلىق بەردى.

ئۇنىڭ قەلبىلەرگە ياققان ئىمان چىرىغى سايبىسىدە، خاتا ئېتىقادلار سۈپۈرۈپ تاشلاندى، جاھالەتنىڭ ئورنىنى ئىلىم، زۇلۇمنىڭ ئورنىنى ئادالەت، دۈشمەنلىكنىڭ ئورنىنى دوستلۇق ئالدى. ھەقىقى مەنىدىكى ئىسلامى قېرىنداشلىق ئورنىتىلدى. ئاياللار، ئائىلە ۋە جەمئىيەتتە مۇناسىپ بولغان قىممەتكە ئېرىشتى.

سۆيۈملۈك پەيغەمبىرىمىز ئىنسانلارغا، دۇنيا ئاخىرەتتە بەختلىك بولۇشنىڭ يوللىرىنى كۆرسىتىپ بەردى. ئۆگەتكەن ئەخلاق پىرىنسىپلىرىنى، ئاۋۋال ئۆزى قىلىپ، ئەڭ ياخشى ئۆرنەك بولدى

پەيغەمبىرىمىزنىڭ قەلبى ئىنسان سۆيگۈسى بىلەن تولدى. شۇنداق مەرھەمەتلىك ئىدىكى، قولىدىكى ھەممە نەرسىنى باشقىلارغا بېرىپ ئۆزى ئاچ قالغان چاغلىرىمۇ بولغان ئىدى. پەقەت ئىنسانلارغا ئەمەس، بەلكى ھايۋانلارغىمۇ شەپقەت ۋە مەرھەمەت بىلەن مۇئامىلە قىلاتتى. ئۇسسغان بىر مۈشۈككە ئۆز قولى بىلەن سۇ ئىچكۈزۈپ، ھايۋانلارغىمۇ ياخشى مۇئامىلە قىلىشقا بۇيرىدى.

پەيغەمبىرىمىز پەرزەنتلىرىنى ئىنتايىن ياخشى كۆرەتتى، قۇچىقىغا ئېلىپ ئەركىلىتەتتى.

بىر كىشى پەيغەمبىرىمىزنىڭ بالىسىنى سۆيۈپ، ئەركىلىتۈۋاتقانلىقىنى كۆرۈپ: «مېنىڭ ئون بالام بار، ئۇلاردىن ھېچ بىرىنى سۆيۈپ باقمىدىم» دېدى.

پەيغەمبىرىمىز ئۇنىڭغا: «مەرھەمەت قىلمىغانغا، مەرھەمەت يوق» دېدى. ناماز ئوقۇغاندا ئويناش ئۈچۈن دۈمبىسىگە چىققان ئوماق نەۋرىلىرى، ھەسەن بىلەن ھۈسەيننىڭ بۇ قىلىقىغا قارشى چىقماي، ئۇلارنىڭ ئويناپ بولۇشىنى ساقلايتتى.

ئۇ، ناھايىتى كەمتەر بولۇپ، باي، كەمبەغەل دەپ ئايرىمايتتى، بىر خىزمەتكار ئۆيىگە تەكلىپ قىلىشىمۇ، ياق دېمەي باراتتى. يوقسۇل، پېقىر-پۇقرا بىلەن بىللە ئولتۇرۇپ تاماق يەيتتى، ئەڭ كەمبەغەل كىشىلەرنىڭ ئۆيىگە بېرىپ ئەھۋال سورايتتى.

كېسەللەرنى يوقلايتتى، ساقىيىشى ئۈچۈن دۇئا قىلاتتى. بىرەر يىغىلىشقا بارسا، قەيەر بوش بولسا شۇ يەرگە بېرىپ ئولتۇراتتى، پۇتىنى باشقىلار تەرەپكە ئۇزاتمايتتى.

بىر كىشى پەيغەمبىرىمىزنى زىيارەت قىلغىلى بېرىپ، ھاياجانلىنىپ، تىترەشكە باشلىدى، پەيغەمبىرىمىز ئۇنىڭغا مۇنداق دېدى: «دوستۇم تىترىمە! مەن بىر ھۆكۈمدار (باشلىق) ئەمەس. قۇرەيشتە قېتىپ قالغان نان يەيدىغان بىر ئايالنىڭ ئوغلىمەن» دېدى.

كېيىم-كېچەكلىرىنى ئۆزى يامايقتى، ئاياغلىرىنى ئۆزى ئوڭشايقتى، لازىملىق نەرسىلەرنى ئۆزى بازارغا بېرىپ سېتىۋېلىپ ئۆيىگە ئەكىلەتتى، ھېچكىمگە ئېغىرچىلىق سالمايتتى.

سۆيۈملۈك پەيغەمبىرىمىز نەمۇنە ئائىلە رەئىسى ئىدى. ئاياللارغا ئىنتايىن سىلىق-سىپايە مۇئامىلە قىلاتتى، ئۆي ئىشلىرىدا ئۇلارغا ياردەم قىلاتتى. ئۇ مۇنداق دەيتتى:

«سەلەرنىڭ ئەڭ ياخشىلىرىڭلار، ئاياللىرىغا ياخشى مۇئامىلە قىلغانلاردۇر.» پەيغەمبىرىمىز مېھماننى ھۆرمەتلەپ، ئۇلارنىڭ خىزمىتىنى ئۆزى قىلاتتى. مۇسۇلمان بولمىغانلار كەلسىمۇ ئوخشاش شەكىلدە قارشى ئالاتتى.

ئۇ ھېچكىمگە ناچار سۆز قىلمايتتى، ھەممە ئادەمگە ياخشى مۇئامىلە قىلىپ، ھېچكىمگە ئازار بەرمىگەن ئىدى.

10 يىل پەيغەمبىرىمىزنىڭ خىزمىتىنى قىلغان ئەنەس مۇنداق دەيدۇ: «پەيغەمبىرىمىز، ماڭا ھېچقاچان "ئۇھ" دەپ باقمىدى، مەن قىلغان بىر ئىشقا، بۇنى نېمىشقا قىلدىڭ ياكى قىلمىغان بىر ئىشقا، بۇنى نېمىشقا قىلمىدىڭ، دەپ ئاچچىقلاپ باقمىدى.»

پەيغەمبىرىمىز كۈلۈپ تۇرىدىغان، سۆزى شىرىن ئىنسان ئىدى. باشقىلار بىلەن گەپلەشكەندە قۇلاق سالاتتى، گېپىنى ئۈزۈۋەتمەيتتى. ئەيىپىنى كۆرسە يۈزىگە سالمايتتى. پەيغەمبىرىمىز ئاددى-ساددا ۋە پاكىز ياشايتتى. بەدىنىنى دائىم پاكىز تۇتاتتى، كېيىم-كېچەكلىرىنىڭ پاكىز بولۇشىغا ئالاھىدە دىققەت قىلاتتى، چىشلىرىنى پاكىز تۇتۇش ئۈچۈن مىسۋاك ئىشلىتەتتى. مەينەتلىكىنى ھېچ ياخشى كۆرمەيتتى. ساھابىلىرىگە مەسجىدكە پاكىز كېلىشىنى بۇيرۇيتتى.

بىر قېتىم ئۈستى-بېشى مەينەت ھالدا مەسجىدكە كەلگەنلەرگە: «پاكىز بولۇپ كەلگەن بولساڭلار، تېخىمۇ ياخشى بولاتتى» دېدى.

پەيغەمبىرىمىز راست گەپ قىلاتتى. ۋەدىسىدىن ھەرگىز يانمايتتى، يالغانچىلارنى پەقەتلا ياخشى كۆرمەيتتى. راستچىللىقى ۋە ئىشەنچلىكلىكى تۈپەيلىدىن «مۇھەممەدۇل-ئەمىن» يەنى «ئىشەنچلىك مۇھەممەد» دەپ ئاتالغان ئىدى.

ئۇ ئىنسانلارنىڭ ئەڭ مەرتى ئىدى. ئۆزىدىن بىر نەرسە تەلەپ قىلغانلارنى ھېچ ۋاقىت قۇرۇق قايتۇرمايتتى ۋە «مەن پەقەت بىر تارقىتىپ بەرگۈچى، بەرگەن ئالاھ» دەيتتى. لېكىن تىلەمچىلىكىنى ياخشى كۆرمەيتتى، تىلەمچىلىكتىن قۇتۇلۇش ئۈچۈن ئۇلارغا ئىشلەپ تېپىشنىڭ يولىنى كۆرسىتىپ بېرەتتى.

ئۇ ھېچكىمدىن ئىنتىقام ئالمايتتى، ئەيۈ قىلىشىنى ياخشى كۆرەتتى. ئۆزىگە ئەسكىلىك قىلغانلارغىمۇ ياخشىلىق قىلاتتى. ئۆزىگە قىلىنغان ياخشىلىقنى ھېچ ۋاقىت ئۇنۇپ قالمايتتى، ياخشىلىق قىلغانلارغا دائىم ياخشىلىق قايتۇراتتى. ياشانغانلارغا ھۆرمەت بىلەن مۇئامىلە قىلاتتى، كىچىكلەرنى سۆيگۈ، شەپقەت بىلەن ئىززەتلەيتتى. سۈت قېرىندىشىنى كۆرگەندە، ئورنىدىن تۇرۇپ، يېپىنچىسىنى يەرگە يېيىپ، ئۇلارنى ئولتۇرغۇزاتتى.

پەيغەمبىرىمىز ھورۇنلۇقنى ۋە بىكار ئولتۇرۇشنى ياخشى كۆرمەيتتى. مەسجىد سالغاندا تاش توشۇپ، بىر ئىشچىدەك ئىشلىدى. ساھابىلەر، ئۇنىڭ دەم ئېلىشىنى تەلەپ قىلغان بولسىمۇ، ئۇ يەنىلا ئىشلەشنى داۋاملاشتۇردى.

ساھابىلەر بىلەن چىققان بىر سەپەردە، دەم ئېلىش ئۈچۈن بىر يەردە توختاپ يېمەك تەييارلاش ئۈچۈن ئىش تەقسىم قىلىشتى. پەيغەمبىرىمىز: «ئۇنداقتا مەن قالايدىغان ئوتۇن توپلاي» دېدى، دوستلىرى ئىشلىسە، ئۆزى بىكار تۇرۇشنى خالىمايتتى.

سۆيۈملۈك پەيغەمبىرىمىز ماددىي ئىمكانلارغا ئىگە بولغان ئەھۋالدىمۇ، ئاددى-ساددا تۇرمۇش كەچۈرۈپ، قولىدا نېمە بولسا، يوقسۇللارغا تارقىتىپ بېرەتتى. شۇنىڭ بىلەن، قەۋمدە ئىجتىمائىي ئادالەتنى پەقەت ئېغىزدا ئەمەس، ئىش-ھەرىكەتلىرى بىلەن ئەمىلىيەتتە كۆرسەتتى ۋە ئىنسانلارغا نەمۇنە بولدى.

ئۇنىڭ يولىدا ماڭغانلار نېمىدىگەن بەختلىك-ھە!

سوئاللار:

- (1) مەككە قاچان فەتھ قىلىندى؟ پەيغەمبىرىمىز مۇشرىكلارغا قانداق مۇئامىلە قىلدى؟
- (2) ھۈنەين ئۇرۇشى قەيەردە بولدى؟ ئۇ ئۇرۇشنىڭ سەۋەبى نېمە؟ نەتىجىسى قانداق بولدى؟
- (3) ئەۋناس ئۇرۇشى ۋە تائىفىنى قورشاپ ھۇجۇم قىلىشنىڭ نەتىجىسى قانداق بولدى؟
- (4) پەيغەمبىرىمىز مەككىدىن مەدىنىگە قاچان قايتىپ كەلدى؟
- (5) پەيغەمبىرىمىزنىڭ ئۇرۇشلىرىنىڭ ئالاھىدىلىكى قايسىلار؟
- (6) ئەبۇ بەكرىنىڭ ھەج ئەمىرلىكى قانداق بولدى؟
- (7) ۋىدالىشى ھەججى قاچان قىلىندى؟
- (8) ۋىدا خۇتبىسىدە قايسى مەسىلىلەر ئۈستىدە توختالدى؟
- (9) پەيغەمبىرىمىز قاچان ۋە نەدە ۋاپات بولدى؟
- (10) پەيغەمبىرىمىز قەيەرگە دەپنە قىلىندى؟ قەبرىسىگە نېمە دەپ نام بېرىلدى؟
- (11) پەيغەمبىرىمىزنىڭ قانچە بالىسى بار ئىدى؟ ئىسىملىرىنى ئېيتىپ بېرىڭ.
- (12) ئەشەرە مۇبەششەرە دېگەن نېمە؟ ئۇلار كىملەر؟
- (13) ساھابە دېگەن نېمە؟
- (14) پەيغەمبىرىمىزنىڭ ئالجاناب ئەخلاق - پەزىلىتىنى سۆزلەپ بېرىڭ.

## تاھارەت ئالغاندا ئوقۇلىدىغان دۇئالار

1) تاھارەت ئېلىشقا باشلىغاندا: «ئەئۇزۇ» ۋە «بەسمللاھ» تىن كېيىن بۇ دۇئا ئوقۇلىدۇ:

الْحَمْدُ لِلَّهِ الَّذِي جَعَلَ الْمَاءَ طَهُورًا وَ جَعَلَ الْإِسْلَامَ نُورًا

ئوقۇلۇشى: «ئەلھەمدۇ لىللاھىللىزى جەئەلەلمائە تەھۇرەن ۋە جەئەلەل ئىسلامە نۇرا.»  
مەنىسى: سۇنى تازىلىغۇچى قىلغان ۋە ئىسلامنى نۇر قىلغان ئاللاھقا ھەمدۇ سانالار بولسۇن.

2) ئېغىزغا سۇ ئالغاندا:

اللَّهُمَّ اسْقِنِي مِنْ حَوْضِ نَبِيِّكَ كَأْسًا لَا أَظْمَأُ بَعْدَهُ

ئوقۇلۇشى: «ئاللاھۇممە سقىنى مىن ھەۋزى نەبىيىكە كەئسەن لا ئەزمەئۇ بەئدەھۇ ئەبەدە.»

مەنىسى: ئاللاھىم! ماڭا پەيغەمبىرىڭنىڭ بولىقىدىن شۇنداق بىر ئۇچۇم سۇ ئىچكۈزگىنىكى، ئۇنىڭدىن كېيىن ھېچ ئۇسسماي.

3) بۇرۇنغا سۇ ئالغاندا:

اللَّهُمَّ لَا تَحْرِمْنِي رَائِحَةَ نَعِيمِكَ وَ جَنَاتِكَ

ئوقۇلۇشى: «ئاللاھۇممە لا تەھرىمنى رەيھەتە نەئىمىكە ۋە جەننەتىك.»  
مەنىسى: ئاللاھىم! مېنى نېمەتلىرىڭنىڭ ۋە جەننەتلىرىڭنىڭ خۇش پۇراقلىرىدىن مەھرۇم قىلمىغىن.

4) يۈزنى يۇيغاندا:

اللَّهُمَّ بَيِّضْ وَجْهِي بِنُورِكَ يَوْمَ تَبْيَضُّ وُجُوهُ وَ تَسْوَدُّ وُجُوهُ

ئوقۇلۇشى: «ئاللاھۇممە بەيىز ۋەجھى بىنۇرىكە يەۋمە تەببەرزۇ ۋۇجۇھۇن ۋە تەسۋەددۇ ۋۇجۇھۇ.»

مەنىسى: ئاللاھىم! بەزى يۈزلەر ئاقىرىدىغان، بەزى يۈزلەر قارىيىدىغان كۈندە، مېنىڭ يۈزۈمنى ئاق قىلغىن.

5) ئوڭ قولىنى يۇيغاندا:

اللَّهُمَّ اَعْطِنِي كِتَابِي بِيَمِينِي وَ حَاسِبْنِي حِسَابًا يَسِيرًا

ئوقۇلۇشى: «ئاللاھۇممە ئەئتنى كىتابى بىيەمنى ۋە ھاسىبنى ھېسابەن يەسىرا»

مەنەسى: ئاللاھەم! ماڭا كىتابىمنى ئوڭ تەرەپتىن بەرگىن ۋە ھېسابىمنى ئاسانلاشتۇر.

(6) سول قولنى يۇيغاندا:

اللَّهُمَّ لَا تُعْطِ كِتَابِي بِشِمَالِي وَلَا مِنْ وَرَاءِ ظَهْرِي وَلَا تَحَاسِبْنِي حِسَابًا شَدِيدًا

ئوقۇلۇشى: «ئاللاھۇممە لا تۇتتى كىتابى بىشىمالى ۋە لا مىن ۋەرائى زەھرى ۋە لا تۇھاسىبنى ھېسابەن شەددە.»

مەنەسى: ئاللاھەم! ماڭا كىتابىمنى سول ۋە ئارقا تەرەپىمدىن بەرمە ۋە مېنى ئېغىر بىر ھېسابقا تارتما.

(7) باشقا مەسە قىلغاندا:

اللَّهُمَّ عَشِّبْنِي بِرَحْمَتِكَ وَأَنْزِلْ عَلَيَّ مِنْ بَرَكَاتِكَ

ئوقۇلۇشى: «ئاللاھۇممە غەشىشنى بىرەھمەتتە ۋە ئەنزىل ئەلەيىھە مىن بەرەكاتىك.»  
مەنەسى: ئاللاھەم! مېنى رەھمەتتە بىلەن يۆگىگىن ۋە ئۈستۈمگە بەرىكەتلىرىڭنى ياغدۇرغىن»

(8) قۇلاققا مەسە قىلغاندا:

اللَّهُمَّ اجْعَلْنِي مِنَ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ

ئوقۇلۇشى: «ئاللاھۇممە جەئلىنى مىنەللەزىنە يەستەمئۇنەل قەۋلە فەيەتتەبئۇنە ئەھسەنەھۇ»

مەنەسى: ئاللاھەم! مېنى ھەق سۆزنى ئاڭلاپ، سۆزنىڭ ئەڭ توغرىسىغا رىئايە قىلىدىغانلاردىن قىلغىن.

(9) بويىغا مەسە قىلغاندا:

اللَّهُمَّ اغْتِقْ رَقَبَتِي مِنَ النَّارِ

ئوقۇلۇشى: «ئاللاھۇممە ئەتتىق رەقەبەتى مىنەننار»  
مەنەسى: ئاللاھەم! مېنىڭ ۋۇجۇدۇمنى جەھەننەمنىڭ يالقۇندىن ئازاد قىلغىن.

(10) پۇتنى يۇيغاندا:

اللَّهُمَّ تَبِّتْ قَدَمِي عَلَى الصِّرَاطِ يَوْمَ تَرُلُ فِيهِ الْأَقْدَامُ

ئوقۇلۇشى: «ئاللاھۇممە سەببىت قەدەمەيىھە ئەلەسسراتى يەۋمە تەزىللۇ فەھلئەقدەم»  
مەنەسى: ئاللاھەم! پۇتلارنىڭ قىيىپ كېتىدىغان كۈنلىرى ئاياغىمنى توغرا يولدا مۇستەھكەم قىلغىن.

## نامازدا ئوقۇلىدىغان دۇئالار

سۇبھانەكە:

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ

نامازدا ئۆرە (قىيام) تۇرغاندا ئوقۇلىدۇ.

ئوقۇلىدىغان يەرلىرى:

- 1) ھەر نامازنىڭ تۇنجى رەكئىتىدە ئىفتىتاھ تەكبىرىدىن كېيىن،
- 2) نامازدىگەرنىڭ سۈننىتىنىڭ ئۈچىنچى رەكئىتىگە تۇرغاندا، پاتىمە سۈرىسىدىن بۇرۇن،
- 3) خۇپتەن نامىزىنىڭ دەسلەپكى سۈننىتىدە، ئۈچىنچى رەكئەتكە تۇرغاندا، پاتىمەدىن بۇرۇن،
- 4) تەراۋىھ نامىزى تۆت رەكئەتتە بىر سالام بېرىپ ئوقۇلسا، ئۈچىنچى رەكئەتكە تۇرغاندا، پاتىمە سۈرىسىدىن بۇرۇن،
- 5) مېيت نامىزىدا بىرىنچى تەكبىردىن كېيىن،

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ (وَجَلِّ ثَنَاءُكَ) وَلَا إِلَهَ غَيْرُكَ.

ئوقۇلۇشى: «سۇبھانەكەللا ھۇممە ۋە بى ھەمدىكە ۋە تەبارە كەسمۇكە ۋە تەئەلا جەددۇكە (ۋە جەللە سەنئۇك) ۋەلا ئىلاھە غەيرۇك»

مەنىسى: ئاللاھم! سەن كەم سۈبھەتلەردىن پاك ۋە يىراقسەن. سېنى دائىم مۇشۇنداق مەدھىيەلەيمەن ۋە ماختايمەن. سېنىڭ نامىڭ مۇبارەكتۇر. مەۋجۇدلىقنىڭ ھەممە نەرسىدىن ئۈستۈندۇر. سەندىن باشقا ھېچ ئىلاھ يوقتۇر.

ئەسكەرتىش: تىرناق ئىچىدىكى «ۋەجەللە سەنئۇكە» جۈملىسى مېيت نامىزىدا ئوقۇلىدۇ.

ئەتتەھىياتۇ:

ئوقۇلىدىغان يەرلەر:

نامازلاردا ھەر قېتىم ئولتۇرغاندا ئوقۇلىدۇ:

التَّحِيَّاتُ لِلَّهِ وَالصَّلَاةُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْكَ وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

ئوقۇلۇشى: «ئەتتەھىياتۇ لىللاھى ۋەسەلاۋاتۇ ۋەتتەھىياتۇ. ئەسسالامۇ ئەلەيكە ئەبىۋھەن - نەبىيۇ ۋە رەھمەتۇللاھى ۋە بەرەكاتۇھۇ. ئەسسالامۇ ئەلەينا ۋەئەلا ئىبادىللاھىس -



سالىھىن. ئەشھەدۇ ئەن لا ئىلاھە ئىللەللاھۇ ۋە ئەشھەدۇ ئەننە مۇھەممەدەن ئەبدۇھۇ ۋە رەسۇلۇھۇ»

مەنىسى: تىل، بەدەن ۋە مال بىلەن قىلىنىدىغان پۈتكۈل ئىبادەتلەر ئاللاھ ئۈچۈندۇر. ئەي پەيغەمبەر! ئاللاھنىڭ سالامى، رەھىمىتى ۋە بەرىكىتى ساڭا بولسۇن. سالام بىز ۋە ئاللاھنىڭ پۈتكۈل ياخشى بەندىسى ئۈچۈن بولسۇن. شۇنىڭغا گۇۋاھلىق بېرىمەنكى، ئاللاھتىن باشقا ئىلاھ يوق. يەنە گۇۋاھلىق بېرىمەنكى، مۇھەممەد ئۇنىڭ بەندىسى ۋە پەيغەمبىرىدۇر.

### ئاللاھۇمما سەللى ۋە ئاللاھۇمما بارىك:

#### ئوقۇلىدىغان يەرلەر:

- (1) پۈتكۈل نامازلارنىڭ ئەڭ ئاخىرقى ئولتۇرۇشىدا، ئەتتەھىياتۇنىڭ كەينىدىن،
- (2) دىگەر نامىزىنىڭ سۈننىتى بىلەن خۇپتەنىڭ دەسلەپكى سۈننىتىنىڭ بىرىنچى ئولتۇرىشىدا، ئەتتەھىياتۇدىن كېيىن،
- (3) تۆت رەكئەتتە بىر سالام بېرىلىپ ئوقۇلغان تەراۋىھ نامىزىنىڭ ئىككىنچى رەكئەتنىڭ ئاخىرىدىكى ئولتۇرۇشتا ئەتتەھىياتۇدىن كېيىن،
- (4) مېيت نامىزىدا، ئىككىنچى تەكبىردىن كېيىن،

اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ كَمَا صَلَّيْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ اِنَّكَ حَمِيْدٌ مَّجِيْدٌ.

ئوقۇلۇشى: «ئاللاھۇمما سەللى ئەلە مۇھەممەدىن ۋە ئەلە ئالى مۇھەممەد. كەما سەللەيتە ئەلە ئىبراھىمە ۋە ئەلە ئالى ئىبراھىم. ئىننەكە ھەمدۇن مەجىد.»  
مەنىسى: ئاللاھم! ئىبراھىم ۋە ئىبراھىمنىڭ ئۈمىتىگە مەرھەمەت قىلغاندەك مۇھەممەد ئەلەيھىسسالام ۋە ئۇنىڭ ئۈمىتىگە، مەرھەمەت ئاتا قىلغىن، شەرىپىنى يۈكسەك قىلغىن. شۈبھىسىزكى، ماختاشلارغا ئەڭ لايىق بولغانمۇ سەن، شان-شەرەپ ئىگىسىمۇ سەن.

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ كَمَا بَارَكْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ اِنَّكَ حَمِيْدٌ مَّجِيْدٌ.

ئوقۇلۇشى: «ئاللاھۇمما بارىك ئەلە مۇھەممەدىن ۋە ئەلە ئالى مۇھەممەد. كەمە بارەكتە ئەلە ئىبراھىمە ۋە ئەلە ئالى ئىبراھىم. ئىننەكە ھەمدۇن مەجىد.»  
مەنىسى: ئاللاھم! ئىبراھىم ۋە ئىبراھىمنىڭ ئۈمىتىگە ئاتا قىلغاندەك، مۇھەممەد ئەلەيھىسسالام ۋە ئۇنىڭ ئۈمىتىگەمۇ ياخشىلىق ۋە بەرىكەت ئاتا قىلغىن. شۈبھىسىزكى، ماختاشلارغا ئەڭ لايىق بولغانمۇ سەن، شان-شەرەپ ئىگىسىمۇ سەن.

رەببەنا ئاتنا ۋە رەببەناغفىرلى:

ئوقۇلىدىغان يەرلەر:

- 1) نامازدا ئولتۇرغاندا، ئاللاھۇمما سەللى ۋە ئاللاھۇمما بارىكتىن كېيىن،
- 2) قۇنۇت دۇئاسىنى بىلمىگەن كىشى ۋىتىر نامىزىدا، ئۇنىڭ يېرىگە «رەببەنا ئاتنا» ئايىتىنى ئوقۇسا بولىدۇ.
- 3) مېيت نامىزىدا، ئۈچىنچى تەكبىردىن كېيىن ئوقۇلىدىغان ئايەتلەرنى بىلمىگەن كىشى، ئۇلارنىڭ ئورنىغا، يەنە «رەببەنا ئاتنا» ئايىتىنى دۇئا نىيىتىدە ئوقۇسا بولىدۇ.

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

ئوقۇلۇشى: «رەببەنا ئاتنا فىد دۇنيا ھەسەنەتەن ۋە فىل ئاخىرەتى ھەسەنەتەن ۋە قىنا ئەزابەننار، بىراھمەتىكا يا ئەرھەمەر راھىمىن.»  
مەنىسى: ئاللاھم! بىزگە دۇنيا ۋە ئاخىرەتتە، ياخشىلىق ۋە گۈزەللىك ئاتا قىلغىن. بىزنى دوزاخ ئوتىدىن ساقلىغىن.

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ

ئوقۇلۇشى: «رەببەناغفىرلى ۋە لىۋالىدەيىيە ۋە لىل - مۇئىمىننە يەۋمە يەقۇمۇلھىساب.»  
مەنىسى: ئەي بىزنىڭ رەببىمىز! مېنى ئاتا-ئانىمنى ۋە پۈتكۈل مۇمىنلەرنى ھېساب كۈنىدە (ھەممە كىشىنىڭ سوراققا تارتىلىدىغان كۈنىدە) مەغپىرەت قىلغىن.

قۇنۇت دۇئالىرى:

ۋىتىر نامىزىنىڭ ئۈچىنچى رەكئىتىدە پاتھە سۈرىسى ۋە بىر سۈرە ئوقۇغاندىن كېيىن، قول يۇقىرىغا كۆتۈرۈلۈپ تەكبىر ئېيتىلىپ، قول قايتا باغلانغاندا، قۇنۇت دۇئاسى ئوقۇلىدۇ.

اللَّهُمَّ إِنَّا نَسْتَعِينُكَ وَنَسْتَعْفِرُكَ وَنَسْتَهِدِيكَ ۝ وَنُؤْمِنُ بِكَ وَنَتُوبُ إِلَيْكَ ۝ وَنَتَوَكَّلُ عَلَيْكَ ۝ وَنُثْنِي عَلَيْكَ الْخَيْرَ كُلَّهُ نَشْكُرُكَ وَ لَا نَكْفُرُكَ ۝ وَ نَخْلَعُ وَ نَتْرُكُ مَنْ يَفْجُرُكَ .  
اللَّهُمَّ يَاكَ نَعْبُدُ وَ لَكَ نُصَلِّي وَ نَسْجُدُ وَ إِلَيْكَ نَسْعِي وَ نَحْفِدُ نَرْجُو رَحْمَتَكَ وَ نَخْشَى عَذَابَكَ ۝ إِنَّ عَذَابَكَ بِالْكَفَّارِ مُلْحِقٌ ۝

ئوقۇلۇشى: ئاللاھۇمما ئىننا نەستەئىينۇكە ۋە نەستەغفىرۇكە ۋە نەستەھدىكە. ۋە نۇئىمىنۇ بىكە ۋە نەتۇبۇ ئىلەيكە. ۋە نەتەۋەككەلۇ ئەلەيكە ۋە نۇسنى ئەلەيكەل خەيرە كۈللەھۇ نەشكۇرۇكە ۋەلا نەكفىرۇكە ۋەنەخلەئۇ ۋەنەترۇكۇ مەن يەفجۇرۇك. ئاللاھۇمما ئىيباكە نەئبۇدۇ ۋەلەكە نۇسەللى ۋەنەسجۇدۇ ۋەئىلەيكە نەسئۇ ۋەنەھفدۇ نەرجۇ رەھمەتەكە ۋەنەخشا ئەزابەكە ئىننە ئەزابەكە بىلكۇففىارى مۇلھىق.

مەنسى: ئاللاھىم! سەندىن ياردەم سورايمىز، گۇناھلىرىمىزنىڭ مەغپىرەت قىلىنىشىنى تەلەپ قىلىمىز، سەن رازى بولغان ئىشلارغا باشلىشىڭنى ئارزۇ قىلىمىز. ساڭا ئېتىقاد قىلىمىز، ساڭا تەۋبە قىلىمىز، ساڭا ئىشىنىمىز. بىزگە ئاتا قىلغان پۈتكۈل نېمەتلىرىڭنىڭ قىممىتىنى بىلىپ، ساڭا مىننەتدارلىقىمىزنى بىلدۈرىمىز. ھېچ قايسى نېمەتتىكى ئىنكار قىلمايمىز ۋە ئۇلارنى باشقىلاردىن بىلمەيمىز. نېمەتلىرىڭنى ئىنكار قىلغان ۋە ساڭا قارشى تۇرغانلارنى تاشلايمىز.

ئاللاھىم! بىز پەقەت ساڭىلا قۇللۇق قىلىمىز. نامازنى پەقەت سىنىڭ رىزالىقىڭ ئۈچۈن ئوقۇيمىز، پەقەت ساڭىلا ئىبادەت قىلىمىز. ساڭىلا يۈگۈرتكەن ۋە يېقىنلاشتۇرغان نەرسىلەرگە ئېرىشىش ئۈچۈن تىرىشىمىز. ئىبادەتلىرىمىزنى سۆيگۈ بىلەن قىلىمىز. مەرھەمەتتىڭنىڭ داۋاملىشىشىنى ۋە كۆپىيىشىنى تىلەيمىز. ئازابتىن قورقىمىز، شۈبھىسىزكى، سېنىڭ ئازابىڭ پەقەتلا كافرلار ۋە ئىمانسىزلار ئۈچۈندۇر.

## نامازدا ئوقۇلىدىغان بەزى سۈرلەر

پاتىپە سۈرىسى:

بِسْمِ اللّٰهِ الرَّحْمٰنِ الرَّحِیْمِ ﴿١﴾

الْحَمْدُ لِلّٰهِ رَبِّ الْعَالَمِیْنَ ﴿٢﴾ الرَّحْمٰنِ الرَّحِیْمِ ﴿٣﴾ مَالِكِ یَوْمِ الدِّیْنِ ﴿٤﴾ اِیَّاكَ نَعْبُدُ وَاِیَّاكَ  
نَسْتَعِیْنُ ﴿٥﴾ اِهْدِنَا الصِّرَاطَ الْمُسْتَقِیْمَ ﴿٦﴾ صِرَاطَ الَّذِیْنَ اَنْعَمْتَ عَلَیْهِمْ غَیْرِ الْمَغْضُوْبِ  
عَلَیْهِمْ وَلَا الضَّالِّیْنَ ﴿٧﴾

نامازدا ئۆرە (قىيام) تۇرغاندا ئوقۇلىدۇ:

ئوقۇلۇشى: ئەلھەمدۇ لىللاھى رەببىل ئالەمىن. ئەررەھمانىر رەھىم. مەلىكى يەۋمىددىن. ئىياكە نەئبۇدۇ ۋە ئىياكە نەستەئىن، ئەھدىنە سىراتەل مۇستەقىم. سىراتەللەزىنە ئەنئەمتە ئەلەيھىم غەيرىل مەغزۇبى ئەلەيھىم ۋەلاززاللىن.

مەنىسى: ناھايىتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن. جىمى ھەمدۇسانا ئالەملەرنىڭ پەرۋەردىگارى ئاللاھقا خاستۇر. ئاللاھ ناھايىتى شەپقەتلىك ۋە مېھرىباندۇر. قىيامەت كۈنىنىڭ ئىگىسىدۇر. (رەببىمىز) ساڭلا ئىبادەت قىلىمىز ۋە سەندىنلا ياردەم تىلەيمىز. بىزنى توغرا يولغا باشلىغىن. غەزىپىڭگە يولۇققانلارنىڭ ۋە ئازغانلارنىڭ يولىغا ئەمەس، سەن ئىنتام قىلغانلارنىڭ يولىغا (باشلىغىن) (1-سۈرە پاتىپەنىڭ تولۇق ئايىتى)

فىل سۈرىسى:

بۇ ۋە بۇنىڭدىن كېيىن كەلگەن سۈرلەر، نامازلاردا ئۆرە (قىيام) تۇرغاندا ۋە پاتىپە سۈرىسىدىن كېيىن ئوقۇلىدۇ.

بِسْمِ اللّٰهِ الرَّحْمٰنِ الرَّحِیْمِ

الْم تَرَ كَيْفَ فَعَلَ رَبُّكَ بِأَصْحَابِ الْفِيلِ ﴿١﴾ أَلَمْ يَجْعَلْ كَيْدَهُمْ فِي تَضَلُّلٍ ﴿٢﴾ وَأَرْسَلَ  
عَلَيْهِمْ طَيْرًا أَبَابِيلَ ﴿٣﴾ تَزِمِيهْم بِإِجَارَةٍ مِنْ سِجِّيلٍ ﴿٤﴾ فَجَعَلَهُمْ كَعَصْفٍ مَأْكُولٍ ﴿٥﴾

ئوقۇلۇشى: ئەلەم تەرە كەيفە فەئەلە رەببۇكە بى ئەسھابىلفىل. ئەلەم يەجئەل كەيدەھۇم فىنەزلىلىن. ۋەئەرسەلە ئەلەيھىم تەيران ئەبايىل. تەرمەھىم بەھجارەتنىن مىن سىجىل. فەجەئەلەھۇم كەئەسفىن مەئكۇل.

مەنىسى: پەرۋەردىگارىڭنىڭ فىل ئىگىلىرىنى قانداق قىلغانلىقىنى كۆرمىدىڭمۇ؟ ئۇ ئۇلارنىڭ ھىيلە - مىكرىنى بەربات قىلمىدىمۇ؟ ئۇ ئۇلارنىڭ ئۈستىگە توپ - توپ قۇشلارنى

ئەۋەتتى. قۇشلار ئۇلارغا ساپال تاشلارنى ئېتىپ، ئۇلارنى چاينىۋېتىلگەن ساماندەك قىلىۋەتتى. (105- سۈرە فىلىك تولىق ئايىتى)

قۇرەيش سۈرىسى:

## بِسْمِ اللّٰهِ الرَّحْمٰنِ الرَّحِیْمِ

لَا يَلَا فِ قُرَيْشٍ ﴿١﴾ اِيْلَافِهِمْ رِحْلَةَ الشِّتَاءِ وَالصَّيْفِ ﴿٢﴾ فَلْيَعْبُدُوا رَبَّ هَذَا الْبَيْتِ ﴿٣﴾  
الَّذِي اطْعَمَهُمْ مِنْ جُوعٍ وَّامَنَّهُمْ مِنْ خَوْفٍ ﴿٤﴾

ئوقۇلۇشى: ئىيلافى قۇرەيشىن. ئىيلافىم رەھلەتە شىستائى ۋە سەيىق، فەلەبەئۇدۇ رەببە ھەزەلبەيت، ئەللەزى ئەتتەمەھۇم مىن جۇئىن ۋە ئەمەنەھۇم مىن خەۋق. مەنسى: قۇرەيش قوغدالغىلىقلىرى ئۇچۇن، ئۇلار قىشلىق ۋە يازلىق سەپىرىدە قوغدالغىلىقلىرى ئۇچۇن، بۇ ئۆي (يەنى بەيتۇللاھ) نىڭ پەرۋەردىگارىغا ئىبادەت قىلىسۇنكى، ئۇ ئۇلارنى ئاچلىقتا ئوزۇقلاندۇردى، ئۇلارنى قورقۇنچتىن ئەمىن قىلدى. (106- سۈرە قۇرەيشنىڭ تولىق ئايىتى)

مائۇن سۈرىسى:

## بِسْمِ اللّٰهِ الرَّحْمٰنِ الرَّحِیْمِ

اَرَايْتَ الَّذِي يَكْذِبُ بِالَّذِينَ ﴿١﴾ فَذَلِكَ الَّذِي يَدْعُ الْيَتِيمَ ﴿٢﴾ وَلَا يَحْضُ عَلَى طَعَامِ  
الْمَسْكِينِ ﴿٣﴾ فَوَيْلٌ لِلْمُصَلِّينَ ﴿٤﴾ الَّذِينَ هُمْ عَنْ صَلَاتِهِمْ سَاهُونَ ﴿٥﴾ الَّذِينَ هُمْ يَرَاوُنَ  
﴿٦﴾ وَيَمْنَعُونَ الْمَاعُونَ ﴿٧﴾

ئوقۇلۇشى: ئەرەئەيتەللەزى يۈكەزىزبۇ بىددىن فەزەلىكەللەزى يەدۇئۇلىيەتم. ۋەلا يەھۇزۇزۇ ئەلا تەئامىل مىسكىن، فەۋەيلۇل لىلمۇسەللىين. ئەللەزىنە ھۇم ئەن سەلاتىھىم ساھۇن، ئەللەزىنە ھۇم يۇرائۇن ۋە يەمنەئۇنەل مائۇن. مەنسى: دىننى ئىنكار قىلغان ئادەمنى كۆردۈگۈمۇ؟ ئۇ يېتىمنى دۆشكەلەيدىغان، مىسكىنگە تاماق بېرىشنى تەرغىب قىلمايدىغان ئادەمدۇر، شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ. نامازنى رىيا بىلەن ئوقۇيدۇ. ئۇلار قولغا بەرمەيدۇ. (107- سۈرە مائۇننىڭ تولىق ئايىتى)

كەۋسەر سۈرىسى:

## بِسْمِ اللّٰهِ الرَّحْمٰنِ الرَّحِیْمِ

إِنَّا أَعْطَيْنَاكَ الْكُوثُرَ ﴿١﴾ فَصَلِّ لِرَبِّكَ وَأَنْحَرْ ﴿٢﴾ إِنَّ شَانِكَ هُوَ الْآبِتْرُ ﴿٣﴾

ئوقۇلۇشى: ئىنا ئەتتەينا كەل كەۋسەر. فەسەللى لى رەببىكە ۋەنەھر. ئىننە شانئەكە ھۇۋەل ئەبتەر.

مەنىسى: بىز ساڭا ھەقىقەتەن نۇرغۇن ياخشىلىقلارنى ئاتا قىلدۇق. پەرۋەردىگارىڭ ئۈچۈن ناماز ئوقۇغىن ۋە قۇربانلىق قىلغىن. ھەقىقەتەن سېنىڭ دۈشمىنىڭنىڭ نام - نشانى قالمايدۇ. (108 - سۈرە كەۋسەرنىڭ تولۇق ئايىتى)

كافىرون سۈرىسى:

## بِسْمِ اللّٰهِ الرَّحْمٰنِ الرَّحِیْمِ

قُلْ يَا أَيُّهَا الْكَافِرُونَ ﴿١﴾ لَا أَعْبُدُ مَا تَعْبُدُونَ ﴿٢﴾ وَلَا أَنْتُمْ عَابِدُونَ مَا أَعْبُدُ ﴿٣﴾ وَلَا أَنَا عَابِدٌ مَا عَبَدْتُمْ ﴿٤﴾ وَلَا أَنْتُمْ عَابِدُونَ مَا أَعْبُدُ ﴿٥﴾ لَكُمْ دِينُكُمْ وَلِيَ دِينِ ﴿٦﴾

ئوقۇلۇشى: قۇليا ئەيىۋەھل كافىرون لائەئبۇدۇ ماتەئبۇدۇن، ۋەلا ئەنتۇم ئابدۇنە ما ئەئبۇد، ۋەلا ئەنا ئابدۇن ما ئەبەتتۇم، ۋە لا ئەنتۇم ئابدۇنە ما ئەئبۇد، لەكۇم دىنىۋكۇم ۋەلىبە دىن.

مەنىسى: (ئى مۇھەممەد! سېنى بۇتلارغا چوقۇنۇشقا ئۇندىگۈچى كۇفۇرلارغا) ئېيتقىنكى، «ئى كاپىرلار! سىلەر چوقۇنۇۋاتقان بۇتلارغا مەن چوقۇنمايمەن. سىلەرمۇ مەن ئىبادەت قىلىۋاتقان ئاللاھقا ئىبادەت قىلمايسىلەر. سىلەر چوقۇنغان بۇتلارغا مېنىڭ چوقۇنغىنىم يوق. سىلەرنىڭمۇ مەن ئىبادەت قىلغان ئاللاھقا ئىبادەت قىلغىنىڭلار يوق. سىلەرنىڭ دىنىڭلار ئۆزۈڭلار ئۈچۈن، مېنىڭ دىنىمۇ ئۆزۈم ئۈچۈن.» (109 - سۈرە كافىروننىڭ تولۇق ئايىتى)

نەسر سۈرىسى:

## بِسْمِ اللّٰهِ الرَّحْمٰنِ الرَّحِیْمِ

إِذَا جَاءَ نَصْرُ اللَّهِ وَالْفَتْحُ ﴿١﴾ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ﴿٢﴾ فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا ﴿٣﴾

ئوقۇلۇشى: ئىزا جائە نەسرۇللاھى ۋەلفەتھۇ، ۋە رەئەيئەنناسە يەدخۇلۇنە فى دىنىللاھى ئەفۋاجەن، فەسەببىھ بەھەمدى رەببىكە ۋەستەغفىرھۇ، ئىننەھۇ كانە تەۋۋابە.

مەنىسى: ئاللاھ نىڭ ياردىمى ۋە غەلبىسى كەلگەن ۋە ئاللاھنىڭ دىنىغا كىشىلەرنىڭ توپ - توپ بولۇپ كىرگەنلىكىنى كۆرگىنىڭدە، رەببىڭغا تەسبىھ ئېيتقىن، ھەمدى ئېيتقىن ۋە ئۇنىڭدىن مەغپىرەت تىلىگىن. ئاللاھ ھەقىقەتەن تەۋبىنى بەك قوبۇل قىلغۇچىدۇر. (110 - سۈرە نەسرىنىڭ تولۇق ئايىتى)

مەسەد سۈرىسى:

## بِسْمِ اللّٰهِ الرَّحْمٰنِ الرَّحِیْمِ

تَبَّتْ يَدَا أَبِي لَهَبٍ وَتَبَّ ﴿١﴾ مَا أَغْنَىٰ عَنْهُ مَالُهُ وَمَا كَسَبَ ﴿٢﴾ سَيَصْلَىٰ نَارًا ذَاتَ لَهَبٍ  
﴿٣﴾ وَامْرَأَتُهُ حَمَّالَةَ الْحَطَبِ ﴿٤﴾ فِي جِيدِهَا حَبْلٌ مِّن مَّسَدٍ ﴿٥﴾

ئوقۇلۇشى: تەبەت يەدا ئەبى لەھەبىن ۋە تەببە، مائەغنا ئەنھۇ مالوھۇ ۋە ما كەسەبە، سەيەسلا ناران زاتە لەھەب، ۋە امرەئەنھۇ ھەممەلەتەل ھەتەب، فەجىدبەھا ھەبلۇن مەن مەسەد .

مەنىسى: ئەبۇ لەھەبىنىڭ ئىككى قولى قۇرۇپ كەتسۇن! (ئەمەلدە) قۇرۇپ كەتتى. ئۇنىڭغا مال - مۈلكى ۋە ئېرىشكەن نەرسىلىرى ئەسقا تەمدى. ئۇ لاۋۇلداپ تۇرغان ئوتقا (يەنى دوزاخقا) كىرىدۇ. ئۇنىڭ ئوتۇن توشۇغۇچى (يەنى سۇخەنجى) خوتۇنىمۇ لاۋۇلداپ تۇرغان ئوتقا كىرىدۇ. ئۇنىڭ بويىنىدا مەھكەم ئېسىلگەن ئارغامچا بولىدۇ. (111 - سۈرە مەسەدنىڭ تولۇق ئايىتى)

ئىخلاسلار سۈرىسى:

## بِسْمِ اللّٰهِ الرَّحْمٰنِ الرَّحِیْمِ

قُلْ هُوَ اللَّهُ أَحَدٌ ﴿١﴾ اللَّهُ الصَّمَدُ ﴿٢﴾ لَمْ يَلِدْ وَلَمْ يُولَدْ ﴿٣﴾ وَلَمْ يَكُن لَّهُ كُفُوًا أَحَدٌ ﴿٤﴾

ئوقۇلۇشى: قۇل ھۇۋەللاھۇ ئەھەد، ئاللاھۇسسەمەد، لەم يەلد ۋە لەم يۈلد، ۋە لەم يەكۇن لەھۇ كۇفۇۋان ئەھەد .

مەنىسى: (ئى مۇھەممەد!) ئېيتقىنكى، ئۇ - ئاللاھ بىردۇر. ھەممە ئاللاھقا موھتاجدۇر. ئاللاھ بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ. (112 - سۈرە ئىخلاسلارنىڭ تولۇق ئايىتى)

فەلەق سۈرىسى:

## بِسْمِ اللّٰهِ الرَّحْمٰنِ الرَّحِیْمِ

قُلْ اَعُوذُ بِرَبِّ الْفَلَقِ ﴿١﴾ مِنْ شَرِّ مَا خَلَقَ ﴿٢﴾ وَمِنْ شَرِّ غَاسِقٍ اِذَا وَقَبَ ﴿٣﴾ وَمِنْ شَرِّ النَّفَّاثَاتِ فِي الْعُقَدِ ﴿٤﴾ وَمِنْ شَرِّ حَاسِدٍ اِذَا حَسَدَ ﴿٥﴾

ئوقۇلۇشى: قۇل ئەئۇزۇ بىرەببىل فەلاق، مىن شەرى ماخەلقى، ۋە مىن شەرى غاسقىن ئىزا ۋەقەب، ۋە مىن شەرى نەففاساتى فىل ئۇقەد، ۋە مىن شەرى ھاسىدىن ئىزا ھەسەد.

مەنىسى: «مەخلۇقاتنىڭ شەرىدىن، قاراڭغۇلۇقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھىرگەرلەرنىڭ شەرىدىن، ھەسەتخورنىڭ ھەسەت قىلغان چاغدىكى شەرىدىن سۈبھىنىڭ پەرۋەردىگارى (ئاللاھ) قا سېغىنىپ پاناھ تىلەيمەن» دېگىن. (113-سۈرە فەلەقنىڭ تولۇق ئايىتى)

ناس سۈرىسى:

## بِسْمِ اللّٰهِ الرَّحْمٰنِ الرَّحِیْمِ

قُلْ اَعُوذُ بِرَبِّ النَّاسِ ﴿١﴾ مَلِكِ النَّاسِ ﴿٢﴾ اِلٰهِ النَّاسِ ﴿٣﴾ مِنْ شَرِّ الْوَسْوَاسِ الْخَنَّاسِ ﴿٤﴾ الَّذِي يُوَسْوِسُ فِي صُدُوْرِ النَّاسِ ﴿٥﴾ مِنَ الْجِنَّةِ وَالنَّاسِ ﴿٦﴾

ئوقۇلۇشى: قۇل ئەئۇزۇ بىرەببىنناس، مەلىكىنناس، ئىلاھىنناس مىن شەرىل ۋەسۋاسل خەنناس، ئەللەزى يۈۋەسۋسۇ فى سۇدۇرىنناس، مىنەلجىننەتى ۋەنناس. مەنىسى: «ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى (ئاللاھ) قا سېغىنىپ، كىشىلەرنىڭ دىللىرىدا ۋەسۋەسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋەسۋەسىنىڭ شەرىدىن پاناھ تىلەيمەن» دېگىن. (114-سۈرە ناسنىڭ تولۇق ئايىتى)



## تاھارەت ئېلىشنى رەسىملىك ھۆشەندۈرۈش

(1) ئاۋۋال يەك جەينەكنىڭ ئۈستىگىچە تۇرۇلۇپ، ئاندىن: «نىيەت قىلدىم ئاللاھ رىزاسى ئۈچۈن تاھارەت ئېلىشقا» دەپ نىيەت قىلىندۇ. ۋە «ئەئۇزۇ بىللاھى مەنەششەيتانررەجىم، بىسىمىلاھىررەھمانررەھىم» دېيىلىدۇ.



(بىرىنچى رەسىم)




(ئىككىنچى رەسىم)

(2) قول بىلەككىچە ئۈچ قېتىم يۇيۇلىدۇ. بارماق ئارىسىنىڭ پاكىز بولۇشىغا دىققەت قىلىش، ئەگەر قولىدا ئۈزۈك بولسا، ئۇنى مىدىرلىتىپ، تېگىنى يۇيۇش كېرەك.



(ئۈچىنچى رەسىم)

3) ئوڭ قول ئالغىنىدا، ئېغىزغا ئايرىم-  
ئايرىم ئۈچ قېتىم سۇ ئېلىپ، ھەر قېتىمدا، غەر-  
غەر قىلىپ چايقاش كىرەك.



(تۆتىنچى رەسىم)

4) ئوڭ قول ئالغىنىدا ئايرىم-ئايرىم  
بۇرۇنغا ئۈچ قېتىم سۇ تارتىلىدۇ.



(بەشىنچى رەسىم)

5) سول قول بىلەن بۇرۇننى تۇتۇپ،  
مىشقىرىپ بۇرۇن پاكىزلىنىدۇ.

(6) يۈز پىشانىدىن باشلاپ، قۇلاق يۇمشىقى ۋە ئېگەكنىڭ ئاستىغىچە بولغان يەرلەر قوشۇلۇپ، ئۈچ قېتىم يۇيۇلىدۇ.



(ئالتىنچى رەسىم)



(يەتتىنچى رەسىم)

(7) ئوڭ قولىنىڭ بىلىكى، جەينەك بىلەن قوشۇلۇپ ئۈچ قېتىم يۇيۇلىدۇ. يۇيغاندا، قولىنىڭ ھەر تەرىپى، قۇرۇق بىر يېرى قالمىغىدەك تولۇق سىپاپ يۇيۇلىدۇ.



(سەككىزىنچى رەسىم)

(8) سول قولىنىڭ بىلىكى، جەينەك بىلەن قوشۇلۇپ ئۈچ قېتىم يۇيۇلىدۇ. يۇيغاندا قولىنىڭ ھەر تەرىپى، قۇرۇق بىر يېرى قالمىغىدەك تولۇق سىپاپ يۇيۇلىدۇ.

9) قول ھۆل قىلىنىپ، ئوڭ قولىنىڭ ئالغىنى باشقا تەككۈزۈلۈپ بىر قېتىم مەسھ قىلىنىدۇ.



(توققۇزىنچى رەسىم)



(ئونىنچى رەسىم)

10) قول قايتا ھۆل قىلىنىپ، ئوڭ قولىنىڭ كۆرسەتكۈچ بارمىقى بىلەن ئوڭ قۇلاقنىڭ ئىچى، باش بارماق بىلەن قۇلاقنىڭ تېشى، سول قولىنىڭ كۆرسەتكۈچ بارمىقى بىلەن سول قۇلاقنىڭ ئىچى، باش بارمىقى بىلەن قۇلاقنىڭ ئارقىسى مەسھ قىلىنىدۇ.



(ئون بىرىنچى رەسىم)

11) قولىنى قايتا ھۆل قىلمايلا، قالغان ئۈچ بارماقنىڭ سىرتى بىلەن بويۇنمۇ مەسھ قىلىنىدۇ.



(ئون ئىككىنچى رەسىم)

12) ئوڭ پۇت ئوشۇق بىلەن بىللە ئۈچ قېتىم يۇيۇلىدۇ. ئاۋۋال پۇتنىڭ ئۈچىدىن باشلاپ يۇيۇپ، بارماق ئارىلىقىمۇ پاكىز تازىلىنىدۇ.



(ئون ئۈچىنچى رەسىم)

13) سول پۇتمۇ، ئوشۇق بىلەن بىللە ئۈچ قېتىم يۇيۇلىدۇ. ئاۋۋال پۇتنىڭ ئۈچىدىن باشلاپ يۇيۇپ، بارماق ئارىلىقىمۇ پاكىز تازىلىنىدۇ.

تاھارەت ئېلىنىپ بولغاندىن كېيىن قىبلىگە يۈزلىنىپ ئۆرە تۇرۇپ: «كەلىمە شاھادەت» ئوقۇلىدۇ.

## ناماز ئوقۇشنى رەسىملىك چۈشەندۈرۈش

بامدات نامىزىنىڭ ئىككى رەكئەت پەرزىنىڭ ئوقۇلۇشى رەسىملەر بىلەن ماسال قىلىنىپ، ئەر-ئايالنىڭ ئوخشىمىغان ھەرىكەتلىرى كۆرسىتىلدى. ئىككى رەكئەتلىك بىر نامازدىكى ھەرىكەتلەر بىلەن باشقا نامازلاردىكى ھەرىكەتلەر ئارىسىدا باشقا ئالاھىدە پەرق بولمىغانلىقى ئۈچۈن، ئۇلارنى رەسىم بىلەن چۈشەندۈرۈش بەھاجەت.

بامدات نامىزىنىڭ پەرزىنىڭ ئوقۇلۇشى:

بىرىنچى رەكئەت:

1) پۇتلارنىڭ ئارىلىقى تۆت بارماق چوڭلۇقتا ئىچىلىپ، پۇتنىڭ ئۇچى قىبلىگە توغرىلانغان ھالدا، ئۆرە تۇرۇپ قىبلىگە يۈزلىنىدۇ. (2) تەكبىر ئېيتىلىدۇ. (پەقەت ئەرلەر) نىيەت: (3) «نىيەت قىلدىم ئۆتمەن ئاللاھ رىزاسى ئۈچۈن بۈگۈنكى بامدات نامىزىنىڭ ئىككى رەكئەت سۈننىتىنى» دەپ نىيەت قىلىنىدۇ. ئىفتىتاھ تەكبىرى: (4) «ئاللاھۇ ئەكبەر» دەپ ئىفتىتاھ تەكبىرى ئېيتىلىدۇ.



(1-رەسىم)

ئەرلەر تەكبىر ئېيتقاندا قول ئالغانلىرىنى قىبلىگە قارىتىپ، بارماقلىرىنى نورمال ئېچىپ، باش بارمىقىنى قۇلقىنىڭ يۇمشىقىغا تەككۈزۈپ قولىنى كۆتۈرۈپ قۇلاق قېقىش.

ئاياللار تەكبىر ئېيتقاندا قول ئالغانلىرىنى قىبلىگە قارىتىپ، بارماقلىرىنى نورمال ئېچىپ، بارماق ئۇچلىرى مۇرە سىزىقىغا كەلگەندەك دەرىجىدە كۆتۈرىدۇ.



(2-رەسىم)

### قىيام

(5) تەكبىردىن كېيىن، قوللار بىر-بىرىگە باغلىنىپ، ئۆرە تۇرۇپ، كۆزلەر سەجدە قىلىنىدىغان يەرگە تىكىلىدۇ.

(6) ئۆرە تۇرغاندا رەت-تەرتىپى بويىچە:

- a. سۇبھانەكە،
- b. ئەئۇزۇ-بىسىمىللاھ،
- c. پاتھە سۈرىسى،
- d. قۇرئاندىن ئايەت ياكى بىر سۈرە ئوقۇلىدۇ.



(3-رەسىم)

ئەرلەر ئوڭ قولى بىلەن سول قولنىڭ ئۈستىنى تۇتۇپ، ئوڭ قولنىڭ باش ۋە چىمچىلاق بارماقلىرى، سول قولنىڭ بىلىكىنى قاماللاپ، كىندىكىنىڭ ئاستىدا، بىر-بىرىگە باغلىنىپ تۇرىدۇ.

ئاياللار ئوڭ قولىنى سول قولنىڭ ئۈستىگە ئېلىپ، كۆكسىنىڭ ئۈستىگە قويىدۇ. ئەرلەردەك، ئوڭ قولنىڭ بارماقلىرى، سول قولنىڭ بىلىكىنى قاماللاپ تۇتمايدۇ.



(4-رەسىم)

رۇكۇغا ئېگىلىش:

7) «ئاللاھۇ ئەكبەر» دەپ رۇكۇغا ئېگىلىپ، ئۈچ قېتىم «سۇبھانە رەببىيەل ئەزىم» دېيىلىدۇ. رۇكۇغا بارغاندا كۆز پۈتتىكى ئۇچىغا قارايدۇ.



(5-رەسىم)

ئەرلەر رۇكۇغا بارغاندا، بارماقلىرى نورمال ئېچىلىپ، قولى بىلەن تىزنى تۇتۇپ، دۈمبىسى تەرەپ تۈپ-تۈز بولىدۇ. تىزى تۈپ-تۈز تۇرىدۇ.



(6-رەسىم)

ئاياللار رۇكۇغا بارغاندا، دۈمبىسى بىرئاز ئەركىن ھالدا بولۇپ، ئەرلەردىن ئازراق ئېگىلىدۇ. قولى بارماقلىرى ئېچىلمىغان ھالدا، تىزنىڭ ئۈستىگە قويۇلۇپ، تىزنى ئازراق ئېگىدۇ.



رۇكۇدىن تۇرۇش:

(8) «سەمئاللاھۇ لىمەن ھەمدە» دەپ رۇكۇدىن تۇرۇپ، ئۆرە تۇرغاندا «رەببەنا لەكەل ھەمدۇ» دېيىلىدۇ.



(7-رەسىم)

ئەرلەرنىڭ رۇكۇدىن تۇرۇپ تۈزلىنىشى

ئاياللارنىڭ رۇكۇدىن تۇرۇپ تۈزلىنىشى



(8-رەسىم)

سەجدە:

9) «ئاللاھۇ ئەكبەر» دەپ سەجدىگە بارغاندا، ئاۋۋال تىز، ئاندىن قول، ئەڭ ئاخىرىدا پىشانە بىلەن بۇرۇن يەرگە تېگىدۇ. سەجدىگە باش قويغاندا، باش ئىككى قولنىڭ ئارىسىدا بىر تۈز سىزىق ئۈستىدە بولىدۇ، پۈت يەردىن ئايرىلمايدۇ، كۆز بۇرۇننىڭ ئىككى يېنىغا تىكىلىدۇ ھەمدە ئۈچ قېتىم «سۇبھانە رەببىيەل ئەللا» دېيىلىدۇ.



(9-رەسىم)

ئەرلەر سەجدىگە باش قويغاندا، جەينىكىنى يېنىدىن سەل يىراق تۇتۇپ، بىلىكى يەرگە تەگمەي تۇرىدۇ. پۈت بارماقلىرى بىلەن تىك قىلىنىپ، بارماقلىرى قىبلىگە توغرىلانغىدەك ئېگىلىدۇ.

ئاياللار سەجدىگە باش قويغاندا، قولى بىقىنىغا تىگىپراق تۇرىدۇ. پۈت بارماقلىرى بىلەن تىك قىلىنىپ، بارماقلىرى قىبلىگە توغرىلانغىدەك ئېگىلىدۇ.



(10-رەسىم)

ئىككى سەجدە ئارىسىدا ئولتۇرۇش:

10) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ. ئولتۇرغاندا، بارماق ئۇچى تىزغا كەلگەندەك دەرىجىدە، يوتىنىڭ ئۈستىگە قويۇلىدۇ ۋە كۆز قۇچاققا تىكىلىدۇ. ئاندىن «سۇبھانەللاھ» دېگۈدەك بىر قىسقا ۋاقىت ئولتۇرۇلىدۇ.



(11 - رەسىم)

ئەرلەر سول پۇتىنى بەرگە ياتقۇزۇپ، ئۇنىڭ ئۈستىدە ئولتۇرىدۇ، ئوڭ پۇت بارماقلىرى قىبلىگە توغرىلانغىدەك ئېگىلىپ تىكىلىنىدۇ.



(12 - رەسىم)

ئاياللار: پۇتلىرىنى ئوڭ تەرەپكە ياتقۇزۇپ، يانپاشلاپ ئولتۇرىدۇ.

- 11) «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلدى ۋە ئۈچ قېتىم «سۇبھانە رەببىيەل ئەئلا» دېيىلدى.
- 12) «ئاللاھۇ ئەكبەر» دەپ، سەجدىدىن تۇرۇپ، ئىككىنچى رەكئەت ئۈچۈن قول باغلىنىپ تۇرىدۇ. (3-4-رەسىملەر)
- سەجدىدىن تۇرغاندا، ئاۋۋال باش، ئاندىن قول، ئەڭ ئاخىرىدا قول تىزنىڭ ئۈستىدە تۇرغان ھالدا، تىز يەردىن ئايرىلدى.
- ئىفتىتاھ تەكبىرىدىن بۇ يەرگىچە ئوقۇلغان ناماز «بىر رەكئەت» بولىدۇ.

### ئىككىنچى رەكئەت:

1) ئۆرە تۇرغاندا، رەت - تەرتىپى بويىچە:

- a) بىسىللاھ،
- b) پاتھە سۈرىسى،
- c) قۇرئاندىن ئايەتلەر ياكى بىر سۈرە ئوقۇلىدۇ.

2) بىرىنچى رەكئەتكە ئوخشاش، «ئاللاھۇ ئەكبەر» دەپ رۇكۇغا بېرىپ، ئۈچ قېتىم «سۇبھانە رەببىيەل ئەزىم» دېيىلىدۇ. (5-6-رەسىملەر)

3) «سەمئىللاھۇ لىمەن ھەمدەھ» دەپ رۇكۇدىن تۇرۇپ، ئۆرە تۇرغاندا، «رەببەنا لەكەل ھەمدۇ» دېيىلىدۇ. (7-8-رەسىملەر)


4) «ئاللاھۇ ئەكبەر» دەپ، سەجدىگە بېرىپ، ئۈچ قېتىم «سۇبھانە رەببىيەل ئەئلا» دېيىلىدۇ. (9-10-رەسىملەر)

5) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ. ئاندىن، «سۇبھانەللاھ» دېگۈدەك بىر قىسقا ۋاقىت ئولتۇرۇلىدۇ. (11-12-رەسىملەر)

6) ئاندىن «ئاللاھۇ ئەكبەر» دەپ، ئىككىنچى قېتىم سەجدىگە باش قويۇلدى ۋە ئۈچ قېتىم «سۇبھانە رەببىيەل ئەئلا» دېيىلىدۇ.



(13 - رەسىم)



(13 - 14 - رەسىم)

ئاياللار پۇتلىرىنى ئوڭ تەرەپكە ياتقۇزۇپ، يانپاشلاپ ئولتۇرىدۇ.

قەئدەئى ئاخىرە (نامازنىڭ تاماملاش

ئولتۇرۇشى):

(7) «ئاللاھۇ ئەكبەر» دەپ بېشىنى سەجدىدىن كۆتۈرۈپ، تىزلىنىپ ئولتۇرىلىدۇ. ئولتۇرغاندا، بارماق ئۇچى تىزغا كەلگۈدەك دەرىجىدە، يوتىنىڭ ئۈستىگە قويۇلىدۇ ۋە كۆز قۇچاققا تىكىلىدۇ.

(8) سەجدىدە ئولتۇرغاندا تەرتىپ

بويىچە:

(a) ئەتتەھىياتۇ،

(b) ئاللاھۇمما سەللى،

(c) ئاللاھۇمما بارىك،

(d) رەببەنا ئاتىنا... دۇئالىرى ئوقۇلىدۇ.

ئەرلەر سول پۇتىنى يەرگە ياتقۇزۇپ، ئۇنىڭ

ئۈستىدە ئولتۇرىدۇ، ئوڭ پۇت بارماقلىرى قىبلىگە

توغرىلانغىدەك ئېگىلىپ تىكىلىنىدۇ.



(15 - رەسىم)



(16 - رەسىم)

ئوڭ تەرەپكە سالام بېرىش:  
(9) ئاۋۋال باشنى ئوڭ تەرەپكە بۇراپ: «ئەسسەلامۇ  
ئەلەيكۇم ۋەرەھمەتۇللاھ» دېيىلىدۇ. سالام  
بەرگەندە، كۆز مۇرىگە تىكىلىدۇ.

ئەرلەرنىڭ ئوڭ تەرەپكە سالام بېرىشى



(17 - رەسىم)

ئاياللارنىڭ ئوڭ تەرەپكە سالام بېرىشى

سول تەرەپكە سالام بېرىش:

10) ئاندىن باشنى سول تەرەپكە بۇراپ «ئەسسەلامۇ ئەلەيكۇم ۋەرەھمەتۇللاھ» دېيىلىدۇ. سالام بەرگەندە، كۆز مۇرگە تىكىلىدۇ. شۇنىڭ بىلەن ئىككى رەكئەت ناماز ئوقۇلغان بولىدۇ.



(18 - رەسىم)

ئەرلەرنىڭ سول تەرەپكە سالام بېرىشى



(19 - رەسىم)

ئاياللارنىڭ سول تەرەپكە سالام بېرىشى

## دۇئا قىلىش

دۇئا قىلغاندا، قوللار مەيدىگىچە بولغان ئېگىزلىكتە كۆتۈرۈلۈپ، ئالغان يۈزگە مايىل ھالدا مەيدىگە قاراپ ئېچىلىدۇ. ئىككى قول ئارىسىدا بىر ئاز بوشلۇق قويىلىدۇ.



(20-رەسىم)

دۇئا قىلىۋاتقان ئوغۇل

دۇئا قىلىۋاتقان قىز



(21-رەسىم)